

ایمان کی اہمیت و حفاظت کے سلسلے میں انتہائی موثر و مفید کتاب

# فضائلِ ایمان

[www.ahlehaq.org](http://www.ahlehaq.org)



مؤلف

مفتی محمد نعیم

دارالافتاء جامعہ شرف المدارس، گلشن اقبال کراچی  
خطیب مسجد توحید، ڈیفنس آفیسرز ہاؤسنگ سوسائٹی، ملیر کینٹ کراچی

ناشر

مکتبہ النور کراچی

# فضائل ایمان

- ☆ دعوت ایمان اور اس کی حفاظت واہمیت کی ایک اہم دستاویز،
- ☆ ایمانی اوصاف اور خصلتوں کی تعلیمات کا ایک قیمتی مجموعہ،
- ☆ ایمان کے عملی پہلوؤں کا اہم ذخیرہ،
- ☆ ہر مسلم اور غیر مسلم کیلئے یکساں اور انتہائی مفید،
- ☆ ہر شخص کی ضرورت اور گھر کیلئے انتہائی مفید،
- ☆ آئمہ خطباء اور اللہ کے راستے میں سرگرم داعیوں کیلئے سامان دعوت وارشاد

تالیف

مولانا مفتی محمد نعیم صاحب

اساتذہ دارالافتاء جامعہ اشرف المدارس کراچی



# ندائے ایمان

يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ لَعَلَّكُمْ تُفْلِحُونَ (آل عمران)

ترجمہ

اے ہمارے پروردگار! ہم نے ایک پکارنے والے کو سنا کہ  
وہ ایمان لانے کو پکارتا ہے کہ تم اپنے پروردگار پر ایمان لے آؤ  
سو ہم ایمان لے آئے۔

## عرض ناشر

الحمد لله رب العلمين والصلوة والسلام على سيد المرسلين

وعلى اله واصحابه اجمعين . اما بعد !

شریعت مطہرہ کی روشنی میں ایمان وہ متاع ہے جسکے حصوں کی دعوت تمام انبیاء علیہم الصلوٰۃ والسلام کی بعثت کا مقصد تھا۔ اسی ایمان کی تکمیل کیلئے سید الاولین والآخرین حضور نبی کریم ﷺ تشریف لائے۔ آپ کے صحابہ کرام، تابعین عظام اور بعد کے ادوار کے تمام اولیاء اللہ اسی ایمان کی دعوت میں تادم آخر کوشاں رہے، دلوں کے ظلمت کدہ میں ایمان کے چراغ جلاتے رہے۔ اور مردہ دلوں کو حرارت ایمانی سے جلا بخشتے رہے۔

ایمان کی اہمیت کا اندازہ اس بات سے لگایا جاسکتا ہے تمام اہم کتب حدیث کی ابتداء باب الایمان سے ہوتی ہے اس لئے کہ ایمان ایک ایسی متاع ہے کہ اگر انسان اسکی حفاظت عمل کیساتھ ساتھ کرتا رہے تو راہ نجات بحسن و خوبی طے ہو جاتی ہے۔

اگر حضرات اسلاف کی زندگی میں غور کریں تو معلوم ہوگا کہ ان کی مجالس ایمان کے تذکروں سے آباد تھیں

چنانچہ حضرت ابو درداء رضی اللہ عنہ فرماتے ہیں کہ حضرت عبداللہ بن رواحہ رضی اللہ عنہ میرا ہاتھ پکڑ کر کہا کرتے تھے۔ کہ آؤ ہم کچھ دیر اپنا ایمان تازہ کر لیں، کیونکہ دل اس ہانڈی سے زیادہ جلدی پلٹ جاتا ہے جو خوب زور شور سے ابل رہی ہو۔ اسی طرح حضرت اسود بن حلال رحمۃ اللہ کہتے ہیں کہ ہم لوگ حضرت معاذ رضی اللہ عنہ کیساتھ چل رہے تھے کہ اتنے میں انہوں نے فرمایا کہ آؤ کچھ دیر بیٹھ کر اپنا ایمان تازہ کر لیں

زیر نظر کتاب ”فضائل ایمان“ دلوں سے مادیت کا رنگ چھڑا کر ایمان کی روشنی عطا کرتی ہے، اللہ تعالیٰ اور اس کے رسول ﷺ کی محبت و عظمت، آخرت کی فکر، جنت کا شوق اور جہنم کا خوف پیدا کرتی ہے، ایمان کی اہمیت و وفادیت پر روشنی ڈالتے ہوئے اس



اہم ترین متاع کی حفاظت کے گر سکھاتی ہے۔ اس کتاب کا حق یہ ہے کہ تمام بنی نوع انسان کے افراد اس کا بار بار مطالعہ کریں۔ ائمہ حضرات مساجد میں اس کا درس دیں۔ گھروں اور اسکول و کالج میں اس کی تعلیم ہو۔

فضائل ایمان کے اس سے پہلے متعدد ایڈیشن چھپ کر علماء و عوام میں مقبولیت حاصل کر چکے ہیں اور اندرون و بیرون ملک عوام و خواص کے ہاتھوں میں پہنچ کر تجدید ایمان، حلاوت ایمان اور تکمیل ایمان کا سبب بن چکے ہیں۔ اب آپ کے ہاتھوں میں اس کا چوتھا ایڈیشن ہے۔ اس کے لئے حضرت مولانا مفتی محمد نعیم صاحب مدظلہ نے ”مکتبۃ النور کراچی“ کا انتخاب فرمایا جو کتابوں کی اشاعت کے حوالہ سے ظاہری اور باطنی خوبیوں سے مالا مال ہے، اس سے قبل حضرت مفتی صاحب کی دیگر کتب مثلاً تفہیم الفقہ، معلم القرآن، لغت القرآن، مثنوی مولانا روم کے ایمان افروز واقعات، ایمان افروز دعائیں وغیرہ شائع کر کے یہ ادارہ عوام و خواص سے داد وصول کر چکا ہے

حق جل شانہ اس کتاب کو شرف قبولیت سے نوازے، اس کا نفع عام و تمام فرمائے اور انتظامیہ مکتبۃ النور کراچی کیلئے ذخیرہ آخرت بنائے اور ایسے اشاعت خیر میں بڑھ چڑھ کر حصہ لینے کی توفیق عطا فرمائے۔

آمین ثم آمین

ربنا تقبل منا انک انت السميع العليم

وتب علینا انک انت التواب الرحیم

مفتی ابوالیمان

ناظم مکتبۃ النور کراچی۔

# فضائل ایمان

صفحہ نمبر	عنوانات	نمبر شمار
۱۹	ابتدائیہ محمد نعیم عفا اللہ عنہ	۱
۲۲	تقریظ جامع المحاسن حضرت اقدس ڈاکٹر محمد صابر صاحب دامت برکاتہم العالیہ	۲
❀		❀
۲۷	آغاز اللہ تعالیٰ کے بابرکت نام سے	۳
۲۷	فضائل ایمان کس طرح پڑھیں؟	۴
۳۰	دین اسلام میں وسعت و سہولت	۵
۳۲	ایمان سے محرومی کیوں ہے؟	۶
۳۲	پہلی وجہ	۷
۳۳	دوسری وجہ	۸
۳۵	اہل ایمان کے لیے لمحہ فکریہ	۹
❀		❀
❀	باب نمبر: ۱۔ فضائل ایمان	❀
❀	پہلی فصل	❀
۳۸	ہمارا ایمان اور اُس کی تجدید	۱۰
۳۹	امام العصر حضرت مولانا انور شاہ کشمیریؒ کا فرمان	۱۱
۴۰	ایمان کا دل پر اثر	۱۲
۴۱	گناہوں کی نحوست سے ایمان سلب ہونے کا اندیشہ	۱۳
۴۲	آزادی فکر کا ایمان پر اثر	۱۴



صفحہ نمبر	عنوانات	نمبر شمار
❁	دوسری فصل	❁
۴۶	ایمان کے بغیر اعمالِ صالحہ کی حقیقت	۱۵
۴۷	ایمان اور عمل کا باقی ربط	۱۶
۴۷	ایمان کے بغیر عمل کی حیثیت	۱۷
۴۹	کفار کی نیکیوں کا انجام	۱۸
۵۰	ایمان کے بغیر اونچے نسب کا کوئی فائدہ نہیں	۱۹
۵۰	ایک شبہ کا جواب	۲۰
❁		❁
❁	تیسری فصل	❁
۵۳	ایمانی مجالس	۲۱
۵۴	ذکر سے ایمان میں تازگی	۲۲
۵۴	حضرت صحابہؓ کو ایمان کی فکر	۲۳
❁		❁
❁	چوتھی فصل	❁
۵۶	آنحضرت صلی اللہ علیہ وسلم کا امت کے ایمان کی فکر کرنا	۲۴
۵۸	حضور صلی اللہ علیہ وسلم کا امت کو جہنم میں گرنے سے پہچانا	۲۵
۵۹	آنحضرت صلی اللہ علیہ وسلم کی میدانِ عرفات میں دعا	۲۶
❁		❁
❁	پانچویں فصل	❁
۶۲	آنحضرت صلی اللہ علیہ وسلم کی محبت اور ہمارا ایمان	۲۷
۶۲	حضور صلی اللہ علیہ وسلم کی محبت - کمالِ ایمانی کی علامت	۲۸
۶۳	محبت سے کوئی محبت مراد ہے؟	۲۹
۶۴	آنحضرت صلی اللہ علیہ وسلم سے محبت کی علامت	۳۰
۶۴	ایمان کا مزہ حاصل کرنے کا طریقہ	۳۱
۶۶	احادیثِ مبارکہ کا پیغام	۳۲

صفحہ نمبر	عنوانات	نمبر شمار
۶۷	آنحضرت صلی اللہ علیہ وسلم کی محبت - پروانہ نجات	۳۳
۶۸	محبت کا حقیقی حق دار کون ہے؟	۳۴
۶۹	مسلمانوں! ذرا سوچو تو سہی	۳۵
۶۹	محبت کا حال	۳۶
۷۰	محبت انسان کا فطری جذبہ ہے	۳۷
۷۲	حب رسول اللہ صلی اللہ علیہ وسلم حاصل کرنے کا طریقہ	۳۸
۷۲	آنحضرت صلی اللہ علیہ وسلم سے محبت رکھنے والوں کا تذکرہ	۳۹
	چھٹی فصل	
۷۴	تنگدستی اور ہمارا ایمان	۴۰
۷۵	ایمان کا امتحان ہوتا ہے	۴۱
۷۶	تنگ دست اہل ایمان کے لیے سامان تسلی	۴۲
۷۷	دنیا میں تنگ حالی اور خوش حالی کی حقیقت	۴۳
۷۸	ایک عبرتناک واقعہ	۴۴
۸۰	اہل اسلام کی تنگ حالی اور کفار کی عیش و مستی کی حقیقت	۴۵
۸۱	ایک سبق آموز مثال	۴۶
۸۲	تنگ دست مسلمانوں کے لیے سامان تسلی	۴۷
۸۳	اصحاب الانخدود (خندق والوں) کا واقعہ	۴۸
۸۷	حضرت خبیب رضی اللہ عنہ کا واقعہ	۴۹
	حضرت عبداللہ بن حذافہ سہمی رضی اللہ عنہ کی استقامت کا ایمان	۵۰
۸۸	افروز واقعہ	
	ساتویں فصل	
۹۲	اللہ تعالیٰ کی نافرمانی اور ہمارا ایمان	۵۱
۹۳	گناہ کی حالت میں ایمان کی بے بسی	۵۲



صفحہ نمبر	عنوانات	نمبر شمار
۹۵	حافظ ابن تیمیہؒ کا ارشاد	۵۳
۹۶	ایمان کامل گناہوں سے رکاوٹ بنتا ہے	۵۴
۹۷	سعادت مندی اور بد بختی کے اسباب	۵۵
۹۷	لحمہ فکریہ	۵۶
۹۸	ایمان کے نقصان سے بے فکری کا سبب	۵۷
۹۹	گناہ کی لذت خارش کی طرح ہے	۵۸
۱۰۰	لذتوں کے پردے میں آگ	۵۹
۱۰۱	ایمان اور شہوت کا معرکہ	۶۰
	آٹھویں فصل	
۱۰۳	اعمالِ صالحہ کی اہمیت اور ہمارا ایمان	۶۱
۱۰۵	ایمان و عمل میں باہمی رابطہ	۶۲
۱۰۶	حضرت ابراہیم بن ادہمؒ کا سبق آموز واقعہ	۶۳
۱۰۶	اسلام کی اساس اعمال ہیں	۶۴
۱۰۷	ایک غلط فہمی کا ازالہ	۶۵
۱۰۹	احکامِ خداوندی میں کانٹ چھانٹ کی حیثیت	۶۶
۱۱۰	دوسری غلط فہمی کا ازالہ	۶۷
۱۱۱	تیسری غلط فہمی کا ازالہ	۶۸
	نویں فصل	
۱۱۳	ایمان کی تکمیل	۶۹
۱۱۳	کامل مومن بننے کا طریقہ	۷۰
۱۱۴	نورِ ایمان کی پہچان	۷۱
۱۱۵	نورِ ایمان کی تاثیر	۷۲
۱۱۶	نورِ ایمان کو حاصل کرنے کا طریقہ	۷۳

صفحہ نمبر	عنوانات	نمبر شمار
۱۱۶	ایمان کامل کی علامات	۷۴
۱۱۷	اہل ایمان کی اقسام	۷۵
۱۱۷	ایمان کی افضل ترین حالت	۷۶
۱۱۸	ایمان کامل کا ثمرہ	۷۷
	دسویں فصل	
۱۱۹	اللہ تعالیٰ کا عظیم انعام۔ ہمارا ایمان	۷۸
۱۲۰	اہل ایمان کے لیے ”طوبی“ ہے	۷۹
۱۲۰	”طوبی“ کا مطلب	۸۰
۱۲۱	حضرت علی مرتضیٰ کا ارشاد	۸۱
۱۲۱	حقیقی نعمتیں چھ ہیں	۸۲
۱۲۳	نعمت ایمان قرآنی آیات کی روشنی میں	۸۳
	گیارہویں فصل	
۱۲۷	محاسن اسلام	۸۴
۱۳۲	دین اسلام کے سامنے دوسرے ادیان کی حقیقت	۸۵
۱۳۳	ایمان کی طاقت اور مسلمانوں کا عروج	۸۶
۱۳۴	حضرت عمر فاروق رضی اللہ تعالیٰ عنہ کا واقعہ	۸۷
۱۳۵	حضرت حذیفہ رضی اللہ تعالیٰ عنہ کا واقعہ	۸۸
۱۳۵	حضرت عثمان رضی اللہ تعالیٰ عنہ کا واقعہ	۸۹
۱۳۶	حضرت جثامہ رضی اللہ تعالیٰ عنہ کا واقعہ	۹۰
	بارہویں فصل	
۱۳۷	پرفتن دور اور ہمارا ایمان	۹۱
۱۳۸	فتنوں میں ایمان کے زوال کے اسباب	۹۲



صفحہ نمبر	عنوانات	نمبر شمار
۱۳۹	فتنوں سے راہ فرار اختیار کرنا	۹۳
۱۴۰	دلوں پر ڈالے جانے والے فتنوں کی مثال	۹۴
۱۴۱	اسلام کا صرف نام باقی رہ جائے گا	۹۵
۱۴۱	پر فتن دور میں کون سا آدمی اچھا ہے؟	۹۶
۱۴۴	حضرت حذیفہ رضی اللہ تعالیٰ عنہ کا فتنوں سے بچنے کا اہتمام	۹۷
۱۴۶	پر فتن دور میں اہل دین کے لیے خوشخبری	۹۸
	تیرہویں فصل	
	ایمان محض کی فضیلت	
۱۵۱		۹۹
۱۵۲	”لَا إِلَهَ إِلَّا اللَّهُ“ کا وزن	۱۰۰
۱۵۴	میدانِ قیامت میں کمزور ترین ایمان کا اعزاز و اکرام	۱۰۱
۱۵۸	دوزخ سے سب سے آخر میں رہا ہونے والا مومن	۱۰۲
۱۵۹	ادنیٰ ایمان کا ثمرہ	۱۰۳
۱۶۰	ایک صحابی کے ایمان لانے کا عجیب واقعہ	۱۰۴
۱۶۲	صحابی کا میدانِ معرکہ میں ایمان	۱۰۵
۱۶۳	یہی واقعہ بعض حضرات نے دوسرے انداز میں بیان فرمایا ہے	۱۰۶
۱۶۴	ضعیف ایمان پر رحمت الہی کا جوش	۱۰۷
۱۶۵	بارگاہِ نبوت میں قابلِ رشک ایمان	۱۰۸
۱۶۶	رائی کے دانے کے برابر ایمان کی قدر و قیمت	۱۰۹
۱۶۷	افضل ترین عمل ایمان ہے	۱۱۰
۱۶۹	میدانِ حشر میں اہل ایمان کے گروہ	۱۱۱
۱۷۰	ایمان ماضی کے تمام گناہوں کا کفارہ ہے	۱۱۲
	چودھویں فصل	
	ایمان اور یقین	
۱۷۲		۱۱۳

صفحہ نمبر	عنوانات	نمبر شمار
۱۷۲	ایمان و یقین سیکھو!	۱۱۴
۱۷۳	یقین کی طاقت لقمان حکیم کی نظر میں	۱۱۵
۱۷۴	جلیل القدر پیغمبر حضرت عیسیٰ علیہ السلام کا یقین	۱۱۶
۱۷۵	حضرت علی رضی اللہ تعالیٰ عنہ کی نظر میں یقین کی علامات	۱۱۷
۱۷۵	حضرات صحابہ کرام رضوان اللہ تعالیٰ علیہم اجمعین کا یقین	۱۱۸
۱۷۶	حضرت فاروق اعظمؓ کے ایمان و یقین کا دریاؤں پر اثر	۱۱۹
۱۷۷	لشکر ایمان کا سمندر کی پیٹھ پر سفر	۱۲۰
۱۷۸	صحابہؓ کے ایمان و یقین کے سامنے دریا کی بے بسی	۱۲۱
۱۷۹	ایمان و یقین کی آگ پر حکمرانی	۱۲۲
۱۷۹	جنگل کے درندوں پر حضرات صحابہؓ کے ایمان کا اثر	۱۲۳
۱۸۱	حضرت عقبہ بن نافع رضی اللہ تعالیٰ عنہ کا ایمان افروز سفر	۱۲۴
❁		❁
❁	پندرھویں فصل	❁
۱۸۴	اللہ تعالیٰ کے نزدیک مومن کا مرتبہ اور مقام	۱۲۵
۱۸۵	مومن کی برتری فرشتوں پر	۱۲۶
۱۸۶	مومن کی ہر حالت میں خیر اور بھلائی	۱۲۷
۱۸۶	کسی مومن کو قتل کرنا	۱۲۸
۱۸۷	کسی مومن کو آزادی دلانا	۱۲۹
۱۸۷	کسی مومن پر الزام تراشی	۱۳۰
۱۸۷	کسی مومن کو دھوکہ دینا	۱۳۱
۱۸۸	مومن کے ساتھ خیر خواہی	۱۳۲
۱۸۸	مومن سے تعلقات ختم کر لینا	۱۳۳
۱۸۹	رب العالمین کے نزدیک کفار کی حیثیت	۱۳۴
۱۹۱	خلاصہ کلام	۱۳۵
❁		❁



صفحہ نمبر	عنوانات	نمبر شمار
●	باب نمبر: ۲۔ حقیقت آخرت	●
●	پہلی فصل	●
۱۹۳	حقیقتِ آخرت	۱۳۶
۱۹۵	ایمان اطمینان قلبی حاصل کرنے کا واحد ذریعہ ہے	۱۳۷
۱۹۵	ایک نصیحت آموز مثال	۱۳۸
۱۹۷	اہم تنبیہ	۱۳۹
۱۹۷	ایمان لا نا سب سے زیادہ آسان عمل ہے	۱۴۰
۱۹۹	احوالِ آخرت کو عقل کی کسوٹی پر رکھنا	۱۴۱
۲۰۰	انسانی عقل کی بے بسی اور کمزوری	۱۴۲
۲۰۰	علم حاصل کرنے کے ذرائع	۱۴۳
●		●
●	دوسری فصل	●
●	موت کے وقت	●
۲۰۷	اللہ تعالیٰ کا مومن اور کافر کے ساتھ معاملہ	۱۴۴
●		●
●	تیسری فصل	●
۲۲۶	ایمان کی جزا ”جنت“ کا بیان	۱۴۵
۲۲۷	جنت میں اہل ایمان کا اعزاز	۱۴۶
۲۲۹	جنت میں اہل ایمان کی بیویاں	۱۴۷
۲۲۹	قیامت کے دن اہل ایمان کے چہروں کی رونق و شادابی	۱۴۸
۲۳۰	جنت میں اہل ایمان کی بیویوں کا ترانہ	۱۴۹
۲۳۰	جنت میں اہل ایمان کی بیویوں کا حسن و جمال	۱۵۰
۲۳۲	جنت کے درجات	۱۵۱
۲۳۲	جنت میں اہل ایمان کا حسن و شباب	۱۵۲
۲۳۵	جنت میں اہل ایمان کا کھانا	۱۵۳



صفحہ نمبر	عنوانات	نمبر شمار
۲۳۵	جنت میں اہل ایمان کی خواہشات کی تکمیل	۱۵۴
۲۳۶	جنت میں اہل ایمان کا بازار	۱۵۵
۲۳۶	جنت میں اہل ایمان کی صحت و عافیت	۱۵۶
۲۳۷	جنت میں اہل ایمان کے بالا خانے	۱۵۷
۲۳۸	جنت میں اہل ایمان کے لیے رضائے الہی کا اعلان	۱۵۸
۲۳۸	جنت میں اہل ایمان کے محلات	۱۵۹
۲۳۹	ایک مجاہد کا خواب میں جنت کا نظارہ کرنا	۱۶۰
۲۴۱	جنت کا سامان تعمیر	۱۶۱
۲۴۱	جنت میں اہل ایمان کا باغیچہ	۱۶۲
۲۴۲	نصیحت آموز حکایات	۱۶۳
۲۴۳	ایک بت پرست کے ایمان لانے کا عجیب واقعہ	۱۶۴
۲۴۶	حضرت مالک بن دینار رحمۃ اللہ علیہ کی حکایت	۱۶۵
۲۴۹	حضرت مالک بن دینار کا ایک نو جوان کو جنت کی ضمانت دینا	۱۶۶
۲۵۲	ایک ناز پروردہ رئیس کی توبہ	۱۶۷
❁		❁
❁	چوتھی فصل	❁
۲۶۰	کفر کی سزا ”دوزخ“ کا بیان	۱۶۸
۲۶۱	جہنم میں کفر کی سب سے بڑی سزا	۱۶۹
۲۶۲	جہنم میں کافروں کی کھال اور دانت	۱۷۰
۲۶۲	دوزخ کی آگ کا رنگ سیاہ ہے	۱۷۱
۲۶۳	جہنم میں بدبو اور تعفن	۱۷۲
۲۶۳	جہنم میں کافروں کا خون کے آنسو رونا	۱۷۳
۲۶۴	آگ کا کفار کے چہرے جھلس ڈالنا	۱۷۴
۲۶۵	کافروں کے لیے کھولتا ہوا پانی	۱۷۵
۲۶۶	جہنم میں کافروں کی زبان کا حشر	۱۷۶

صفحہ نمبر	عنوانات	نمبر شمار
۲۶۷	کافروں کو باندھنے کے لیے زنجیر	۱۷۷
۲۶۷	اہل دوزخ پر مسلط کیے جانے والے سانپ	۱۷۸
۲۶۸	دوزخ میں کافروں کا کھانا اور پینا	۱۷۹
❀		❀
❀	باب نمبر: ۳۔ ایمانی اوصاف	❀
	ہمارا ایمان اور اس کے تقاضے ایمانی صفات اور	۱۸۰
۲۷۲	خصلتوں کا بیان	
۲۸۶	احادیث شریفہ کا مطالبہ	۱۸۱
۲۸۷	ایمانی اوصاف حاصل کرنے کا طریقہ	۱۸۲
❀		❀
۲۹۰	باب نمبر: ۴۔ حفاظت ایمان کے طریقے	۱۸۳
❀	پہلی فصل	❀
❀	حفاظت ایمان کا پہلا طریقہ	❀
۲۹۱	نیک لوگوں کی صحبت و معیت	۱۸۴
۲۹۳	آدمی اپنے دوست کے دین پر ہوتا ہے	۱۸۵
۲۹۶	انسانی زندگی پر صحبت کے اثرات	۱۸۶
۲۹۸	علامہ عینیؒ کی نظر میں صحبت کا فائدہ	۱۸۷
۲۹۸	کتا برے ہم نشین سے بہتر ہے!	۱۸۸
۲۹۹	پریشانی کے ازالے کا نسخہ اکسیر	۱۸۹
۲۹۹	توبہ قبول ہونے کی علامت	۱۹۰
۳۰۰	حضرت لقمان حکیمؑ کی بیٹے کو نصیحتیں	۱۹۱
۳۰۱	حضرت عمر فاروق رضی اللہ تعالیٰ عنہ کا ارشاد	۱۹۲
۳۰۲	سعادت مندی کی علامت	۱۹۳
۳۰۲	دل کے نور اور ظلمت کی پہچان	۱۹۴
۳۰۲	بیمار دل کے لیے نسخہ شفا	۱۹۵



صفحہ نمبر	عنوانات	نمبر شمار
۳۰۳	صحبتِ صالحہ کا حکم مجددِ تھانوی رحمہ اللہ کی زبانی	۱۹۶
۳۰۵	اہل اللہ کی صحبت حفاظتِ ایمان کا بہت بڑا ذریعہ ہے	۱۹۷
۳۰۶	مثنوی معنوی کا درس	۱۹۸
۳۰۷	اہل اللہ کی صحبت کے فوائد	۱۹۹
۳۰۹	کامل محقق کی علامات	۲۰۰
۳۰۹	ہم نشین کے اوصاف امام غزالی رحمۃ اللہ علیہ کی زبانی	۲۰۱
۳۱۰	ایک مفید مشورہ	۲۰۲
۳۱۱	اہل باطل کی تحریرات کا مطالعہ دورِ حاضر کی غلط صحبت	۲۰۳
۳۱۲	بغیر تحقیق کے ہر کتاب کا مطالعہ کرنے کے نقصانات	۲۰۴
۳۱۷	ایک جگہ فرماتے ہیں، مطالعہ صرف محققین کی کتابوں کا کرنا چاہیے	۲۰۵
۳۱۸	نور اور ظلمت والی کتابیں	۲۰۶
۳۱۸	صحبت طالح تراطالح کند	۲۰۷
۳۱۹	ایک غلط فہمی کا ازالہ	۲۰۸
۳۱۹	ایک ضروری تنبیہ	۲۰۹
❀		❀
❀	دوسری فصل	❀
❀	حفاظتِ ایمان کا دوسرا طریقہ	❀
۳۲۲	اسلاف کا ادب و احترام	۲۱۰
۳۲۳	اسلاف پر زبانِ طعن دراز کرنا	۲۱۱
۳۲۷	دورِ حاضر کا سب سے خطرناک فتنہ	۲۱۲
۳۲۹	حضراتِ سلف کون ہیں؟	۲۱۳
۳۳۰	اسلام کے حقیقی پیشوا	۲۱۴
۳۳۳	حضراتِ صحابہؓ۔ نجومِ ہدایت	۲۱۵
۳۳۳	با ادب یا نصیب..... بے ادب بے نصیب	۲۱۶
۳۳۵	حضراتِ سلف پر طعن و تشنیع کا سبب	۲۱۷



صفحہ نمبر	عنوانات	نمبر شمار
۳۳۷	ایک درومندانہ گزارش!	۲۱۸
۳۳۸	اسی خطا از صد صواب اولیٰ تراست	۲۱۹
۳۳۸	حضرات سلف میں اختلاف..... امت کے لیے راہ نجات	۲۲۰
۳۳۸	حضرت عمر بن العزیزؓ کا ارشاد	۲۲۱
۳۳۹	حضرت عون بن عبد اللہ تابعیؓ کا ارشاد	۲۲۲
	اکابر امت کیا فرماتے ہیں.....؟ حضرت عبد اللہ بن مبارکؓ	۲۲۳
۳۴۰	کافرمان	
۳۴۱	علامہ بن فورکؒ کا فیصلہ	۲۲۴
۳۴۲	امام حسن بصریؒ کا فرمان	۲۲۵
۳۴۲	لمحہ فکریہ	۲۲۶
۳۴۳	بے ادبی کا انجام	۲۲۷
۳۴۴	اللّٰهُ! اللّٰهُ! فِیْ اَصْحَابِیْ.....	۲۲۸
۳۴۴	ایک عبرت ناک واقعہ	۲۲۹
۳۴۶	امام یوسف ابن ایوب ہمدانی کا قصہ	۲۳۰
	تیسری فصل	
	حفاظتِ ایمان کا تیسرا طریقہ	
۳۴۹	نفس کو روزِ اُٹل سے پاک کرنا	۲۳۱
۳۴۹	۱۔ نفس کو تکبر سے پاک کرنا	۲۳۲
۳۵۲	شیخ ابو عبد اللہ اندلسی کا سبق آموز واقعہ	۲۳۳
۳۵۶	۲۔ نظروں کی حفاظت کرنا	۲۳۴
۳۵۷	ایک عبرت ناک واقعہ	۲۳۵
۳۵۷	۳۔ غصہ کا صحیح استعمال	۲۳۶
۳۵۹	تزکیہ نفس سے ایمان کی حفاظت	۲۳۷

صفحہ نمبر	عنوانات	نمبر شمار
❁	چوتھی فصل	❁
❁	حفاظتِ ایمان کا چوتھا طریقہ	❁
۳۶۲	چند مخصوص اعمال و وظائف	۲۳۸
۳۶۲	پہلا عمل	۲۳۹
۳۶۳	دوسرا عمل	۲۴۰
۳۶۳	تیسرا عمل	۲۴۱
۳۶۳	چوتھا عمل	۲۴۲
	ولی باصفا حضرت شفیق الامت رحمۃ اللہ علیہ کے حسن خاتمہ کا واقعہ	۲۴۳
۳۶۳	پانچواں عمل	۲۴۴
۳۶۵	چھٹا عمل	۲۴۵
۳۶۵	ساتواں عمل	۲۴۶
۳۶۶	آٹھواں عمل	۲۴۷
❁		❁
❁	پانچویں فصل	❁
❁	حفاظتِ ایمان کا پانچواں طریقہ	❁
۳۶۸	حزب الایمان	۲۴۸
❁		❁
❁	چھٹی فصل	❁
❁	حفاظتِ ایمان کا چھٹا طریقہ	❁
۳۷۹	حلاوتِ ایمانی کا حاصل کرنا	۲۴۹
۳۷۹	حافظ ابن حجرؒ کا ارشاد	۲۵۰
۳۸۰	حلاوتِ ایمانی کی علامات	۲۵۱
۳۸۰	حلاوتِ ایمانی کس طرح حاصل ہوتی ہے؟	۲۵۲
❁		❁

صفحہ نمبر	عنوانات	نمبر شمار
۳۸۴	غیر مسلم ممالک اور ایمانی تحریک	۲۵۳
۳۸۴	آغاز اللہ تعالیٰ کے بابرکت نام سے	۲۵۴
۳۸۴	ہماری زندگی کا مقصد کیا ہے؟	۲۵۵
۳۸۵	دوسری بات	۲۵۶
۳۸۶	تیسری بات	۲۵۷
۳۸۷	حضرت مولانا ابوالحسن علی ندوی اس پر یوں روشنی ڈالتے ہیں	۲۵۸
۳۸۹	حضرت مولانا ابوالحسن علی ندوی فرماتے ہیں	۲۵۹
۳۹۰	اپنے ایمان کا اطمینان حاصل کرلو!	۲۶۰
۳۹۱	اپنی اولاد کے ایمان کا اطمینان حاصل کرو	۲۶۱
۳۹۲	مولانا علی میاں رحمۃ اللہ علیہ فرماتے ہیں	۲۶۲
۳۹۳	آپ کا مغرب میں رہنا بڑی خوش نصیبی کا سبب بن سکتا ہے	۲۶۳
۳۹۳	مغرب میں ایمانی دعوت کی تاثیر	۲۶۴
۳۹۷	مغرب میں اشاعت اسلام میں رکاوٹ ہم مسلمان بھی ہیں!	۲۶۵
۳۹۸	اسلام کے فروغ کو مقصد بنائیے	۲۶۶
۴۰۰	اہل مغرب کی یہ خرابیاں ہیں	۲۶۷
۴۰۲	اپنے دل کی بیٹری چارج کرتے رہیں	۲۶۸
		



## ابتدائیہ

### نحمدہ ونصلی ونسلم علی رسولہ الکریم

یہ ان دنوں کی بات ہے جب احقر راقم الحروف دارالعلوم کراچی کے پرنور ماحول میں درجہ تخصص کے سال دوم کا آغاز کر رہا تھا، دل میں ایک ہیجان اور شوق تھا اور خوب شدت سے تقاضہ کہ موجودہ اور آنے والے پُرفتن دور میں ایمان اور عقیدہ جس بری طرح مجروح اور اس کے پائے استقامت میں تزلزل پیدا ہو رہا ہے، ضرور اس موضوع پر اپنے پیارے رسول، سرور دو عالم، رحمت کائنات، ہادی عالم، رحمتہ اللعالمین صلی اللہ علیہ وسلم کے پاک ارشادات کی روشنی میں پوری انسانیت کو ”ایمان“ کی دعوت دی جائے تاکہ وہ اپنی ابدالآباد کی زندگی میں عذاب سے بچ کر جنت حاصل کر لیں۔

سچ یہ ہے کہ وہ ولولہ اور شوق جو رہ رہ کر دل میں اٹھ رہا تھا میرے شیخ شفیق الامت حضرت مولانا شاہ محمد فاروق صاحب (سکھروی) قدس اللہ سرہ العزیز کی دعاؤں اور صحبت مبارکہ کی برکت تھی جو آج کتاب کی صورت میں آپ کے ہاتھوں میں ہے۔ ناچیز کے ساتھ ان کے حسن ظن کو بارگاہ خداوندی میں شرف قبول حاصل ہونے کی بڑی امید ہے۔

مجھے خوب یاد ہے کہ تخصص کے دوران جب یہ ناکارہ حضرت والا رحمہ اللہ کے وصال سے ایک ہفتہ پہلے سکھر کی خانقاہ میں حاضر ہوا اور اس کتاب کی ابتداء کی چار فصلوں کا مسودہ بغرض اصلاح پیش کیا تو حضرت والا نور اللہ مرقدہ نے ہمہ تن متوجہ ہو کر لفظ بلفظ مسودہ پڑھا، کبھی وجد کی کیفیت طاری ہوتی، کبھی کسی فقرے پر گنگنانے کی آواز آتی۔ کبھی کوئی جملہ مکرر پڑھتے۔ کبھی اہل مجلس کو اونچی آواز سے سناتے۔ اور آخر

میں ارشاد فرمایا:

”الحمد للہ مجھے اس سے بڑا نفع ہوا اللہ تعالیٰ اس کو قبول

فرمائیں اور خوب دعاؤں سے سرفراز فرمایا۔“

جی ہاں! یہی وہ حوصلہ افزائی اور دعاؤں کی برکت تھی کہ الحمد للہ نئے ولولے اور شوق کے ساتھ کتاب لکھنے میں تیزی آ گئی۔ بے اختیار دل کی گہرائیوں سے یہ دعا نکلتی ہے کہ اللہ تعالیٰ حضرت والا کو کروٹ کروٹ جنت نصیب فرمائیں اور ہمیشہ ان کے درجات کو بلند فرمائے۔ اس کتاب اور اس کے مصنف کو ان کے لیے صدقہ جاریہ بنائے۔

حضرت والا کے وصال کے بعد میرے شیخ ثانی میرے محسن و مربی حضرت والا کے محبوب خادم اور خلیفہ اجل سیدی حضرت مولانا ڈاکٹر محمد صابر صاحب مدظلہ العالی نے دستِ شفقت اس ناکارہ کے سر پر رکھا اور کتاب کی ابتداء سے لے کر انتہاء اور انتہاء سے طباعت تک اور طباعت سے لے کر آپ کے ہاتھوں میں آنے تک مسلسل دعاؤں اور توجہات سے نوازا..... اور پوری کتاب کا بالاستیعاب مطالعہ فرمایا، بہت سارے مقامات میں مفید مشوروں سے نوازا..... اللہ تعالیٰ ان کی عمر میں برکت فرمائیں اور چار دانگ عالم میں ان کے فیض کو پھیلا دیں..... اور ہم سب کو ان کی تعلیمات سے مستفیض فرمائیں۔

یوں تو میرے سارے ہی اساتذہ لائق شکر و امتنان ہیں۔ مگر خاص طور پر سیدی و استاذی حضرت مولانا مفتی محمد طیب صاحب مدظلہ (جامعہ امدادیہ فیصل آباد) قابلِ صد شکر ہیں جن کے احسانات اور کرم نوازیوں کا ذکر اس ناکارہ کے بس سے باہر ہے۔ اللہ تعالیٰ ان کو اور میرے سارے اساتذہ و محسنین کو دین و دنیا میں بھلائیاں اور عافیت عطاء فرمائیں۔ اس کتاب کے معتد بہ حصہ میں حضرت موصوف کی نظر اصلاح کے ساتھ ساتھ مفید مشورے اور دعائیں بھی شامل ہیں۔

چوں کہ یہ کتاب ایک ناقص العلم اور کج فہم طالب علم کی پہلی کوشش ہے اس لیے



عین ممکن ہے کہ اس میں بہت سی باتیں قابل اصلاح ہوں۔ خاص طور پر حضور سرور دو عالم صلی اللہ علیہ وسلم کے پاک ارشادات کی نقل و ترتیب اس ناچیز کی بڑی جرأت اور بے باکی ہے۔ اس پر اللہ تعالیٰ کے گھر کی پر نور فضاء میں میزاب رحمت اور حطیم کے سامنے بیٹھا ہوا بصد عجز و نیاز استغفار کرتا ہوں۔

حضرات فقہاء اور حضرات علماء جن کا بجا طور پر منصب دین کی سرحدوں کی حفاظت اور چوکیداری ہے۔ ان کی مدلل تنبیہات اور تنقیدات کو علی الرأس والعین قبول کرتے ہوئے اصلاح کی حتی الوسع کوشش کی جائے گی۔

اللہ تعالیٰ اس کتاب کو قبول فرمائیں اور اس ناکارہ، اس کے والدین، مشائخ، اساتذہ، اعزہ اور تمام محسنین کے لیے ذخیرہ آخرت بنادیں۔

ربنا تقبل منا انک انت السميع العليم۔  
وتب علینا انک انت التواب الرحیم اللہم  
لاتنزع منا صالح ما اعطیتنا ولا تفتنا فی ما  
اکرمتنا بہ۔ وصلی اللہ تعالیٰ علی خیر خلقہ  
سیدنا ونبینا و مولانا محمد وعلی آلہ  
واصحابہ الطیبین الطاہرین وعلی کل من  
تبعہم بإحسان الی یوم الدین۔

محمد نعیم عفا اللہ عنہ

شوال المکرم ۱۴۲۲ھ

نزہل مکة المکرمہ

کتبہ فی رحاب بیت اللہ الحرام بمکة المکرمہ



## تقریظ

جامع المحاسن حضرت اقدس ڈاکٹر محمد صابر صاحب دامت برکاتہم العالیہ

الحمد لله رب العلمین، والصلاة والسلام  
على سید المرسلین، وعلى آله واصحابه  
اجمعین، وعلى کل من تبعهم باحسان إلى  
یوم الدین. وبعد!

شریعت مطہرہ میں ایمان و اسلام صفت انقیاد و اطاعت کی اس آخری منزل کا نام ہے جس کے بعد اوامر الہیہ اور منہیات شرعیہ کے قبول کرنے سے قلب میں کوئی انحراف باقی نہ رہے، مخبر صادق پر وہ اعتماد حاصل ہو جائے کہ پھر دل کی تمام خوشحالی اور روح کا کامل سرور اس کی تصدیق میں منحصر نظر آنے لگے، ایسا جذبہ وفاداری پیدا ہو جائے کہ دلائل کی طلب ہی باقی نہ رہے، راہ حق میں ہر نئی قربانی ایک نئی لذت ہو، اور ایک ادنیٰ نافرمانی وہ تلخ گھونٹ بن جائے جو گلے سے اتارے نہ اترے۔ ایمان کی حقیقت دل میں اتر جانے کے بعد اس کے راستے میں قربانیاں شیریں بن جاتی ہیں اور اس کے خلاف ساری خوشحالیاں کانٹے نظر آنے لگتے ہیں، اس کے نام پر گردنیں کٹوا دینا حیات ابدی معلوم ہو اور اپنی قربان گاہ سے ایک قدم پیچھے ہٹنے میں موت ابدی نظر آئے۔ ایمان میں اسی منزل کا نام یقین ہے۔ اسی پر مذہب کی تمام بنیاد قائم ہے، کوئی عقیدہ اپنے دامن میں خواہ کتنی ہی نزاہت اور رفعتیں کیوں نہ رکھتا ہو، مگر اس نور ایمانی کے بغیر شریعت کی نظر میں وہ صرف ایک ظلمت کدہ اور سراسر تاریکی ہے اور کوئی عمل مجاہدات و ریاضات کے خواہ کتنے ہی مراحل طے کر چکا ہو اُس روح ایمانی کے بغیر مردہ جسم کی مانند ہے اور میزان آخرت میں بالکل بے وزن ہے۔

صاحب اتحاف کے بقول امام ابن ابی شیبہ، امام بیہقی وغیرہ نے اپنی اپنی کتابوں میں حضرت علی رضی اللہ عنہ سے روایت کیا ہے کہ:

”پہلے ایمان ایک سفید نقطہ کی شکل پر قلب میں نمودار ہوتا ہے اور جتنا ایمان بڑھتا جاتا ہے اسی قدر یہ نقطہ پھیلتا جاتا ہے یہاں تک کہ جب ایمان مکمل ہو جاتا ہے تو سارا قلب سفید ہو جاتا ہے، یہی حال نفاق کا ہے کہ پہلے سیاہ نقطہ کی شکل میں ظاہر ہوتا ہے اور بالآخر تمام قلب سیاہ ہو جاتا ہے خدا کی قسم! اگر تم مومن کا قلب نکال کر دیکھو تو بالکل سفید پاؤ گے اور ایک منافق کا قلب دیکھو تو بالکل سیاہ دیکھو گے۔“

(ترجمان السنۃ)

”انسان کے قلب میں جس قدر نور بڑھتا رہتا ہے اس قدر اس کے ظاہری اعمال میں اللہ تعالیٰ کے احکامات بجالانے اور اس کی حرام کردہ چیزوں سے اجتناب کا جذبہ پیدا ہوتا ہے، اخلاق رزیلہ زائل ہو جاتے ہیں اور اخلاق فاضلہ اس کی جگہ لے لیتے ہیں، اور قلب کو وہ وسعت میسر آتی ہے کہ سارا عالم اس کی نظر میں ایک نقطہ کی مثل ہو جاتا ہے۔ جس طرح کامل ایمان کی برکت سے اعمال صالحہ کا ظہور ہوتا ہے اسی طرح اعمال صالحہ پر محنت سے نور ایمانی میں اضافہ ہوتا ہے۔ چنانچہ عمر بن حبیب صحابی رضی اللہ عنہ فرماتے ہیں کہ جب ہم خدا کی تسبیح و حمد میں مشغول ہوں تو یہی ایمان کی زیادتی ہے اور جب غفلت و نسیان میں مبتلا ہو جائیں تو اسی کا نام ایمان کا نقصان ہے۔“ (ترجمان)

حضرت ابوالدرداء رضی اللہ عنہ فرماتے ہیں کہ:



”مسلمان کے لیے سمجھ کی بات یہ ہے کہ وہ اپنے ایمان کی نگرانی کرتا رہے کہ کچھ بڑھ رہا ہے یا گھٹ رہا ہے۔“

(ایضاً)

یہ تو تھا ایمان، اس کی اہمیت و ضرورت اور انسانی زندگی پر پڑنے والے اس کے اثرات کا مختصر جائزہ، دوسری طرف جب ہم اپنے پر فتن دور کی طرف نظر دوڑاتے ہیں تو ہمیں سرور دو عالم صلی اللہ علیہ وسلم کا وہ معجزانہ ارشاد اور پیشین گوئی دعوت فکر دے رہی ہے جو اس پر آشوب ماحول کی پوری تصویر ہے:

بَادِرُ وَاِبَالَاَعْمَالِ فِتْنًا كَقَطْعِ اللَّيْلِ الْمُظْلِمِ  
يُصْبِحُ الرَّجُلُ مُؤْمِنًا وَيُمْسِي كَافِرًا وَيُمْسِي  
مُؤْمِنًا وَيُصْبِحُ كَافِرًا يَبِيعُ دِينَهُ بِعَرَضٍ مِنَ  
الدُّنْيَا (رواہ مسلم)

”اعمال صالحہ میں جلدی کرو، قبل اس کے کہ وہ فتنے ظاہر ہو جائیں جو تاریک رات کے ٹکڑوں کی مانند ہوں گے (اور ان فتنوں کا اثر یہ ہوگا کہ) آدمی صبح کو ایمان کی حالت میں اٹھے گا اور شام کو کافر بن جائے گا، اور شام کو مومن ہوگا تو صبح کو کفر کی حالت میں اٹھے گا، نیز اپنے دین و مذہب کو دنیا کی تھوڑی سی متاع کے عوض بیچ دے گا۔“

یہ وہ متاع ایمان ہے جس کی دعوت تمام انبیاء کرام کا مقصد بعثت تھا، اسی کے لیے سب سے آخر میں سید الاولین و الآخرین حضور سرور دو عالم صلی اللہ علیہ وسلم، آپ کے صحابہ کرام، تابعین عظام، اور بعد کے ادوار کے سب اہل اللہ اور علماء تقاریر و خطبات، تحریر و تصنیف، مجالس و مواعظ کے ذریعے تادم آخر کوشاں رہے اور دلوں کے ظلمت کدہ میں ایمان کے چراغ جلانے اور مردہ دلوں کو ایمان کی حرارت پہنچائی..... اہل اللہ کا ملین کے اسی سلسلۃ الذہب کی ایک کڑی میرے محبوب مرشد، شفیق



الامت حضرت مولانا شاہ محمد فاروق صاحب رحمہ اللہ تھے، جنہوں نے اپنی پوری زندگی ایمان و یقین، تزکیہ و اصلاح کی دعوت میں صرف کر دی۔ آپ کے فیضان کا جو عظیم الشان سلسلہ جاری ہوا اُس کی ایک کرن ”فضائل ایمان“ کی صورت میں آپ کے ہاتھوں میں ہے۔ جسے بتوفیقہ تعالیٰ میرے محبوب شیخ نور اللہ مرقدہ کی دعاؤں و توجہات کی برکت سے محبتِ مرشد، صدیقِ صادق، عزیزِ مولوی مفتی محمد نعیم صاحب مدظلہ نے تالیف کیا ہے۔ جس میں ایمان کی حقیقت، اس کی ضرورت و اہمیت، حفاظت و ترقی کے اسباب اور ایمان کو نقصان پہنچانے والے عوامل سے اجتناب پر احادیث مبارکہ، اقوال سلف رحمۃ اللہ علیہم کی روشنی میں سیر حاصل گفتگو کی گئی ہے۔

بندہ کو بذاتِ خود اس کتاب کے مطالعہ سے بے حد نفع ہوا۔ اور ایمان میں ترقی و افزونی محسوس ہوئی، امید ہے کہ آپ کو بھی اس کے مطالعہ سے بے حد نفع ہوگا ان شاء اللہ تعالیٰ۔

اس کتاب کا حق یہ ہے کہ تمام بنی نوع انسان کے افراد اس کا بار بار مطالعہ کریں اور اپنا حرزِ جان بنالیں، خاص طور پر تمام اہل اسلام انفرادی اور اجتماعی طور پر اس کتاب کے پیغام اور دعوت پر خود بھی عمل کریں اور دوسروں تک پہنچائیں، مختلف اہل زبان اس کتاب کا اپنی زبانوں میں ترجمہ کر کے لوگوں تک ایمان کی دعوت پہنچائیں۔ ائمہ اور خطباء حضرات اپنی اپنی مساجد میں اس کا درس دیں۔ کوئی گھر اس کتاب سے خالی نہ ہو، یہ کتاب مسلم، غیر مسلم، مرد، عورت، بچے، بوڑھے ہر شخص کے لیے یکساں مفید ہے۔

حق تعالیٰ جل شانہ اس کتاب کو شرفِ قبولیت عطا فرمائیں اور اس کا نفع عام و تام فرمائیں، جمیع امت مسلمہ کو اس سے استفادہ کی توفیق عطا فرمائیں، آخرت میں سببِ مغفرت و ذریعہ نجات بنائیں۔

حق تعالیٰ میرے عزیز کو خلوص و صدق، کمالِ ایمان و احسان مدتِ مدید تک

خدمت خلق و اشاعت دین کی توفیق عطا فرمائیں۔

آمین بجاہ سید المرسلین صلی اللہ علیہ وسلم

اللَّهُمَّ وَفَّقْنَا لِمَاتُحِبٍّ وَتَرْضَى مِنَ الْقَوْلِ  
وَالْعَمَلِ وَالْفِعْلِ وَالنِّيَّةِ وَالْهَدْيِ انكَ عَلَى  
كُلِّ شَيْءٍ قَدِيرٌ

احقر محمد صابر عفی عنہ

خانقاہ مسیحیہ

باغ حیات سکھر

۱۰ محرم الحرام ۱۴۲۳ھ

www.ahlehaq.org



بِسْمِ اللّٰهِ الرَّحْمٰنِ الرَّحِیْمِ

## آغاز اللہ تعالیٰ کے بابرکت نام سے

حضور اکرم صلی اللہ علیہ وسلم کے ایک لاڈلے صحابی حضرت جناب بن عبد اللہ رضی اللہ تعالیٰ عنہ ارشاد فرماتے ہیں کہ:

”ہمیں رسول اللہ صلی اللہ علیہ وسلم کی معیت کا ایسی حالت میں شرف حاصل رہا کہ ہم طاقتور جوان تھے، ہم نے قرآن مجید کی تعلیم حاصل کرنے سے پہلے ایمان سیکھا، پھر جو ہم نے قرآن سیکھا تو ہمارا ایمان بڑھتا ہی رہا۔“ (۱)

آئیے! آج سے ہم بھی حضور اکرم صلی اللہ علیہ وسلم کے روح پرور اور ایمان افروز زمانے کو اپنا امام بناتے ہوئے ”ایمان“ سیکھیں اور ایمانی طاقت و نورانیت کے ذریعہ جن برکات و ثمرات سے خیر القرون کے نفوسِ قدسیہ نے جی بھر کر فائدہ اٹھایا، ہم بھی اس پر فتن دور میں کھلی آنکھوں ایمان کی ان بہاروں کا مشاہدہ کریں۔

ایمان کی اہمیت و ضرورت، ایمان کے فضائل، ایمان کی حفاظت کے طریقے اور ایمانی تقاضوں اور اوصاف سے متعلق، آیات کریمہ، احادیث مبارکہ اور حضراتِ سلف رحمۃ اللہ علیہ کے ارشادات انشاء اللہ آئندہ ابواب میں ہمارے محترم قارئین ملاحظہ فرمائیں گے۔

## فضائل ایمان کس طرح پڑھیں؟

کتاب ”فضائل ایمان“ شروع کرنے سے پہلے قارئین کرام کی خدمت میں یہ گزارش کرنا ضروری ہے کہ دورِ حاضر میں جہاں اللہ تعالیٰ نے انسان کی دنیوی

ضروریات کے لیے بے شمار وسائل مہیا فرمائے ہیں وہاں انسان کی اخروی حاجات کو پورا کرنے کے لیے بھی اُن گنت وسائل مہیا فرمائے ہیں، ان وسائل میں سے ایک اہم ذریعہ ہماری دینی کتب ہیں، جن سے ایک انسان علمی روشنی حاصل کر کے اپنی عملی زندگی کو صحیح نہج پر چلانے کی کوشش کرتا ہے۔

مگر آج ہم کھلی آنکھوں مشاہدہ کرتے ہیں کہ روز بروز جس قدر دینی کتب و رسائل، ماہناموں و جرائد کی بہتات ہو رہی ہے اس قدر دینی بے راہ روی میں اضافہ ہوتا جا رہا ہے..... آخرت کی ابدی زندگی سے غفلت بڑھتی جا رہی ہے..... ایمان و اسلام کے لالے پڑ رہے ہیں..... نفسانی خواہشات کو قبلہ و کعبہ بنا کر احکام الہی اور مسائل شریعت کی طرف پشت کی جا رہی ہے..... نت نئے کالے اور اندھے فتنے رونما ہو رہے ہیں..... یوں آخرت کی تباہی و بربادی کی طرف برق رفتاری سے سفر طے ہو رہا ہے..... کہیں ایسا نہ ہو کہ ہم اپنے ایمان کو ٹھیس پہنچا کر دربار الہی میں مجرم کی حیثیت سے پیش ہوں۔

چاہیے تو یہ تھا کہ ہم ان دینی کتب کی روشنی میں حق و باطل کی پہچان، کھرے اور کھوٹے میں امتیاز کر کے، اپنی فکری اور عملی زندگی کو سنوارتے مگر شاید ہم نے دینی کتب کو بھی ناولوں یا افسانوں کی طرح تفریح کا ذریعہ بنا لیا ہے..... یا محض رسمی طور پر جنرل نانچ میں اضافہ کے لیے دینی کتب کا مطالعہ کرتے ہیں اور اخبارات و رسائل کی طرح ایک بار کے مطالعہ کے بعد طاقِ نسیان میں ڈال دیتے ہیں۔

لیکن خوب یاد رکھیے! ”فضائل ایمان“ کی تالیف کا مقصد محض دینی معلومات کو بڑھانا ہے اور نہ ہی اس میں ذکر کردہ حکایات سے تفریح طبع یا قصہ خوانی مقصود ہے، بلکہ اس کاوش کا مقصد انتہائی دلسوزی کے ساتھ، ہمدردی کے جذبات میں ڈوب کر بھولی ہوئی انسانیت کو اللہ رب العلمین کی طرف متوجہ کرنا، خواہشات نفسانی کے چنگل میں پھنسے ہوئے، دنیوی لذات کے خوگر انسان کو، اخروی نعمتوں کی عظمت و رفعت کا احساس دلانا، پرفتن دور میں دنیا و آخرت کی سب سے قیمتی متاع ”متاع ایمان“ کی



حفاظت کے گر سکھلانا ہے..... ”فضائل ایمان“ کا ایک ایک باب اور ایک ایک صفحہ گویا ”حی علی الفلاح“ کہ آؤ بھلائی اور فلاح کی طرف!! کی صدا لگا رہا ہے۔  
احقر (راقم الحروف) کی اس گفتگو پر قرآن حکیم کی ایک آیت سے بھی روشنی پڑ رہی ہے اللہ تعالیٰ کا ارشاد ہے۔

مَثَلُ الَّذِينَ حُمِّلُوا التَّوْرَةَ ثُمَّ لَمْ يَحْمِلُوهَا  
كَمَثَلِ الْحِمَارِ يَحْمِلُ أَثْقَالًا (المائدة)  
”جن لوگوں کو تورات پر عمل کرنے کا حکم دیا گیا پھر انہوں  
نے اس پر عمل نہیں کیا ان کی حالت اس گدھے کی سی حالت  
ہے جو بہت سی کتابیں لادے ہوئے ہے۔“

(معارف القرآن)

دیکھئے! اللہ تعالیٰ نے یہود کو گدھے کے ساتھ تشبیہ دیکر ان کی مذمت کی، حالانکہ اللہ تعالیٰ نے ان کو تورات جیسی مقدس آسمانی کتاب سے نوازا تھا، تاکہ وہ اللہ تعالیٰ جل شانہ کی ذات پر مستحکم ایمان لا کر اپنی مذہبی کتاب کی روشنی میں احکام خداوندی بجالاتے مگر انہوں نے جہاں مقصد کتاب سے بے اعتنائی کرتے ہوئے عقائد کے معاملہ میں فکری کجروی اختیار کی اور ظاہری اعمال میں تساہل و تغافل کو اختیار کیا وہاں اللہ کی کتاب میں تحریف و تبدیل کا مکروہ فعل بھی انجام دیا۔

اللہ کرے! ہم مسلمان یہود کی اس مذموم روش سے کوسوں دور رہیں.....!!  
ہم علم سے بڑھ کر عمل اور سیرت سازی کا اہتمام کریں.....!! ہمارے دل کی  
زمین اللہ جل شانہ اور رسول اللہ صلی اللہ علیہ وسلم کی پاکیزہ تعلیمات کے انوار سمونے  
کے لیے زر خیز ثابت ہو.....!! ہم آنحضرت صلی اللہ علیہ وسلم کے اس مبارک ارشاد کا  
عملی نمونہ ہوں۔

حضرت ابو موسیٰ رضی اللہ تعالیٰ عنہ فرماتے ہیں کہ:

”سرکارِ دو عالم صلی اللہ علیہ وسلم نے ارشاد فرمایا کہ اس علم اور

ہدایت کی مثال جسے خدا نے مجھے دیکر بھیجا ہے، موسیٰ دھار بارش کی طرح ہے جو زمین پر برسی، چنانچہ زمین کے اچھے اور زرخیز ٹکڑے نے اسے قبول کر لیا (یعنی جذب کر لیا) اس کے نتیجہ میں بہت زیادہ خشک اور ہری گھاس پیدا ہوئی اور زمین کا ایک ٹکڑا ایسا سخت تھا کہ اس کے اوپر پانی جمع ہو گیا اللہ تعالیٰ نے اس سے بھی لوگوں کو نفع پہنچایا، لوگوں نے اس سے خود بھی پیا اور دوسروں کو بھی پلایا اور کھیتی کو سیراب کیا، نیز بارش کا یہ پانی زمین کے ایسے ٹکڑے پر بھی پہنچا جو چٹیل میدان تھا، نہ تو اس نے پانی روکا اور نہ گھاس اگایا۔ (لہذا (ان مذکورہ مثالوں میں) ایک تو اس شخص کی مثال ہے جس نے خدا کے دین کو سمجھا اور جو چیز اللہ تعالیٰ نے میرے ذریعے بھیجی تھی، اس نے خود نفع اٹھایا، پس اس نے خود بھی سیکھا اور دوسروں کو بھی سکھایا (اور ایک) اس شخص کی مثال ہے جس نے اللہ کے دین کو سمجھنے کے لیے (تکبر و نخوت کی وجہ سے) سر نہیں اٹھایا اور اللہ تعالیٰ کی ہدایت کو جو میرے ذریعے بھیجی گئی تھی، قبول نہیں کیا۔“ (۲)

## دین اسلام میں وسعت و سہولت:

”ایمان“ دنیا و آخرت میں سب سے قیمتی متاع ہے، جس کا کچھ اندازہ آنے والے ابواب کے مطالعہ سے ہوگا اور یہ اتنی اہم عبادت ہے کہ آخرت میں فلاح و بہبود اس پر منحصر ہے اور آسان اس قدر ہے کہ محض دماغی فکر اور سوچ سے اس کا تعلق ہے، اس دولت کے حاصل کرنے کے لیے نہ ہاتھ پاؤں ہلانے کی ضرورت، نہ کہیں چل کر جانے کی ضرورت، نہ بھوکا پیاسا رہنے کی ضرورت، نہ بدنی و مالی مشقت برداشت



کرنے کی ضرورت، اگر سو فیصد دماغی سوچ کو ان چیزوں پر جما لیا جائے اور یقین کی کیفیت پیدا کر لی جائے جو ایمان کے لیے ضروری ہیں تو یہ دولت عظمیٰ حاصل ہو جاتی ہے انصاف سے بتلائیے! کہ اس بات کا یقین کر لینے میں کہ اللہ تعالیٰ موجود ہیں، جو اکیلے ہیں ان کے ساتھ کوئی شریک نہیں ہے اور حضرت محمد (صلی اللہ علیہ وسلم) اللہ کے سچے رسول ہیں وغیرہ وغیرہ۔ کون سی مشقت اٹھانا پڑی؟! کون سی اجرت ادا کرنی پڑی.....؟! اعضا ظاہرہ کو ذرا سی بھی تو حرکت نہیں دینا پڑی۔

خاص طور پر ایسے لوگ جو حضرت عیسیٰ علیہ السلام کے پیروکار ہیں اور عیسائی کہلاتے ہیں یا حضرت موسیٰ علیہ السلام کے پیروکار ہیں اور یہودی کہلاتے ہیں ان کے لیے تو اسلام تر نوالہ سے بھی زیادہ سہل ہے۔

ایک تو اس وجہ سے کہ دین اسلام کے صفحات پر گزشتہ اولو العزم پیغمبروں کی عظمت و بڑائی کی جس قدر داستانیں رقم ہیں، شاید اس کا عشر عشر بھی انہوں نے اپنے ہاں نہیں دیکھا ہوگا۔

دوسرے اس وجہ سے کہ دور حاضر میں دین اسلام پر عمل کرنا ہی درحقیقت انجیل و تورات کے احکامات پر عمل کرنا ہے اس لیے کہ یہ مقدس کتابیں تو خود پیغمبر آخرا زمان سید الاولین والآخرین حضرت محمد رسول اللہ صلی اللہ علیہ وسلم کی آمد کی پیشن گوئیاں کرتی ہیں اور دین اسلام کی اتباع کی کھلے لفظوں میں ترغیب دیتی ہیں اور یہ حقیقت منصف اہل کتاب سے ڈھکی چھپی نہیں ہے۔

نیز نصاریٰ و یہود کا اس حقیقت سے چشم پوشی کرنا بھی انصاف کے تقاضوں کے خلاف ہوگا کہ ان کے خواہش پسند اور دنیا پرست علماء نے اپنی مذہبی کتابوں کے احکامات میں اپنی خواہشات کے مطابق تراش خراش کی ہے، تو پھر یہ لوگ کس منہ سے ان محرف شدہ اور بدلی ہوئی کتابوں کو وہی حقیقی اور آسمانی انجیل تورات خیال کر کے عمل کرتے ہیں اور اسی کو راہ نجات سمجھتے ہیں، جو حضرت عیسیٰ اور حضرت موسیٰ علیہ السلام پر اتاری گئیں۔

## ایمان سے محرومی کیوں ہے؟:

یہاں یہ سوال پیدا ہوتا ہے کہ دین اسلام میں اس قدر آسانی، وسعت، حقانیت اور حفاظت کے باوجود آخر یہ لوگ ایمان کیوں نہیں لاتے؟ اس دین حق کو اپنا حرز جان کیوں نہیں بنا لیتے جو فطری تقاضوں کے مطابق بھی ہے اور عقلی اصولوں کے بھی۔؟ جس کا کچھ اندازہ اسلامی تعلیمات کا بنظر انصاف گہرا مطالعہ کرنے سے ہو سکتا ہے۔

جب ہم قرآن کریم کی آیات کی روشنی میں اس سوال کے جواب میں غور کرتے ہیں تو کئی وجوہ ہمارے سامنے آتی ہیں:

### پہلی وجہ:

ان کے دین حق کو قبول نہ کرنے کی ایک وجہ تو یہ ہے کہ انہوں نے جس طور طریقہ اور مذہب پر اپنے آباؤ اجداد کو پایا، اور جن رسوم و رواج کی آغوش میں پرورش پائی ہے، اس مذہب اور ان رسوم و رواج پر اس قدر ڈھٹائی کے ساتھ جمود اختیار کر چکے ہیں کہ دل و انصاف کے تقاضوں کو پس پشت ڈالتے ہوئے اپنے اس پرانے نقطہ نظر پر غور کرنے کے لیے تیار نہیں ہیں۔ حالانکہ دنیاوی رسم و رواج میں اپنے آباؤ اجداد کے نہ جانے کتنے اطوار کو پس پشت ڈال کر نئی تہذیب کو اوڑھنا بچھونا بنا چکے ہیں۔

نیز آباؤ اجداد کے دین کے حق ہونے کے لیے کیا یہی دلیل کافی ہے کہ وہ آباؤ اجداد کا مذہب ہے؟ یا ان کے مذہب کو بھی حق و انصاف کی چھلنی میں چھلنے اور دلائل کی کسوٹی پر پرکھنے کے بعد ان کی حقانیت کا فیصلہ کیا جائے گا؟ کیا اہل عقل و دانش سے اس بات کی امید رکھی جاسکتی ہے کہ اپنے دین کے معاملے میں آباؤ اجداد کی اندھی تقلید کو جائز رکھیں گے.....؟

اللہ جل شانہ نے قرآن مقدس میں متعدد مواقع میں سابقہ امتوں کے اہل باطل



کے اس جواب کو ذکر کر کے رد کیا ہے جس کو حضرات انبیاء علیہم السلام کی دعوت الی الحق کے مقابلے میں پیش کرتے تھے۔

وَإِذَا قِيلَ لَهُمْ تَعَالَوْا إِلَى مَا أَنزَلَ اللَّهُ وَإِلَى  
الرَّسُولِ قَالُوا حَسْبُنَا مَا وَجَدْنَا عَلَيْهِ آبَاءَنَا  
أَوَلَوْ كَانُوا آبَاءَهُمْ لَا يَعْلَمُونَ شَيْئًا وَلَا  
يَهْتَدُونَ (المائدة)

”جب ان سے کہا جاتا ہے کہ اللہ تعالیٰ نے جو احکام نازل فرمائے ہیں ان کی طرف اور رسول (صلی اللہ علیہ وسلم) کی طرف (جن پر وہ احکام نازل ہوئے) رجوع کرو (جو امر حق ثابت ہو حق سمجھو اور جو باطل ہو باطل سمجھو) تو کہتے ہیں کہ ہم کو (ان احکام اور رسول کی ضرورت نہیں ہم کو) وہی (طریقہ) کافی ہے جس پر ہم نے اپنے بڑوں کو دیکھا ہے (حق تعالیٰ فرماتے ہیں) کیا (وہ طریقہ ان کے لیے ہر حال میں کافی ہے) اگرچہ ان کے بڑے (دین کی) نہ کچھ سمجھ رکھتے ہوں اور نہ (کسی آسمانی کتاب کی) ہدایت رکھتے ہوں۔“ (معارف القرآن)

## دوسری وجہ:

ایمان سے محرومی کی عموماً دوسری وجہ تکبر اور حب جاہ ہوتی ہے، جو شخص اپنے کو بڑا سمجھنے کی برائی میں مبتلا ہو، وہ اس بات سے عار محسوس کرتا ہے کہ کسی دوسرے کی اتباع و اقتداء کرے ابلیس لعین، نمرود، فرعون، ابوجہل، ابولہب وغیرہ تکبر کے رذیلہ کی وجہ سے اسلام جیسی نعمت سے محروم رہے، چنانچہ دنیا میں بھی ذلیل و خوار ہوئے اور آخرت میں بھی ہمیشہ ہمیشہ کے لیے تباہ و برباد۔ ان کا مال و جان، عہدہ و منصب ان کو ذلت و



رسوائی سے نہ بچا سکا۔

اللہ تعالیٰ کا ارشاد گرامی ہے۔

وَيْلٌ لِّكُلِّ أَفَّاكٍ أَثِيمٍ ۝ يَسْمَعُ آيَاتِ اللَّهِ  
تُتْلَىٰ عَلَيْهِ ثُمَّ يُصِرُّ مُسْتَكْبِرًا كَانُ لَمْ يَسْمَعْهَا  
فَبَشِّرْهُ بِعَذَابٍ أَلِيمٍ ۝ (الباقیہ)

”بڑی خرابی ہوگی ہر ایسے شخص کے لیے جو (عقائد سے متعلق اقوال میں) جھوٹا ہو (اور اعمال میں) نافرمان ہو جو (باوجودیکہ) خدا کی آیتوں کو سنتا (بھی) ہے جب کہ وہ اس کے روبرو پڑھی جاتی ہیں (اور) پھر بھی وہ تکبر کرتا ہوا (اپنے کفر پر) اس طرح اڑا رہتا ہے جیسے اس نے ان (آیتوں) کو سنا ہی نہیں سوا ایسے شخص کو ایک دردناک عذاب کی خبر سنا دیجیے۔“ (معارف القرآن)

چنانچہ تکبر اور گھمنڈ کے خمار میں بعض لوگ غریب اور خستہ حال لوگوں کے ساتھ اختلاط کو اپنی ہٹی محسوس کرتے ہیں، ادھر دین اسلام بلکہ تمام ادیان سابقہ کی کیفیت یہ رہی ہے کہ احکام خداوندی کے سامنے اولاً سرنگوں ہونے والے اکثر عام طور پر فقراء اور مساکین ہوتے ہیں یہ لوگ اپنی مسکنت طبع کی وجہ سے احکام الہی سے متاثر ہو کر جلد ہی دائرہ اسلام میں داخل ہو جاتے ہیں مگر اس کے بالمقابل اہل ثروت اور اہل وجاہت کا ایک گروہ مال و جاہ کے نشہ میں مست اس انسانیت سوز خلق کی وجہ سے نہ صرف انسانی ہمدردی سے دور رہتے ہیں بلکہ اللہ رب العالمین کے احکامات کے سامنے سر تسلیم خم کرنے میں بھی عار محسوس کرتے ہیں۔ العیاذ باللہ تعالیٰ!

چنانچہ اللہ تعالیٰ کا ارشاد ہے:

فَقَالَ الْمَلَأُ الَّذِينَ كَفَرُوا مِنْ قَوْمِهِ مَا نَرَاكَ إِلَّا بَشَرًا مِّثْلَنَا وَمَا نَرَاكَ اتَّبَعَكَ إِلَّا الَّذِينَ

هُم أَرَادُوا بَادِيَ الرَّأْيِ وَمَا نَرَى لَكُمْ عَلَيْنَا  
مِنْ فَضْلٍ بَلْ نَظُنُّكُمْ كَاذِبِينَ O (ہود)

”جب نوح علیہ السلام نے اپنی قوم کو ایمان کی دعوت دی تو ان کی قوم میں جو کافر سردار تھے وہ (جواب میں) کہنے لگے کہ (تم جو نبوت کا دعویٰ کرتے ہو تو یہ بات ہمارے جی کو نہیں لگتی کیونکہ) ہم تو تم کو اپنے ہی جیسا آدمی دیکھتے ہیں اور ہم دیکھتے ہیں کہ تمہارا اتباع انہی لوگوں نے کیا ہے کہ جو ہم میں بالکل رذیل ہیں (جن کی عقل اکثر خفیف ہوتی ہے پھر) وہ (اتباع) بھی محض سرسری رائے سے (ہوا ہے) ہم تم لوگوں میں کوئی بات اپنے سے زیادہ نہیں پاتے بلکہ ہم تم کو جھوٹا سمجھتے ہیں۔“ (مختصر المعارف القرآن)

### اہل ایمان کے لیے لمحہ فکریہ:

الحمد لله! اللہ تعالیٰ کا ہزار بار شکر ہے کہ اس نے بغیر محنت و مجاہدہ کے، ایمان کی دولت گھر بیٹھے عطا فرمادی اللہ تعالیٰ اگر چاہتے تو ہمیں اہل ایمان کے بجائے ان لوگوں میں شامل کر دیتے جو کفر و شرک کی اندوہناک وادیوں میں بھٹک رہے ہیں اور سعادت کے بجائے شقاوت ہمارا مقدر ہوتی مگر انہوں نے رحم کا معاملہ فرمایا اور اہل ایمان کی فہرست میں شامل فرما کر ہمیشہ ہمیشہ کی ہلاکت سے بچالیا۔

### الحمد لله على ذلك الف الف مرة

لیکن انتہائی دکھ کی بات ہے جب ہم اپنے معاشرے پر ایک نظر ڈالتے ہیں تو بہت سے حضرات ایسے نظر آتے ہیں جو مسلمان گھرانے میں پیدا ہوئے اور دل میں دولت ایمان رکھتے ہیں مگر اعمال و اخلاق اور ظاہری صورت و سیرت سے ان کے چھپے ہوئے جوہر ایمان کا اندازہ مشکل ہو جاتا ہے۔ مریض کو اپنی بیماری کا احساس ہوتا اور



علاج کی فکر ہوتی تو بھی غنیمت تھا کہ شفا کی امید بجا ہے۔ یہ لوگ ایسے ہی مریض کی طرح اپنی کامیابی و کامرانی کے زعم میں مبتلا ہیں اللہ تعالیٰ کی رحمت کی امید دلا کر شیطان نے انہیں دن رات اللہ تعالیٰ کی نافرمانی پر کمر بستہ کر رکھا ہے۔ لیکن! انہیں خوب سمجھ لینا چاہیے کہ رحمت الہی اہل ایمان کے لیے وسیع ہے مگر مسلسل ڈھٹائی کے ساتھ اللہ تعالیٰ کی نافرمانی سے اس ایمان کو ناقابل تلافی نقصان پہنچ سکتا ہے جو کہ رحمت خداوندی کا مورد بننے کے لیے شرط اول ہے جب اللہ تعالیٰ اپنی عنایات اور انعامات کا مسلسل مورد بنارہے ہیں تو ہمیں بھی اللہ تعالیٰ کے حضور مسلسل عبدیت اور دائمی اطاعت کے ذریعہ شکر بجالانا چاہیے اور ہماری حالت یہ ہونی چاہیے:

إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ  
قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا  
وَعَلَىٰ رَبِّهِمْ يَتَوَكَّلُونَ

”(بس) ایمان والے تو وہی لوگ ہوتے ہیں کہ جب (ان کے سامنے) اللہ کا ذکر آتا ہے تو (اس کی عظمت کے استحضار سے) ان کے دل ڈر جاتے ہیں اور جب اللہ کی آیتیں ان کو پڑھ کر سنائی جاتی ہیں تو وہ آیتیں ان کے ایمان کو اور زیادہ (مضبوط) کر دیتی ہیں اور وہ لوگ اپنے رب پر توکل کرتے ہیں۔“ (معارف القرآن)

ورنہ اللہ تعالیٰ کے احکامات سے اعراض اور پہلو تہی کا یہ انجام ہوتا ہے۔

وَمَنْ يَعْشُ عَنْ ذِكْرِ الرَّحْمَنِ نُقِصَ لَهُ شَيْطَانًا  
فَهُوَ لَهُ قَرِينٌ وَإِنَّهُمْ لَيَصُدُّونَهُمْ عَنِ السَّبِيلِ  
وَيَحْسَبُونَ أَنَّهُمْ مُّهْتَدُونَ ۝ حَتَّىٰ إِذَا جَاءَ  
نَاقَالَ يَلَيْتَ بَيْنِي وَبَيْنَكَ بُعْدَ الْمَشْرِقَيْنِ  
فَبُئْسَ الْقَرِينُ (الزخرف)

”اور جو شخص رحمن کی نصیحت سے آنکھیں بند کر لے تو ہم اس پر ایک شیطان مقرر کر دیتے ہیں سو وہ شیطان اس کے ساتھ رہتا ہے اور وہ ساتھ رہنے والے شیاطین ان مذکورہ کافروں کو صحیح راہ سے روکتے رہتے ہیں اور وہ کافر یہ سمجھتے ہیں کہ وہ راہ یافتہ ہیں یہاں تک کہ یہ نصیحت فراموش جب ہمارے سامنے آئے گا تو اس ساتھی سے کہے گا: کاش! دنیا میں میرے اور تیرے درمیان مشرق و مغرب کا فاصلہ ہوتا کیونکہ تو برا ساتھی تھا۔“

دعا کیجیے! اللہ تعالیٰ ہم سب کو صحیح، سچی، ایمانی اور احسانی زندگی سے نوازدیں اور خواہشات نفسانی کے چنگل سے چھڑا کر اپنی اطاعت و پیروی کی توفیق وافر عطا فرمائیں۔ آمین

احقر محمد نعیم عفی عنہ  
درس گاہ ”تخصیص فی الافاء“  
دارالعلوم کراچی ۱۴  
شعبان ۱۴۲۰ھ



### حوالہ جات:

- (۱) أخرجه ابن ماجه باب فی الایمان ص ۷
- (۲) أخرجه البخاری و مسلم، کذا فی مشکوٰۃ، کتاب الایمان، باب الاعتصام بالکتاب والسنه
- (۳) أخرجه البخاری و مسلم، کذا فی مشکوٰۃ، کتاب الایمان، باب الاعتصام



## ہمارا ایمان اور اُس کی تجدید

عَنْ عَبْدِ اللَّهِ بْنِ عَمْرٍو رَضِيَ اللَّهُ عَنْهُمَا قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: إِنَّ الْإِيمَانَ لَيَخْلُقُ فِي جَوْفِ أَحَدِكُمْ كَمَا يَخْلُقُ الثَّوْبُ فَسَلُّوا اللَّهَ تَعَالَى أَنْ يُجَدِّدَ الْإِيمَانَ فِي قُلُوبِكُمْ۔ (۱)

”حضرت عبد اللہ بن عمرو رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ تمہارے دلوں میں ایمان ایسا ہی پرانا ہو جاتا ہے جیسا کہ کپڑا پرانا ہو جاتا ہے لہذا تم اللہ تعالیٰ سے دعا کیا کرو کہ وہ تمہارے دلوں میں ایمان کو تروتازہ کر دیں۔“

عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: جَدِّدُوا إِيْمَانَكُمْ، قِيلَ: يَا رَسُولَ اللَّهِ! وَكَيْفَ نُجَدِّدُ إِيْمَانَنَا؟ قَالَ: وَاکْثِرُوا مِنْ قَوْلِ لَا إِلَهَ إِلَّا اللَّهُ۔ (۲)

”حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ تم اپنے ایمان کی تجدید کرتے رہا کرو، کسی (صحابی) نے عرض کیا: اے اللہ

کے رسول! ہم اپنے ایمان کی تجدید کس طرح کریں؟ آپ  
صلی اللہ علیہ وسلم نے ارشاد فرمایا کہ لا الہ الا اللہ کا ذکر بہت  
زیادہ کیا کرو (اس سے ایمان میں تازگی آ جاتی ہے)۔“

فائدہ: سرکارِ دو عالم صلی اللہ علیہ وسلم کے ان مبارک ارشادات سے ایمان کی  
اہمیت کا کس قدر اندازہ ہوتا ہے آپ نے دولتِ ایمان کو تروتازہ رکھنے کی  
تاکید بھی فرمائی اور کرم بالائے کرم، ایمان میں تازگی اور شادابی حاصل  
کرنے کا نسخہ کیمیا بھی مرحمت فرمایا۔

یہی وجہ ہے کہ حضراتِ صوفیاء کرام اپنے متعلقین کو لا الہ الا اللہ کے ذکر کی کثرت  
کی بہت تاکید کرتے ہیں، کیونکہ جب اس ذکرِ تہلیل سے ایمان میں تازگی آتی ہے، تو  
اس کی برکت سے اللہ تعالیٰ کی جانب سے ایسی ہمت عطا ہوتی ہے کہ پوری شریعت پر  
عمل پیرا ہونا آسان ہو جاتا ہے اور گناہوں سے حفاظت ہو جاتی ہے۔

یہ یاد رہے کہ جس طرح ذکرِ تہلیل کی کثرت ایمان میں تازگی اور شادابی کا بڑا  
سبب ہے اسی طرح اللہ تعالیٰ نے دیگر ایمانِ صالحہ میں بھی یہ خاصیت رکھی ہے کہ جو  
شخص اعمالِ صالحہ میں جتنی مضبوطی اور استقامت اختیار کرتا ہے اتنا ہی اس کے ایمان  
وایقان میں پختگی اور تازگی پیدا ہوتی ہے اس کے برعکس جب اعمال میں کمزوری اور  
معاصی کا صدور ہونے لگتا ہے تو ایمان میں بھی کمزوری آ جاتی ہے ایمان اور اعمال  
میں انتہائی گہرا ربط ہے، ایمان کی مضبوطی سے اعمالِ صالحہ کا صدور اور اعمالِ صالحہ کی  
برکت سے ایمان میں مضبوطی آتی ہے۔

**امام العصر حضرت مولانا انور شاہ کشمیریؒ کا فرمان:**

حجتہ الاسلام حضرت مولانا انور شاہ صاحب کشمیری قدس سرہ نے خوب ارشاد  
فرمایا جس کا خلاصہ یہ ہے کہ:

”ایمان اور اعمال کا آپس میں چولی دامن کا ساتھ ہے،



صرف مبدا (جہاں سے آغاز ہوتا ہے) اور منتہا (جہاں پر انتہاء ہوتی ہے) کا فرق ہے ایمان کا مبدا باطن ہے اور منتہا ظاہر اور اعمال کا مبدا ظاہر ہے اور منتہا باطن۔ مسافت دونوں کی مساوی ہے جب ایمان دل میں پر نور اور کامل ہوتا ہے تو پھوٹ پھوٹ کر اعمال صالحہ کی صورت میں ظاہر ہوتا ہے اور اسی طرح جب اعمال صالحہ کی توفیق ہوتی ہے اور وہ رچ رچ کر دل میں پہنچتے ہیں تو ایمان پر کیف اور پر حلاوت ہو جاتا ہے۔“ (۳)

### ایمان کا دل پر اثر:

حضرت علی رضی اللہ تعالیٰ عنہ کا ارشاد گرامی ہے کہ:

”ایمان دل میں سفید نقطہ کی صورت میں ظاہر ہوتا ہے جیسے جیسے ایمان بڑھتا رہتا ہے، دل کی سفیدی بھی بڑھتی رہتی ہے یہاں تک کہ سارا دل سفید ہو جاتا ہے اور نفاق دل میں سیاہ نقطہ کی صورت میں ظاہر ہوتا ہے، جوں جوں نفاق بڑھتا رہتا ہے، دل سیاہ ہوتا رہتا ہے یہاں تک کہ سارا دل سیاہ ہو جاتا ہے خدا کی قسم! اگر تم مسلمان کے دل کو چیر کر دیکھو تو اس کو سفید پاؤ گے اور اگر منافق کے دل کو چیر کر دیکھو تو اس کو سیاہ پاؤ گے۔“ (۴)

ایک حدیث میں آیا ہے کہ جب بندہ کوئی گناہ کرتا ہے تو ایک سیاہ نشان (دھبہ) اس کے دل پر لگ جاتا ہے، اگر وہ سچی توبہ کر لیتا ہے تو وہ نشان دھل جاتا ہے ورنہ جمار ہوتا ہے پھر جب دوسرا گناہ کرتا ہے تو دوسرا نشان لگ جاتا ہے اسی طرح سے آخر دل بالکل کالا ہو جاتا ہے اور زنگ آلود ہو جاتا ہے، جس کو حق تعالیٰ شانہ نے سورہ

تطیف میں ارشاد فرمایا ہے:

كَلَّا بَلْ رَانَ عَلَى قُلُوبِهِمْ مَا كَانُوا يَكْسِبُونَ

اس کے بعد دل کی ایسی حالت ہو جاتی ہے کہ حق بات اس میں اثر اور سرایت نہیں کرتی۔ (۵)

اس حدیث کے بیان میں حضرت شاہ ولی اللہ رحمۃ اللہ علیہ محدث دہلوی ”حجتہ اللہ البالغہ“ میں ارشاد فرماتے ہیں:

”حدیث میں سیاہ نقطہ کے ظاہر ہونے سے مراد بہمیت کی ظلمتوں میں سے ایک ظلمت کا ظاہر ہونا مراد ہے، اور اس نقطہ کے صاف ہونے سے مراد ایک روشنی ہے کہ نور ایمانی سے اس کے نفس پر فائز ہوتی ہے اور آیت (كَلَّا بَلْ رَانَ عَلَى قُلُوبِهِمْ مَا كَانُوا يَكْسِبُونَ) میں ”رَانَ“ سے مراد بہمیت کا غالب ہونا اور ملکیت کا بالکل پوشیدہ ہو جانا ہے۔ پھر بار بار نور ایمانی کا ظہور ہوتا رہتا ہے اور بار بار نفسانی وساوس دور ہوتے رہتے ہیں یعنی جب نفس کے اندر کسی گندہ کا وسوسہ پیدا ہوتا ہے تو اس کے مقابل میں ایک نور بھی نازل ہوتا ہے جو اس باطل کو محو کرتا رہتا ہے۔“

گناہوں کی نحوست سے ایمان سلب ہونے کا اندیشہ:

حضرت فقیہ ابواللیث سمرقندی رحمۃ اللہ علیہ نے ”تنبیہ الغافلین“ میں تحریر فرمایا ہے کہ:

”ہر شخص کے لیے ضروری ہے کہ کثرت سے ”لَا إِلَهَ إِلَّا اللَّهُ“ پڑھتا رہا کرے اور اللہ تعالیٰ جل شانہ سے ایمان کے باقی رہنے کی دعا بھی کرتا رہے اور اپنے کو گناہوں سے بچاتا



رہے اس لیے کہ بہت سے لوگ ایسے ہیں کہ گناہوں کی نحوست سے آخر میں ان کا ایمان سلب ہو جاتا ہے اور دنیا سے کفر کی حالت میں جاتے ہیں (العیاذ باللہ)!! اس سے بڑھ کر اور کیا مصیبت ہوگی کہ ایک شخص کا نام ساری عمر مسلمانوں کی فہرست میں رہا ہو مگر قیامت میں وہ کافروں کی فہرست میں ہو یہی حقیقی حسرت اور کمال حسرت ہے!! اس شخص پر افسوس نہیں ہوتا، جو گر جایا بت خانہ میں رہا ہو اور وہ آخرت میں کافروں کی فہرست میں شمار کیا جائے، افسوس اس پر ہے جو مسجد میں رہا ہو اور کافروں میں شمار ہو جائے اور یہ بات گناہوں کی کثرت سے اور تنہائیوں میں حرام کاموں میں مبتلا ہونے سے پیدا ہو جاتی ہے، بہت سے لوگ ایسے ہوتے ہیں جن کے پاس دوسروں کا مال ہوتا ہے اور وہ سمجھتے ہیں کہ یہ دوسروں کا مال ہے مگر دل کو سمجھاتے ہیں کہ میں کسی وقت واپس کر دوں گا اور صاحب حق سے معاف کرالوں گا مگر اس کی نوبت نہیں آتی اور موت اس سے پہلے آ جاتی ہے، بہت سے لوگ ہیں کہ بیوی کو طلاق ہو جاتی ہے اور وہ اس کو سمجھتے ہیں مگر پھر بھی اس سے ہم بستری کرتے ہیں اور ایسی حالت میں موت آ جاتی ہے کہ توبہ کی توفیق نہیں ہوتی ایسے ہی حالات میں آخر میں ایمان سلب ہو جاتا ہے۔“ (۶)

آزادی فکر کا ایمان پر اثر:

حکیم الامت مجدد الملت مولانا اشرف علی تھانوی رحمۃ اللہ علیہ فرماتے ہیں:

”افسوس ہے کہ آج کل جن لڑکوں کو بیٹیاں دی جاتی ہیں بعضے ان میں سے جدید تعلیم کے اثر سے ایسے آزاد منش ہوتے ہیں کہ ان کو دین ایمان سے بھی کچھ تعلق نہیں رہا زبان سے کلمات کفر بک جاتے ہیں اور کچھ پرواہ نہیں ہوتی پھر انہیں میں سے ایک سے مسلمان لڑکی کا نکاح پڑھوایا جاتا ہے اور سب گھر والے خوش ہوتے ہیں کہ ایک مسنون طریقہ ادا کیا جاتا ہے اس سنت کے لیے موقوف علیہ ایمان ہے۔ افسوس ہے کہ نوشہ صاحب نہ جانے کتنی دفعہ اس سے خارج ہو چکے ہیں، اب وہ مثال صادق آتی ہے یا نہیں کہ کپڑے کے پرزے پرزے کر کے بلکہ جلا کے اچکن سینے کا ارادہ کیا جاتا ہے۔ ہم کو تو اسی کا رونا تھا کہ اچکن نمونہ کے موافق نہیں سی جاتی، ایک آستین بالشت بھر کم کی جاتی ہے یہاں نہ آستین رہی نہ دامن اور خیال یہ ہے کہ اچکن تیار ہے ایک نیک بخت لڑکی ایک انگریزی خواں سے بیاہی گئی جو ایک مجمع میں یہ لفظ کہہ رہے تھے کہ محمد صاحب (صلی اللہ علیہ وسلم) واقعی بہت بڑے ریفارمر تھے اور مجھ کو آپ سے بہت تعلق ہے لیکن رسالت میں ایک مذہبی خیال ہے نعوذ باللہ من ذالک یہ کلمہ کفر ہے نکاح اس سے ٹوٹ جاتا ہے یہ مسئلہ اگر لڑکی والوں کو بتلایا جاتا ہے تو الٹے لڑنے کو سیدھے ہوتے ہیں کہ ہمارے خاندان کی ناک کٹواتے ہیں اب وہ زمانہ ہے کہ اس کی بھی ضرورت ہے کہ دیکھ لیا جاوے کہ داماد مسلمان ہے یا کافر بجائے اس کے پہلے دیکھا جاتا تھا نیکو کار ہے یا بدکار۔ اس قصہ سے میرے قول کی



تصدیق ہو گئی کہ ہمارے اعمال خراب ہی نہیں بلکہ باطل ہیں  
پھر لطف یہ ہے کہ ہم ان کو اچھے سمجھ کر اجر کے امیدوار بیٹھے  
ہیں۔“ (۷)

وَسَوْفَ تَرَىٰ إِذِ انْكَشَفَ الْغُبَارُ  
أَفْرَسٌ تَحْتَ رَجُلِكَ أَمْ حِمَارٌ  
”غبار چھٹ جانے کے بعد ظاہر ہوگا کہ تم گھوڑے پر ہوا  
گدھے پر۔“

بہت سے لوگ تو ایسے ہیں جو گناہ کو گناہ ہی نہیں سمجھتے، بعض تو غلط تاویلات گھڑ  
کر حرام کو حلال کرنے کی کوشش میں لگے رہتے ہیں بعض لوگ اپنی لذات نفسانی کو  
پورا کرتے ہیں اور شریعت مقدسہ کے احکام سے تنگ دل ہوتے ہیں بعض تو اتنے  
جری ہوتے ہیں کہ احکام خداوندی سے استہزاء بھی کرتے ہیں۔ العیاذ باللہ! حضرات  
علماء کرام سے تمسخر کرتے ہیں یہ لوگ اپنے ایمان کی خیر منائیں اور ذرا رات کو لیٹتے  
وقت اپنی موت اور موت کے بعد قبر، پھر حشر اور پھر جہنم کی ہولناکیوں کو سوچیں اور اپنی  
جان پر ترس کھائیں ایسے حضرات کو اپنا حقیقی محسن سمجھیں جو لذات دنیا اور خواہشات  
نفسانی کو پس پشت ڈال کر ان کے ایمان بچانے کی فکر میں ہیں۔

حضرت عمیر بن حبیب رحمۃ اللہ علیہ کہتے ہیں کہ:  
”ایمان گھٹتا اور بڑھتا رہتا ہے، کسی شخص نے سوال کیا کہ  
ایمان گھٹتا اور بڑھتا کیسے ہے؟“

فرمایا:

”جب ہم اللہ کا ذکر کرتے ہیں اور اللہ سے ڈرتے ہیں تو  
ایمان بڑھ جاتا ہے اور جب غافل ہو جاتے ہیں اور اللہ  
تعالیٰ کو بھول جاتے ہیں تو ایمان گھٹ جاتا ہے۔“ (۸)

حضرت ابو ہریرۃ رضی اللہ عنہ فرماتے ہیں کہ:

”ایمان کی مثال قمیص کی طرح ہے جس کو کبھی تو پہن لیتے ہو

اور کبھی اتار کر رکھ دیتے ہو۔“ (۹)

اللہ تعالیٰ محض اپنے فضل و کرم سے اس سیاہ کار (راقم الحروف) کو بھی کثرت ذکر کی توفیق عطا فرمائیں اور جب بھی موت آئے تو کمال ایمان کی حالت میں آئے۔ آمین



### حوالہ جات:

- (۱) رواہ الطبرانی فی الکبیر و استادہ حسن (کذا فی مجمع الزوائد ۱: ۵۲)
- (۲) رواہ احمد و استادہ جید، وفیہ سمیر بن نہار و ثقہ ابن حبان، مجمع الزوائد (۱: ۵۲)
- (۳) ترجمان السنۃ
- (۴) المصنف لابن ابی شیبہ (۱۲: ۱۱) رقم (۱۰۳۷) و اخرجہ ابن المبارک فی ”الزهد“ ص ۵۰۴
- (۵) سنن ابن ماجہ، ذکر الذنوب رقم الحلث (۲۴۴)
- (۶) ماخوذ از فضائل ذکر ص ۸۵ و تنبیہ الغافلین ص ۱۵۴
- (۷) وعظ (منازعۃ الهوی، ص ۶۵)
- (۸) المصنف لابن ابی شیبہ (۱۳: ۱۱) رقم (۱۰۳۷۶) کتاب الایمان
- (۹) مسند الفردوس الدیلمی (۱: ۱۱۵) رقم (۳۸۹)



## ایمان کے بغیر اعمالِ صالحہ کی حقیقت

عَنْ عَائِشَةَ رَضِيَ اللَّهُ عَنْهَا قَالَتْ: قُلْتُ:  
يَا رَسُولَ اللَّهِ! ابْنُ جَدْعَانَ كَانَ فِي  
الْجَاهِلِيَّةِ يَصِلُ الرَّحِمَ وَيُطْعِمُ الْمِسْكِينَ،  
فَهَلْ ذَاكَ نَافِعُهُ؟ قَالَ صَلَّى اللَّهُ عَلَيْهِ  
وَسَلَّمَ لَا يَنْفَعُهُ إِنَّهُ لَمْ يَقُلْ يَوْمًا رَبِّ  
اغْفِرْ لِي خَطِيئَتِي يَوْمَ الدِّينِ (۱)

”حضرت عائشہ رضی اللہ عنہا فرماتی ہیں کہ میں نے عرض کیا: اے اللہ کے رسول (صلی اللہ علیہ وسلم)! ابن جدعان تو زمانہ جاہلیت میں صلہ رحمی بھی کرتا تھا اور مسکینوں کو کھانا وغیرہ بھی کھلاتا تھا تو کیا یہ نیک اعمال اس کے لیے نفع بخش ثابت ہوں گے حضور اقدس صلی اللہ علیہ وسلم نے فرمایا کہ یہ اعمال اس کو کچھ نفع نہیں دیں گے کیونکہ ایک دن بھی اس نے یہ نہیں کہا کہ اے میرے پروردگار! قیامت کے دن میری خطاؤں کو معاف فرما دینا۔“

فائدہ: اے میرے پروردگار! قیامت کے دن میری خطاؤں کو معاف فرما دینا“ امام

نووی رحمۃ اللہ علیہ مسلم کی شرح ”الممنہاج“ میں فرماتے ہیں کہ:  
”مراد اس جملے سے یہ ہے کہ وہ ایمان نہیں لایا بلکہ کفر کی

حالت میں موت آئی۔“ (۲)

## ایمان اور عمل کا باقی ربط:

حضرت ابن عمر رضی اللہ تعالیٰ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا کہ:

”ایمان بغیر عمل کے مقبول نہیں اور نہ ہی کوئی عمل بغیر ایمان کے مقبول ہے۔“ (۳)

فائدہ: اس حدیث پاک سے جس طرح ایمان اور اعمال صالحہ کا آپس میں جوڑ اور تعلق سمجھ میں آتا ہے اسی طرح اس سے ایمان کی اہمیت کا اندازہ بھی خوب ہوتا ہے کہ کوئی بھی صالح عمل اس کے بغیر قبول نہیں، یہ تمام اعمال صالحہ کی قبولیت کے لیے شرط ہے، پس اگر کوئی کافر زندگی بھر اچھے اعمال کرتا رہا، مگر ایمان کی دولت سے بہرہ ور نہیں تھا تو اس کی یہ ساری محنت بیکار ہے اور یہ جو ارشاد فرمایا کہ ”ایمان بغیر عمل کے مقبول نہیں“ مطلب یہ ہے کہ اس کے ایمان کی قبولیت تامہ نہیں ہوگی، ورنہ نفس ایمان کی اتنی برکت نصوص سے ثابت ہے کہ اس کی وجہ سے ہمیشہ ہمیشہ کے لیے دوزخ میں جانے سے بچ جائے گا اور اگر اللہ تعالیٰ محض اس کے ایمان کی وجہ سے اس کو بغیر حساب و کتاب جنت عطا فرمادیں اور اس کے اعمال کی طرف نظر نہ فرمائیں تو ان کے فضل و کرم اور رحمت و بخشش سے کچھ بعید نہیں۔

## ایمان کے بغیر عمل کی حیثیت:

امام بغوی رحمۃ اللہ علیہ نے یحییٰ بن یعمر رحمۃ اللہ علیہ تابعی سے نقل فرمایا ہے کہ بصرہ میں سب سے پہلے جس شخص نے تقدیر خداوندی کے بارے میں کلام کیا، وہ معبد جہنمی تھا۔ یحییٰ بن یعمر رحمۃ اللہ علیہ کہتے ہیں کہ میں اور حمید بن عبد الرحمن (تابعی) مکہ کے ارادہ سے نکلے، ہم نے سوچا کہ اگر ہماری ملاقات رسول اللہ صلی اللہ علیہ وسلم کے کسی صحابی سے ہوگئی تو ہم ان اشکالات کے بارے میں ان سے دریافت کریں گے



جو معبد جہنی بیان کرتا ہے۔ چنانچہ حضرت عبداللہ بن عمر رضی اللہ عنہ سے ہماری ملاقات ہو گئی یحییٰ رحمۃ اللہ علیہ کہتے ہیں کہ میں حضرت ابن عمر رضی اللہ عنہ کی ایک جانب اور میرے ساتھی ان کی دوسری جانب ہو لیے، جب حضرت ابن عمر رضی اللہ عنہ ہماری طرف متوجہ ہوئے تو میں نے عرض کیا! اے ابو عبدالرحمن (حضرت ابن عمر رضی اللہ عنہ کی کنیت)! ہمارے علاقے میں کچھ ایسے لوگوں کا ظہور ہوا ہے، جو ایک طرف تو علم دین کی طلب ظاہر کرتے ہیں اور دوسری طرف ان کا عقیدہ یہ ہے کہ تقدیر کی کچھ حقیقت نہیں ہے، بس سارے کام اچانک ہی ہوتے ہیں۔ حضرت ابن عمر رضی اللہ عنہ نے فرمایا کہ جب تمہاری ملاقات ان لوگوں سے ہو تو ان کو بتلا دیجیے کہ میں ان سے بری ہوں اور وہ مجھ سے بری ہیں اس ذات کی قسم! جس کے قبضہ میں میری جان ہے اگر ان میں سے کوئی شخص احد پہاڑ کے برابر سونا بھی اللہ کے راستے میں خرچ کر دے، اللہ تعالیٰ اس کو ذرہ برابر بھی قبول نہیں فرمائیں گے جب تک کہ وہ اچھی بری تقدیر پر ایمان نہ لے آئیں۔ (۴)

حضرت حذیفہ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ:

”اللہ تعالیٰ کسی بدعتی کا روزہ قبول کرتے ہیں نہ نماز، صدقہ قبول کرتے ہیں نہ عمرہ، جہاد قبول کرتے ہیں اور نہ نفلی اور فرضی عبادت۔ وہ اسلام سے ایسے ہی نکل جاتا ہے، جیسے آٹے سے بال۔“ (۵)

فائدہ: مراد ایسی بدعت ہے جو کفر تک پہنچا دے۔

حضرت عباس بن عبدالمطلب رضی اللہ عنہ فرماتے ہیں کہ:

”میں نے عرض کیا: اے اللہ کے رسول! آپ نے بھی ابو طالب کو کوئی نفع پہنچایا ہے؟ حالانکہ وہ آپ کی حفاظت بھی کرتے تھے اور آپ کی خاطر (مشرکین مکہ سے) غصہ بھی

ہو جاتے تھے، آپ صلی اللہ علیہ وسلم نے ارشاد فرمایا: ہاں! وہ اب دوزخ میں صرف ٹخنوں کے برابر آگ میں ہے اگر میں نہ ہوتا تو وہ جہنم کے سب سے نچلے طبقے میں ہوتے۔“ (۶)

ایک اور حدیث میں ہے کہ حضور اکرم صلی اللہ علیہ وسلم نے ارشاد فرمایا کہ:

”اہل دوزخ میں سب سے ہلکے عذاب میں ابوطالب مبتلا ہے ان کو آگ کے ایسے جوتے پہنائے گئے ہیں، جن کی گرمی کی شدت سے ان کا دماغ (ہنڈیا کی طرح) کھول رہا ہے۔“ (۷)

فائدہ: یہ عذاب تو دوسرے اہل دوزخ کی بہ نسبت سب سے ہلکا ہے، دوسرے وہ سرکش کفار، جنہوں نے حضور اکرم صلی اللہ علیہ وسلم اور آپ کے صحابہ کرام رضوان اللہ تعالیٰ علیہم اجمعین کو تکالیف پہنچانے میں کوئی کسر روا نہیں رکھی اور جنہوں نے بے دریغ اسلام اور اہل اسلام کی مخالفت کی، ان کی سزا اور عذاب کس قدر دردناک اور خوفناک ہوگا! الا ممان والحفیظ!

## کفار کی نیکیوں کا انجام:

ان احادیث مبارکہ کی روشنی میں اہل عقل و دانش پر یہ حقیقت مخفی نہیں رہی کہ ایمان نہ ہونے کی وجہ سے کفار کی نیکیاں، فلاحی سرگرمیاں ان کی ہمدردی، ایثار، علم و ہنر وغیرہ اس دنیا میں تو نیک نامی کا باعث ہو سکتی ہیں مگر آخرت کی منڈی میں کھوٹے سکوں سے زیادہ ان کی کچھ بھی اہمیت نہیں ہے۔

اور ایسے حضرات کے لیے حضرت عباس رضی اللہ تعالیٰ عنہ کی روایت میں سب سے زیادہ سامان عبرت موجود ہے کہ ابوطالب..... باوجود حضور اکرم صلی اللہ علیہ وسلم کے نسب پر چچا ہونے کے، باوجود یکہ زندگی بھر حضور اکرم صلی اللہ علیہ وسلم کی خاطر مشرکین مکہ پر غضب ناک ہوئے، آپ صلی اللہ علیہ وسلم کی دشمنوں سے حفاظت، پرورش اور



دیگر ضروریات کا پیہم خیال رکھا، مگر مرتے دم تک حضور اکرم صلی اللہ علیہ وسلم کی انتھک تبلیغ کے باوجود ایمان نہیں لایا، خاندانی عار اور تکبر کی وجہ سے آپ کی دعوت ایمان کے سامنے سر تسلیم خم نہ کیا اور دولت ایمان سے محروم رہا آخر ہمیشہ ہمیشہ کے لیے اپنے نامہ اعمال کو سیاہ کر لیا اور جہنم کی تکالیف انکا مقدر بن گئیں۔ الا ایمان الحفیظ!

### ایمان کے بغیر اونچے نسب کا کوئی فائدہ نہیں:

اس حدیث مبارک سے یہ بھی معلوم ہوا کہ اگر خود اپنا ایمان اور عمل نہ ہو تو نسب خواہ کتنا ہی اعلیٰ اور ارفع کیوں نہ ہو اس سے نجات نہیں ہوگی، قرآن کریم سے بھی اس کی تائید ہوتی ہے، جیسے حضرت نوح علیہ السلام کے بیٹے اور حضرت لوط علیہ السلام کی بیوی نے، اللہ کے ان پیارے پیغمبروں کی دعوت ایمان کو ٹھکرایا تو اللہ تعالیٰ نے ان کو دنیا میں بھی دردناک عذاب میں مبتلا کیا اور آخرت میں بھی ہمیشہ ہمیشہ کے لیے جہنم کا ایندھن بن گئے۔

اس حدیث مبارک سے یہ بھی معلوم ہوا کہ محض اللہ تعالیٰ یا اس کے رسول صلی اللہ علیہ وسلم کی محبت نجات کے لیے کافی نہیں جب تک کہ ایمان اور اطاعت نہ ہو۔

اس حدیث مبارک سے یہ بھی معلوم ہوا کہ اہل کفر اگرچہ جہنم کی دائمی سزا کے مستحق ہوں گے مگر ان کے دنیا میں کئے ہوئے نیک اعمال کی وجہ سے، اور ان کے جرائم کی نوعیت کے اعتبار سے عذاب کی نوعیت میں فرق ہو سکتا ہے، مگر دوزخ سے رہائی نصیب نہیں ہو سکتی۔

### ایک شبہ کا جواب:

اس مقام پر کسی صاحب کو یہ شبہ ہو سکتا ہے، کہ ایک ایسا شخص جو ڈھیروں خوبیوں کا مالک ہے، ایثار و قومی ہمدردی اس میں، صداقت و دیانت کا وہ پیکر، خدمت خلق اور رفاہی سرگرمیوں میں پیش پیش اور علم و فن میں اپنی مثال آپ، اگر نہیں ہے تو صرف

مسلمان نہیں ہے، صرف ایک ایمان سے محروم ہے، پھر کیا وجہ ہے کہ اتنی ڈھیر ساری خوبیوں کے ہوتے ہوئے اور صرف ایک خوبی (ایمان) نہ ہونے کی وجہ سے اس کو دائمی سزا دی جائے اور اس کا کوئی نیک عمل اور کوئی خوبی قابلِ داد نہ ہو؟

دوسری جانب ایک ایسا شخص ہے جو حلال و حرام کی پرواہ کرتا ہے، جائز و ناجائز کی، نہ فرائض ادا کرتا ہے، نہ نوافل سے سروکار، معاملات اس کے خراب، معاشرت اس کی تکلیف دہ، اخلاقیات میں وہ صفر۔ مگر ہے مسلمان، اس لیے کبھی نہ کبھی جنت میں ضرور جائے گا خواہ بد اعمالیوں کی سزا پانے کے بعد ہی جائے، کیا وجہ ہے کہ پہلے شخص کی ساری خوبیاں صرف ایمان نہ ہونے کی وجہ سے کالعدم ہیں اور دوسرا شخص ساری غلطیوں کے باوجود جنت کا مستحق ہے؟

حضرت اقدس مجددِ تھانوی قدس اللہ سرہ نے اس شبہ کا جواب ارشاد فرمایا کہ:

”اس کی مثال بالکل ایسی ہے جیسے کوئی عدالت کسی ایسے مجرم کے لیے سزائے موت یا عمر قید کی سزا سناتی ہے جو باغی ہے اور حکومت کا تختہ الٹنا چاہتا ہے، اب یہاں کسی صاحب کے دل میں فاضل جج کے اس فیصلہ پر کوئی وسوسہ نہیں آتا کہ یہ شخص تو بہت سی خوبیوں کے مالک ہیں، یہ تو صنعت کار بھی ہیں اور بڑا سائنس دان بھی، عقل و دانش میں اس کا ثانی نہیں، پھر کیا وجہ ہے کہ محض ایک جرم بغاوت کی وجہ سے اتنی بڑی سزا دیدی گئی اور اس کے اتنے سارے اوصاف حمیدہ کی کچھ بھی پاسداری نہیں کی گئی؟ یہ شبہ فاضل جج کے اس فیصلہ پر اس لیے پیدا نہیں ہوتا کیونکہ ہر شخص سمجھتا ہے کہ بغاوت ہی ایک ایسا جرم کافی ہے جس کی وجہ سے اس کی ساری خوبیاں دھل گئیں، جب کہ دوسری طرف ایسا شخص جو حکومت کا وفادار ہے اگرچہ اتنی ساری خوبیوں کا مالک نہیں، تو وہ



حکومت کا منظور نظر ہو سکتا ہے۔“

حضرت مجدد تھا نوی قدس سرہ فرماتے ہیں کہ:

”بالکل اسی طرح کفر بھی اللہ تعالیٰ سے بغاوت ہے، کافر خواہ کتنی خوبیوں کا مالک ہو، مگر اس کے مجرم ہونے کے لیے، کفر جیسی بغاوت ہی کافی ہے، جب کہ مسلمان وفادار ہے، اللہ تعالیٰ سے باغی نہیں ہے، یہی خوبی ایک مسلمان کو مقبول بارگاہ بنانے کے لیے کافی ہے۔“



### حوالہ جات:

- (۱) أخرجه مسلم (۱۱۵: ۱) باب الدلیل علی ان من مات علی الکفر لا ینفعه عمل
- (۲) المنہاج شرح مسلم (۱۱۵: ۱)
- (۳) مجمع الزوائد (۳۵: ۱) وقال الہیثمی، رواہ الطبرانی فی ”الکبیر“ وفی اسنادہ سعید بن زکریا و اختلف فی ثقہ و جرحہ
- (۴) شرح السنۃ للإمام البغوی (۱: ۷) جامع الترمذی، ابواب الایمان
- (۵) سنن ابن ماجہ ص ۶ باب اجتناب البدع والجدل
- (۶) صحیح مسلم (۱۱۵: ۱) کتاب الایمان
- (۷) نفس المصنوع
- (۸) وعظ ”ملت ابراہیم“

## ایمانی مجلسیں

عَنْ أَنَسِ بْنِ مَالِكٍ رَضِيَ اللَّهُ تَعَالَى عَنْهُ  
قَالَ كَانَ عَبْدُ اللَّهِ بْنُ رَوَاحَةَ إِذَا لَقِيَ  
الرَّجُلَ مِنْ أَصْحَابِ رَسُولِ اللَّهِ صَلَّى اللَّهُ  
عَلَيْهِ وَسَلَّمَ قَالَ: تَعَالَى! نُؤْمِنُ بِرَبِّنَا سَاعَةً  
فَقَالَ ذَاتَ يَوْمٍ لِرَجُلٍ، فَغَضِبَ الرَّجُلُ،  
فَجَاءَ إِلَى النَّبِيِّ صَلَّى اللَّهُ عَلَيْهِ وَسَلَّمَ،  
فَقَالَ يَا رَسُولَ اللَّهِ! أَلَا تَرَى إِلَى ابْنِ  
رَوَاحَةَ يَرُغِبُ عَنْ إِيْمَانِكَ إِلَى إِيْمَانِ  
سَاعَةٍ، فَقَالَ النَّبِيُّ صَلَّى اللَّهُ عَلَيْهِ وَسَلَّمَ:  
يَرْحَمُ اللَّهُ ابْنَ رَوَاحَةَ يُحِبُّ الْمَجَالِسَ  
الَّتِي تَبَاهِي بِهَا الْمَلَائِكَةُ۔ (۱)

”حضرت انس بن مالک رضی اللہ عنہ فرماتے ہیں کہ حضرت  
عبداللہ بن رواحہ رضی اللہ عنہ صحابہ کرام رضوان اللہ تعالیٰ  
علیہم اجمعین میں سے جب کسی شخص سے ملتے تو فرماتے:  
اؤ ہم اپنے رب پر تھوڑی دیر کے لیے ایمان لے آئیں!  
چنانچہ ایک دن کسی شخص سے یہی بات کہی تو وہ ناراض ہو گیا  
اور اس نے حضور اقدس صلی اللہ علیہ وسلم کی خدمت مبارکہ  
میں حاضر ہو کر عرض کیا! اے اللہ کے رسول! آپ ابن



رواحہ رضی اللہ عنہ کی طرف نہیں دیکھتے کہ آپ کے ایمان سے اعراض کر کے تھوڑی دیر کے ایمان کی طرف مائل ہوتے ہیں۔ حضور اکرم صلی اللہ علیہ وسلم نے فرمایا: اللہ تعالیٰ ابن رواحہ پر رحم کرے، وہ ایسی مجالس کو پسند کرتا ہے جن پر ملائکہ بھی فخر کرتے ہیں۔“

### ذکر سے ایمان میں تازگی:

حضرت عبداللہ بن رواحہ رضی اللہ عنہ کی یہ روایت ”بیہقی“ میں اس طرح ہے کہ حضرت عبداللہ بن رواحہ نے اپنے ساتھی سے کہا کہ آؤ تھوڑی دیر کے لیے ایمان لائیں! اس ساتھی نے پوچھا کہ کیا ہم مؤمن نہیں ہیں؟ حضرت عبداللہ نے فرمایا: بے شک ہم مؤمن ہیں، لیکن ہم اللہ کا ذکر کرنا چاہتے ہیں جس کی وجہ سے ہمارے ایمان میں زیادتی ہو۔ (۲)

حضرت ابوالدرداء فرماتے ہیں کہ حضرت عبداللہ بن رواحہ رضی اللہ تعالیٰ عنہ میرا ہاتھ پکڑتے اور کہتے: آؤ تھوڑی دیر کے لیے ایمان تازہ کریں اس لیے کہ دل، پلٹ جانے میں اس ہانڈی سے بھی تیز ہے جو تیزی سے ابل رہی ہو۔ (۳)

حضرت اسود بن حلال رضی اللہ تعالیٰ عنہ فرماتے ہیں کہ ہم حضرت معاذ رضی اللہ تعالیٰ عنہ کے ساتھ چلے جا رہے تھے کہ انہوں نے ہم سے کہا کہ ہمارے ساتھ بیٹھو تاکہ ہم ایک گھڑی ایمان تازہ کر لیں۔ (۴)

### حضرت صحابہؓ کو ایمان کی فکر:

حضرت امام بخاری رحمۃ اللہ علیہ نے ”صحیح بخاری“ میں جلیل القدر تابعی حضرت ابن ملیکہ رحمۃ اللہ علیہ کا ارشاد نقل کیا ہے، آپ نے فرمایا کہ میں نے رسول اللہ صلی اللہ علیہ وسلم کے تمیں صحابہ سے ملاقات کی ہے، ان میں ہر ایک کو اپنے نفس پر نفاق کا

خوف رہتا تھا۔ (۵)

اور صحیح بخاری میں حضرت حذیفہ بن الیمان کا ارشاد منقول ہے؛ کہ اور لوگ تو رسول اللہ صلی اللہ علیہ وسلم سے خیر کے بارے میں سوال کیا کرتے تھے اور میں شر اور فتنوں کے بارے میں سوال کیا کرتا تھا، کیونکہ مجھے خوف لاحق رہتا تھا کہ کہیں کسی فتنہ میں مبتلا نہ ہو جاؤں۔ (۶)

فائدہ: یہ ہیں وہ حضرات صحابہ کرام۔ رضوان اللہ علیہم اجمعین جن کے ایمان کی شہادت اللہ تعالیٰ نے قرآن مجید میں دی اور ان سے اپنی رضامندی کا اعلان فرمایا لیکن ان کو اگر فکر تھی تو بس دین و ایمان کی فکر تھی، کہ کہیں اس دولت عظمیٰ کو ضرر نہ پہنچ جائے، اور ایمان کی بہار اور تازگی میں کچھ فرق نہ آجائے۔

آنحضرت صلی اللہ علیہ وسلم کے صحبت یافتہ اور تربیت یافتہ ان نفوس قدسیہ کے ایک دو واقعات نہیں، سینکڑوں واقعات ایسے ہیں، جن کے بارے میں کتب احادیث، کتب سیر اور کتب تاریخ کے بے شمار اوراق گواہی دیتے ہیں، کہ ان حضرات کا محبوب ترین توشہ ایمان تھا اور ان کی نظر میں سب سے زیادہ شنیع اور مکروہ فعل کفر تھا۔ رضی اللہ عنہم اجمعین۔



## حوالہ جات:

- (۱) رواہ احمد باسناد حسن کذا فی الترغیب (۲۳:۳)
- (۲) أخرجه البیهقی کذا فی حیاة الصحابة (۸:۳) مجالس الایمان
- (۳) مسند ابی داؤد الطیالس، کذا فی حیاة الصحابة (۸:۳) و کذا فی الكنز (۱۰۱:۱)
- (۴) أخرجه ابو نعیم فی "الحلیة" (۲۳۵:۱)
- (۵) صحیح البخاری (۱۰۹:۱)
- (۶) صحیح البخاری (۵۹:۱)



## آنحضرت صلی اللہ علیہ وسلم کامت کے ایمان کی فکر کرنا

عَنْ أَبِي مُوسَى رَضِيَ اللَّهُ تَعَالَى عَنْهُ عَنِ  
النَّبِيِّ صَلَّى اللَّهُ عَلَيْهِ وَسَلَّمَ: قَالَ إِنَّمَا مَثَلِي  
وَمَثَلُ مَا بَعَثَنِي اللَّهُ بِهِ كَمَثَلِ رَجُلٍ أَتَى قَوْمًا  
فَقَالَ: يَا قَوْمُ، إِنِّي رَأَيْتُ الْجَيْشَ بَعَيْنِي  
وَإِنِّي أَنَا النَّذِيرُ الْعُرْيَانُ، فَالْجَاءَ النِّجَاءُ!  
فَاطَاعَهُ طَائِفَةٌ مِنْ قَوْمِهِ فَادَّارَ جُؤَاءَ، فَانْطَلَقُوا  
عَلَى مَهْلِهِمْ، فَنَجَوْا وَكَذَّبَتْ طَائِفَةٌ مِنْهُمْ  
فَاصْبَحُوا مَكَانَهُمْ، فَصَبَّحَهُمُ الْجَيْشُ  
فَاهْلَكَهُمْ وَاجْتَاكَهُمْ فَذَلِكَ مَثَلُ مَنْ  
أَطَاعَنِي، فَاتَّبَعَ مَا جِئْتُ بِهِ وَمَثَلُ مَنْ عَصَانِي  
وَكَذَّبَ بِمَا جِئْتُ بِهِ مِنَ الْحَقِّ۔ (۱)

”ابو موسیٰ رضی اللہ عنہ سے مروی ہے کہ نبی کریم صلی اللہ علیہ وسلم نے ارشاد فرمایا کہ میری مثال اور اس (شریعت) کی مثال جس کے ساتھ اللہ تعالیٰ نے مجھے مبعوث فرمایا ہے اس شخص کی طرح ہے جو اپنی قوم کے پاس آ کر کہے کہ اے میری قوم! یقین جانو میں نے اپنی آنکھوں سے لشکر آتے ہوئے دیکھا ہے اور میں کھلم کھلا ڈرانے والا ہوں، لہذا تم

بچنے کا راستہ تلاش کرو۔ پس اس کی قوم کے کچھ افراد نے اس کی اطاعت کی، اور راتوں رات کہیں نکل گئے، اور نجات حاصل کر لی، اور قوم کے کچھ افراد نے اس کی تکذیب کی اور اپنے گھروں میں ہی رہے، صبح کے وقت لشکر نے ان کو پالیا اور ان کو تباہ و برباد کیا اور ان کو زخمی کیا، پس بعینہ یہی مثال ہے اس شخص کی جس نے میری اطاعت کی اور میری شریعت کا اتباع کیا اور اس شخص کی مثال ہے، جس نے میری نافرمانی کی اور میرے لائے ہوئے دین کو جھٹلایا۔“

تشریح: عرب میں دستور تھا کہ جب کوئی لشکر کسی قوم پر حملہ کرنے کی نیت سے پیش قدمی کرتا اور اس قوم کا کوئی فرد اس لشکر کو اپنی قوم کی طرف آتا ہوا دیکھ لیتا تو اپنی قوم کو اس لشکر کے برے عزائم سے خبردار کرنے کے لیے اپنے جسم سے کپڑے، قمیض وغیرہ اتار لیتا اور ننگا ہو کر اپنی قوم کی طرف دوڑتا ہوا آتا اب قوم کے دانا بینا لوگ جو اس فرد کی ایسی حالت کو سچا سمجھتے، کہ ضرور کوئی لشکر جرار اس قوم کی تباہی کا پیغام بن کر آ رہا ہے، چنانچہ وہ اپنی حفاظت کی خاطر راتوں رات راہ فرار اختیار کر لیتے، یوں اپنے آپ کو اور اپنے اہل و عیال کو ایک ناگہانی آفت اور تباہی سے بچا لیتے، اور قوم کے جو لوگ اس شخص کو جھوٹا خیال کر کے، اس کی تنبیہ کو خاطر میں نہ لاتے، اور وہیں اپنے گھروں میں ہی رات بسر کرتے، تو صبح ہوتے ہی لشکر جرار ان کو پالیتا اور قتل و غارت گری کا بازار گرم کرتا۔

ہمارے آقا حضرت رسول کریم صلی اللہ علیہ وسلم نے قوم کو ڈرانے والے شخص سے اپنے آپ کو تنبیہ دیکر اپنی امت کو جہنم کی آفتوں اور مصیبتوں کے بارے میں متنبہ فرما دیا، اب جس شخص نے جناب رسول اللہ صلی اللہ علیہ وسلم کی تصدیق کی، ایمان کے نور سے اپنے قلب کو منور کیا، اور اعمال



سے خود کو آراستہ کیا، تو وہ جہنم کی ہولناک تباہیوں سے پہلے پہلے فضل الہی کا مورد بن گیا، اور ابدالآباد کی راحت و سکون ”جنت“ کا مستحق بن گیا، مگر افسوس صد افسوس! ان لوگوں کی حالت پر، جنہوں نے حضور اکرم صلی اللہ علیہ وسلم کی تصدیق نہ کی، آپ پر ایمان نہ لائے، اور دنیا کی تاریک رات شہوات میں منہمک ہو کر گزار دی اور قیامت کی صبح ہو گئی، پھر ہمیشہ ہمیشہ کی آفتوں نے ان کو پکڑ لیا۔

**حضور صلی اللہ علیہ وسلم کا امت کو جہنم میں گرنے سے بچانا:**  
حضرت ابو ہریرہ رضی اللہ عنہ سے روایت ہے کہ سرکارِ دو عالم صلی اللہ علیہ وسلم نے ارشاد فرمایا:

”میری مثال اس شخص کی مانند ہے، جس نے آگ روشن کی چنانچہ جب آگ نے چاروں طرف روشنی پھیلا دی، تو پروانے اور دوسرے وہ جانور جو آگ میں گرتے ہیں، آ کر آگ میں گرنے لگے، آگ روشن کرنے والے شخص نے ان کو روکنا شروع کیا، لیکن وہ نہیں رکتے بلکہ اس کی کوششوں پر غالب رہتے ہیں اور آگ میں گر پڑتے ہیں، اسی طرح میں بھی تمہاری کمریں پکڑ کر تمہیں آگ میں گرنے سے روکتا ہوں، اور تم آگ میں گرتے ہو“ یہ روایت ”بخاری“ کی ہے اور ”مسلم“ میں بھی ایسی ہی روایت ہے، البتہ ”مسلم“ کی روایت کے آخری الفاظ یہ ہیں ”آنحضرت صلی اللہ علیہ وسلم نے فرمایا کہ بالکل ایسی ہی مثال میری اور تمہاری ہے، میں تمہاری کمریں پکڑے ہوئے ہوں کہ تمہیں آگ سے بچاتا ہوں اور یہ کہتا ہوں کہ دوزخ سے بچو!

میری طرف آؤ! دوزخ سے بچو! میری طرف آؤ! لیکن مجھ پر تم غالب آتے ہو اور آگ میں گر پڑتے ہو۔“ (۲)  
حضرت عمر رضی اللہ عنہ سے روایت ہے کہ:

”ایک شخص تھا، جس کا نام عبد اللہ اور لقب حمار تھا۔ رسول اکرم صلی اللہ علیہ وسلم نے، اسے شراب نوشی کی وجہ سے سزا بھی دی، تھی ایک دفعہ پھر لایا گیا اور سزا کے حکم کی وجہ سے سزا دی گئی، ایک شخص نے کہا: اے اللہ اس پر لعنت کر! کس طرح بار بار اس کو لایا جاتا ہے۔ رسول اکرم صلی اللہ علیہ وسلم نے فرمایا: اس پر لعنت نہ کرو، واللہ! میرا علم یہ ہے کہ یہ اللہ تعالیٰ اور اس کے رسول صلی اللہ علیہ وسلم سے محبت رکھتا ہے۔“ (۳)

فائدہ: حکیم الامت مجدد الملت مولانا اشرف علی تھانوی رحمۃ اللہ علیہ نے ارشاد فرمایا: کہ دیکھئے! ان احادیث میں رسول اکرم صلی اللہ علیہ وسلم کا اپنی امت کو دوزخ کی آگ سے بچانے کا کس قدر اہتمام معلوم ہوتا ہے، یہ محبت نہیں تو اور کیا ہے؟! اگر ہمیں ایسی محبت والے سے محبت نہ ہو تو افسوس ہے! کیا اب بھی قلب میں آپ کی محبت میں جوش نہیں اٹھتا! اے مسلمانو! اگر ان سے محبت نہ کرو گے تو اور کس سے کرو گے؟! اے مسلمانو! ایسی مفت کی دولت جس میں نہ محنت نہ مشقت! کہاں نصیب ہوتی ہے؟! اس کو ہاتھ سے مت جانے دینا! اپنی رگ رگ میں اللہ تعالیٰ اور رسول اکرم صلی اللہ علیہ وسلم کی محبت اور عشق سمالینا اور رچالینا۔ (۴)

آنحضرت صلی اللہ علیہ وسلم کی میدان عرفات میں دعا:

حضرت عباس بن مروان رضی اللہ عنہ سے روایت ہے کہ:



”رسول اکرم صلی اللہ علیہ وسلم نے اپنی امت کے لیے عرفہ کی شام مغفرت کی دعا فرمائی۔ آپ کو جواب دیا گیا کہ میں نے حقوق العباد کے علاوہ باقی گناہوں کی مغفرت کر دی۔ آپ صلی اللہ علیہ وسلم نے عرض کیا اے پروردگار! اگر آپ چاہیں تو مظلوم کو اس کے حق کا عوض جنت سے دیکر ظالم کی مغفرت فرما سکتے ہیں مگر اس شام یہ دعا قبول نہیں ہوئی۔ پھر مزدلفہ میں صبح کے وقت آپ نے پھر وہی دعا فرمائی اور آپ کی دعا قبول ہو گئی چنانچہ آپ مسکرا نے لگے۔ حضرت ابو بکر اور حضرت عمر (رضوان اللہ تعالیٰ علیہم) کے استفسار پر، آپ نے فرمایا: کہ جب ابلیس کو معلوم ہوا کہ اللہ تعالیٰ نے میری دعا قبول کر لی اور میری امت کی مغفرت فرمادی ہے، تو وہ خاک لیکر اپنے سر پر ڈالنے لگا اور ہائے وائے کرنے لگا مجھے اس کی یہ بے چینی اور اضطراب دیکھ کر ہنسی آ گئی۔“ (۵)

حکیم الامت حضرت تھانوی رحمۃ اللہ علیہ ارشاد فرماتے ہیں: فائدہ:

اس حدیث کا یہ مطلب نہیں ہے کہ حقوق العباد علی الاطلاق بغیر سزا کے معاف ہو جائیں گے اور نہ یہ مطلب ہے، کہ خاص حج کرنے سے بغیر سزا کے معاف ہو جائیں گے، بلکہ اس دعا کے قبول ہونے سے پہلے دو احتمال تھے، ایک یہ کہ حقوق العباد کی سزا میں جہنم میں ہمیشہ جلنا پڑے، دوسرا یہ کہ گو جہنم میں ہمیشہ رہنا نہ ہو، لیکن سزا ضرور ہو۔ اب اس دعا کے قبول ہونے کے بعد دو وعدے ہو گئے، ایک یہ کہ سزا کے بعد کبھی نہ کبھی ضرور نجات ہو جائے گی۔ دوسرا یہ کہ بعض دفعہ بغیر سزا کے بھی اس طور پر نجات ہو جائے گی کہ مظلوم کو نعمتیں دیکر اس سے راضی نامہ دلوا یا جائے گا۔



### حوالہ جات:

- (۱) اخرجه البخاری، کتاب الرقاق، باب الانتهاء عن المعاصی
- (۲) صحيح البخاری نفس الباب. وصحيح مسلم (۲/۲۳۸) كتاب الفضائل
- (۳) صحيح البخاری، ما يكره من لعن شارب الخمر (۲: ۱۰۰۲)
- (۴) حیات المسلمین
- (۵) سنن ابن ماجه، باب الدعاء بعرفة ص. ۲۱۶
- (۶) حیات المسلمین



## آنحضرت صلی اللہ علیہ وسلم کی محبت اور ہمارا ایمان

عَنْ أَنَسٍ رَضِيَ اللَّهُ تَعَالَى عَنْهُ قَالَ قَالَ  
رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يُؤْمِنُ  
أَحَدُكُمْ حَتَّى أَكُونَ أَحَبَّ إِلَيْهِ مِنْ وَالِدِهِ  
وَوَلَدِهِ وَالنَّاسِ أَجْمَعِينَ۔ (۱)

”حضرت انس رضی اللہ تعالیٰ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا: کہ تم میں سے کوئی شخص اس وقت تک مؤمن نہیں ہو سکتا جب تک میری محبت اس کے دل میں اس کے والد اور اس کے بیٹوں اور تمام لوگوں سے زیادہ نہ ہو۔“

### حضور صلی اللہ علیہ وسلم کی محبت۔ کمال ایمانی کی علامت:

حضرت زہرہ بن معید کہتے ہیں کہ میں نے اپنے دادا حضرت عبداللہ بن ہشام رضی اللہ تعالیٰ عنہ کو یہ ارشاد فرماتے ہوئے سنا، کہ ہم رسول اللہ صلی اللہ علیہ وسلم کی خدمت مبارکہ میں حاضر تھے، آنحضرت صلی اللہ علیہ وسلم نے حضرت عمر بن خطاب رضی اللہ عنہ کا ہاتھ پکڑا ہوا تھا، حضرت عمر رضی اللہ عنہ نے آپ صلی اللہ علیہ وسلم کی خدمت میں عرض کیا، کہ اے اللہ کے رسول! بلاشبہ آپ کی محبت اپنے دل میں سوائے اپنی جان کے ہر چیز سے زیادہ محسوس کرتا ہوں، آنحضرت صلی اللہ علیہ وسلم نے ارشاد

فرمایا کہ اس ذات کی قسم! جس کے قبضہ میں میری جان ہے تم اس وقت تک (کامل) مؤمن نہیں ہو سکتے جب تک کہ میں تمہارے نزدیک تمہاری جان سے بھی زیادہ محبوب نہ ہو جاؤں۔ حضرت عمر نے عرض کیا: بے شک! اب تو آپ میری جان سے زیادہ محبوب ہیں، آنحضرت صلی اللہ علیہ وسلم نے فرمایا: اے عمر! ہاں (اب تم کامل مؤمن ہو)۔ (۲)

### محبت سے کوئی محبت مراد ہے؟

حضرات علماء کرام نے ارشاد فرمایا ہے کہ اس محبت سے مراد عقلی محبت ہے، طبعی اور اضطراری محبت، جو کہ غیر اختیاری ہے، مراد نہیں ہے، اور عقلی محبت کی علامت اور نشانی یہ ہے، کہ اس کے نزدیک آنحضرت صلی اللہ علیہ وسلم کا حکم اور آپ کی مبارک سنت ساری مخلوق سے راجح ہو، آپ صلی اللہ علیہ وسلم کے حکم کے سامنے اگر جان، مال، اولاد، خواہشات، بلکہ تمام لوگوں کو قربان کرنا پڑے تب بھی دریغ نہ کرے، ایسا نہ ہو کہ والدین، اعزہ و احباب، بیوی، بچوں اور دوسرے لوگوں کی خاطر یا اپنی خواہشات کی تکمیل کے لیے آپ کی تعلیمات کو پس پشت ڈال دے۔

اللہ تعالیٰ جل شانہ نے ارشاد فرمایا ہے کہ:

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ  
(البقرة)

”آپ (صلی اللہ علیہ وسلم) ان لوگوں سے کہہ دیجیے! کہ اگر تم خدا تعالیٰ سے محبت رکھتے ہو، تو تم میرا اتباع کرو، خدا تعالیٰ تم سے محبت کرنے لگیں گے، اور تمہارے گناہوں کو معاف کر دیں گے اللہ تعالیٰ بڑے معاف کرنے والے ہیں، بڑے رحم فرمانے والے ہیں۔“



آنحضرت صلی اللہ علیہ وسلم سے محبت کی علامت:

آنحضرت صلی اللہ علیہ وسلم کے ساتھ محبت کی علامت کو دوسری حدیث میں یوں بیان فرمایا گیا ہے کہ:

”تم میں سے کوئی شخص اس وقت تک مؤمن نہیں ہو سکتا!

جب تک اس کی تمام خواہشات اس دین کے تابع نہ

ہو جائیں جس کو میں لیکر آیا ہوں۔“ (۳)

حافظ ابن حجر رحمۃ اللہ علیہ نے ”مُنْبِہَات“ میں ایک حدیث نقل کی ہے کہ:

محبت میں سچا ہونے کی تین علامتیں ہیں۔

۱۔ محبوب کے کلام کو دوسروں کے کلام پر ترجیح دینا۔

۲۔ محبوب کی مجالست کو دوسرے لوگوں کی مجالست پر ترجیح دینا۔

۳۔ محبوب کی رضا اور خوشنودی کو، دوسرے لوگوں کی رضا و خوشنودی کے مقابلے

میں ترجیح دینا۔ (۴)

ایمان کا مزا حاصل کرنے کا طریقہ:

یہ بات یاد رہے! کہ ایمان کا مزا اور چاشنی اس وقت تک حاصل نہ ہوگی، جب

تک کہ طبعی طور پر بھی آپ صلی اللہ علیہ وسلم کی محبت تمام محبتوں پر غالب نہ آجائے اور

روح و جان کے رگ و ریشے میں آپ صلی اللہ علیہ وسلم کی محبت سرایت نہ کر جائے۔

اللہ تعالیٰ جب کسی خوش نصیب کو ایسی محبت عطا فرمادیں تو پھر اس کو اپنے

پیارے محبوب صلی اللہ علیہ وسلم کی ایک ایک ادا میں اتباع کے بغیر کسی لمحہ اور کسی کروٹ

چین نہیں آتا، اس کی یہ حالت ہو جاتی ہے۔

ماہر چہ خواندہ ایم فراموش کردیم

الاحدیث یارکہ تکرار می کنیم

(مولانا رومی رحمۃ اللہ علیہ)

حضرت انس رضی اللہ عنہ سے روایت ہے کہ آنحضرت صلی اللہ علیہ وسلم نے ارشاد فرمایا: تین خصلتیں ایسی ہیں کہ وہ جس شخص میں بھی ہوں گی، وہ ایمان کی حلاوت پائے گا۔

- ۱۔ اللہ اور اس کا رسول اس کے نزدیک سب سے زیادہ محبوب ہوں۔
  - ۲۔ جس شخص سے بھی محبت کرے اللہ کے لیے کرے۔
  - ۳۔ وہ کفر پر لوٹنے کو ایسے ہی ناپسند سمجھے جیسے آگ میں جانے کو۔ (۵)
- ایک اور حدیث میں حضرت ابو رزین العقیلی رضی اللہ تعالیٰ عنہ فرماتے ہیں کہ:
- ”میں رسول اللہ صلی اللہ علیہ وسلم کی خدمت میں حاضر ہوا اور میں نے کہا اے اللہ کے رسول! اللہ تعالیٰ مردوں کو کس طرح زندہ کریں گے؟ آپ صلی اللہ علیہ وسلم نے فرمایا: کیا تم کبھی اپنی بنجر زمین سے گزرے ہو، پھر اسی زمین سے تم گزرے ہو، اس حال میں کہ وہ سرسبز و شاداب ہو چکی ہو؟ ابو رزین نے عرض کیا کہ جی ہاں! آپ صلی اللہ علیہ وسلم نے فرمایا کہ اسی طرح نشور (یعنی مردوں کا زندہ کیا جانا) ہوگا۔ ابو رزین نے عرض کیا: اے اللہ کے رسول! ایمان کیا ہے؟ آپ نے فرمایا: ایمان یہ ہے کہ تو اس بات کی گواہی دے کہ اللہ کے سوا کوئی معبود نہیں، وہ اکیلے ہیں، ان کا کوئی شریک نہیں اور محمد (صلی اللہ علیہ وسلم) اللہ کے بندے اور اس کے رسول ہیں اور یہ کہ اللہ اور اس کا رسول تجھے سب سے زیادہ محبوب ہو اور یہ کہ تجھے آگ میں جل جانا اللہ کے ساتھ شریک ٹھہرانے سے زیادہ محبوب ہو۔

پس جب تو ایسا ہو جائے گا تو ایمان کی محبت تیرے دل میں ایسے ہی داخل ہو جائے گی جیسے سخت گرم دن میں پیا سے



کے دل میں پانی کی محبت ہوتی ہے، میں نے عرض کیا: اے اللہ کے رسول! مجھے یہ کیسے معلوم ہو کہ میں مؤمن ہوں؟ آپ - صلی اللہ علیہ وسلم نے فرمایا کہ میری اس امت میں سے کوئی بندہ یہ سمجھ کر کوئی نیکی کرتا ہے کہ یہ نیکی ہے اور یقیناً اللہ تعالیٰ اس کی اچھی جزا دیں گے اور کوئی شخص (اس امت میں سے) کسی برائی کا ارتکاب کر لیتا ہے پھر اللہ تعالیٰ سے اس غلطی پر مغفرت طلب کرتا ہے، اور وہ جانتا ہے کہ اللہ تعالیٰ اس کو معاف کر دیں گے (جس شخص کی یہ حالت ہو) وہ مؤمن ہے۔“ (۶)

### احادیث مبارکہ کا پیغام:

ان احادیث مبارکہ کا کھلے لفظوں پیغام ہے کہ ایمان کی لذت اور حلاوت حاصل ہونے میں، اس بات کو بڑا دخل ہے کہ اللہ اور اس کے رسول صلی اللہ علیہ وسلم کی محبت، اس کے دل میں دنیا کی ہر چیز سے زیادہ ہو۔

نیز ان احادیث میں حسن خاتمہ کی بشارت بھی ہے جو بلاشبہ دنیا و آخرت کی سب سے بڑی نعمت ہے کیونکہ حضرت انس رضی اللہ تعالیٰ عنہ کی حدیث سے معلوم ہوتا ہے کہ جب دل میں اللہ اور اس کے رسول کی محبت ہر چیز سے زیادہ ہوگی تو حلاوت ایمانی حاصل ہوتی ہے جب کہ ایک دوسری حدیث شریف سے معلوم ہوتا ہے کہ جب دل میں ایمان کی حلاوت داخل ہو جائے تو پھر ایمان اس کے دل سے کبھی نہیں نکلتا۔

چنانچہ بخاری شریف کی روایت میں موجود ہے کہ حضرت ابن عباس رضی اللہ تعالیٰ عنہ فرماتے ہیں کہ مجھے ابوسفیان بن حرب نے بتلایا کہ (شاہ روم ہرقل) نے مجھ سے کہا کہ ”میں نے تجھ سے پوچھا تھا کہ کیا مسلمان بڑھ رہے ہیں یا کم ہو رہے ہیں، تو

تو نے بتلایا وہ بڑھ رہے ہیں اور ایمان کی حالت یہی ہوتی ہے حتیٰ کہ وہ ایمان مکمل ہو جاتا ہے اور میں نے تجھ سے پوچھا تھا کہ کیا کوئی مسلمان آپ صلی اللہ علیہ وسلم کے دین سے ناراض ہو کر مرتد بھی ہوتا ہے؟ تو تو نے بتلایا کہ نہیں واقعی ایمان کی حالت یہی ہوتی ہے کہ جب اس کی بشارت دلوں میں داخل ہو جاتی ہے تو پھر وہ کبھی اس سے نکلتی نہیں۔ (۷)

### آنحضرت صلی اللہ علیہ وسلم کی محبت۔ پروانہ نجات:

حضرت انس رضی اللہ عنہ سے روایت ہے کہ:

”پیغمبر صلی اللہ علیہ وسلم کی خدمت میں ایک دیہاتی حاضر ہوا اور عرض کیا یا رسول اللہ! قیامت کب ہوگی؟ آپ نے فرمایا تو نے اس کے لیے کیا سامان کر رکھا ہے؟ (جو اس کے آنے کا شوق ہے) اس نے عرض کیا کہ میں نے اس کے لیے کچھ بہت نماز روزہ کا سامان تو نہیں کیا، مگر اتنی بات ہے کہ اللہ اور اس کے رسول سے محبت رکھتا ہوں۔ رسول اللہ صلی اللہ علیہ وسلم نے اس سے فرمایا کہ (قیامت میں) ہر شخص اسی کے ساتھ ہوگا جس سے وہ محبت رکھتا ہوگا (سو تجھ کو میرا یعنی رسول اللہ صلی اللہ علیہ وسلم کا ساتھ نصیب ہوگا اور جب رسول اللہ صلی اللہ علیہ وسلم کے ساتھ ہوگا تو اللہ تعالیٰ کے ساتھ بھی ہوگا)۔“

”حضرت انس رضی اللہ عنہ فرماتے ہیں کہ میں نے مسلمانوں اسلام لانے (کی خوشی) کے بعد کسی بات پر اتنا خوش ہوتا نہیں دیکھا جتنا اس پر خوش ہوئے۔“ (۸)

فائدہ: اس حدیث میں کتنی بڑی بشارت ہے کہ اگر زیادہ عبادت کا ذخیرہ نہ بھی ہو تو



اللہ تعالیٰ اور رسول (صلی اللہ علیہ وسلم) کی محبت سے اتنی بڑی دولت مل جائے گی۔

### محبت کا حقیقی حق دار کون ہے؟:

کسی بھی شخص سے محبت کئی وجوہ سے ہو سکتی ہے:

۱۔ اس کے کمالات و فضائل کی بناء پر۔

۲۔ اس کے حسن و جمال کی بناء پر۔

۳۔ اس کے احسانات و عنایات کی بناء پر۔

کمالات و فضائل کی طرف نظر کرتے ہیں تو رحمت کائنات سرکارِ دو عالم صلی اللہ

علیہ وسلم کی ذاتِ برکات ہی ان کا منبع و مخزن ہے۔

لَا يُمْكِنُ الثَّنَاءُ كَمَا كَانَ حَقُّهُ

بعد از خدا بزرگ توئی قصہ مختصر

اور حسن و جمال کو دیکھتے ہیں تو اس میں بھی آپ صلی اللہ علیہ وسلم کی ذاتِ اقدس

کا کوئی ثانی نہیں ہے۔

حضرت عائشہ رضی اللہ تعالیٰ عنہا کے اشعار ہیں۔

لَوَاحِي زُلَيْخَا لَوَرَأَيْنَ جَبِيْنَه

لَأَثَرْنَ بِالْقَطْعِ الْقُلُوبَ عَلَى الْيَدِ

”زلیخا کی وہ سہیلیاں جنہوں نے حضرت یوسف علیہ السلام

کو دیکھ کر انگلیاں کاٹ لی تھیں اگر میرے محبوب کو دیکھ لیں تو

انگلیوں کی بجائے اپنے دل کاٹ لیں۔“

اور آپ کے احسانات کی طرف نظر کرتے ہیں تو وہ لَا تُعَدُّوْا لَا تُحْصٰی

ہیں۔ بدن کا ہر مو اور جسم کا ہر ہر عضو زبان بن کر زندگی بھر درود و سلام کا نذرانہ بھیجتے

رہیں تب بھی آپ کے ادنیٰ سے احسان کا بدلہ بھی نہیں چکایا جاسکتا۔ مفتی اعظم

پاکستان حضرت مفتی محمد شفیع صاحب قدس اللہ سرہ، نے کیا خوب ارشاد فرمایا۔

ہر مومے بدن بھی جو زبان بن کے کرے شکر  
کم ہے بخدا ان کی عنایات سے کم ہے  
رگ رگ میں محبت ہو رسول عربی کی  
جنت کے خزان کی یہی بیج سلم ہے

### مسلمانوں! ذرا سوچو تو سہی:

ایسی ذات جو کمالات میں یکتا، حسن و جمال میں بے مثل اور احسانات میں محسن حقیقی، جس نے امت مسلمہ کے ایمان اور ان کی نجات کی خاطر نہ صرف کفار و مشرکین کی طرف سے طعنے سنے بلکہ زخم کھائے، پھول سی نازک ایڑیا خون سے رنگین ہوئیں۔ ہمارے محبوب سرکارِ دو عالم صلی اللہ علیہ وسلم (فداہ ابی وامی) کی دعوت و تبلیغ کے حالات سے تو شاید کوئی مسلمان ہی ناواقف ہوگا۔

بہت ہی حسرت اور افسوس کا مقام ہوگا کہ اب بھی کسی مسلمان کا دل آنحضرت صلی اللہ علیہ وسلم کی محبت میں نہ پیسے..... اور اب بھی ہر مسلمان آپ صلی اللہ علیہ وسلم کی اطاعت کے لیے کمر بستہ نہ ہو..... اور اب بھی آپ صلی اللہ علیہ وسلم کے ارشادات کے سامنے اپنی عقل و فہم پر کچھ اعتماد کرے!

اے مسلمان! جب تو کسی دنیاوی ادنیٰ سے محسن کی ناسپاسی کو نہایت برا خیال کرتا ہے اور اپنے آپ کو اس کی چوکھٹ کا غلام سمجھتا ہے تو پھر محسن حقیقی سرکارِ دو عالم صلی اللہ علیہ وسلم کے احسانات کی ناسپاسی پر کیسے جرات کرتا ہے، اور کیوں تیرے دل کی زمین اپ کی اطاعت کے لیے زرخیز اور محبت کے لیے نرم ثابت نہیں ہوتی؟

### محبت کا حال:

جب محبوب خدا سرکارِ دو عالم صلی اللہ علیہ وسلم کی محبت سے دل زندہ ہوگا، تو پھر ہر



اس چیز سے محبت ہوگی جس کو ادنیٰ نسبت بھی حاصل ہے رسول اللہ صلی اللہ علیہ وسلم کی ذات گرامی کے ساتھ پھر آپ صلی اللہ علیہ وسلم کا ایک ایک صحابی، آنکھوں کی ٹھنڈک اور دل کا سرور ہوگا پھر آپ صلی اللہ علیہ وسلم کی شریعت کے ہر مسئلہ کے سامنے سر تسلیم خم ہوگا..... آپ صلی اللہ علیہ وسلم کے نابین حضرات خواہ فقہاء ہوں، علماء، صوفیاء ہوں یا محدثین سب کی عظمت و محبت سے دل لبریز ہوگا۔

دیکھئے لیلیٰ سے محبت نے مجنوں کو یہ کہنے پر مجبور کر دیا ہے۔

أَمْرٌ عَلَى الدِّيَارِ دِيَارِ لَيْلَى  
أَقْبَلُ ذَا الْجِدَارِ وَ ذَا الْجِدَارِ  
وَمَا حُبُّ الدِّيَارِ شَغَفْنَ قَلْبِي  
وَلَكِنْ حُبُّ مَنْ سَكَنَ الدِّيَارَ

”میں جب لیلیٰ کے مکانات سے گزرتا ہوں تو کبھی اس دیوار کو چومتا ہوں اور کبھی اس دیوار کو، اور میرا یہ چومنا اس وجہ سے نہیں ہے کہ ان درو دیوار کی محبت میرے دل میں گھر کر چکی ہے ہاں! اس وجہ سے ضرور ہے کہ اس لیلیٰ کی محبت جو ان مکانات میں رہتی ہے دل میں گھر کر چکی ہے۔“

### محبت انسان کا فطری جذبہ ہے:

یہاں یہ بات بھی ذہن میں رہے کہ محبت ایک ایسا فطری جذبہ ہے جو اللہ تعالیٰ نے ہر انسان بلکہ ہر مخلوق کے دل میں ودیعت رکھا ہے، اسی جذبہ کی وجہ سے دل محبوب کے لیے نرم و کشادہ ہوتا ہے، اور اس جذبہ میں ایک پرسکون لذت بھی پائی جاتی ہے چنانچہ یہی جذبہ محبت انسان کو اس کے محبوب کے سامنے عجز و نیاز اور اس کے احکام کی تابعداری کا سبب بنتا ہے۔ والدین کی محبت، اولاد کی محبت، اساتذہ و مشائخ کی محبت اور ہر محسن کی محبت وغیرہ وغیرہ جائز محبت کی فروع ہیں۔ اب اگر خدا

نخواستہ اس جو ہر محبت کا استعمال کسی حرام محل میں ہو تو اس وقت محبت کی لذت کی حالت خارش کی طرح ہوتی ہے، جس کے کچھانے میں گو وقتی طور پر لذت محسوس ہوتی ہے، مگر کچھانے کے بعد پہلے سے زیادہ سوزش اور تکلیف اور بے سکونی کی کیفیت پیدا ہو جاتی ہے اور اگر کوئی خوش بخت انسان اسی جو ہر محبت کو ایسی جگہ استعمال کرے جو نہ صرف جائز بلکہ پسندیدہ ..... بلکہ مامور بہ ہو، جیسے اللہ تعالیٰ اور اس کے رسول صلی اللہ علیہ وسلم کی محبت اللہ تعالیٰ اور اس کے رسول صلی اللہ علیہ وسلم سے نسبت رکھنے والے ہر شخص اور ہر چیز کی محبت تو ایسی محبت میں بھی پر کیف لذت ہوتی ہے۔ جیسے جیسے اس میں اضافہ ہوتا رہتا ہے، اس کے دل میں سکون، راحت اور اطمینان بڑھتا رہتا ہے۔

اس کی مثال بالکل ایسی ہے جیسے کسی شدید گرم دن میں سخت پیا سے شخص کو ٹھنڈا اور شیریں پانی مل جائے تو اس کے قلب کو ایسی فرحت حاصل ہوتی ہے کہ اس کے دل و جان کے تار تار سے الحمد للہ نکلتا ہے۔

اس دور میں ناکارہ نے اپنے محبوب شیخ، قطب العالم، شفیق الامت حضرت مولانا شاہ محمد فاروق صاحب قدس اللہ سرہ کو دیکھا کہ اللہ تعالیٰ اور اس کے رسول صلی اللہ علیہ وسلم کی محبت آپ کے دل و جان میں اس طرح رچ بس چکی تھی حتیٰ کہ سوتے میں جب کبھی آواز نکلتی تو یہی نکلتی ”یا اللہ! اپنی محبت نصیب فرما“ گہری نیند میں بھی کروٹ بدلتے تو یہی آواز دل کی گہرائیوں سے نکلتی کہ ”یا اللہ! اپنی محبت نصیب فرما“ اور اپنے مواعظ و مجالس میں بارہا بڑی دسوزی سے فرمایا کرتے تھے کہ ہماری دنیا و آخرت کے سارے مسائل کا حل اللہ تعالیٰ کی اور اس کے محبوب صلی اللہ علیہ وسلم کی محبت کی ایک پڑیا ہے۔

قارئین سے گزارش ہے کہ اس سیاہ کار کے لیے محبت کی دعا فرمادیں، کیا بعید کہ اللہ تعالیٰ ان دعاؤں کی برکت سے اس پر اپنا فضل فرمادیں اور اپنی محبت نصیب فرمادیں۔



## حب رسول اللہ صلی اللہ علیہ وسلم حاصل کرنے کا طریقہ:

آنحضرت صلی اللہ علیہ وسلم کی محبت کے حصول کا ذریعہ یہ ہے:

۱۔ آپ صلی اللہ علیہ وسلم کے کمالات ظاہرہ و باطنہ اور آپ کے اسوۂ حسنہ کا مطالعہ کرے۔

۲۔ آپ صلی اللہ علیہ وسلم کے امت پر جو بے شمار احسانات ہیں ان کو سوچا کیا جائے۔

۳۔ آپ صلی اللہ علیہ وسلم کی محبت کے حصول کی نیت سے کثرت سے درود شریف پڑھا جائے۔

۴۔ اللہ تعالیٰ سے آپ صلی اللہ علیہ وسلم کی محبت کے حصول کی دعا کی جائے۔

۵۔ وہ اہل اللہ کا ملین جو اس دولت عظمیٰ سے اپنے قلب کو باغ و بہار بنا چکے ہیں ان کی صحبت و معیت اختیار کی جائے۔

اللہ تعالیٰ اپنے خاص فضل سے اس کمترین خلاق کے دل کو بھی اپنے محبوب صلی اللہ علیہ وسلم کی محبت سے بھر دے (آمین)

## آنحضرت صلی اللہ علیہ وسلم سے محبت رکھنے والوں کا تذکرہ:

حضرات صحابہ کرام رضوان اللہ تعالیٰ علیہم اجمعین کی جماعت ہی ایسی مقدس جماعت ہے جن کے قلب میں آنحضرت صلی اللہ علیہ وسلم کی محبت رچ بس چکی تھی، اسی محبت کا ثمرہ تھا کہ کسی لمحہ ان کو آنحضرت صلی اللہ علیہ وسلم کی زیارت و اطاعت کے بغیر چین نہیں تھا، احادیث و تاریخ کی کتب میں بے شمار ایسے واقعات منقول ہیں جن سے حضرات صحابہ کرام رضوان اللہ تعالیٰ علیہم اجمعین کی آپ صلی اللہ علیہ وسلم سے بے مثال محبت، دار فکلی اور کمال اطاعت ظاہر ہوتی ہے ان واقعات سے جہاں ان حضرات کی عظمت و محبت سے ہمارے ضعیف قلوب کو تقویت حاصل ہوتی ہے وہاں ان کے نقش قدم پر چلنے کا داعیہ اور ان کی اتباع کو بے اختیار جی چاہتا ہے اللہ تعالیٰ تمام امت

مسلمہ کو اس کی توفیق مرحمت فرمائیں۔ حیات الصحابیہ (مؤلفہ حضرت مولانا یوسف کاندھلوی رحمۃ اللہ علیہ) کا مطالعہ کیجیے۔ اور ان حضرات کے عشق و محبت کے ان واقعات سے اپنے ایمان کو تازگی دیجیے۔



### حوالہ جات:

- (۱) اخرجہ البخاری (۵۵: ۱) و مسلم (ص ۴۴) کذا فی شرح السنة (۵: ۱)
- (۲) صحیح البخاری (۱۱: ۳۵۸) کذا فی شرح السنة (۵۰: ۱)
- (۳) احمد فی "مسندہ" (۴: ۱۰۲) ابو داؤد فی سنۃ برقم (۳۵۹۷) کذا فی شرح السنة (۱: ۲۰۰)
- (۴) منہات لابن حجر ص ۴۱
- (۵) البخاری (۱: ۷) و اخرجہ الطبرانی فی الکبیر والصغیر، کذا فی المجمع (۱: ۵۶)
- (۶) رواہ احمد و فی اسنادہ سلیمان بن موسیٰ و قد وثقہ ابن معین و ابو حاتم و ضعفہ آخرون کذا فی المجمع (۱: ۵۳)
- (۷) اخرجہ البخاری (۱: ۱۳)، باب کیف کان بدأ الوحی
- (۸) صحیح مسلم (۲: ۳۳۱) باب البرء مع من احب



## تنگدستی اور ہمارا ایمان

عَنْ خَبَّابِ بْنِ الْأَرْتِ قَالَ شَكَوْنَا إِلَى النَّبِيِّ صَلَّى اللَّهُ عَلَيْهِ وَسَلَّمَ وَهُوَ مُتَوَسِّدٌ بُرْدَةً لَهُ فِي ظِلِّ الْكَعْبَةِ فَقُلْنَا أَلَا تَسْتَغْفِرُ لَنَا، أَلَا تَدْعُو اللَّهَ لَنَا؟ قَالَ كَانَ الرَّجُلُ فِيمَنْ قَبْلَكُمْ يُحْفَرُ لَهُ فِي الْأَرْضِ فَيُجْعَلُ فِيهَا بِالْمِنْشَارِ فَيُوضَعُ عَلَى رَأْسِهِ فَيَشَقُّ بِاثْنَيْنِ وَمَا يَصُدُّهُ عَنْ دِينِهِ وَيُمَشِّطُ بِأَمْشَاطِ الْحَدِيدِ مَا دُونَ لَحْمِهِ مِنْ عَظْمٍ أَوْ عَصَبٍ وَمَا يَصُدُّهُ ذَلِكَ عَنْ دِينِهِ، وَاللَّهِ لَيَتِمَّنَّ هَذَا الْأَمْرُ حَتَّى يَسِيرَ الرَّاكِبُ مِنْ صَنْعَاءَ إِلَى حَضْرَمَوْبَ لَا يَخَافُ إِلَّا اللَّهَ وَالذِّئْبَ عَلَى غَنَمِهِ وَلَكِنَّكُمْ تَسْتَعْجِلُونَ۔ (۱)

”حضرت خباب بن الارت رضی اللہ تعالیٰ عنہ فرماتے ہیں کہ ہم نے رسول اللہ صلی اللہ علیہ وسلم کی خدمت مبارکہ میں (کفار کی طرف سے پہنچنے والی مسلسل تکالیف اور شداہد کی) شکایت کی جب کہ آنحضرت صلی اللہ علیہ وسلم کعبہ کے سایہ میں اپنی چادر سے ٹیک لگائے تشریف فرما تھے، ہم نے عرض کیا کہ آپ ہمارے لیے اللہ تعالیٰ سے استغفار اور

ہمارے لیے دعا کیوں نہیں فرمادیتے (تاکہ ان مشکلات سے چھٹکارا حاصل ہو)، آپ صلی اللہ علیہ وسلم نے ارشاد فرمایا (تم ابھی سے گھبرا گئے جب کہ) تم سے پہلے والی امتوں میں مومن آدمی کو (اس قدر ستایا جاتا تھا کہ اس کے لیے زمین میں ایک گڑھا کھودا جاتا تھا، پھر اس شخص کو اس گڑھے میں گاڑ دیا جاتا تھا، پھر ایک آرا لیکر اس کے سر پر رکھ کر چلایا جاتا تھا جس سے اس کے دو ٹکڑے ہو جاتے تھے، لیکن مجال ہے کہ (یہ تکالیف بھی) اس کو دین سے پھیر دیں اور کبھی لوہے کی کنگھیوں کے ساتھ اس کے گوشت کو ہڈیوں اور پٹھوں سے ادھیڑ دیا جاتا تھا، لیکن یہ تکالیف بھی اس کو دین سے نہیں پھیر سکتی تھیں خدا کی قسم! یہ امر (اسلام) ضرور پورا ہو کر رہے گا یہاں تک کہ (عنقریب) ایک سوار صنعاء (شہر کا نام) سے حضرموت (شہر کا نام) کا سفر شروع کرے گا مگر اس کے دل میں سوائے اللہ کے خوف اور اپنی بکریوں کے بارے میں بھیڑیے کے خوف کے علاوہ کسی کا خوف نہیں ہوگا لیکن تم تو بہت جلدی مچارہے ہو۔“

### ایمان کا امتحان ہوتا ہے:

حضرت مصعب بن سعد اپنے والد سے نقل کرتے ہیں کہ: ”رسول اللہ صلی اللہ علیہ وسلم سے دریافت کیا گیا کہ لوگوں میں سب سے زیادہ کون شخص تنگی اور مصیبت میں مبتلا ہے؟ آپ صلی اللہ علیہ وسلم نے فرمایا: انبیاء سب سے زیادہ تنگی میں مبتلا ہیں، پھر وہ لوگ جو انبیاء کے بعد فضیلت والے



ہیں، پھر وہ لوگ جو ان کے بعد فضیلت والے ہیں، جو آدمی دین کے اعتبار سے جتنا مضبوط ہوتا ہے اسی اعتبار سے اس کو آزمائش میں مبتلا کیا جاتا ہے لہذا جو شخص دین میں مضبوط ہوگا اس کی آزمائش بھی سخت ہوگی اور جو شخص دین میں کمزور ہوگا اس کی آزمائش بھی اتنی ہی کمزور ہوگی۔“ (۲)

حضرت معاذ بن جبل رضی اللہ تعالیٰ عنہ نے ارشاد فرمایا:

”ہرگز اللہ کے ساتھ شریک نہ ٹھہرانا اگرچہ تجھے قتل کر دیا جائے یا جلا دیا جائے اور ہرگز اپنے والدین کی نافرمانی نہ کرنا اگرچہ وہ تجھے حکم دیں کہ تو اپنے اہل و عیال اور اپنے مال کو چھوڑ کر نکل جا۔“ (۳)

حافظ ابن حجر نے ”منہبات“ میں یہ حدیث نقل کی ہے کہ:

ایک دن آنحضرت صلی اللہ علیہ وسلم صحابہ کرام رضوان اللہ تعالیٰ علیہم اجمعین کی ایک جماعت کے پاس تشریف لائے آپ صلی اللہ علیہ وسلم نے صحابہ کرام رضوان اللہ تعالیٰ علیہم اجمعین سے مخاطب ہو کر ارشاد فرمایا کہ (بھلا تم بتلاؤ) کہ تم نے صبح کس حال میں کی؟؟ انہوں نے عرض کیا کہ ہم نے صبح اس حال میں کی ہے کہ ہم اللہ پر ایمان رکھتے ہیں؟ آپ صلی اللہ علیہ وسلم نے دریافت فرمایا کہ تمہارے ایمان کی کیا علامت ہے؟ صحابہ کرام رضوان اللہ تعالیٰ علیہم اجمعین نے عرض کیا (ہمارے ایمان کی علامت یہ ہے) کہ ہم مصائب پر صبر کرتے ہیں اور فراخی کی حالت میں شکر کرتے ہیں اور ہم اللہ جل شانہ کے فیصلے پر راضی رہتے ہیں۔ (یہ جواب سن کر) آپ صلی اللہ علیہ وسلم نے ارشاد فرمایا کہ رب کعبہ کی قسم! تم لوگ بچے اور سچے مومن ہو۔ (۴)

**تنگ دست اہل ایمان کے لیے سامان تسلی:**

ان احادیث مبارکہ میں ان مسلمانوں کے لیے کافی سامان تسلی موجود ہے جن کو

بھوک و افلاس اور بے سروسامانی نے پریشان حال اور تنگ کر رکھا ہے، ایسے ہی سادہ لوح غریب مسلمان کفار کی ظاہری شان و شوکت اور زرق برق سے متاثر ہو جاتے ہیں اور شیطان بھی ان کی تنگ حالی سے فائدہ اٹھاتے ہوئے ان کو طرح طرح کے وساوس میں مبتلا کر دیتا ہے جس سے (معاذ اللہ!) اللہ تعالیٰ کی تقدیر پر دل میں شکایات کا بیج اگنا شروع ہو جاتا ہے۔

اور پھر دوسری طرف کفار مشنریاں اور مبلغین ایسے مفلوک الحال مسلمانوں کو مال و دولت، ملازمت اور غیر ملکی ویزا اور شہریت کا جھانسدیکر ان کے عقائد اور ایمان کی جڑیں کھوکھلی کر دیتے ہیں اور بعض اوقات روٹی کے چند لقموں کو ترسا ہوا یہ مسلمان (معاذ اللہ! معاذ اللہ!) اپنے مذہب سے بیزاری ظاہر کر کے عیسائیت، یہودیت قادیانیت وغیرہ کی طرف مائل ہو جاتا ہے۔

خدا کے لیے! کبھی بھی دولت کی طمع میں اور پیٹ کی بھوک مٹانے کے لیے ایمان کی دولت عظمیٰ سے ہاتھ مت جاڑھیئے! خدا را! زیادہ سے زیادہ تکلیف آپ کو یہ ہو سکتی ہے کہ شاید بھوک کی وجہ سے تڑپ تڑپ کر مرجائیں گے اگر ایمان سلامت رہا تو پھر بھوک کی حالت میں مرجانے کا بھی کوئی غم نہیں، اس ایمان اور فقر و فاقہ پر صبر کی وجہ سے اللہ تعالیٰ ایسی ایسی ہمیشہ ہمیشہ کی نعمتوں سے نوازیں گے کہ دنیا کی تمام تکالیف کا احساس مٹ جائے گا۔

## دنیا میں تنگ حالی اور خوش حالی کی حقیقت:

چنانچہ ایک حدیث میں وارد ہے کہ رسول اللہ صلی اللہ علیہ وسلم نے ارشاد فرمایا کہ:

”قیامت کے دن، ان لوگوں میں سے جن کے لیے دوزخ کا فیصلہ ہو چکا ہوگا ایک ایسے شخص کو لایا جائے گا جو دنیا میں سب سے زیادہ عیش اور مزے میں تھا اور اس کو دوزخ کی



آگ میں ایک غوطہ دیا جائے گا پھر اس سے کہا جائے گا کہ اے ابن آدم! کیا تو نے کبھی کوئی بھلائی دیکھی ہے؟ کیا کبھی کوئی نعمت تیرے قریب سے بھی گزری ہے؟ وہ عرض کرے گا: اے میرے رب! آپ کی ذات کی قسم! بالکل نہیں (نہ ہی کبھی کوئی خیر دیکھی اور نہ ہی کسی نعمت کا میرے پاس سے گزر ہوا) پھر قیامت والے دن ان لوگوں میں سے جن کے لیے جنت کا فیصلہ ہو چکا ہوگا ایک ایسے شخص کو لایا جائے گا جو دنیا میں تمام لوگوں سے زیادہ تنگی میں مبتلا رہا، پھر اس کو جنت میں ایک جھونکا دیا جائے گا، پھر اس سے کہا جائے گا کہ اے ابن آدم! کیا تو نے کبھی کوئی تنگی دیکھی ہے.....؟ کیا کبھی تیرے قریب سے کسی مصیبت کا گزر ہوا.....؟ وہ عرض کرے گا: اے میرے رب! آپ کی قسم! نہ ہی میرے قریب سے کبھی کوئی تنگی گزری اور نہ ہی میں نے کبھی کسی مصیبت کا سامنا کیا۔“ (۵)

### ایک عبرتناک واقعہ:

امام احمد رحمۃ اللہ علیہ نے نوف بکالی سے ایک عجیب حکایت نقل فرمائی ہے، فرمایا کہ ایک مرتبہ دو شخص مچھلیوں کے شکار کی غرض سے نکلے، ان میں ایک کافر تھا اور دوسرا مسلمان، کافر اپنا جال ڈالتے وقت اپنے معبودوں کا نام لیتا جس کی وجہ سے اس کا جال مچھلیوں سے بھر جاتا اور مسلمان اپنا جال ڈالتے وقت اللہ تبارک و تعالیٰ کا نام لیتا لیکن کوئی مچھلی اس کے ہاتھ نہ آتی، اس کا جال خالی رہتا، اسی طرح غروب آفتاب تک دونوں شکار کرتے رہے، آخر کار ایک مچھلی مسلمان کے ہاتھ لگی، لیکن وائے ناکامی! وہ مچھلی بھی اس کے ہاتھ سے اچھل کر پانی میں کود گئی، یہاں تک کہ یہ بیچارہ

غریب مسلمان شکار گاہ سے ایسا خائب و خاسر لوٹا کہ اس کے ساتھ کوئی شکار نہ تھا، اور کافر ایسا کامیاب لوٹا کہ اس کا کشلول مچھلیوں سے بھرا ہوا تھا، اس عجیب و غریب حیرت ناک واقعہ سے فرشتہ مؤمن کو سخت افسوس ہوا اور بارگاہ خداوندی میں عرض کیا کہ اے میرے رب! یہ کیا بات ہے کہ تیرا ایک مؤمن بندہ جو تیرا نام لیتا ہے ایسی حالت میں لوٹتا ہے کہ اس کے ساتھ کوئی شکار نہیں ہوتا، اور تیرا کافر بندہ ایسا کامیاب واپس آتا ہے کہ اس کا کشلول مچھلیوں سے لبریز ہوتا ہے۔

اللہ تعالیٰ نے اس مرد مؤمن کا عالی شان محل دکھا کر جو اس کے لیے جنت میں تیار کر رکھا ہے فرشتہ مؤمن سے خطاب فرمایا کہ اے فرشتہ! کیا اس مقام کو حاصل کرنے کے بعد میرے، اس بندہ مؤمن کو جو رنج و تعب جو دنیا میں مچھلیوں کے شکار میں ناکامی کے باعث ہوا تھا، باقی رہے گا؟..... اور کافر کے اس بدترین مقام کو دکھلا کر جو اس کے لیے جہنم میں تیار کر رکھا ہے ارشاد فرمایا کہ کافر کی وہ چیزیں جو اس کو دنیا میں عطا کی گئیں اس کو جہنم کے دائمی عذاب سے نجات دلا سکتی ہیں؟ فرشتے نے جواب دیا کہ اے میرے پروردگار! آپ کی ذات کی قسم، بالکل ایسا نہیں ہو سکتا۔

فائدہ: سبحان اللہ! اللہ تعالیٰ کے ہاں ایمان کی کتنی قدر و منزلت ہے، مسلمانو! اس کی قدر کرو، کسی دنیوی مصیبت کی وجہ سے پست، مت اور ملول مت ہوں! اللہ تعالیٰ نے تمہارے لیے دنیا کے عوض ایسی ایسی نعمتیں تیار کر رکھی ہیں جو نہ کسی آنکھ نے دیکھیں اور نہ کسی کان سے سنی اور نہ ہی کسی کے دل میں ان کے بارے میں کوئی خیال گزرا۔ (۶)

اور اگر خدا نخواستہ ایمان بیچ کر دنیوی راحت و لذت حاصل کر لی اور اسی حالت میں موت نے دبوچ لیا تو پھر مرتے ہی ایسی خوفناک تکالیف اور دردناک عذابوں کا سامنا ہوگا کہ خدا کی پناہ! پھر سوائے حسرت و ندامت اور چیخ و پکار اور آگ کے عذاب کے کچھ حاصل نہ ہوگا کیونکہ مہلت کا وقت ختم ہو چکا ہوگا۔



اَللّٰهُمَّ رَبَّنَا لَا تُزِغْ قُلُوْبَنَا بَعْدَ اِذْ هَدَيْتَنَا وَهَبْ  
لَنَا مِنْ لَدُنْكَ رَحْمَةً اِنَّكَ اَنْتَ الْوَهَّابُ.

اہل اسلام کی تنگ حالی اور کفار کی عیش و مستی کی حقیقت:

دنیاوی زندگی میں عام طور پر مسلمان فقر و فاقہ اور تنگیوں میں مبتلا ہیں اور کفار  
خوب عیش و عشرت اور مزے کی زندگی میں نظر آ رہے ہیں لیکن خوب یاد رکھئے! یہ  
سلسلہ صرف چند روزہ زندگی تک محدود ہے پھر دیکھنا! اہل ایمان ہمیشہ ہمیشہ کے لیے  
کامیاب و کامران ہوں گے اور کفار ہمیشہ ہمیشہ کے لیے خائب و خاسر!

اللہ تعالیٰ حضرت مجدد تھانوی قدس سرہ کی قبر کو نور سے بھر دے جنہوں نے اس  
حقیقت کو ایک مثال سے خوب سمجھایا ہے، کہ اگر گلاب کی شاخیں کسی گملے میں لگا دی  
جائیں اور اس کے بالمقابل ویسے ہی کاغذ کے پھول بنا کر رکھ دیئے جائیں تو اس  
وقت اگرچہ اصل گلاب کے پھولوں کی بہ نسبت کاغذ کے مصنوعی پھولوں میں رونق و  
شادابی زیادہ ہوگی مگر ایک چھینٹا بارش کا پڑ جائے تو پھر دیکھئے کہ گلاب کا رنگ کیسے نکھر  
کر سامنے آتا ہے اور کاغذ کے پھول کیسے بدرنگ ہو جاتے ہیں۔

اسی طرح مسلمان دنیا میں خواہ کسی حالت میں ہوں لیکن قیامت کے دن ابر  
رحمت بر سے گا تو دیکھنا مسلمان کا اصلی رنگ کیسے نکھرتا ہے اور کافر کی زرق برق حالت  
پر کیا پانی پڑتا ہے۔ (۷)

شاعر نے کیا خوب کہا ہے۔

فَسَوْفَ تَرَىٰ اِذَا انْكَشَفَ الْغُبَارُ

اَفَرَسٌ تَحْتَ رَجُلِكَ اَمْ حِمَارٌ

”جب غبار چھٹ جائے گا تو بہت جلد ہی تجھے معلوم  
ہو جائے گا کہ گھوڑے پر سوار تھا یا گدھے پر (یعنی مرنے  
کے فوراً بعد معلوم ہو جائے گا کہ تو نے اچھا کیا یا برا کیا۔“

یہاں ایسے رہے یا کہ ویسے رہے  
وہاں دیکھنا ہے کہ کیسے رہے

### ایک سبق آموز مثال:

دوسری مثال سے یوں سمجھئے! جیسے ایک مجرم قید خانہ میں پڑا یہ خواب دیکھ رہا ہے کہ طرح طرح کے باغات ہیں، کھانے پینے کے لیے انواع و اقسام کے ماکولات و مشروبات ہیں، دل بہلانے کو غلام اور لونڈیوں کا مجمع ہے، غرض بڑے مزے ہی مزے ہیں لیکن اچانک جو اس خواب سے آنکھ کھلی تو دیکھتا ہے کہ وہی تنگ و تاریک قید خانہ ہے، ہاتھ پاؤں بیڑیوں میں جکڑے ہوئے ہیں، قید خانہ کے سپاہی لوہے کے گرز لیے سینے کو ہر وقت سر پر مسلط ہیں تو اب بتلائیے اس قیدی کے اس سہانے خواب کی کیا حقیقت نکلی؟ کیا بیدار ہو کر یہ خواب اس کو کچھ بھی بھلا معلوم ہوگا.....؟

یہی حال کافروں کا ہے جو دنیوی حیات بڑی عیش و مستی سے گزارتے ہوئے نظر آ رہے ہیں، لیکن اس دنیوی خواب سے بیدار ہو کر ہمیشہ کی زندگی کے لیے جب آنکھ کھلے گی تو دنیوی حیات کے عیش و مستی میں ڈوب کر وہ ایام جو اللہ اور اس کے رسول صلی اللہ علیہ وسلم کی نافرمانی میں گزارے کچھ بھلے معلوم نہیں ہوں گے۔

دوسری طرف ایک شخص خواب میں دیکھ رہا ہے کہ سخت مصائب اور تکالیف سے دوچار ہے، فقر و فاقہ، افلاس و تنگ دستی نے پریشان کر رکھا ہے لیکن جو نہی وہ خواب سے بیدار ہوا تو دیکھتا ہے کہ عالیشان باغات و محلات اس کا مسکن ہے، اور ہر نوع کے ماکولات و مشروبات میسر ہیں، غلام اور باندیاں نوکر چاکر ہیں آپ خود اندازہ فرمائیں کہ کیا ایسے شخص کو خواب میں پیش آنے والی مصیبتوں اور تکالیف کا کچھ احساس ہوگا؟ کیا اب بھی یہ پریشان ہی رہے گا؟ ظاہر ہے کہ جواب نفی میں ہے۔

بالکل اسی طرح وہ مسلمان جس نے دنیوی زندگی سخت کٹھن حالات میں بسر کی، کوئی ایسی مصیبت نہ تھی جس میں گرفتار نہ تھا مگر جو نہی پیغام اجل آئے گا اور اس دنیا



سے آنکھ بند ہو کر آخرت کی زندگی کے لیے آنکھ کھلے گی اور وہ اپنے ایمان اور اعمال کی برکت سے جنت اور جنت کی نعمتیں دیکھے گا تو دنیوی زندگی کی تکالیف ایک خواب کی طرح محسوس ہوں گی، جس کی کلفت کا کچھ بھی احساس باقی نہیں رہے گا۔

## تنگ دست مسلمانوں کے لیے سامان تسلی:

ایک مرتبہ حضرت عمر فاروق رضی اللہ تعالیٰ عنہ آنحضرت صلی اللہ علیہ وسلم کی خدمت اقدس میں حاضر ہوئے آپ صلی اللہ علیہ وسلم بالا خانہ میں تشریف فرما تھے، وہاں صرف ایک چٹائی بچھی ہوئی تھی جس پر آپ صلی اللہ علیہ وسلم لیٹے ہوئے تھے، جسم اطہر پر چٹائی کے نشانات بن گئے تھے اور سرہانے کی جانب کچھ چمڑے لٹک رہے تھے، پانکٹی کی جانب بول کی کچھ پیتیاں پڑی ہوئی تھیں تاکہ ان چمڑوں کو ان سے دباغت دیا جاسکے۔ حضرت عمر رضی اللہ تعالیٰ عنہ بارگاہ رسالت مآب صلی اللہ علیہ وسلم کی اس حالت کو دیکھ کر رونے لگے، آنکھوں سے بے اختیار آنسو جاری ہو گئے اور عرض کرنے لگے! اے اللہ کے رسول (صلی اللہ علیہ وسلم)! قیصر و کسریٰ وغیرہ جو شرک و کفر میں مبتلا ہیں، خدا کی عبادت نہیں کرتے وہ تو چین و آرام سے زندگی بسر کریں اور آپ اس تنگی کی حالت میں، آپ دعا فرمائیے کہ اللہ تعالیٰ آپ کی امت کو وسعت عطا فرمادیں۔ حضرت عمر رضی اللہ تعالیٰ عنہ کا یہ کمال ادب تھا کہ امت کی وسعت کے لیے دعا کی درخواست کی۔ آنحضرت صلی اللہ علیہ وسلم نے ارشاد فرمایا۔

أَفِي شَكِّ أَنْتَ يَا ابْنَ الْخَطَابِ.....؟

”اے عمر بن خطاب! کیا تم ابھی تک شک میں پڑے

ہوئے ہو؟“

أُولَئِكَ عَجَلَتْ لَهُمْ طَبَائُهُمْ فِي الدُّنْيَا

”ان لوگوں کو ان کی لذیذ چیزیں دنیا ہی میں دے دی

گئیں۔“

مطلب یہ کہ تمام آسائش و آرام کفار کو دنیا ہی میں مل گیا ہے آخرت میں وہ محروم رہیں گے اور ہم لوگوں کے لیے اللہ تعالیٰ نے آخرت میں ذخیرہ کر رکھا ہے۔ (۸)

فائدہ: حضرت اقدس مجدد تھا نوی رحمۃ اللہ علیہ فرماتے ہیں کہ اس واقعہ سے صاف معلوم ہو گیا کہ حضرت عمر رضی اللہ تعالیٰ عنہ نے مسلمانوں کے افلاس اور تنگ دستی کی شکایت کی تھی اور چاہا تھا کہ دعا کر دی جائے اور فراخی و وسعت ہو جائے دوسرے لفظوں میں یوں کہا جاسکتا ہے کہ ترقی کی درخواست کی تھی اور چاہا تھا کہ جس طرح کفار مال و دولت میں ترقی کرتے ہیں اسی طرح مسلمان بھی ترقی کریں مگر آنحضرت صلی اللہ علیہ وسلم نے فیصلہ فرمادیا کہ ان کو مال و متاع یہاں دنیا ہی میں مل گیا اور ہم مسلمانوں کو قیامت میں ملے گا۔ (۹)

### اصحاب الاُخدود (خندق والوں) کا واقعہ:

پچھلے زمانہ میں ایک بادشاہ تھا، اس کے ہاں ایک جادوگر تھا جب جادوگر بوڑھا ہو گیا تو اس نے بادشاہ سے کہا کہ اب میں بوڑھا ہو گیا ہوں اور میری موت کا وقت آ رہا ہے مجھے کوئی بچہ کو سونپ دو تو میں اسے جادو سکھا دوں۔ چنانچہ ایک ذہین لڑکے کو وہ تعلیم دینے لگا۔ لڑکا اس کے پاس جاتا تو راستہ میں ایک راہب کا گھر پڑتا جہاں وہ عبادت میں اور کبھی وعظ میں مشغول ہوتا یہ بھی کھڑا ہو جاتا اور اس کے طریق عبادت کو دیکھتا اور وعظ سنتا۔ آتے جاتے یہاں رک جایا کرتا تھا۔ جادوگر بھی مارتا اور ماں باپ بھی کیونکہ وہاں بھی دیر میں پہنچتا اور یہاں بھی دیر میں آتا۔

ایک دن اس بچے نے راہب کے سامنے اپنی شکایت بیان کی راہب نے کہا کہ سب جادوگر تجھ سے پوچھے کہ کیوں دیر لگ گئی؟ تو کہہ دینا کہ گھر والوں نے روک لیا تھا، اور گھر والے بگڑیں تو کہہ دینا کہ آج جادوگر نے روک لیا تھا یونہی ایک زمانہ گزر



گیا کہ ایک طرف تو وہ جادو سیکھتا تھا، دوسری جانب کلام اللہ اور دین الہی سیکھتا تھا۔ ایک دن یہ دیکھتا ہے کہ راستہ میں ایک زبردست ہیبت ناک جانور پڑا ہوا ہے، اس نے لوگوں کی آمد و رفت بند کر رکھی ہے، ادھر والے ادھر اور ادھر والے ادھر نہیں آسکتے اور سب لوگ ادھر ادھر حیران و پریشان کھڑے ہیں۔ اس نے اپنے دل میں سوچا کہ آج موقعہ ہے کہ میں امتحان کر لوں کہ راہب کا دین خدا کو پسند ہے یا جادو گر کا۔ چنانچہ اس نے ایک پتھر اٹھایا اور یہ کہہ کر اس پر پھینکا کہ:

”خدا یا! اگر تیرے نزدیک راہب کا دین اور اس کی تعلیم

جادو گر کے امر سے زیادہ محبوب ہے تو تو اس جانور کو اس پتھر

سے ہلاک کر دے، تاکہ لوگوں کو اس بلا سے نجات ملے۔“

پتھر کے لگتے ہی وہ جانور مر گیا اور لوگوں کا آنا جانا شروع ہو گیا پھر جا کر راہب کو خبر دی، اس نے کہا پیارے بچے! تو مجھ سے افضل ہے اب خدا کی طرف سے تیری آزمائش ہوگی اگر ایسا ہو تو تو کسی کو میری خبر نہ کرنا، اب اس بچے کے پاس حاجت مند لوگوں کا تانتا لگ گیا اور اس کی دعا سے مادرزاد اندھے کوڑھی جذامی اور ہر قسم کے بیمار اچھے ہونے لگے۔

بادشاہ کے ایک ناہینا وزیر کے کان میں بھی یہ آواز پڑی وہ بڑے تحفے تحائف لیکر حاضر ہوا اور کہنے لگا کہ اگر تو مجھے شفا دیدے تو یہ سب میں تجھے دیدوں گا۔ اس نے کہا کہ شفا میرے ہاتھ نہیں، میں کسی کو شفا نہیں دے سکتا، شفا دینے والا تو اللہ وحدہ لا شریک لہ ہے، اگر تو اس پر ایمان لانے کا وعدہ کرے تو میں اس سے دعا کروں اس نے اقرار کیا، بچے نے اس کے لیے دعا کی تو اللہ نے اسے شفا دے دی۔

وہ بادشاہ کے دربار میں آیا اور جس طرح اندھا ہونے سے پہلے کام کرتا تھا کرنے لگا اور آنکھیں بالکل روشن تھیں بادشاہ نے متعجب ہو کر پوچھا کہ تجھے آنکھیں کس نے دیں؟ اس نے کہا: میرے رب نے بادشاہ نے کہا ہاں! یعنی میں نے۔ وزیر نے کہا: نہیں نہیں، میرا اور تیرا رب اللہ ہے۔ بادشاہ نے کہا اچھا تو کیا میرے سوا تیرا

کوئی اور رب بھی ہے، وزیر نے کہا: ہاں! میرا اور تیرا رب اللہ عزوجل ہے اب اس نے اس کی مار پیٹ شروع کر دی اور طرح طرح کی تکلیفیں اور ایذائیں پہنچانے لگا اور پوچھنے لگا تجھے یہ تعلیم کس نے دی؟ آخر اس نے بتا دیا کہ اس بچے کے ہاتھ پر میں نے اسلام قبول کیا۔ اس نے اسے بلوایا اور کہا اب تو تم جادو میں خوب کامل ہو گئے ہو کہ اندھوں کو بینا اور بیماروں کو تندرست کرنے لگ گئے۔ اس نے کہا غلط ہے نہ میں کسی کو شفا دے سکتا ہوں نہ جادو۔ شفا اللہ عزوجل کے ہاتھ میں ہے۔ کہنے لگا: ہاں! یعنی میرے ہاتھ میں ہے کیونکہ اللہ تو میں ہی ہوں۔ اس نے کہا ہرگز نہیں۔ کہا پھر کیا تو میرے سوا کسی اور کو رب مانتا ہے؟ تو وہ کہنے لگا: ہاں! میرا اور تیرا رب اللہ تعالیٰ ہے۔ اس نے اب اسے بھی طرح طرح کی سزائیں دینی شروع کیں یہاں تک کہ راہب کا پتہ لگا لیا، راہب کو بلا کر اس سے کہا کہ تو اسلام کو چھوڑ دے اور اس دین سے پلٹ جا اس نے انکار کیا تو اس بادشاہ نے آ رہے سے اسے چیر دیا اور ٹھیک دو ٹکڑے کر کے پھینک دیا، پھر اس نوجوان سے کہا کہ تو بھی اس دین سے پھر جا۔ اس نے بھی انکار کیا تو بادشاہ نے حکم دیا کہ ہمارے سپاہی اسے فلاں فلاں پہاڑ پر لے جائیں اور اس کی بلند چوٹی پر پہنچ کر پھر اسے اس کے دین چھوڑ دینے کو کہیں اگر مان لے تو اچھا ورنہ وہیں سے اسے لڑھکا دیں۔

چنانچہ یہ لوگ اسے لے گئے جب وہاں سے دھکا دینا چاہا تو اس نے اللہ تبارک و تعالیٰ سے دعا کی:

اَللّٰهُمَّ اكْفِنِيْهِمْ بِمَا شِئْتَ

”خدا یا جس طرح چاہے مجھے ان سے نجات دے۔“

اس دعا کے ساتھ ہی پہاڑ ہلا اور وہ سب سپاہی لڑھک گئے، صرف وہ بچہ ہی بچا رہا، وہاں سے وہ اتر اور ہنسی خوشی پھر اس ظالم بادشاہ کے پاس آ گیا، بادشاہ نے کہا یہ کیا ہوا؟ میرے سپاہی کہاں ہیں؟ فرمایا میرے خدا نے مجھے ان سے بچا لیا، اس نے کچھ اور سپاہی بلوائے اور ان سے کہا کہ اسے کشتی میں بٹھا کر لے جاؤ اور بچوں بچ۔



سمندر میں ڈبو کر چلے آؤ۔ یہ اسے لے کر چلے اور بیچ میں پہنچ کر جب سمندر میں پھینکنا چاہا تو اس نے پھر وہی دعا کی کہ:

”بارالہا! جس طرح چاہے مجھے ان سے بچا۔“

موج اٹھی اور وہ سپاہی سارے کے سارے سمندر میں ڈوب گئے، صرف وہ بچہ ہی باقی رہ گیا۔ یہ پھر بادشاہ کے پاس آیا اور کہا میرے رب نے مجھے ان سے بھی بچا لیا اے بادشاہ! تو چاہے تمام تدبیریں کر ڈال لیکن مجھے ہلاک نہیں کر سکتا ہاں جس طرح میں کہوں اس طرح اگر تو کرے تو میری جان نکل جائے گی۔ اس نے کہا کیا کروں؟ فرمایا تمام لوگوں کو ایک میدان میں جمع کر پھر کھجور کے تنے پر سولی چڑھا اور میرے ترکش میں سے ایک تیر نکال کر میری کمان پر چڑھا اور بسم اللہ رب هذا الغلا یعنی اس اللہ تعالیٰ کے نام سے جو اس بچے کا رب ہے، کہہ کے وہ میری طرف پھینک! وہ مجھے لگے گا اور اس سے میں مروں گا چنانچہ بادشاہ نے یہی کیا تیر بچے کی کنپٹی میں لگا اس نے اپنا ہاتھ اس جگہ رکھ لیا اور شہید ہو گیا اس کے اس طرح شہید ہوتے ہی لوگوں کو اس کے دین کی سچائی کا یقین آ گیا ہر طرف سے یہ آوازیں اٹھنے لگیں کہ ہم سب اس بچے کے رب پر ایمان لا چکے، یہ حال دیکھ کر بادشاہ کے ساتھی بڑے گھبرائے اور بادشاہ سے کہنے لگے اس لڑکے کی ترکیب ہم تو سمجھے ہی نہیں، دیکھئے اس کا یہ اثر پڑا ہے کہ تمام لوگ اس کے مذہب پر ہو گئے ہم نے تو اسی لیے اسے قتل کیا تھا کہ کہیں یہ مذہب پھیل نہ پڑے لیکن وہ ڈرتو سامنے ہی آ گیا اور سب مسلمان ہو گئے بادشاہ نے کہا اچھا! یہ کرو کہ تمام محلوں اور راستوں میں خندقیں کھدواؤ، ان میں لکڑیاں بھرو اور ان میں آگ لگا دو، جو اس دین سے پھر جائے اسے چھوڑ دو اور جو نہ مانے اسے آگ میں ڈال دو، ان مسلمانوں نے صبر و سہار کے ساتھ آگ میں جلنا منظور کر لیا اور اس میں کود کود کر گرنے لگے البتہ ایک عورت جس کی گود میں دودھ پیتا چھوٹا سا بچہ تھا وہ ذرا جھجکی تو اس بچہ کو خدا تعالیٰ نے بولنے کی طاقت دی اس نے کہا اماں کیا کر رہی ہو، تم تو حق پر ہو، صبر کرو اس میں کود پڑو۔

فائدہ: اللہ اکبر! یہ تھے وہ کامیاب لوگ جنہوں نے جان پر کھیلنا تو گوارا کر لیا مگر اپنے دین اور ایمان پر کوئی آنچ نہ آنے دی اور اپنے ایمان کی سلامتی کے ساتھ اللہ تعالیٰ کے حضور پیش ہو گئے۔ (۱۰)

### حضرت خبیب رضی اللہ عنہ کا واقعہ:

صحیح بخاری میں حضرت خبیب رضی اللہ عنہ کے متعلق مذکور ہے کہ جب کفار مکہ ان کو گرفتار کر کے سولی کے تختہ پر لے گئے تو حضرت خبیب نے کفار سے کہا کہ سولی سے پہلے مجھے دو رکعت نفل پڑھ لینے دو۔ چنانچہ مشرکین کی اجازت سے دو رکعتیں پڑھیں اور ان سے مخاطب ہو کر ارشاد فرمایا:

”خدا کی قسم! اگر مجھے تمہارے بارے میں یہ گمان نہ ہوتا کہ تم مجھے خوف زدہ اور بزدل خیال کرو گے تو میں اور زیادہ نفل پڑھتا۔“

پھر حضرت خبیب رضی اللہ تعالیٰ عنہ نے ان کفار کے خلاف یہ دعا فرمائی:

”اے اللہ! ان کو گن گن کر مار اور ان کے ٹکڑے ٹکڑے کر دے اور ان میں کسی کو بھی نہ چھوڑ۔“

پھر تختہ دار پر یہ والہانہ اشعار پڑھے جو ہمیشہ اہل ایمان کے دلوں کو گرماتے رہیں گے۔

فَلَسْتُ أَبَالِي حِينَ أُقْتَلُ مُسْلِمًا  
عَلَىٰ أَيِّ جَنْبٍ كَانَ لِلَّهِ مَصْرَعِي  
وَذَلِكَ فِي ذَاتِ الْإِلَهِ وَإِنْ يَشَاءُ  
يُبَارِكْ عَلَىٰ أَوْصَالِ شُلُوِّ مُمَزَّعٍ  
”آج اگر مجھے اسلام کی وجہ سے اللہ کے لیے قتل کیا جا رہا ہے تو مجھے کوئی پرواہ نہیں ہے۔ جی ہاں! مجھے کوئی پرواہ نہیں



ہے کہ میرا کچھڑنا کس پہلو ہے۔  
اور اگر میرا یہ فعل اللہ تعالیٰ کی رضا کے لیے ہے تو پھر وہ ذات  
اگر چاہے تو بکھرے ہوئے ٹکڑوں میں بھی برکت ڈال سکتی  
ہے۔“

اس کے بعد مشرکین میں سے غصبہ بن حارث آگے بڑھے اور حضرت خبیب  
رضی اللہ عنہ کو شہید کر دیا۔ (۱۱)

### حضرت عبداللہ بن حذافہ سہمی رضی اللہ عنہ کی استقامت کا ایمان افروز واقعہ:

یہ ان دنوں کا واقعہ ہے جب حضرت عمر بن خطاب رضی اللہ تعالیٰ عنہ نے اپنے  
دور خلافت میں مسلمانوں کا ایک لشکر رومیوں کے مقابلہ کے لیے روانہ فرمایا اور  
حضرت عبداللہ بن حذافہ رضی اللہ تعالیٰ عنہ بھی اس لشکر کے ایک سپاہی تھے۔ روم کے  
بادشاہ قیصر نے اپنے سپاہیوں سے یہ پہلے ہی کہہ رکھا تھا کہ اگر وہ مسلمان کو دیکھیں تو  
دھوکہ سے گرفتار کر کے میرے پاس زندہ لائیں۔ چنانچہ رومی سپاہیوں نے دھوکہ سے  
چند مسلمانوں کو گرفتار کر لیا ان میں حضرت عبداللہ بن حذافہ رضی اللہ تعالیٰ عنہ بھی تھے،  
مسلمان قیدیوں کو بادشاہ کے سامنے لا کھڑا کر دیا۔ بادشاہ نے حضرت حذافہ رضی اللہ  
تعالیٰ عنہ کی طرف دیکھ کر کہا کہ میں تیرے سامنے ایک بات پیش کرتا ہوں اگر اس کو  
قبول کر لے گا تو تجھے رہا کر دوں گا اور تجھے خوب نوازاؤں گا۔ وہ بات یہ ہے کہ تو عیسائی  
ہو جا۔

حضرت عبداللہ بن حذافہ رضی اللہ تعالیٰ عنہ نے بڑے استغناء اور وقار کے  
ساتھ فرمایا کہ یہ بات مجھ سے بہت بعید ہے کہ تیری بات مان لوں، ہزار مرتبہ مرجانا  
مجھے عیسائی بننے سے زیادہ محبوب ہے۔

قیصر نے کہا: دیکھو! سنو! مجھے آپ بڑے سمجھدار آدمی لگ رہے ہیں، اگر میری

دعوت قبول کر لو گے تو میں تجھے بادشاہت میں شریک کر لوں گا۔  
 ہتھکڑیوں اور بیڑیوں کا زیور پہنے ہوئے حضرت حذافہ رضی اللہ تعالیٰ عنہ نے  
 مسکراتے ہوئے فرمایا:

خدا کی قسم! تم اپنی ساری بادشاہت اور عرب کی ساری بادشاہت دیدو اور مجھ  
 سے یہ امید رکھو کہ میں حضرت محمد (صلی اللہ علیہ وسلم) کے دین سے ایک پلک جھپکنے کی  
 مقدار پھر جاؤں تو مجھے یہ بھی گوارا نہیں۔  
 بادشاہ نے کہا: پھر میں تجھے قتل کر دوں گا۔

حضرت عبداللہ رضی اللہ تعالیٰ عنہ نے فرمایا: شوق سے ..... بادشاہ نے حضرت  
 عبداللہ رضی اللہ تعالیٰ عنہ کو سولی پر چڑھانے کا حکم دیدیا، جلاد نے پہلے ان کے ہاتھوں  
 کے قریب تیر کا نشانہ لیا اور نصرانیت پیش کی، لیکن حضرت عبداللہ بن حذافہ رضی اللہ  
 تعالیٰ عنہ نے انکار کر دیا۔ بادشاہ نے کہا کہ اب اس کے پاؤں کے قریب کا نشانہ لو اور  
 حضرت حذیفہ رضی اللہ تعالیٰ عنہ کو دین اسلام سے پھر جانے کی ترغیب دی۔ مگر انہوں  
 نے پھر انکار کر دیا۔

قیصر کو حضرت عبداللہ بن حذیفہ رضی اللہ تعالیٰ عنہ کو دین اسلام سے پھرنے کی  
 ایک نئی ترکیب سوچھی اس نے ایک بہت بڑی دیگ منگائی، اور تیل ڈال کر آگ پر  
 گرم کرنے کا حکم دیا، جب تیل ابلنے لگا تو ایک مسلمان قیدی کو اس ابلتے ہوئے تیل  
 میں پھنکوا دیا۔ بس کیا تھا۔ ان کا سارا گوشت جل کر راکھ ہو گیا اور ہڈیاں صاف نظر  
 آنے لگیں۔ اب بادشاہ پھر اس کامل الایمان صحابی کی طرف متوجہ ہوا اور نصرانیت کی  
 دعوت دی، مگر اب حضرت عبداللہ بن حذیفہ رضی اللہ تعالیٰ عنہ نے پہلے سے بھی زیادہ  
 سختی سے انکار کیا اور اسلام پر ثابت قدمی کا اظہار کیا۔

جب بادشاہ ہر طرح سے مایوس ہو گیا تو حضرت عبداللہ بن حذافہ رضی اللہ تعالیٰ  
 عنہ کو دیگ میں پھینکنے کا حکم دیدیا جب انہیں دیگ کے قریب لے گئے تو ان کی آنکھوں  
 میں آنسو آ گئے بادشاہ نے جب یہ منظر دیکھا تو خوش فہمی میں پھر نصرانیت کی دعوت دی



اور اسلام سے پھر جانے کی ترغیب دی، لیکن انہوں نے پھر انکار کر دیا۔ بادشاہ نے دریافت کیا کہ پھر رونے کی کیا وجہ ہے؟

اللہ اکبر! حضرت عبداللہ بن حذافہ رضی اللہ تعالیٰ عنہ نے جو ایمان افروز جواب دیا ہے تاریخ کے امانت دار سینے نے ہمارے لیے محفوظ کر لیا ہے:

”جب میرے دل میں یہ خیال آیا کہ آج تو اکیلا اس دیگ میں ڈالا جائے گا اور تیری روح نکل جائے گی کاش! میرے بدن کے بالوں کے برابر میری جانیں ہوتیں اور آج ان سب کو اللہ کے راستے میں اس دیگ کی نذر کیا جاتا، تو اس حسرت پر مجھے بے اختیار رونا آ گیا۔“

اللہ اکبر! کوئی لالچ اور خوف اس بطل جلیل کے پائے استقامت میں لغزش پیدا نہ کر سکا۔ شاہِ روم کو بڑی حیرت ہوئی کہنے لگا ”تم میرے سر کو بوسہ دیدو“ میں تمہیں چھوڑ دوں گا، فرمانے لگے صرف مجھے نہیں، میرے ساتھیوں کو بھی، شاہِ روم نے کہا: ٹھیک ہے۔ چنانچہ حضرت عبداللہ بن حذافہ رضی اللہ تعالیٰ عنہ نے اس کے سر کو بوسہ دیا اور شاہِ روم نے حسب وعدہ تمام مسلمان قیدیوں کو آزاد کر دیا۔

حضرت عمر فاروق رضی اللہ عنہ کو جب اس واقعہ کی اطلاع ہوئی تو آ کر حضرت عبداللہ بن حذافہ رضی اللہ تعالیٰ عنہ کے سر کو بوسہ دیا۔ (۱۲)

فائدہ: اللہ اکبر! یہ تھے وہ حضرات جن کو ایمان کی بشارت اور حلاوت حاصل ہو چکی تھی، جنہوں نے ہر بڑی سے بڑی تکلیف کو برداشت کر لیا مگر اپنے ایمان اور یقین پر ذرہ برابر آنچ نہ آنے دی۔

ان عبرت ناک واقعات سے ایسے مسلمان سبق حاصل کریں، ذرا سی تنگی اور فقر و فاقہ جن کے ایمان کی بنیادوں میں تزلزل پیدا کر دیتا ہے، غیر مسلم مشنریاں خاص طور پر قادیانی، آغا خانی اور عیسائی مبلغین کی طرف سے دکھائے گئے سبز باغوں کی وجہ غیر ملکی ویزا اور شہریت کی لالچ میں آ کر اپنے

ایمان و یقین کو خیر باد کہہ دیتے ہیں۔ ہائے افسوس! اس فانی زندگی کے چند ایام میں زبان کی لذت حاصل کرنے اور پیٹ کی ہوس مٹانے کی خاطر ہمیشہ ہمیشہ کی ہلاکت کے گڑھے میں گر جاتے ہیں۔ العیاذ باللہ تعالیٰ۔



### حوالہ جات:

- (۱) صحیح البخاری (۱: ۵۱)
- (۲) اخرجہ الحاکم الترمذی (ص ۱۲) باب فی الصر علی البلاء، فی ابواب الزهد، وقال صحیح علی شرط الشیخین
- (۳) مجمع الزوائد (۱: ۱۱۰) باب فی الکبائر
- (۴) منہات لابن حجر ص ۳۰
- (۵) رواہ مسلم، کذا فی المشکوٰۃ
- (۶) ثمرات الاوراق لمولانا المفتی محمد شفیع حیوۃ الحيوان
- (۷) وعظ "تفاضل الايمان" ص ۲۸
- (۸) اخرجہ البخاری و مسلم کما فی المشکوٰۃ، باب فضل الفقراء
- (۹) وعظ "حقیقت احسان" ص ۷
- (۱۰) تفسیر ابن کثیر (سورة البروج)
- (۱۱) صحیح البخاری (۲: ۵۶۸-۵۶۹) کتاب المغازی
- (۱۲) الاصابة فی تمییز الصحابة (۲: ۲۹۶-۲۹۷) رقم الترجمة ۳۶۲۲



## اللہ تعالیٰ کی نافرمانی اور ہمارا ایمان

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَزْنِي الزَّانِي حِينَ يَزْنِي وَهُوَ مُؤْمِنٌ وَلَا يَسْرِقُ السَّارِقُ حِينَ يَسْرِقُ وَهُوَ مُؤْمِنٌ وَلَا يَشْرَبُ الْخَمْرَ حِينَ يَشْرَبُهَا وَهُوَ مُؤْمِنٌ وَلَا يَنْتَهَبُ نَهْبَةً يَرْفَعُ النَّاسُ إِلَيْهِ فِيهَا أَبْصَارَهُمْ حِينَ يَنْتَهَبُهَا وَهُوَ مُؤْمِنٌ وَلَا يَغُلُّ أَحَدُكُمْ حِينَ يَغُلُّ وَهُوَ مُؤْمِنٌ فَإِيَّاكُمْ أَيُّكُمْ مَتَّفَقَ عَلَيْهِ وَفِي رِوَايَةِ ابْنِ عَبَّاسٍ وَلَا يُقْتَلُ حِينَ يُقْتَلُ وَهُوَ مُؤْمِنٌ قَالَ عِكْرِمَةُ قُلْتُ لِابْنِ عَبَّاسٍ كَيْفَ يُنْزَعُ الْإِيْمَانُ مِنْهُ قَالَ هَكَذَا وَشَبَّكَ بَيْنَ أَصَابِعِهِ ثُمَّ أَخْرَجَهَا فَإِنْ تَابَ عَادَ إِلَيْهِ هَكَذَا وَشَبَّكَ بَيْنَ أَصَابِعِهِ وَقَالَ أَبُو عَبْدِ اللَّهِ لَا يَكُونُ هَذَا مُؤْمِنًا تَامًا وَلَا يَكُونُ لَهُ نُورٌ الْإِيْمَانِ - (۱)

”حضرت ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا! زنا کرنے والا جب زنا کرتا ہے تو اس وقت اس کا ایمان باقی نہیں رہتا، شراب پینے والا جب شراب پیتا ہے تو اس وقت اس کا ایمان باقی نہیں رہتا اور

چھینا جھٹی کرتا ہے اور لوگ اس کو (کھلم کھلا) چھینا جھٹی کرتے ہوئے دیکھتے ہیں (لیکن خوف و دہشت کے مارے بے بس ہو جاتے ہیں اور چیخ و پکار کے علاوہ اس کا کچھ نہیں بگاڑ پاتے) تو اس وقت اس کا ایمان باقی نہیں رہتا پس تم (ان گناہوں سے) بچو (بخاری و مسلم) اور ابن عباس رضی اللہ تعالیٰ عنہ کی روایت میں یہ الفاظ بھی ہیں کہ قتل کرنے والا جب ناحق قتل کرتا ہے تو اس وقت اس کا ایمان باقی نہیں رہتا۔ عکرمہ رضی اللہ تعالیٰ عنہ کہتے ہیں کہ میں نے حضرت ابن عباس رضی اللہ تعالیٰ عنہ سے (یہ حدیث سن کر) پوچھا کہ اس سے ایمان علیحدہ کس طرح کر لیا جاتا ہے تو انہوں نے کہا کہ اس طرح (یہ کہہ کر) انہوں نے اپنے دونوں ہاتھوں کی انگلیاں ایک دوسرے میں داخل کیں اور پھر ان انگلیوں کو ایک دوسرے سے علیحدہ کر لیا اس کے بعد انہوں نے فرمایا: اگر وہ توبہ کر لیتا ہے تو ایمان اس طرح واپس آ جاتا ہے، اور (یہ کہہ کر) انہوں نے اپنی انگلیوں کو پھر ایک دوسرے میں داخل کر لیا نیز ابو عبد اللہ (یعنی امام بخاری رحمۃ اللہ علیہ) نے کہا ہے کہ (اس حدیث کا مطلب یہ ہے کہ) وہ شخص (ارتکاب معصیت کے وقت) مومن کامل نہیں رہتا اور اس میں سے ایمان کا نور نکل جاتا ہے۔“

### گناہ کی حالت میں ایمان کی بے بسی:

جیسا کہ پہلے بھی بتایا گیا ہے کہ مومن کا قلب ایک ایسے حساس و پاکیزہ ظرف کی مانند ہے جس میں صرف ایمان کا نور ٹھہر سکتا ہے، ایمان کے منافی کوئی بھی چیز اثر



انداز ہونے کی کوشش کرتی ہے تو نہ قلب مؤمن اس کا روادار ہوتا ہے اور نہ نور ایمان اس کو برداشت کرتا ہے چنانچہ وہ بدترین اور سنگین گناہ جس کا حدیث بالا میں ذکر ہوا، ایسی منافی ایمان باتیں ہیں جن کا تحمل نور ایمان کسی حالت میں نہیں کر سکتا، ادھر انسان ان میں سے کسی گناہ کا ارتکاب شروع کرتا ہے تو ادھر نور ایمان اس کے قلب سے رخصت ہو جاتا ہے اور پھر جب تک کہ اس گناہ پر نادم و شرمندہ ہو کر آئندہ کے لیے خلوص دل سے توبہ نہیں کر لیتا ایمان کی وہ نورانی کیفیت جو ارتکاب گناہ سے قبل اس کو حاصل تھی، اس کے قلب میں واپس نہیں آتی، اسی صورت حال کو حضرت ابن عباس رضی اللہ تعالیٰ عنہ نے اپنی انگلیوں کی مثال کے ذریعہ واضح کیا، انہوں نے پہلے اپنے ایک ہاتھ کے پنجے کو دوسرے ہاتھ کے پنجے میں داخل کیا اور دکھایا کہ یہ گویا ارتکاب معصیت سے قبل کی حالت ہے کہ نور ایمان مؤمن کے قلب میں جاگزیں ہے پھر انہوں نے دونوں پنجوں کو ایک دوسرے سے علیحدہ کر کے بتایا کہ جس طرح ایک پنجہ دوسرے پنجہ سے الگ ہو گیا ہے، اسی طرح ارتکاب معصیت کے وقت نور ایمان مؤمن کے قلب سے علیحدہ ہو جاتا ہے، اور پھر انہوں نے دوسرے پنجوں کو ایک دوسرے میں داخل کر دیا اور کہا کہ جس طرح یہ پنجے پھر ایک دوسرے میں داخل ہو گئے ہیں اسی طرح اگر مؤمن ارتکاب معصیت کے بعد توبہ کر لیتا ہے تو اس کا نور ایمان پہلے کی طرح اپنی جگہ واپس آ جاتا ہے۔

امام ابن ابی شیبہ رحمۃ اللہ علیہ نے لکھا ہے کہ:

”ارتکاب معصیت کے وقت ایمان کے باقی نہ رہنے کا

مطلب یہ ہے کہ مرتکب معصیت کامل مؤمن نہیں رہتا اس

کا ایمان ناقص ہو جاتا ہے۔“

اور یہی حاصل امام بخاری رحمۃ اللہ علیہ کے قول کا ہے جو روایت کے آخری فقرہ

سے معلوم ہوا۔ (۲)

حضرت ابو ہریرۃ رضی اللہ تعالیٰ عنہ فرماتے ہیں کہ رسول اللہ صلی اللہ علیہ وسلم

نے ارشاد فرمایا کہ:

”جب بندہ زنا کرتا ہے تو ایمان اس سے نکل جاتا ہے اور اس کے سر پر سائبان کی طرح معلق ہو جاتا ہے اور پھر جب وہ اس معصیت سے فارغ ہو جاتا ہے تو ایمان اس کی طرف لوٹ آتا ہے۔“ (۳)

### حافظ ابن تیمیہ کا ارشاد:

حافظ ابن تیمیہ رحمۃ اللہ علیہ نے اس موقع پر بڑی اچھی مثال دی ہے، وہ فرماتے ہیں کہ ایک گناہ گار کی مثال ایسی ہے جیسے آنکھیں بند کرنے والا بینا شخص جب آنکھیں بند کر لے تو اس کو کچھ بھی نظر نہیں آتا اور اس لحاظ سے یہ بینا اور نابینا شخص جب آنکھیں بند کر لے تو اس کو کچھ بھی نظر نہیں آتا اور اس لحاظ سے یہ بینا اور نابینا شخص دونوں برابر ہو جاتے ہیں، نہ یہ دیکھتا ہے اور نہ وہ۔ لیکن فرق یہ ہے کہ نابینا شخص کو آنکھوں کی روشنی ہی حاصل نہیں ہوتی اور بینا شخص اگر چہ روشنی رکھتا ہے مگر غلاف چشم کی وجہ سے وہ روشنی کام نہیں کرتی، اسی طرح ایک مؤمن کے نور بصیرت پر جب بہیمت اور ضلالت کا حجاب پڑ جاتا ہے تو وہ کافر کی طرح معصیت اور طاعت کا فرق نہیں پہچانتا اس لیے یہ کہنا بالکل بجا ہے کہ مؤمن جس حالت میں زنا کرتا ہے تو اس کا نور ایمانی بہیمت اور معصیت کی تاریکی سے ایسا دم پڑ جاتا ہے کہ اسے بھی معصیت کرنے سے کوئی حجاب باقی نہیں رہتا، اور جب بندہ اس معصیت کے بعد صدق دل سے توبہ کر لیتا ہے تو یہ حجاب بہیمت پھر چاک ہو جاتا ہے اور نور ایمانی پھر جگمگانے لگتا ہے۔ (۴)

پہلی فصل ”ایمان کی تجدید“ کے بیان میں فقیہ ابواللیث رحمۃ اللہ علیہ کا ارشاد گزر چکا ہے کہ گناہوں میں انہماک سے بلا خرابی نوبت آ جاتی ہے کہ سلب ایمان کا خطرہ بڑھ جاتا ہے۔ العیاذ باللہ!

چنانچہ بیہتی کی روایت میں ہے کہ رسول اللہ صلی اللہ علیہ وسلم نے فرمایا کہ:



”غصہ ایمان کو ایسے خراب کر دیتا ہے، جس طرح ایلو اشہد کو

بگاڑ دیتا ہے۔“ (۵)

اور ایک حدیث میں ہے کہ:

”جو شخص کسی ظالم کی مدد اور نصرت کے لیے نکلتا ہے اور وہ

جانتا ہے کہ وہ شخص ظالم ہے تو بلاشبہ یہ شخص دائرہ اسلام سے

خارج ہو گیا۔“ (۶)

ایک اور حدیث میں وارد ہے کہ:

”رسول اللہ صلی اللہ علیہ وسلم سے پوچھا گیا کہ کیا مؤمن

بزدل ہو سکتا ہے؟ آپ نے فرمایا: ہاں۔ پھر پوچھا گیا کہ کیا

مومن بخیل ہو سکتا ہے؟ آپ صلی اللہ علیہ وسلم نے فرمایا:

ہاں! پھر پوچھا گیا کہ کیا مومن جھوٹا ہو سکتا ہے فرمایا: نہیں

(مومن جھوٹا نہیں ہو سکتا)۔“ (۸)

احادیث بالا سے معلوم ہوا کہ، غصہ (مراد غصہ کا ناجائز استعمال ہے کیونکہ محض

غصہ آجانا برا نہیں اس لیے کہ ہے یہ تو طبعی چیز ہے) ظالم کی نصرت اور جھوٹ ایسے

گھناؤنے جرم اور گناہ ہیں کہ ان کے ہوتے ہوئے ایمان میں بگاڑ آ جاتا ہے یا ایمان

گویا کالعدم ہو جاتا ہے۔

جس طرح گناہوں کے صدور سے ایمان مضحل اور بے نور ہو جاتا ہے اسی طرح

اس کے بالعکس اگر کوئی سعادت مند شخص کسی کامل اللہ والے کی صحبت و معیت میں

تزکیہ نفس کے ذریعے اپنے قلب کو نور ایمان سے جگمگالے، تو اس کے لیے گناہوں

سے بچنا آسان ہو جاتا ہے۔

ایمانِ کامل گناہوں سے رکاوٹ بنتا ہے:

حضرت زید بن ارقم رضی اللہ تعالیٰ عنہ آنحضرت صلی اللہ علیہ وسلم سے نقل کرتے

ہیں کہ:

”جو شخص اخلاص کے ساتھ لا الہ الا اللہ کہے وہ جنت میں داخل ہوگا۔ کسی نے پوچھا کہ کلمہ کے اخلاص (کی علامت) کیا ہے؟ آپ صلی اللہ علیہ وسلم نے فرمایا: حرام کاموں سے اس کو روک دے۔“ (۸)

### سعادت مندی اور بد بختی کے اسباب:

حافظ ابن حجر نے منہیات میں لکھا ہے کہ حضرت محمد بن دردی رحمۃ اللہ علیہ فرماتے ہیں کہ شیطان پانچ وجہ سے بد بخت ہوا۔

۱۔ اس نے اپنے گناہ کا اقرار نہیں کیا۔

۲۔ اور نہ ہی اس پر نادم ہوا۔

۳۔ اور نہ ہی اس جرم پر اپنے نفس کو ملامت کی۔

۴۔ اور نہ ہی توبہ کا ارادہ کیا۔

۵۔ اور اللہ تعالیٰ کی رحمت سے ناامید ہوا۔

جب کہ حضرت آدم علیہ السلام پانچ وجہ سے خوش بخت ہوئے۔

۱۔ اپنی غلطی کا اقرار کیا۔

۲۔ اس پر نادم ہوئے۔

۳۔ اس پر اپنے نفس کو ملامت کی۔

۴۔ اور توبہ میں جلدی کی۔

۵۔ اور اللہ تعالیٰ کی رحمت سے ناامید نہیں ہوئے۔ (۹)

لمحہ فکریہ:

کس قدر افسوس اور حسرت کا مقام ہے کہ ہم مسلمان گناہوں کے گھٹا ٹوپ



اندھیرے میں غرق ہیں مگر یہ احساس ہی نہیں ہے کہ کہیں ہماری اس دولت ایمان کو جس پر اخروی نجات موقوف ہے، نقصان نہ پہنچ جائے بعض وہ حضرات جو اپنے دل میں کچھ آخرت کی فکر رکھتے ہیں ظاہری گناہوں مثلاً چوری، زنا، شراب نوشی وغیرہ سے بچنے کی تو کوشش کرتے ہیں مگر باطنی گناہوں، جیسے تکبر، عجب، حسد، بغض وغیرہ سے بچنے کا اہتمام ان کی طرف سے گویا کالعدم ہے حالانکہ ان ظاہری گناہوں سے کہیں زیادہ خطرناک باطنی گناہ ہیں۔

حافظ ابن حجر رحمۃ اللہ علیہ نے حضرت سفیان ثوری رحمۃ اللہ علیہ سے نقل کیا ہے کہ:

”ہر ایسا گناہ جس کا منشا شہوت ہو اس کے معاف ہونے کی امید ہے مگر ایسا گناہ جس کا منشا کبر ہو (جو کہ باطنی رذیلہ ہے) اس کے معاف ہونے کی امید نہیں ہے، یہی وجہ ہے کہ ابلیس لعین کا گناہ (سجدہ سے انکار) معاف نہیں ہے اس کی وجہ اس کا تکبر تھا اور آدم علیہ السلام کی خطا (جنت کا درخت کھالینا جس سے منع کیا گیا تھا) معاف کر دی گئی کیونکہ اس خطا کا منشا شہوت تھا۔“ (۱۰)

## ایمان کے نقصان سے بے فکری کا سبب:

سوچئے! آخر کیا وجہ ہے کہ ہمارا سراپا دن رات گناہوں میں غرق ہے مگر پھر بھی یہ احساس نہیں ہے کہ ہم گناہوں میں مبتلا ہو کر اپنے ایمان کی جڑیں کھوکھلی کر رہے ہیں..... حضرت اقدس مجدد تھا نوی قدس سرہ نے ارشاد فرمایا کہ:

”اس شخص کی ایسی ہی مثال ہے جیسے کوئی شخص پیدائش کے وقت سے اب تک اندھیری کوٹھڑی میں رہا ہو اور کبھی روشنی کی کرن کا نظارہ نہ کیا ہو تو ایسے شخص کو اندھیرے سے بالکل

وحشت نہیں ہوتی بلکہ اسی میں راحت و فرحت محسوس کرتا ہے  
 اسی طرح وہ لوگ جو دن رات گناہوں میں مبتلا ہیں اور وہ  
 ایسے مرض میں مبتلا ہیں جن سے ان کو کبھی صحت نصیب نہیں  
 ہوئی، اس لیے ان میں مرض کی تکلیف اور صحت کی راحت کا  
 احساس باقی نہیں رہا۔“ (۱۱)

اور اطباء کا کہنا ہے کہ:

”ایسا مرض جس کے مرض ہونے کا احساس ہی نہ رہے سب  
 سے مہلک اور خطرناک مرض ہوتا ہے اس لیے خدا را! اپنے  
 آپ کو گناہوں اور لذات نفسانی سے بچاؤ۔ کم از کم گناہ کے  
 گناہ ہونے کا احساس تو پیدا کر لو! رات کو بستر پر لیٹتے وقت  
 اللہ تعالیٰ سے اپنے گناہوں کی معافی مانگ لیا کرو۔“

علامہ ابن جوزی رحمۃ اللہ علیہ فرماتے ہیں کہ:

”سب سے بڑا عذاب یہ ہے کہ معذب کو اس کے عذاب  
 ہونے کا احساس نہ ہو اور اس سے بھی سخت حالت یہ ہے کہ  
 اس عذاب پر خوشی محسوس کرے۔“ (۱۲)

## گناہ کی لذت خارش کی طرح ہے:

گناہوں اور لذات نفسانی میں انہماک کی مثال بالکل ایسی ہے جیسے خارش کہ  
 بدن پر سوزش محسوس ہونے پر جب آدمی خارش کرتا ہے تو اس کو وقتی طور پر لذت محسوس  
 ہوتی ہے لیکن یہ وقتی لذت ایک بڑی تکلیف کا پیش خیمہ ثابت ہوتی ہے اگر خارش کرنا  
 چھوڑ دے تو پھر پہلے سے زیادہ تکلیف محسوس ہوتی ہے۔

یہی حال آج کے دور کے فواحش کا ہے کہ ان گناہوں میں انہماک کے وقت  
 اس کا نفس لذت محسوس کرتا ہے مگر درحقیقت اس کی بیماری اور عذاب میں اضافہ ہو رہا



ہے جس کا وقتی طور پر اسے احساس نہیں ہوتا۔

ایسا شخص اپنے نفس کے معاملے کے لیے ذرا تھوڑی دیر کے لیے اپنی انگلی آگ کے قریب کر کے دیکھے کہ وہ اس ہلکی سی آگ کے قرب کو کتنا برداشت کر سکتا ہے! تو پھر خود ہی سوچ لے کہ جہنم کی خوفناک آگ پر اتنی دلیری کیوں کر رہا ہے۔ الامان! الحفیظ!

## لذتوں کے پردے میں آگ:

حضرت ابو ہریرہ رضی اللہ تعالیٰ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا کہ:

”جب اللہ تعالیٰ نے جنت کو پیدا فرمایا تو حضرت جبرائیل علیہ السلام کو حکم فرمایا کہ جاؤ جنت کا نظارہ کرو۔ حضرت جبریل علیہ السلام گئے اور جب جنت کے مناظر دیکھے تو عرض کرنے لگے! (اے میرے رب) کہ یہ جنت (تو اتنی حسین ہے) کہ جو بھی اس کے بارے میں سنے گا ضرور اس میں داخل ہونے کی کوشش کرے گا۔ پھر اللہ تعالیٰ نے اس جنت کو مشقت والے (ناپسندیدہ) اعمال کے ساتھ ڈھانپ دیا، پھر حضرت جبرائیل علیہ السلام کو حکم دیا کہ جاؤ اب جا کر دیکھو۔ چنانچہ (حکم کی تعمیل میں) حضرت جبرائیل علیہ السلام گئے اور جا کر جنت کو اس حالت میں دیکھا تو عرض کرنے لگے: اے اللہ! آپ کی عزت کی قسم!! اب مجھے اندیشہ ہے کہ کوئی بھی اس میں داخل نہ ہوگا۔ پھر اللہ تعالیٰ نے دوزخ کو پیدا کیا اور جبرائیل علیہ السلام کو حکم دیا کہ جاؤ اور دوزخ کو دیکھو حضرت جبرائیل علیہ السلام گئے اور جب دوزخ کو دیکھا تو عرض کرنے لگے اے میرے پروردگار! کوئی شخص ایسا نہیں ہوگا جو اس دوزخ

کے بارے میں سنے اور پھر اس میں داخل ہونے کا حوصلہ کرے۔ پھر اللہ تعالیٰ نے دوزخ کو شہوات اور لذات سے ڈھانپ دیا، پھر حضرت جبرائیل علیہ السلام کو حکم دیا کہ جاؤ! ذرا اب جا کر دیکھو! حضرت جبرائیل علیہ السلام گئے اور اب دوزخ کو دیکھا تو عرض کرنے لگے: اے میرے پروردگار! آپ کی عزت کی قسم!! مجھے ڈر ہے کہ اب تو کوئی شخص بھی اس میں داخل ہونے سے بچ نہیں سکے گا۔“ (۱۳)

### ایمان اور شہوت کا معرکہ:

علامہ ابن جوزی رحمۃ اللہ علیہ فرماتے ہیں کہ:  
”وہ شخص جس کو اللہ تعالیٰ نے دولت ایمان سے مشرف فرمایا ہے وہ گناہوں میں منہمک نہیں ہوتا، اگر باقتضائے بشریت شہوت اس کو گناہ پر مجبور کرتی ہے تو اس کا ایمان اس شہوت کو توڑ دیتا ہے، یوں وہ گناہ سے بچ جاتا ہے۔“

جیسے حضرت یوسف علیہ السلام کے بھائیوں نے حسد کی بناء پر حضرت یوسف علیہ السلام کو قتل کرنے کے سنگین گناہ کا ارادہ کیا تھا تو پھر ایمان نے شہوت حسد کو توڑ کر اس گناہ نے جرم سے باز رکھا، چنانچہ سب سے پہلے بھائیوں نے قتل ہی کا عزم کیا۔

اَقْتُلُوا يُوسُفَ

”یوسف کو قتل کر دو۔“

پھر جب اندر کے ایمان نے جھنجھوڑا تو کہنے لگے:

اَوْ اَطْرَحُوْهُ اَرْضًا

”یا کسی دور زمین میں پھینک آؤ۔“

وَتَكُونُوا مِنْ بَعْدِهِ قَوْمًا صَالِحِينَ



چنانچہ حضرت یوسف علیہ السلام کو ان کے بھائی جنگل کی طرف لیکر نکلے اور دل میں پوشیدہ حسد کی بنا پر ان کو قتل کرنے کا ارادہ کیا تو بڑے بھائی نے کہا:

لَا تَقْتُلُوا يُوسُفَ وَالْقَوَّةَ فِي غَيْبَتِ الْجُبِّ

”یعنی یوسف کو قتل مت کرو البتہ اس کو کسی کنویں میں پھینک دو۔“

اور کنویں میں پھنکوانے کا مقصد مارنا نہیں تھا بلکہ:

يَلْتَقِطُهُ بَعْضُ السَّيَّارَةِ

”یعنی اس کو کوئی گزرنے والا قافلہ اٹھالے گا چنانچہ ان بھائیوں نے ایسا ہی کیا۔“ (۱۳)

آخر میں دل و جان سے دعا ہے کہ اللہ تعالیٰ ہمارے ایمان میں نور اور کمال پیدا فرمادیں اور قارئین سے دلی استدعا ہے کہ سیاہ کار راقم الحروف کے لیے بھی دعا فرمادیں، کیا بعید ہے، کہ آپ حضرات کی دعاؤں کی برکت سے یہ سیاہ کار بھی گناہوں سے بچ جائے اور اس کے ایمان کی تکمیل ہو جائے۔



### حوالہ جات:

- (۱) صحیح البخاری (کتاب الحجاب مین، باب اثم الزنا رقم (۶۴۲۳))
- (۲) مظاہر حق
- (۳) رواہ الترمذی و ابوداؤد کما فی مشکوٰۃ (۱: ۱۸)
- (۴) مظاہر حق
- (۵) اخرجہ البہیقی، کذا فی مشکوٰۃ، باب الغضب و الکبر ص ۳۳۳
- (۶) اخرجہ البہیقی
- (۷) کذا فی معارف الحلث
- (۸) رواہ الطبرانی فی (الکبیر) والوسط
- (۹) منہات لابن حجر ص ۷۴
- (۱۰) منہات ص ۲۳
- (۱۱) وعظ ”ضرورة العلم بالدين“
- (۱۲) صید الخاطر ص ۱۹
- (۱۳) سنن الترمذی (۴: ۶۹۳) رقم (۲۵۶۰)
- (۱۴) صید الخاطر ص ۱۴۴

## اعمالِ صالحہ کی اہمیت اور ہمارا ایمان

عَنْ عَلِيٍّ رَضِيَ اللَّهُ تَعَالَى عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا مِنْكُمْ مِنْ أَحَدٍ إِلَّا وَقَدْ كُتِبَ مَقْعَدُهُ مِنَ النَّارِ وَمَقْعَدُهُ مِنَ الْجَنَّةِ قَالُوا: يَا رَسُولَ اللَّهِ! فَلَا نَتَّكِلُ عَلَى كِتَابِنَا وَنَدْعُ الْعَمَلَ؟ قَالَ: اِعْمَلُوا فِكُلُّ مُيَسَّرٍ لِمَا خُلِقَ لَهُ، أَمَا مَنْ كَانَ مِنْ أَهْلِ السَّعَادَةِ فَسَيُسَّرُ لِعَمَلِ السَّعَادَةِ وَأَمَا مَنْ كَانَ مِنْ أَهْلِ الشَّقَاوَةِ فَسَيُسَّرُ لِعَمَلِ الشَّقَاوَةِ ثُمَّ قَرَأَ فَأَمَّا مَنْ أَعْطَى وَاتَّقَى وَصَدَّقَ بِالْحُسْنَى الْآيَةِ (۱)

”حضرت علی رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ تم میں سے کوئی شخص بھی ایسا نہیں ہے کہ اس کا دوزخ اور جنت کا ٹھکانہ نہ لکھ دیا گیا ہو۔ صحابہ رضوان اللہ تعالیٰ علیہم اجمعین نے عرض کیا: اے اللہ کے رسول! کیا ہم لکھے ہوئے (مقدر) پر بھروسہ کر کے عمل کو چھوڑ نہ دیں؟ آپ صلی اللہ علیہ وسلم نے ارشاد فرمایا کہ (نہیں) تم عمل کرتے رہو اس لیے کہ ہر شخص کے لیے وہی عمل آسان کیا جاتا ہے جس کے لیے اس کو پیدا کیا



گیا ہے۔ بہر حال اگر وہ اہل سعادت (اہل جنت) میں سے ہے تو اس کے لیے نیک اعمال آسان کر دیئے جاتے ہیں اور اگر وہ اہل شقاوت (اہل دوزخ) میں سے ہے تو اس کے لیے برے اعمال آسان کر دیئے جاتے ہیں۔ پھر آنحضرت صلی اللہ علیہ وسلم نے یہ آیت تلاوت فرمائی:

**أَفَامَا مَنْ أَعْطِيَ وَاتَّقَى وَصَدَّقَ بِالْحُسْنَى**

فائدہ: حضور اکرم صلی اللہ علیہ وسلم کے اس مبارک ارشاد سے ایمان کے ساتھ ساتھ اعمال کی اہمیت کا اندازہ ہوتا ہے کہ دنیوی زندگی میں اعمال وہ کسوٹی ہے جس کے ذریعے ہی اس کے سعید (نیک بخت) یا شقی (بد بخت) ہونے کا اندازہ ہو سکتا ہے۔

صحیح بخاری میں حضرت انس رضی اللہ تعالیٰ عنہ سے مروی ہے کہ:

”ایک مرتبہ حضرت معاذ رضی اللہ تعالیٰ عنہ آنحضرت صلی اللہ علیہ وسلم کے ردیف (سواری پر آپ صلی اللہ علیہ وسلم کے پیچھے بیٹھے ہوئے) تھے، آنحضرت صلی اللہ علیہ وسلم نے فرمایا: اے معاذ! انہوں نے عرض کیا: لے لے یا رسول اللہ وسعدیک! (اے اللہ کے رسول! میں حاضر ہوں).....

آنحضرت صلی اللہ علیہ وسلم نے تین مرتبہ اسی طرح پکارا اور حضرت معاذ رضی اللہ تعالیٰ عنہ نے تینوں مرتبہ اسی طرح جواب دیا۔ آنحضرت صلی اللہ علیہ وسلم نے ارشاد فرمایا کہ جو شخص بھی سچے دل سے اس بات کی گواہی دے کہ اللہ کے سوا کوئی معبود نہیں ہے اور حضرت محمد (صلی اللہ علیہ وسلم) اللہ کے رسول ہیں تو بلاشبہ اللہ تعالیٰ نے اس پر دوزخ کی آگ کو حرام کر دیا۔ حضرت معاذ رضی اللہ تعالیٰ عنہ نے عرض کیا:

کیا میں لوگوں کو یہ خوشخبری سنا دوں تاکہ وہ خوش ہو جائیں؟  
 آنحضرت صلی اللہ علیہ وسلم نے فرمایا کہ پھر تو یہ لوگ بھروسہ  
 کر کے بیٹھے رہیں گے (عمل نہیں کریں گے) آخر کار  
 کتمان علم (علم چھپانا) کے گناہ سے بچنے کے لیے یہ حدیث  
 حضرت معاذ رضی اللہ تعالیٰ عنہ نے اپنے انتقال کے وقت  
 سنا دی۔“ (۲)

### ایمان و عمل میں باہمی رابطہ:

احادیث مبارکہ کی بہت بڑی تعداد ایسی ہے جس میں اعمال صالحہ کی بڑی تاکید  
 وارد ہے حضرت امام بخاری نے اپنی کتاب ”صحیح بخاری“ کی ”کتاب الایمان“ میں  
 تقریباً بیس سے زائد ابواب اس موضوع پر قائم فرمائے کہ فلاں فلاں عمل ایمان کا  
 حصہ ہے۔ امام بخاری رحمۃ اللہ علیہ اس طرز تحریر سے اس بات کی ضرورت دل نشین  
 کرانا چاہتے ہیں کہ صرف ایمان کی برکت سے اگرچہ کبھی نہ کبھی تو نجات ہو ہی جائے  
 گی مگر کامل نجات (یعنی دوزخ کے عذاب سے مکمل طور پر آزاد ہو کر شروع ہی میں  
 جنت کا فیصلہ ہو جائے) کے لیے ایمان کے ساتھ اعمال صالحہ کی بھی ضرورت ہے  
 تاہم! اگر اللہ تعالیٰ اپنے فضل سے محض ایمان کی برکت سے عذاب سے بچا کر جنت  
 میں داخل فرمادیں اور کچھ بھی حساب نہ لیں تو یہ بھی ان کی رحمتِ واسعہ سے ذرا بعید  
 نہیں۔

العیاذ باللہ! اگر عملی کوتاہی کی سزا بھگتنے کے لیے تھوڑی دیر کے لیے بھی دوزخ  
 میں جانا پڑا تو کون ایسا شخص ہے جو آخرت کے عذاب کے چھوٹے سے ذرے کی بھی  
 سہار کر سکے۔ **اللّٰهُمَّ احْفَظْنَا مِنْهُ**۔ اس لیے ضرورت اس بات کی ہے کہ جب اللہ  
 تعالیٰ نے ہمیں ایمان کی دولت سے مشرف فرمایا ہے تو حتی المقدور عمل میں کوتاہی نہ  
 ہو۔ اللہ تعالیٰ ہمیں توفیق نصیب فرمائیں۔



## حضرت ابراہیم بن ادہمؒ کا سبق آموز واقعہ:

فقیر ابو الیث رحمۃ اللہ علیہ نے لکھا ہے کہ: ایک مرتبہ حضرت ابراہیم بن ادہمؒ رحمۃ اللہ علیہ نے حمام (نہانے کی جگہ) میں جانے کا ارادہ کیا، پیسے پاس تھے نہیں، مالک نے یہ کہہ کر روک دیا کہ اجرت کے بغیر داخل نہیں ہو سکتے، یہ سن کر ابراہیم رحمۃ اللہ علیہ رونے لگے اور یوں فرمایا کہ یا اللہ! مجھے شیطان کے اس گھر (غسل خانہ) میں بلا اجرت داخلہ کی اجازت نہیں دی جا رہی، جنت تو انبیاء و صدیقین کا گھر ہے اس میں اجرت کے بغیر داخلہ کیسے ہو سکے گا۔ (۳)

## اسلام کی اساس اعمال ہیں:

بلکہ رسول اللہ صلی اللہ علیہ وسلم نے تو اعمال پر اسلام کی بنیاد رکھی ہے، ایمان کے ساتھ اعمال کی بھی تاکید فرمائی ہے چنانچہ حضرت ابن عمر رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ اسلام کی بنیاد پانچ چیزوں پر رکھی گئی ہے۔

- ۱۔ اس بات کی گواہی دینا کہ اللہ کے سوا کوئی معبود نہیں ہے اور محمد (صلی اللہ علیہ وسلم) اللہ کے رسول ہیں۔
- ۲۔ اور نماز قائم کرنا۔
- ۳۔ اور زکوٰۃ ادا کرنا۔
- ۴۔ اور حج کرنا۔

۵۔ اور رمضان المبارک کے روزے رکھنا۔ (۴)

اور دیگر بہت سی روایات میں اعمال کو ایمان کی شاخیں قرار دیا گیا ہے اور خود قرآن کریم میں متعدد مواضع میں جہاں اہل ایمان کو جنت کی بشارت سنائی گئی وہاں ایمان کے ساتھ ساتھ اعمال صالحہ کا تذکرہ بھی موجود ہے۔

حضرت عمر فاروق رضی اللہ تعالیٰ عنہ کا ارشاد گرامی ہے کہ:

”دنیا کی عزت تو مال و اسباب سے حاصل ہوتی ہے اور

آخرت کی عزت اعمال صالحہ کے ساتھ ہے۔“ (۵)

خود آنحضرت صلی اللہ علیہ وسلم کا مبارک اسوہ اور آپ صلی اللہ علیہ وسلم کے صحابہ کرام رضوان اللہ تعالیٰ علیہم اجمعین کے بابرکت حالات زندگی ہمارے لیے مشعل راہ ہیں جب کہ ان نفوسِ قدسیہ کے جنتی ہونے اور کامل الایمان ہونے میں کسی وسوسہ کی گنجائش نہیں۔ خود قرآن کریم نے بارہا ان کے ایمان کی شہادت دی اور اللہ تعالیٰ نے ان سے اپنی رضامندی کا اعلان فرمایا اور انکی خطاؤں کی معافی کا وعدہ فرمایا لیکن ان حضرات کے اعمال صالحہ کے شوق اور اعمال میں محنت کے واقعات اس قدر زیادہ ہیں کہ ان کو بطور نمونہ ذکر کرنا بھی ایک مطول کتاب کی داغ بیل ڈالنے کے مترادف ہوگا۔ حیات الصحابہ (مؤلف مولانا محمد یوسف کاندھلوی رحمۃ اللہ علیہ) حکایات صحابہ (مؤلف شیخ الحدیث حضرت مولانا محمد زکریا صاحب رحمۃ اللہ علیہ) اور صحابہ کرام رضوان اللہ تعالیٰ علیہم اجمعین کی زندگی کے واقعات پر لکھی گئیں بیسیوں کتابیں ان کے مجاہدات اور ریاضات پر کھلی شاہد ہیں۔

## ایک غلط فہمی کا ازالہ:

اس مقام پر ضروری معلوم ہوتا ہے کہ بعض ان لوگوں کی غلط فہمی کا ازالہ کیا جائے جو بظاہر کم علمی۔ لیکن درحقیقت شیطانی و نفسانی خیالات سے مغلوب ہو کر غلط فہمی کا شکار ہیں یا احکام خداوندی سے تجاہلِ عارفانہ کرتے ہوئے محض طبعی سستی کی وجہ سے اعمال ظاہرہ کا انکار کرنے لگتے ہیں۔

زیادہ باعثِ لطف و برکت ہوگا اگر اس مقام کی تفصیل حضرت مجددِ تھانوی قدس سرہ کی زبان حق ترجمان سے بیان کر دی جائے! حضرت رحمۃ اللہ علیہ فرماتے ہیں کہ: مقامِ افسوس ہے کہ دورِ حاضر میں بعض لوگ یوں کہتے ہیں کہ نماز کی اب کیا ضرورت ہے، ہم تو مسلمان کے گھر میں پیدا ہوئے ہیں، ابتدائے اسلام میں چونکہ



بت پرستی کا غلبہ تھا، اس لیے عقیدہ توحید کے راسخ کرنے کے لیے نماز کا حکم ہوا۔ روزہ کے بارے میں کہتے ہیں کہ ابتدائے اسلام میں رزق کی تنگی کے سبب اس کا حکم کیا گیا تھا، اب فراخی کے زمانہ میں فاقہ کی کیا ضرورت ہے، غرض زکوٰۃ، قربانی، فطرانہ ہر ایک حکم کو نکالنا چاہتے ہیں۔

عارف رومی رحمۃ اللہ علیہ نے ایک مثال میں خوب بیان فرمایا ہے کہ ایسے لوگوں کو تو اسلام ہی کا نام بدل دینا چاہیے۔ چنانچہ مولانا روم رحمۃ اللہ علیہ نے اپنی مثنوی میں ایک قصہ بیان فرمایا کہ زمانہ جاہلیت میں بعض علاقوں میں یہ رسم تھی کہ لوگ اپنے ہاتھوں پر شیر یا چیتے وغیرہ کی تصویر بنوا لیا کرتے تھے۔ ایک مرتبہ ایک مصور سے کسی شخص نے کہا کہ میرے ہاتھ پر شیر کی تصویر بنادے، چنانچہ اس نے تصویر بنانے کے لیے جب سوئی آگ میں گرم کر کے اس کے ہاتھ پر رکھی تو تکلیف سے اس کی چیخ نکل گئی اور کہا ارے! کیا بناتا ہے؟ اس نے کہا کہ دم بنارہا ہوں، کہا: ارے بغیر دم کے بھی تو شیر بن سکتا ہے، اس مصور نے دوبارہ سوئی آگ پر گرم کی اور اس کی کھال پر رکھی، وہ پھر چلایا، اور کہا کہ اب کیا بنانے لگے ہو؟ مصور نے کہا اب کان بناتا ہوں، کہا ارے ظالم! بغیر کان کے بھی تو شیر ہو سکتا ہے، مصور نے پھر سوئی گرم کی اور اس کی کھال پر رکھی یہ پھر چیخا کہ اب کیا بنانے لگے ہو، مصور نے کہا کہ اب شکم بنانے لگا ہوں، اس نے کہا رہنے بھی دو، بس بغیر شکم ہی کے شیر بنادو، اسی طرح جب سر کی باری آئی تو وہ چیخا تو مصور نے جھلا کر سوئی پھینک دی اور کہا کہ دور ہو جا یہاں سے۔

شیر بے گوش و سر و شکم کے دید  
اس چنیں شیرے خدا ہم نافرید  
چوں نداری طاقت سوزن زدن  
از چنیں شیر زیاں پس دم مزین

مطلب یہ کہ:

”بغیر کانوں، بغیر سر اور بغیر پیٹ کے شیر بھی کسی نے دیکھا

ہے، ایسا شیر تو خدا نے بھی نہیں بنایا۔ جب تو سوئی کی تکلیف برداشت نہیں کر سکتا تو پھر ایسے شیر بنانے کی تمنا ہی مت کر۔“ (۶)

### احکام خداوندی میں کانٹ چھانٹ کی حیثیت:

حضرت اقدس مجدد تھا نوی رحمۃ اللہ علیہ فرماتے ہیں کہ ایمان اور اس کے سب فروع (نماز، روزہ، حج، زکوٰۃ، وغیرہ) اور شریعت کا ہر جزو ایسا ہے کہ اگر اس میں ایک ذرہ بھی کم کر دیا جائے تو اس کی بدنمائی ہوگی اس اختصار کی مثال ایسی ہی ہوگی جیسے ایک شاہی باز، محل سے اڑ کر ایک بڑھیا کے گھر پہنچ گیا تھا، بڑھیا نے اس کو پکڑ لیا اور اس کی چونچ دیکھی جو بہت بڑی تھی، تو اس بڑھیا کے دل میں بہت رحم آیا اور بہت افسوس کیا کہ ہائے یہ کھاتا کیسے ہوگا؟! چنانچہ ہمدردی کے جوش میں بڑھیا نے قینچی لیکر اس کی چونچ کتر دی، پنچے اور پاؤں دیکھے تو وہ بھی لمبے لمبے تھے، کہنے لگی ہائے! یہ چلتا کیسے ہوگا چنانچہ ازراہ شفقت اس کے پنچے بھی کاٹ دیئے، غرض اس کم فہم بڑھیا نے جو جو چیزیں اس باز میں کمال اور امتیازی شان رکھتی تھیں، سب اڑا دیں۔

اسی طرح بعض مجاہدان دین، اسلامی ہمدردی میں، اسلام کے امتیازی اور پر شوکت احکام ہی کو سرے سے اڑانا چاہتے ہیں، چنانچہ جب بھی لادین عناصر، غیر مسلم اقوام اپنے روایتی عناد اور ہٹ دھرمی اور حق سے چشم پوشی کی بنا پر اسلام کے کسی حکم پر اعتراض کرتے ہیں تو یہ بیچارے اسلام کے نادان دوست اس اسلامی حکم اور شعائر ہی کا سرے سے انکار کر دیتے ہیں، اور اسلام کے ساتھ اس ریچھ کی طرح دوستی کا ثبوت دیتے ہیں، جس نے دیکھا کہ مالک آرام کر رہا ہے اور ایک مکھی بار بار مالک اور آقا کی ناک پر بیٹھ جاتی ہے اور اس کی نیند خراب کر رہی ہے تو بار بار کے اڑانے کے بجائے یہ فیصلہ کیا کہ بڑا پتھر لیکر اس اڑے یعنی ناک ہی کو اڑا دیا جائے تاکہ مکھی کے لیے جائے شرارت ہی باقی نہ رہے۔ چنانچہ اس نے پتھر لیکر جو ناک پر مارا تو آقا کو



سونے کی حالت میں ہی کچل دیا، یوں اس نادان دوست نے خیر خواہی میں اپنے آپ کا  
کی جان لے لی، یہی حال آج کل بعض خود رو محققین کا ہے جو اپنے جی میں تو اسلام  
کے ساتھ ہمدردی کر رہے ہیں۔ مگر درحقیقت خود ایمان و اسلام کی جڑیں کھوکھلی کر  
رہے ہیں۔

### دوسری غلط فہمی کا ازالہ:

اسی طرح بعض نیم محقق یوں کہنے لگے کہ اصل مقصود تو حکومت الہیہ کا قیام ہے،  
باقی نماز، روزہ وغیرہ کوئی مقصودی عبادات نہیں ہیں، پھر اسی غلط نقطہ کے پیش نظر ان  
کے قلم و زبان نے نوافل و اذکار وغیرہ کے ساتھ استہزاء کا انداز اختیار کر لیا۔؟  
کاش! یہ لوگ قرآن کریم کی اس آیت کو پڑھتے اور سمجھتے تو اپنی غلطی پر متنبہ ہو کر  
اس غلط نظریے سے توبہ کر لیتے۔

اللہ تعالیٰ کا ارشاد ہے:

الَّذِينَ اِنْ مَكَّنَّاهُمْ فِي الْاَرْضِ اَقَامُوا الصَّلَاةَ  
وَاتَوُا الزَّكَاةَ وَاَمَرُوا بِالْمَعْرُوفِ وَنَهَوْا عَنِ  
الْمُنْكَرِ وَلِلّٰهِ عَاقِبَةُ الْاُمُورِ (الحج)

”وہ لوگ کہ اگر ہم انہیں زمین قدرت (حکومت) دے  
دیں تو وہ نماز قائم رکھیں، اور زکوٰۃ دیں اور نیک کاموں کا حکم  
کریں اور برے کاموں سے منع کریں۔“

اور کاش! یہ لوگ حضور اکرم صلی اللہ علیہ وسلم کے مبارکہ اسوۂ حسنہ کا مطالعہ  
فرما لیتے!! حضرات صحابہ کرام رضوان اللہ تعالیٰ علیہم اجمعین کی عبادات کی طرف نظر  
فرما لیتے اور حضرات سلف رحمۃ اللہ علیہ کے مجاہدات اور ریاضات کا کچھ لحاظ  
فرما لیتے!!!

## تیسری غلط فہمی کا ازالہ:

بعض لوگ یوں سمجھنے لگتے ہیں کہ بس ہم نے کلمہ پڑھ لیا ہے اور یہ کلمہ تو حید ہی ہمارے لیے کافی ہے، باقی احکام پر عمل کرنے کا کون سا ہم نے عہد و پیمان کیا ہے کہ ہم ایک ایک حکم کو بجالائیں گے اور شریعت مقدسہ کے ہر ایک حکم کے سامنے سر تسلیم خم کر دیں گے۔

حضرت اقدس مجدد تھا نوی قدس اللہ سرہ ارشاد فرماتے ہیں کہ:

”کلمہ توحید ”لا الہ الا اللہ“ یہ ایک عنوان ہے، جو تمام اجزائے دین نماز، روزہ، حج، زکوٰۃ، معاملات، معاشرت، اخلاقیات اور فرائض و مستحبات سب کو شامل ہے۔ اس کلمہ کے اقرار سے سارے اجزاء دین کا اقرار اور ان پر عمل پیرا ہونے کا عہد و پیمان خود بخود ہو گیا، اس کی مثال بالکل ایسی ہے جیسے کوئی شخص نکاح کرتا ہے تو مجلس عقد میں صرف ایجاب و قبول کرتا ہے اور نکاح ہو جاتا ہے چند روز کے بعد اس کی بیوی نے نان و نفقہ اور مکان وغیرہ کا مطالبہ شروع کر دیتی ہے اب اگر میاں یہ کہے کہ میں نے تو مجلس عقد میں صرف آپ کو قبول کیا تھا، اتنے سارے بکھیڑے کب اپنے سر لیے تھے تو اس میاں کو ہر دانا و بیٹا شخص یہی جواب دے گا میاں! جب تم نے بیوی کو قبول کر لیا تو باقی سب کچھ ضمن میں آ گیا، نان و نفقہ بھی، گھر گھڑتی بھی، نمک، تیل، لکڑی وغیرہ بھی۔“ (۷)





## حوالہ جات:

- (۱) اخرجه البخاری و مسلم، کذا فی "المشکوٰۃ" کتاب الایمان، باب الایمان بالقلندر (۲۰: ۱)
- (۲) اخرجه البخاری فی اوخر کتاب العلم
- (۳) تنبیہ الغافلین ص ۶۲
- (۴) اخرجه البخاری فی اوائل الایمان
- (۵) منہات لابن حجر ص ۱۳
- (۶) وعظ "اختیار الخلیل"
- (۷) وعظ جلاء القلوب ص ۳۷

## ایمان کی تکمیل

عَنْ أَنَسٍ رَضِيَ اللَّهُ تَعَالَى عَنْهُ قَالَ قَلَّمَا  
خَطَبَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ إِلَّا  
قَالَ: لَا إِيمَانَ لِمَنْ لَا أَمَانَةَ لَهُ دِينَ لِمَنْ لَا  
عَهْدَ لَهُ۔ (۱)

”حضرت انس رضی اللہ عنہ فرماتے ہیں کہ بہت کم ایسا ہوا  
ہے کہ آنحضرت صلی اللہ علیہ وسلم نے ہمیں خطبہ دیا ہو اور یہ  
نصیحت نہ فرمائی ہو کہ ”اَإِيمَانَ لِمَنْ لَا أَمَانَةَ لَهُ دِينَ  
لِمَنْ لَا عَهْدَ لَهُ“ یعنی اس شخص کا ایمان ہی نہیں ہے جس  
میں امانت داری نہیں اور اس شخص کا دین نہیں جس میں وعدہ  
کی پاسداری نہیں۔

### کامل مومن بننے کا طریقہ:

حضرت انس رضی اللہ تعالیٰ عنہ سے روایت ہے کہ آنحضرت صلی اللہ علیہ وسلم  
نے ارشاد فرمایا کہ:

”تم میں سے کوئی شخص بھی اس وقت تک مومن نہیں ہو سکتا  
جب تک کہ اپنے بھائی کے لیے وہی چیز پسند نہ کرے جو  
اپنے لیے پسند کرتا ہے۔“ (۲)

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ



وسلم نے ارشاد فرمایا کہ:

”اس ذات کی قسم جس کے قبضہ میں میری جان ہے! تم میں سے کوئی شخص بھی اس وقت تک مؤمن نہیں ہو سکتا جب تک کہ میں اس کے نزدیک اس کے والد، اس کی اولاد اور تمام لوگوں سے زیادہ محبوب نہ ہو جاؤں۔“ (۳)

فائدہ: احادیث بالا اور ان جیسی دوسری احادیث میں جن اوصاف حمیدہ کے نہ ہونے پر ایمان کی نفی فرمائی گئی ہے اس سے مراد یہ ہے کہ ان کے نہ ہونے سے ایمان کامل نہیں رہتا البتہ نفسِ ایمان جس پر آخرت کے دائمی عذاب سے بچنے کا مدار ہے وہ پھر بھی باقی رہتا ہے۔

حضرت عائشہ رضی اللہ عنہا فرماتی ہیں کہ:

”مومنین میں سے سب سے زیادہ مکمل ایمان والا وہ شخص ہے جو ان میں اخلاق کے اعتبار سے سب سے اچھا ہے اور اپنے اہل و عیال کے ساتھ سب سے زیادہ نرم برتاؤ رکھنے والا ہے۔“ (۴)

ایک دوسری روایت میں وارد ہے کہ:

”مومنین میں سے سب سے زیادہ مکمل ایمان والا وہ شخص ہے جو اخلاق کے اعتبار سے سب سے اچھا ہو اور حسن اخلاق کا درجہ روزے اور نماز کے برابر ہے۔“ (۵)

## نورِ ایمان کی پہچان:

حضرت ابن مسعود رضی اللہ تعالیٰ عنہ ارشاد فرماتے ہیں کہ:

رسول اللہ صلی اللہ علیہ وسلم نے یہ آیت تلاوت فرمائی:

(فَمَنْ يُرِدِ اللَّهُ بِهِ خَيْرًا يُسْرِحْ صَدْرَهُ)

لِلْإِسْلَام) یعنی جس شخص کے ساتھ اللہ تعالیٰ بھلائی کا ارادہ فرمالیتے ہیں اس کا سینہ اسلام کے لیے کھول دیتے ہیں۔

اس کے بعد رسول اللہ صلی اللہ علیہ وسلم نے ارشاد فرمایا کہ جب نور سینہ میں داخل ہو جاتا ہے تو سینہ کھل جاتا ہے (کسی صحابی نے) عرض کیا کہ اے اللہ کے رسول! کیا اس بات کی کوئی علامت ہے کہ جس سے یہ پہچانا جاسکے کہ اب نور سینہ میں داخل ہو گیا ہے۔

آنحضرت صلی اللہ علیہ وسلم نے ارشاد فرمایا کہ ہاں (اس کی علامت ہے) اور وہ یہ ہے کہ: دھوکہ والے گھر (یعنی دنیا سے) جی کھٹا ہو جانا اور ہمیشہ ہمیشہ والے گھر (آخرت) کی تیاری میں لگ جانا اور موت کے آنے سے پہلے پہلے اس کے لیے تیار رہنا۔“ (۶)

## نورِ ایمان کی تاثیر:

حکیم الامتہ حضرت مجدد تھا نوی قدس اللہ سرہ ارشاد فرماتے ہیں کہ حدیث شریف میں ہے:

جَزِيَا مُؤْمِنٌ! فَإِنَّ نَوْرَكَ قَدْ أَطْفَأْنَا رِيَّ

جب نورِ ایمان میں یہ خاصیت ہے کہ دوزخ کی آگ بھی بجھا دیتا ہے تو دنیا کے غموم و ہوموم و احزان کی تو حقیقت ہی کیا ہے، اگر یہ نور حاصل ہو جائے تو واللہ! دنیا و آخرت کی راحتیں ہمارے ہی واسطے ہیں، پھر ہمارے پاس غم و رنج کا نام و نشان بھی نہ رہے گا۔ ہاں! ایک غم رہے گا خدا کی لقاء و رضا کا، سو یہ غم لذیذ ہے اور ایسا لذیذ ہے کہ اگر یہ حاصل ہو جائے تو آپ ہفت اقلیم کی سلطنت پر لات مار دیں گے۔ (۷)



## نور ایمان کو حاصل کرنے کا طریقہ:

حضرت مجدد تھا نوی رحمۃ اللہ علیہ نے ارشاد فرمایا ہے کہ نور ایمان کی تحصیل کا طریقہ ذکر و فکر ہے اور فکر کا طریقہ یہ ہے کہ ہر کام میں سوچ لو کہ اس سے ہم پر کوئی بلا تو نازل نہ ہوگی، جس کی تکلیف برداشت نہ ہو سکے، اس کے بعد آپ کی زندگی پر لطف ہوگی غرضیکہ خلاصہ دستور العمل کا یہ ہے کہ ہر کام اور ہر بات سوچ کر کرو، دوسرے اپنے اعمال کا حساب کتاب کیا کرو، اپنی نافرمانیوں کو سوچو اور ان سے توبہ کرو اور عذاب کو یاد کرو، اس سے حیا اور خوف پیدا ہوگا اور جنت کی نعمتوں کو سوچو، اس سے محبت و شوق پیدا ہوگا۔ (۸)

## ایمان کامل کی علامات:

حضرت عمر رضی اللہ تعالیٰ عنہ کا ارشاد ہے کہ ایمان کی چار علامات ہیں:

۱۔ نماز پڑھنا۔

۲۔ زکوٰۃ ادا کرنا۔

۳۔ جہاد کرنا۔

۴۔ امانت داری۔

اور حضرت حدیفہ رضی اللہ تعالیٰ عنہ نے ارشاد فرمایا کہ:

”اسلام آٹھ حصوں پر مشتمل ہے۔ نماز پڑھنا بھی ایک حصہ

ہے، زکوٰۃ ادا کرنا بھی ایک حصہ ہے، جہاد کرنا بھی ایک حصہ

ہے، رمضان کے روزے رکھنا بھی ایک حصہ ہے،

امر بالمعروف بھی ایک حصہ ہے، نہی عن المنکر بھی ایک حصہ

ہے اور اسلام (اللہ تعالیٰ کی مکمل فرماں برداری) بھی ایک حصہ

ہے، اور وہ شخص تو بہت ہی نقصان اور خسارے والا ہے، جس کا

اسلام میں کوئی بھی حصہ نہ ہو۔“ (۹)

حضرت انس بن مالک رضی اللہ تعالیٰ عنہ سے روایت ہے کہ آنحضرت صلی اللہ علیہ وسلم نے ارشاد فرمایا کہ:

”انصار سے محبت کرنا ایمان کی علامت ہے اور انصار سے بغض رکھنا نفاق کی علامت ہے۔“ (۱۰)

## اہل ایمان کی اقسام:

حضرت ابوسعید خدری رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ دنیا میں مومنین کی تین قسمیں ہیں۔

- ۱۔ وہ مومن جو اللہ تعالیٰ اور اس کے رسول (صلی اللہ علیہ وسلم) پر ایمان لائے، پھر انہوں نے کوئی شک و شبہ نہیں کیا اور اپنی جانوں اور اموال کے ساتھ اللہ تعالیٰ کے راستے میں جہاد کیا۔
- ۲۔ پھر وہ مومن ہیں جن کی ذات سے لوگوں کو اپنے اموال اور جانوں کے بارے میں امن حاصل ہے۔
- ۳۔ پھر وہ مومن ہیں جن کو اگر کبھی کسی چیز کی طمع نے آگھیرا ہو تو وہ اللہ کے لیے اس کو چھوڑ دیں۔ (۱۱)

## ایمان کی افضل ترین حالت:

حضرت عبادہ بن صامت رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ:

”ایمان کی سب سے افضل ترین حالت یہ ہے کہ یہ استحضار تمہارے قلب و دماغ میں پیوست ہو جائے کہ تم جہاں کہیں بھی ہو، اللہ تعالیٰ تمہارے ساتھ ہیں۔“ (۱۲)

فائدہ: ایمان کی یہی وہ اعلیٰ ترین صفت ہے جس کو مشہور حدیث ”حدیثِ



جبرائیلؑ میں احسان سے تعبیر کیا گیا ہے۔  
ایمان کی یہی وہ اعلیٰ ترین خوبی ہے جسے حاصل کرنے کے لیے حضراتِ صوفیاء  
کرام محنت اور مجاہدہ کرتے ہیں۔

## ایمان کامل کا ثمرہ:

احادیثِ بالا میں جتنے بھی اوصاف کا ذکر ہے، یہ سب ایمان کی تکمیل کا باعث  
ہیں جن کا ثمرہ آخرت میں یہ ظاہر ہوگا کہ اللہ تعالیٰ ایمان کامل کی برکت سے مغفرت  
کاملہ کا وعدہ ہے، جس کی وجہ سے بغیر حساب کتاب جنت میں داخل فرمائیں گے۔  
اللہ تعالیٰ محض اپنے فضل و کرم سے راقم الحروف کا ایمان بھی مکمل فرمادیں اور  
اپنے فضل سے ان لوگوں میں شامل فرمادیں جن کے لیے اول مرحلہ میں ہی جنت میں  
داخلے کا فیصلہ ہوگا، کیونکہ آخرت کے عذابوں کی توپل بھر کے لیے سہارا نہیں۔ آمین  
بجاہ سید المرسلین صلی اللہ علیہ وسلم



## حوالہ جات:

- (۱) هذا حديث حسن أخرجه احمد، كذا في شرح السنة للبغوي (۱: ۷۵)
- (۲) أخرجه البخاري (۶: ۱)، في ابواب الايمان
- (۳) صحيح البخاري (۷: ۱)، في ابواب الايمان
- (۴) سنن ابن ماجه ص ۱۷۳ سنن الترمذي (۹: ۵) رقم (۲۶۱۲) كتاب الايمان
- (۵) رواه البزار و رجاله ثقات كذا في المجمع (۵۹: ۱)
- (۶) المشكوة
- (۷) الفاص عيسى ص ۳۵۱
- (۸) ايضاً
- (۹) المصنف لابن ابي شيبة (۷: ۱۱) برقم (۱۰۳۶۲، ۱۰۳۶۱)
- (۱۰) صحيح البخاري (۷: ۱)
- (۱۱) مجمع الزوائد (۵۲: ۱)
- (۱۲) رواه الطبراني في "الوسط الكبير" كذا في المجمع (۶۰: ۱)

## اللہ تعالیٰ کا عظیم انعام۔ ہمارا ایمان

عَنْ عَبْدِ اللَّهِ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: إِنَّ اللَّهَ قَسَمَ بَيْنَكُمْ أَخْلَاقَكُمْ كَمَا قَسَمَ بَيْنَكُمْ أَرْزَاقَكُمْ وَإِنَّ اللَّهَ يُعْطِي الدُّنْيَا مَنْ يُحِبُّ وَمَنْ لَا يُحِبُّ وَلَا يُعْطَى إِلَّا يَمَانًا إِلَّا مَنْ يُحِبُّ۔ (۱)

”حضرت عبداللہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا: بلاشبہ اللہ تعالیٰ نے تمہارے درمیان اخلاق کو بھی ویسے ہی تقسیم کیا ہے جیسا کہ تمہارے درمیان رزق کو تقسیم کیا ہے اور بلاشبہ اللہ تعالیٰ دنیا ہر شخص کو دیتے ہیں جس سے محبت کرتے ہیں اس کو بھی اور جس سے محبت نہیں کرتے اس کو بھی، مگر ایمان کی دولت سے اسی کو سرفراز فرماتے ہیں جس سے اللہ تعالیٰ کو محبت ہوتی ہے۔“

فائدہ: واقعی اللہ تعالیٰ کی محبت اور ان کے خاص فضل و کرم کا صدقہ ہے کہ ہمیں بغیر کسی استحقاق کے اتنی بڑی نعمت عطا فرمادی جس پر دنیا و آخرت کی ہمیشہ ہمیشہ کی نجات کا دار و مدار ہے۔ ہمیں اللہ تعالیٰ کے اس عظیم احسان کی جتنی زیادہ قدر کرنا چاہیے تھی لیکن افسوس صد افسوس! ہماری جانب سے اتنی ہی



لا پرواہی اور غفلت کا معاملہ ہو رہا ہے۔

اس عظیم ترین عطیہ خداوندی کی قدردانی یہی ہے کہ ایمان کے تقاضوں کے مطابق ہماری زندگی کا ایک ایک لمحہ بسر ہونا چاہیے اور محسن حقیقی ذات باری تعالیٰ کے اس فضل کی قدردانی یہ ہے کہ پلک جھپکنے کی مقدار بھی ان کی نافرمانی نہ کی جائے۔

## اہل ایمان کے لیے ”طوبی“ ہے:

ایک حدیث شریف میں ہے کہ:

”اس شخص کے لیے طوبی ہے جس کو اسلام کی ہدایت مل گئی اور زندگی کا ساز و سامان بس گزارے کے لائق ملا اور اس نے اس پر قناعت اختیار کر لی۔“ (۲)

## ”طوبی“ کا مطلب:

”طوبی“ کے بارے میں فقیہ ابواللیث رحمۃ اللہ علیہ نے فرمایا ہے کہ جنت میں ”طوبی“ نام کا ایک درخت ہوگا، ہر گھر میں اس کی ایک شاخ ہوگی، جس پر مختلف قسم کے پھل ہوں گے اور اونٹ کے برابر پرندے اس پر آ کر بیٹھیں گے اگر کوئی جنتی کسی پرندے کی خواہش کرے گا تو وہ فوراً دسترخوان پر آ جائے گا، وہ شخص ایک ہی پرندے میں سے ایک جانب سے سوکھا اور دوسرے جانب سے بھنا ہوا گوشت کھائے گا، پھر وہ پرندہ اڑ کر چلا جائے گا۔ (۳)

حضرت عمر بن الخطاب رضی اللہ تعالیٰ عنہ سے روایت ہے کہ ان سے کسی یہودی نے کہا کہ اے امیر المؤمنین! تمہاری کتاب (قرآن مجید) میں ایک آیت ایسی ہے جس کی تم تلاوت کرتے ہو، اگر ہم یہودیوں پر نازل ہوتی تو ہم اس دن کو (جس دن یہ آیت نازل ہوئی) عید کا دن بنا لیتے۔ حضرت عمر رضی اللہ تعالیٰ عنہ نے پوچھا کہ وہ کون سی آیت ہے؟ اس یہودی نے کہا کہ وہ آیت یہ ہے:

الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ  
نِعْمَتِي وَرَضِيتُ لَكُمُ الْإِسْلَامَ دِينًا

حضرت عمر رضی اللہ تعالیٰ عنہ نے فرمایا کہ ہمیں تو وہ دن بھی معلوم ہے جس دن یہ آیت نازل ہوئی اور وہ جگہ بھی معلوم ہے جس جگہ یہ آیت آپ صلی اللہ علیہ وسلم پر نازل ہوئی۔ وہ جمعہ کا دن تھا اور عرفات میں یہ آیت نازل ہوئی جب کہ رسول اللہ صلی اللہ علیہ وسلم میدان میں کھڑے تھے۔

### حضرت علی مرتضیٰؓ کا ارشاد:

حضرت علی رضی اللہ تعالیٰ عنہ کا ارشاد گرامی ہے کہ:  
”انسان کے لیے دنیا کی نعمتوں میں سے بس نعمتِ اسلام کا  
فی نعمت ہے اور مشغولیات میں صرف اللہ تعالیٰ کی اطاعت و  
فرماں برداری ہی میں کافی مشغولی ہے اور عبرت کے لیے  
روز پیش آنے والے موت کے واقعات میں ہی کافی سامان  
عبرت موجود ہے۔“ (۵)

### حقیقی نعمتیں چھ ہیں:

ایک اور مقام میں حضرت علی رضی اللہ تعالیٰ عنہ نے ارشاد فرمایا کہ حقیقت میں  
نعمتیں بس چھ چیزیں ہیں۔

- ۱۔ دین اسلام۔
- ۲۔ قرآن پاک۔
- ۳۔ حضور اکرم صلی اللہ علیہ وسلم کی ذات بابرکات۔
- ۴۔ امن و عافیت حاصل ہو جانا۔
- ۵۔ عیوب پر پردہ پوشی ہو جانا۔



۶۔ لوگوں سے بے نیاز ہو جانا۔ (۶)

حکیم الامت مجدد الملت حضرت مولانا شاہ محمد اشرف علی تھانوی قدس اللہ سرہ نے اپنے وعظ ”الاتمام بنعمۃ الاسلام“ میں خوب شرح و بسط کے ساتھ اسلام کے نعمت عظمیٰ ہونے اور اس کے تقاضوں پر حکیمانہ اور مجددانہ گفتگو فرمائی ہے اس مفصل کلام کی ایک جھلک قارئین کے استفادہ کے لیے پیش خدمت ہے۔

حضرت قدس سرہ ارشاد فرماتے ہیں کہ:

”اسلام ایسی بڑی نعمت ہے کہ اللہ تعالیٰ جل شانہ نے قرآن کریم میں اسلام کو بغیر کسی اشارہ یا کنایہ کے، صریحاً نعمت فرمایا اور پھر اپنا احسان جتلیا چنانچہ اللہ تعالیٰ جل شانہ کا ارشاد ہے:

الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ  
نِعْمَتِي وَرَضِيتُ لَكُمُ الْإِسْلَامَ دِينًا

”آج کے دن میں نے تمہارے لیے تمہارے دین کو پورا کر دیا اور تم پر اپنی نعمت کو پورا کیا اور تمہارے لیے اسلام کو بطور دین کے پسند کیا۔“

جب اس اسلام کا نعمت ہونا نص صریح سے ثابت ہو گیا اب اس کا تقاضا یہ تھا کہ اس پر جتنا بھی شکر کیا جائے کم تھا، کیونکہ ہر نعمت کا تقاضا ہے کہ اس پر شکر کیا جائے تو اتنی بڑی نعمت اسلام جو دین و دنیا کی ساری بہبودی و کامیابی کی اساس ہے اس پر شکر کس حد تک ہونا چاہیے اور حضرت شارع علیہ السلام نے اس کا اس قدر اہتمام کیا ہے کہ اگر تم مستقل اس کا شکر ادا نہ کرو تو دوسری نعمتوں جن کو تم روزانہ کئی بار استعمال کرتے ہو ان کے ساتھ ملا کر ہی شکر کر لو، چنانچہ کھانے کے

بعد کی دعا میں اسی بات کی تعلیم ہے دعا کے الفاظ یہ ہیں:  
**الْحَمْدُ لِلّٰهِ الَّذِیْ اَطْعَمَنَا وَسَقَانَا وَجَعَلَنَا مِنَ  
 الْمُسْلِمِیْنَ۔**

لیکن کس قدر افسوس کا مقام ہے! کہ جتنی بڑی نعمت تھی اور جتنا زیادہ اس پر شکر  
 ہونا چاہیے تھا اسی قدر اس سے غفلت ہے اور اس سے بڑھ کر دکھ کی بات تو یہ ہے کہ  
 اس غفلت کا احساس بھی نہیں۔

وائے ناکامی! متاع کارواں جاتا رہا  
 کارواں کے دل سے احساس زیاں جاتا رہا

### نعمت ایمان قرآنی آیات کی روشنی میں:

اس میں کچھ شک نہیں کہ ایمان کی ہدایت حاصل ہو جانا کائنات کی سب سے  
 بڑی نعمت ہے، اللہ جل شانہ نے متعدد موضع میں اس نعمت و احسان خداوندی کو ذکر  
 فرمایا ہے۔

اللہ جل شانہ کا ارشاد گرامی ہے:

وَاَعْلَمُوْا اَنَّ فِیْكُمْ رَسُوْلَ اللّٰهِ لَوْ یُطِیْعُكُمْ فِیْ  
 کَثِیْرٍ مِّنَ الْاَمْرِ لَعَتُمْ وَلٰكِنَّ اللّٰهَ حَبَّبَ اِلَیْكُمْ  
 الْاِیْمَانَ وَزَیَّنَهٗ فِیْ قُلُوْبِکُمْ وَكَرَّهَ اِلَیْكُمْ  
 الْکُفْرَ وَالْفُسُوْقَ وَالْعِصْیَانَ اُولٰٓئِکَ هُمُ  
 الرَّاشِدُوْنَ ۝ فَضْلًا مِّنَ اللّٰهِ وَنِعْمَةً وَّاللّٰهُ  
 عَلِیْمٌ حَکِیْمٌ (الحجرات)

”اور جان رکھو تم میں رسول (اللہ صلی اللہ علیہ وسلم)  
 (تشریف فرما) ہیں (جو خدا کی بڑی نعمت ہیں) کما قال  
 اللہ تعالیٰ لقد من اللہ الخ، اس نعمت کا شکریہ ہے کہ



کسی بات میں تم آپ صلی اللہ علیہ وسلم کے خلاف مت کرو، گو دنیوی امر کیوں نہ ہو اور اس فکر میں مت پڑو کہ امور دینیہ میں حضور اکرم صلی اللہ علیہ وسلم ہماری رائے کی موافقت فرمایا کریں کیونکہ) بہت سی باتیں ایسی ہوتی ہیں اگر وہ اس میں تمہارا کہا مانا کریں تو تم کو بڑی مضرت پہنچے، لیکن اللہ تعالیٰ نے (تم کو مصیبت سے بچالیا اس طرح کہ) تم کو ایمان (کامل) کی محبت دی اور اس (کی تحصیل) کو تمہارے دل میں مرغوب کر دیا اور کفر و فسق (یعنی گناہ کبیرہ) اور (مطلق) عصیان (یعنی گناہ صغیرہ) سے تم کو نفرت دیدی (جس سے تم کو ہر وقت رضائے رسول صلی اللہ علیہ وسلم کی جستجو رہتی ہے) ایسے لوگ (جو کہ تکمیل ایمان کے محبت ہیں) خدا تعالیٰ کے فضل و انعام کے راستے پر ہیں اور اللہ تعالیٰ جاننے والا حکمت والا ہے۔“

(معارف القرآن ۸: ۱۰۸ ملخصاً)

اور اللہ تعالیٰ جل شانہ کا ارشاد گرامی ہے:

قُلْ لَا تَمُنُوا عَلَيَّ إِلَّا مَعَكُمْ بَلِ اللَّهُ يَمُنُّ عَلَيْكُمْ أَنْ هَدَاكُمْ لِلْإِيمَانِ إِنْ كُنْتُمْ صَادِقِينَ ۝ (الحجرات)

”آپ کہہ دیجیے کہ مجھ پر اسلام لانے کا احسان نہ رکھو (اس لیے کہ قطع نظر گستاخی کے تمہارے اسلام سے میرا کیا نفع ہو گیا اور اسلام نہ لانے سے میرا کیا ضرر ہو گیا اگر تم سچے ہوتے تو تمہاری ہی آخرت کا نفع تھا اور جھوٹے ہونے میں تمہارا اپنا ہی دنیا کا نفع ہے کہ قتل و قید سے بچ گئے سو مجھ پر

احسان رکھنا محض جہل ہے) بلکہ اللہ تم پر احسان رکھتا ہے کہ اس نے تم کو ایمان کی ہدایت دی بشرطیکہ تم (دعویٰ ایمان میں) سچے ہو (کیونکہ ایمان بڑی نعمت ہے اور بدوں تعلیم و توفیق حق تعالیٰ کے نصیب نہیں ہوتا تو اللہ تعالیٰ کی عنایت ہے کہ ایسی بڑی نعمت عطا فرمادی)۔“

(معارف القرآن ۸: ۱۲۷)

نیز اللہ تعالیٰ کا ارشاد ہے۔

وَنَزَعْنَا مَا فِي صُدُورِهِمْ مِّنْ غِلٍّ تَجْرِي مِنْ تَحْتِهِمُ الْأَنْهَارُ وَقَالُوا الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا أَنْ هَدَانَا اللَّهُ لَقَدْ جَاءَتْ رُسُلُ رَبِّنَا بِالْحَقِّ وَنُودُوا أَنْ تِلْكَُمُ الْجَنَّةُ أَوْرَثْتُمُوهَا بِمَا كُنتُمْ تَعْمَلُونَ ۝

(الاعراف)

” (اہل جنت کی کیفیت یہ ہوگی کہ) جو کچھ ان کے دلوں میں (کسی معاملہ کی وجہ سے دنیا میں باقتضائے طبعی غبار) اور رنج) تھا ہم اس کو (بھی) دور کر دیں گے کہ باہم الفت و محبت سے رہیں گے اور) ان کے (مکانات کے) نیچے نہریں جاری ہوں گی اور وہ لوگ (فرح و سرور سے) کہیں گے کہ اللہ تعالیٰ کا (لاکھ لاکھ) احسان ہے جس نے ہم کو اس مقام تک پہنچایا اور ہماری کبھی (یہاں تک) رسائی نہ ہوتی اگر اللہ تعالیٰ ہم کو نہ پہنچاتے، واقعی ہمارے رب کے پیغمبر سچی باتیں لیکر آئے تھے (چنانچہ انہوں نے جن اعمال پر جنت کا وعدہ کیا تھا وہ سچا ثابت ہوا) اور ان سے پکار کر



کہا جائے گا کہ یہ جنت تم کو دی گئی ہے تمہارے اعمال  
(حسنہ) کے بدلے۔“ (معارف القرآن ۳: ۵۵۷)



### حوالہ جات:

- (۱) رواہ ابن ماجہ ص ۹۴ کذا فی ”المستدرک“ للحاکم (۱: ۳۲/۳۴) کتاب الایمان
- (۲) رواہ ابن ماجہ ص ۱۹۸
- (۳) تنبیہ الغافلین
- (۴) أخرجه البخاری ۱: ۱۱، باب زیادة الایمان و نقصانه.
- (۵) منہات لابن الحجر
- (۶) ایضاً

گیارہویں فصل:

## محاسن اسلام

اللہ تعالیٰ کا ارشاد گرامی ہے:

إِنَّ الدِّينَ عِنْدَ اللَّهِ الْإِسْلَامُ وَمَا اخْتَلَفَ  
الَّذِينَ أُوتُوا الْكِتَابَ إِلَّا مِنْ بَعْدِ مَا جَاءَهُمْ  
الْعِلْمُ بَغْيًا بَيْنَهُمْ وَمَنْ يَكْفُرْ بِآيَاتِ اللَّهِ فَإِنَّ  
اللَّهَ سَرِيعُ الْحِسَابِ (ال عمران)

بلاشبہ دین حق اور مقبول اللہ تعالیٰ کے نزدیک صرف اسلام ہی ہے اور اس کے حق ہونے میں اہل اسلام کے ساتھ اہل کتاب (یہود و نصاریٰ) نے جو اختلاف کیا، اس طرح سے کہ اسلام کو باطل کہا تو ایسی حالت کے بعد، کہ ان کو اسلام کے حق ہونے کی دلیل پہنچ چکی تھی، محض ایک دوسرے سے بڑھنے کی وجہ سے (یعنی اسلام کے حق ہونے میں کوئی وجہ شبہ کی نہیں ہوئی بلکہ ان میں مادہ دوسروں سے بڑا بننے کا ہے اور اسلام لانے میں یہ سرداری جو ان کو اب عوام پر حاصل ہے، فوت ہوتی تھی، اس لیے اسلام قبول نہیں کیا، بلکہ الٹا اس کو باطل بتلانے لگے، اور جو شخص اللہ تعالیٰ کے احکام کا انکار کرے گا جیسا کہ ان لوگوں نے کیا تو بلاشبہ اللہ تعالیٰ بہت جلد اس کا حساب لینے والے ہیں اور ظاہر ہے کہ ایسے شخص کا انجام عذاب ہوگا۔“ (خلاصہ تفسیر از معارف القرآن ۲: ۲۴)



اللہ تعالیٰ کا ارشاد ہے:

وَمَنْ يَتَّبِعْ غَيْرَ الْإِسْلَامِ دِينًا فَلَنْ يُقْبَلَ مِنْهُ

وَهُوَ فِي الْآخِرَةِ مِنَ الْخَسِرِينَ O (آل عمران)

”اور جو شخص اسلام کے علاوہ کسی دوسرے دین کو طلب کرے گا تو وہ دین اس شخص سے خدا تعالیٰ کے نزدیک مقبول و منظور نہ ہوگا اور وہ شخص آخرت میں تباہ کاروں میں سے ہوگا یعنی نجات نہ پائے گا۔“ (ایضاً ۲۳: ۱۰۱)

اللہ تعالیٰ کا ارشاد ہے:

يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا

تَمُوتُنَّ إِلَّا وَأَنْتُمْ مُسْلِمُونَ (آل عمران)

”اے ایمان والو! اللہ سے ڈرو جیسا ڈرنے کا حق ہے، کامل ڈرنے کا مطلب یہ ہے کہ جس طرح کفر و شرک سے بچے ہو اسی طرح تمام گناہوں سے بھی بچا کرو، اور بلاوجہ شرعی لڑنا معصیت ہے تو اس سے بھی بچنا فرض ہے اور بجز اسلام کامل کے جس کا حاصل وہی ہے جو کامل ڈرنے کا حق تھا اور کسی حالت پر جان نہ دینا یعنی اسی کامل تقویٰ اور کامل اسلام پر تادم مرگ قائم رہنا۔“ (از معارف القرآن ۲: ۱۲۶)

اللہ تعالیٰ کا ارشاد ہے:

الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ

نِعْمَتِي وَرَضِيتُ لَكُمْ الْإِسْلَامَ دِينًا (المائدة)

”اور میں نے تم پر اپنا انعام تمام کر دیا، دینی انعام بھی کہ کام کی تکمیل ہوئی اور دنیوی انعام بھی کہ قوت حاصل ہوئی اور اکمال دین میں دونوں آگئے، اور میں نے اسلام کو تمہارا

دین بننے کے لیے ہمیشہ کو پسند کر لیا (یعنی قیامت تک تمہارا یہی دین رہے گا) اس کو منسوخ کر کے دوسرا دین تجویز نہ کیا جائے گا پس تم کو چاہیے کہ میری نعمت کا شکر کر کے اس دین پر پورے پورے قائم رہو۔“

(خلاصہ تفسیر از معارف القرآن ۳: ۱۷)

اللہ تعالیٰ کا ارشاد ہے:

يُرِيدُونَ لِيُطْفِئُوا نُورَ اللَّهِ بِأَفْوَاهِهِمْ وَاللَّهُ مُتِمُّ  
نُورِهِ وَلَوْ كَرِهَ الْكَافِرُونَ هُوَ الَّذِي أَرْسَلَ  
رَسُولَهُ بِالْهُدَىٰ وَدِينِ الْحَقِّ لِيُطَهِّرَهُ عَلَى  
الدِّينِ كُلِّهِ وَلَوْ كَرِهَ الْمُشْرِكُونَ O (الف)

”یہ لوگ چاہتے ہیں کہ اللہ کے نور یعنی دین اسلام کو اپنے منہ سے پھونک مار کر بجھا دیں یعنی تدبیر عمل کے ساتھ منہ سے بھی رد و اعتراض کی باتیں اس غرض سے کرتے ہیں کہ دین حق کو فروغ نہ ہو اور بعض اوقات قوی شبہات موثر ہو جاتے ہیں یا یہ تمثیل ہے کہ ان کی مثال ایسی ہے جیسے کوئی منہ سے نور الہی کو بجھانا چاہتا ہو یعنی ایسے طریقے سے بجھائے جس میں ناکام رہے حالانکہ اللہ اپنے نور کو کمال تک پہنچا کر رہے گا، گو کافر لوگ کیسے ہی ناخوش ہوں چنانچہ وہ اللہ ایسا ہے جس نے اتمام نور کے لیے اپنے رسول اللہ صلی اللہ علیہ وسلم کو ہدایت کا سامان یعنی قرآن اور سچا دین یعنی اسلام دیکر دنیا میں بھیجا ہے تاکہ اس دین کو تمام بقیہ دینوں پر غالب کر دے گو مشرک کیسے ہی ناخوش ہوں۔“

(خلاصہ تفسیر از معارف القرآن ۸: ۲۲۳)



اللہ تعالیٰ کا ارشاد ہے:

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ  
لِيُظْهِرَهُ عَلَى الدِّينِ كُلِّهِ وَكَفَىٰ بِاللَّهِ شَهِيدًا  
(الفتح)

”وہ اللہ ایسا ہے کہ اس نے اپنے رسول کو ہدایت کا سامان  
یعنی قرآن اور سچا دین (اسلام) دیکر بھیجا ہے تاکہ اس دین  
کو تمام دینوں پر غالب کر دے اور اللہ کافی ہے گواہی دینے  
والا۔“ (خلاصہ تفسیر از معارف القرآن ۸: ۸۸)

حدیث شریف میں آیا ہے:

عَنْ جَابِرٍ أَنَّ عُمَرَ بْنَ الْخَطَّابِ رَضِيَ اللَّهُ  
تَعَالَى عَنْهُ أَنِي رَسُولَ اللَّهِ صَلَّى اللَّهُ عَلَيْهِ  
وَسَلَّمَ بِنُسْخَةٍ مِنَ التَّوْرَةِ فَقَالَ يَا رَسُولَ  
اللَّهِ! هَذِهِ نُسْخَةٌ مِنَ التَّوْرَةِ فَسَكَتَ فَجَعَلَ  
يَقْرَأُ وَوَجَّهَ رَسُولُ اللَّهِ صَلَّى اللَّهُ عَلَيْهِ  
وَسَلَّمَ يَتَغَيَّرُ فَقَالَ أَبُو بَكْرٍ ثَكَلَتْكَ  
الثَّوَاكِلُ، مَا تَرَىٰ بِوَجْهِ رَسُولِ اللَّهِ صَلَّى اللَّهُ  
عَلَيْهِ وَسَلَّمَ فَقَالَ أَعُوذُ بِاللَّهِ مِنْ غَضَبِ اللَّهِ  
وَعَنْ غَضَبِ رَسُولِهِ، رَضِينَا بِاللَّهِ رَبًّا وَبِالْإِسْلَامِ  
دِينًا وَبِمُحَمَّدٍ نَبِيًّا فَقَالَ رَسُولُ اللَّهِ صَلَّى  
اللَّهُ عَلَيْهِ وَسَلَّمَ: وَالَّذِي نَفْسُ مُحَمَّدٍ بِيَدِهِ  
لَوْ بَدَأْتُ الْكُفْرَ مُوسَىٰ فَاتَّبَعْتُمُوهُ وَتَرَكْتُمُونِي  
لَضَلَلْتُمْ عَنْ سَوَاءِ السَّبِيلِ وَلَوْ كَانَ حَيًّا  
وَأَذْرَكَ نُبُوتِي لَا تَبْعَنِي۔ (۱)

”حضرت جابر رضی اللہ تعالیٰ عنہ سے مروی ہے کہ حضرت عمر بن الخطاب رضی اللہ تعالیٰ عنہ رسول اللہ صلی اللہ علیہ وسلم کی خدمت مبارکہ میں تورات کا ایک نسخہ لیکر حاضر ہوئے اور انہوں نے عرض کیا: اے اللہ کے رسول! یہ (میرے پاس) تورات کا ایک نسخہ ہے۔ (آنحضرت صلی اللہ علیہ وسلم کے سامنے) تورات پڑھنا شروع کر دی، ادھر رسول اللہ صلی اللہ علیہ وسلم کا چہرہ (غصہ کی وجہ سے) تبدیل ہونا شروع ہو گیا۔ یہ حالت دیکھ کر حضرت ابوبکر رضی اللہ تعالیٰ عنہ نے حضرت عمر رضی اللہ تعالیٰ عنہ سے کہا: گم پانے والی عورتیں تجھے گم پائیں! تم رسول اللہ صلی اللہ علیہ وسلم کے چہرہ انور کی طرف نہیں دیکھتے کہ غصہ کی وجہ سے سرخ ہو رہا ہے۔ حضرت عمر رضی اللہ تعالیٰ عنہ نے جب یہ دیکھا تو فوراً کہا کہ ”میں اللہ تعالیٰ اور اس کے رسول (صلی اللہ علیہ وسلم) کے غصہ سے پناہ مانگتا ہوں ہم اللہ تعالیٰ کے رب ہونے، اسلام کے دین ہونے اور محمد صلی اللہ علیہ وسلم کے نبی ہونے پر راضی ہیں“ اس پر رسول اللہ صلی اللہ علیہ وسلم نے ارشاد فرمایا: ”اس ذات کی قسم! جس کے قبضہ قدرت میں محمد صلی اللہ علیہ وسلم کی جان ہے اگر تمہارے سامنے حضرت موسیٰ علیہ السلام بھی ظاہر ہو جائیں اور تم مجھے چھوڑ کر انکی تابعداری اختیار کر لو تو یقیناً تم سیدھے راستے سے بھٹک جاؤ گے، اگر حضرت موسیٰ علیہ السلام زندہ ہوتے اور میرے دور نبوت کو پالیتے تو بلاشبہ وہ بھی میری ہی اتباع کرتے اور ایک روایت میں ہے اگر تمہارے پاس حضرت یوسف علیہ السلام بھی آجاتے (اور تم



مجھے چھوڑ کر ان کی اتباع کرتے تو تم گمراہ ہو جاتے۔“

## دین اسلام کے سامنے دوسرے ادیان کی حقیقت:

اس حدیث مبارک سے ہمارے پیغمبر، نبی آخر الزمان، سیدنا محمد رسول اللہ صلی اللہ علیہ وسلم کے لائے ہوئے دین اسلام کی اہمیت خوب واضح ہو جاتی ہے کہ حضور اکرم صلی اللہ علیہ وسلم کی بعثت کے بعد دوسرے کسی بھی پیغمبر کی لائی ہوئی شریعت کی اتباع جائز نہیں، بلکہ آنحضرت صلی اللہ علیہ وسلم کے لائے ہوئے دین اسلام کی اتباع ہی بعینہ سابقہ انبیاء کرام کی تعلیمات پر عمل ہے، لہذا اگر اہل تورات یا اہل انجیل، یا دوسرے اہل کتاب آنحضرت صلی اللہ علیہ وسلم پر ایمان نہیں لائے تو ان کا تورات اور انجیل پر ایمان بھی ختم ہو گیا، وجہ اس کی یہ ہے ان تمام آسمانی کتب میں پیغمبر آخر الزمان حضرت محمد صلی اللہ علیہ وسلم کی بعثت کے بارے میں بشارتیں موجود ہیں اب اتنی پیشین گوئیوں اور بشارتوں کے باوجود جو سید الاولین والآخرین حضرت محمد صلی اللہ علیہ وسلم پر ایمان نہ لایا، اس نے گویا تورات و انجیل کی تکذیب کی اور ان کتب سماویہ کی بیان کردہ پیشین گوئیوں پر ایمان نہ لایا۔

حضرت جابر رضی اللہ تعالیٰ عنہ سے روایت ہے کہ ایک مرتبہ حضرت عمر فاروق رضی اللہ تعالیٰ عنہ نے آنحضرت صلی اللہ علیہ وسلم کی خدمت مبارکہ میں حاضر ہو کر عرض کیا کہ ہم یہود سے بعض ایسی (تاریخی) باتیں سنتے ہیں جو ہمیں اچھی لگتی ہیں، کیا آپ صلی اللہ علیہ وسلم ہمیں اس بات کی اجازت مرحمت فرمائیں گے کہ ہم ان میں سے کچھ باتیں لکھ لیا کریں۔ آنحضرت صلی اللہ علیہ وسلم نے ارشاد فرمایا: کیا تم بھی اس طرح حیران ہو جس طرح یہود و نصاریٰ حیران ہیں (جان لو کہ) بلاشبہ میں تمہارے پاس صاف اور روشن شریعت لایا ہوں، اگر موسیٰ علیہ السلام زندہ ہوتے تو وہ بھی میری پیروی پر مجبور ہوتے۔ (۲)

تشریح: مطلب یہ ہے کہ جس طرح یہود و نصاریٰ حیران ہیں کہ انہوں نے

اپنے پیغمبر کی اصلی تعلیمات کو چھوڑا اور اپنے خود غرض اور لالچی علماء کی خواہشات کے مطیع ہو گئے، کیا اسی طرح تم بھی متحیر ہو کہ اپنے دین کو ناقص اور نامکمل سمجھ کر دوسروں کے دین و شریعت کے محتاج ہو رہے ہو حالانکہ میری لائی ہوئی شریعت اتنی واضح اور مکمل ہے کہ اگر آج حضرت موسیٰ علیہ السلام بھی ہوتے تو وہ بھی میرے احکام کے مطیع اور میری شریعت کے پابند ہوتے۔

اس مبارک حدیث کو سمجھ لینے کے بعد ایسے مسلمان غور فرمائیں، جو احساس کمتری میں غیر مسلم اقوام کی زرق برق سے متاثر ہو کر، ان کی تہذیب و تمدن اور ان کی تعلیم و تربیت پر رال ٹپکاتے ہیں، پھر غیر مسلم، خاص طور پر یورپی اقوام کی وضع قطع اور تہذیب و تمدن کو بلا چون و چرا اپنا لیتے ہیں بلکہ ان کے اطوار کو دل سے بھی مستحسن سمجھنے لگتے ہیں۔

ایسے مسلمان غور فرمائیں کہ جب ان کے دل میں غیر مسلم اقوام کی عظمت گھر کر چکی ہے، اسلامی تہذیب و تمدن سے ان کا دل تنگ ہوتا ہے تو ان کے ایمان و اسلام میں کیا جان باقی رہے گی۔

## ایمان کی طاقت اور مسلمانوں کا عروج:

حضرات صحابہ کرام رضوان اللہ تعالیٰ علیہم اجمعین کے مبارک حالات زندگی ہمارے لیے مشعل راہ ہیں، جن کے قلوب آنحضرت صلی اللہ علیہ وسلم کی صحبت کی برکت سے تعلق مع اللہ سے لبریز تھے، آپ صلی اللہ علیہ وسلم کی نظر کرم کے طفیل اس مقدس جماعت کا ایک ایک فرد ایسا بلند نظر اور عالی ہمت تھا کہ باوجود بے سروسامانی کے انہوں نے عمل پیہم اور اخلاق فاضلہ کے ذریعے، تمام اقوام عالم پر دین اسلام کی عظمت کی دھاک بٹھادی۔ اسلامی تاریخ کے سنہرے اوراق اس بات پر شاہد ہیں کہ جس دور میں مسلمانوں نے اسلام کو مضبوطی سے تھامے رکھا، جس وقت ان کے نفوس ظاہری باطنی کثافتوں سے پاک تھے، ان کے قلوب اللہ اور اس کے رسول صلی اللہ علیہ



وسلم کی محبت سے شیریں تھے، بڑی بڑی طاغوتی قوتیں ان کے سامنے گھٹنے ٹیک دینے پر مجبور ہو گئیں، شاہانِ عالم نے مسلمانوں کی آستانہ بوسی میں اپنی نجات سمجھی، خود کسی کا اثر قبول کرنے کے بجائے، دوسری اقوام ان سے متاثر تھیں، مگر افسوس صد افسوس! جب سے ہم مسلمانوں نے شریعت مقدسہ پر عمل کرنے میں تکاسل سے کام لیا اس وقت سے کفران پر بھوکے بھیڑیے کی طرح جھپٹ پڑا اور ان کو ذلت و رسوائی کا سامنا کرنا پڑا۔

وہ زمانے میں معزز تھے مسلمان ہو کر

اور ہم خوار ہوئے تارکِ قرآن ہو کر

حضرت امام مالک رحمۃ اللہ علیہ نے ارشاد فرمایا ہے۔

لَنْ يَصْلَحَ آخِرُ هَذِهِ الْأُمَّةِ إِلَّا بِمَا صَلَحَ بِهِ  
أَوَّلُهَا

مطلب یہ ہے کہ اس امت کے آخری حصہ کی اصلاح اسی طریقے سے ممکن ہوگی جس طریقے سے امت کے پہلے حصہ کی اصلاح ہوئی۔

**حضرت عمر فاروق رضی اللہ تعالیٰ عنہ کا واقعہ:**

خليفة راشد حضرت عمر فاروق رضی اللہ تعالیٰ عنہ بیت المقدس کی فتح کے سلسلہ میں جب علمائے اہل کتاب کی دعوت پر ملک شام تشریف لے گئے تو آپ رضی اللہ تعالیٰ عنہ کے بدن اطہر پر پیوند لگی ایک ہلکی سی چادر تھی، خستہ حال عمامہ اور موزے تھے، بنفس نفیس اپنے اونٹ کی مہار تھا مے ہوئے تھے جب کہ آپ کا غلام سوار تھا، مسلمانوں میں سے کسی نے عرض کیا: اے امیر المؤمنین! کیا آپ یہود اور ملک شام کے سرکردہ لوگوں سے اسی حالت میں ملاقات کریں گے؟ حضرت عمر رضی اللہ تعالیٰ عنہ نے ارشاد فرمایا: ہم ایسی قوم ہیں جن کو اللہ جل شانہ نے اسلام کے ساتھ عزت بخشی، اب ہم اسلام کو چھوڑ کر کسی دوسری چیز سے ہرگز عزت نہیں ڈھونڈیں گے۔ (۳)

### حضرت حذیفہ رضی اللہ تعالیٰ عنہ کا واقعہ:

حضرت حذیفہ رضی اللہ تعالیٰ عنہ ایک مرتبہ کسی شاہی دربار میں کھانا کھا رہے تھے، ایک لقمہ گراتا اٹھا کر صاف کر کے کھانا چاہا، بعض ساتھیوں نے یہ اشارہ کیا کہ یہ بد فہم، کافر لوگ کہیں اس کو معیوب نہ سمجھیں! آپ رضی اللہ تعالیٰ عنہ نے جو ایمان افروز جواب ارشاد فرمایا وہ یہ ہے:

أَتُرْكُ سُنَّةَ نَبِيِّنَا صَلَّى اللَّهُ عَلَيْهِ وَسَلَّمَ لَهُوَ  
لَاءِ الْحُمَقَاءِ۔

”کیا ہم اپنے پیارے نبی صلی اللہ علیہ وسلم کی سنت ان احمقوں کی وجہ سے چھوڑ دیں؟ (ایسا ہرگز نہیں ہو سکتا کہ اہل کفر کی شان و شوکت، محلات و قصور سے متاثر ہو کر اتباع سنت میں کمزوری ظاہر کریں اور اپنے حبیب صلی اللہ علیہ وسلم کی اتباع میں عار محسوس کریں!!“ (۴)

### حضرت عثمان رضی اللہ تعالیٰ عنہ کا واقعہ:

مصنف ابن ابی شیبہ میں روایت ہے کہ صلح حدیبیہ کے موقع پر جب حضرت عثمان بن عفان رضی اللہ تعالیٰ عنہ آنحضرت صلی اللہ علیہ وسلم کے قاصد بن کر اہل مکہ کے پاس تشریف لے گئے تو انہوں نے آپ کے ساتھ استہزاء اور بدکلامی کا معاملہ کیا، بعد میں حضرت عثمان رضی اللہ تعالیٰ عنہ کے چچا زاد بھائی ابان بن سعید نے ان کو پناہ دی اور اپنے گھوڑے پر بٹھا کر لے گئے حضرت عثمان رضی اللہ تعالیٰ عنہ کا زیر جامہ (تہبند) سنت کے مطابق آدھی پنڈلی تک تھا (جسے سردارانِ قریش معیوب سمجھتے تھے) چنانچہ ان کے چچا زاد بھائی نے کہا کہ بھائی آپ اتنے متواضع کیوں نظر آ رہے ہیں، آپ اپنے زیر جامہ کو ذرا نیچا کر لیجیے (تا کہ سردارانِ قریش آپ کو حقیر نہ سمجھیں) بظاہر یہ مشورہ خیر خواہی اور مصلحت پر مبنی تھا، لیکن حضرت عثمان رضی اللہ تعالیٰ عنہ راضی نہ



ہوئے بلکہ جواب میں یہ ارشاد فرمایا کہ ہمارے آقا صلی اللہ علیہ وسلم کا زیر جامہ بھی ایسا ہی تھا (لہذا میں اس طریقے کو نہیں چھوڑ سکتا)۔ (۵)

### حضرت جثامہ رضی اللہ تعالیٰ عنہ کا واقعہ:

اسی طرح ابو نعیم اور حافظ ابن مندہ روایت کرتے ہیں کہ حضرت جثامہ بن مساق کنانی رضی اللہ تعالیٰ عنہ کو حضرت عمر رضی اللہ تعالیٰ عنہ نے ہرقل شاہ روم کے پاس قاصد بنا کر بھیجا تھا، وہ ہرقل کے دربار کا واقعہ بیان کرتے ہوئے فرماتے ہیں کہ میں بے خیالی میں ایک کرسی پر بیٹھ گیا اور مجھے یہ پتہ نہ چل سکا کہ میرے نیچے کیا چیز ہے؟ اچانک میں نے دیکھا کہ میں سونے کی کرسی پر بیٹھا ہوں، جب میری نظر اس پر پڑی تو میں اتر گیا، ہرقل یہ دیکھ کر ہنسنا اور کہنے لگا کہ ہم نے (اس کرسی پر بٹھا کر) تمہارا اعزاز کیا تھا اور تم کیوں اتر گئے؟ میں نے جواب دیا کہ میں نے رسول اللہ صلی اللہ علیہ وسلم سے سنا ہے کہ آپ صلی اللہ علیہ وسلم اس جیسی کرسی سے منع فرماتے تھے۔ (۶)

فائدہ: اللہ اکبر! یہ تھا ان حضرات کا ایمان و یقین اور فکر و نظر کی بلندی کہ دنیا کی زرق برق اور مجلات و قصور کی حیثیت ان کی نظر میں مچھر کے پر سے زیادہ نہ تھی۔ اے کاش! اس ایمان و یقین کا ایک ذرہ ہم سب کو نصیب ہو جاتے۔



### حوالہ جات:

- (۱) رواہ الدارمی کذا فی المشکوۃ ۱: ۳۲
- (۲) رواہ احمد و البیہقی فی شعب الایمان کذا فی المشکوۃ ۱: ۳۰
- (۳) أخرجه الحاكم وابن ماجه ص ۲۰۸
- (۴)
- (۵) کذا فی کنز العمال ۵۶: ۸
- (۶) کنز العمال (۱۵: ۷) الاصابة (۱: ۲۲۷)

## پر فتن دور اور ہمارا ایمان

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ أَنَّ  
رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ:  
بَادِرُوا بِالْأَعْمَالِ فِتْنًا كَقَطْعِ اللَّيْلِ الْمُظْلِمِ،  
يُصْبِحُ الرَّجُلُ مُؤْمِنًا وَيُمْسِي كَافِرًا أَوْ يُمْسِي  
مُؤْمِنًا وَيُصْبِحُ كَافِرًا يَبِيعُ دِينَهُ بِعَرَضٍ مِّنَ  
الدُّنْيَا۔ (۱)

”حضرت ابو ہریرہ رضی اللہ تعالیٰ عنہ سے مروی ہے کہ  
رسول اللہ صلی اللہ علیہ وسلم نے ارشاد فرمایا کہ اعمال صالحہ  
میں جلدی کرو، اس سے پہلے کہ وہ فتنے ظاہر ہو جائیں، جو  
تاریک رات کے ٹکڑوں کی مانند ہوں گے (اور ان فتنوں کا  
اثر یہ ہوگا) کہ آدمی صبح کو ایمان کی حالت میں اٹھے گا اور  
شام کو کافر بن جائے گا، اور شام کو مومن ہوگا تو صبح کو کفر کی  
حالت میں اٹھے گا، نیز اپنے دین و مذہب کو دنیا کے تھوڑے  
سے منافع کے عوض بیچ ڈالے گا۔“

فائدہ: مطلب یہ ہے کہ آنے والے فتنوں کے بارے میں کسی کو یہ معلوم نہیں  
ہو سکے گا کہ وہ کب اور کیوں نمودار ہوں گے اور ان سے چھٹکارے کی کیا  
راہ ہوگی، لہذا ان آنے والے فتنوں سے پہلے ہی اعمال صالحہ کے ذریعے  
اپنی زندگی کو مضبوط اور مستحکم بنا لیجیے، آنے والے وقت کا انتظار نہ کرو، کیونکہ



اس وقت دین و شریعت کے تعلق سے سخت ترین آفات و مصائب میں اس طرح گم ہو کر رہ جاؤ گے کہ نیک کام کرنے کا موقع ہی نہ پاسکو گے، وہ وقت لوگوں کے ذہن و فکر اور اعمال و کردار پر کتنا برا اثر ڈالے گا اور وہ فتنے کس قدر سریع الاثر ہوں گے، اس کی طرف اشارہ فرمایا گیا ہے کہ مثلاً جب صبح کو اٹھے گا تو ایمان (یعنی اصل ایمان یا کمال ایمان) کے ساتھ متصف ہوگا لیکن شام ہوتے ہوتے کفر کے اندھیروں میں پہنچ جائے گا۔

رہی یہ بات کہ کفر سے کیا مراد ہے تو ہو سکتا ہے کہ اصل کفر مراد ہو یعنی وہ شخص واقعاً کفر کے دائرہ میں داخل ہو جائے گا یا یہ مراد ہے کہ کفرانِ نعمت کرنے والا ہو جائے گا یا وہ کافروں کی مشابہت اختیار کرے گا یا یہ کہ وہ ایسے کام کرے گا جو کافر ہی کرتے ہیں۔

حضرت امام نووی رحمۃ اللہ علیہ نے فرمایا ہے کہ:

”یہ فتنہ تمام فتنوں سے بڑھ کر ہوگا کیونکہ ایک ہی دن میں انسان میں ایسی ایسی تبدیلی آ جائے گی۔“

### فتنوں میں ایمان کے زوال کے اسباب:

حضرت شیخ عبدالحق محدث دہلوی نے لکھا ہے کہ:

”یہ صورت حال اس وجہ سے پیدا ہوگی کہ لوگ اپنی اغراض و منافع کی خاطر، دنیا دار امراء و حکام اور اہل دولت و ثروت سے میل جول رکھیں گے، ان سے حاجت روی کی امید میں ان کے ہاں گھسنے، پھر ان کی حاشیہ نشینی اور مصاحبت کو بڑا اعزاز سمجھیں گے پس اس کا نتیجہ یہ ہوگا کہ وہ ان کے تابع محض اور جی حضوری بن جائیں گے اور ان کے خلاف شریعت امور اور معاملات میں ان کی موافقت اور تائید

کرنے پر مجبور ہوں گے۔“ (۲)

میرے محبوب شیخ، شفیق الامت حضرت مولانا محمد فاروق صاحب قدس سرہ العزیز فرمایا کرتے تھے کہ:

”عموماً یہ صورت حال ایسے غلط قسم کے دوستوں کی صحبت اور مجالست اختیار کرنے کی بناء پر پیدا ہوتی ہے جن کی مجلس میں شریعت کی باتوں کا مذاق اڑایا جاتا ہے اور یہ شخص اپنے دوست کی طیب خاطر کے لیے ان کی ہاں میں ہاں ملا کر اپنے ایمان پر ڈاکہ ڈالتا ہے۔“

**فتنوں سے راہ فرار اختیار کرنا:**

حضرت ابو سعید رضی اللہ تعالیٰ عنہ کہتے ہیں کہ رسول اللہ صلی اللہ علیہ وسلم نے ارشاد فرمایا کہ:

”عنقریب (ایسا زمانہ آنے والا ہے جب کہ) ایک مسلمان کے لیے اس کا بہترین مال بکریاں ہوں گی، جن کو وہ لیکر پہاڑ پر، یا بارش کے برسنے کی جگہ چلا جائے گا تاکہ فتنوں سے بھاگ کر اپنا دین بچالے۔“ (۳)

فائدہ: حضرت امام بخاری رحمۃ اللہ علیہ نے اس حدیث پر باب کا عنوان یہ قائم فرمایا کہ ”بَابُ مِنَ الدِّينِ الْفِرَارُ مِنَ الْفِتَنِ“ میں فتنوں سے بھاگ جانے کو دین کا حصہ فرمایا۔ مطلب یہ ہے کہ جب اہل دنیا کے میل جول میں دین کو بچانا مشکل ہو تو ایسے وقت اس کے پاس تھوڑی سی دنیا بکریاں ہوں اور ان کو لیکر ایسی جگہ چلا جائے جہاں چراگاہ ہو اور پانی ملنے کا ذریعہ۔ بس تھوڑی سی دنیا پر قناعت کرے مگر اپنے دین کی حفاظت کر کے دنیا کی چند روزہ زندگی بسر کر لے۔



## دلوں پر ڈالے جانے والے فتنوں کی مثال:

حضرت حذیفہ رضی اللہ تعالیٰ عنہ سے روایت ہے کہ میں نے رسول اللہ صلی اللہ علیہ وسلم کو یہ فرماتے ہوئے سنا ہے کہ:

”لوگوں کے دلوں پر فتنے اس طرح ڈالے جائیں گے کہ جس طرح چٹائی کے تنکے ہوتے ہیں (یعنی جس طرح چٹائی بنتے وقت اس کے تنکے یکے بعد دیگرے لگائے جاتے ہیں اسی طرح دلوں پر بھی یکے بعد دیگرے فتنے ڈالے جائیں گے) پس جو دل ان فتنوں کو قبول کرے گا اس میں سیاہ نقطہ پیدا کر دیا جائے گا اور جو دل ان کو قبول نہیں کرے گا اس میں سفید نقطہ پیدا کر دیا جائے گا، پس انسان (ان فتنوں کے پیش آنے اور ان کے دلوں پر فتنوں کی تاثیر اور عدم تاثیر کے اعتبار سے دو قسموں میں بٹ جائیں گے، ایک تو سفید مثل سنگ مرمر کے (کہ جس پر کوئی چیز اثر انداز نہیں ہوتی، واضح رہے کہ اس تشبیہ میں محض سفیدی مراد نہیں ہے بلکہ سختی اور قوت کا اعتبار بھی ملحوظ رکھا گیا ہے) چنانچہ اس طرح کے دل پر کوئی بھی فتنہ اثر انداز اور مضرت رساں نہیں ہوگا جب تک زمین و آسمان قائم و باقی ہیں، یعنی اس کے دل کی کیفیت ہمیشہ باقی رہے گی) اور دوسرا راکھ کے رنگ جیسا سیاہ دل، اوندھے برتن کی مانند (کہ اس میں جو کچھ بھی ہو گر پڑے، مطلب یہ ہے کہ اس طرح کا دل راکھ کے رنگ کی مانند سیاہ اور اوندھے برتن کی طرح ایمان و معرفت کے نور سے خالی ہوگا)۔

چنانچہ اس طرح کا دل نہ تو نیک اور اچھے اور مشروع کاموں کو پہچانے گا اور نہ برے کاموں کو برا جانے گا، وہ تو بس اس

چیز سے مطلب رکھے گا، جواز قسم خواہشات اس میں رچ بس گئی ہے اور جس کی محبت کا وہ اسیر بن چکا ہے (یعنی وہ طبعی طور پر نفسانی خواہشات کا غلام ہوگا، اچھے اور برے کا امتیاز کئے بغیر اس چیز کے پیچھے بھاگے گا جو اس کے نفس کو مرغوب ہوگی۔“ (۴)

### اسلام کا صرف نام باقی رہ جائے گا:

حضرت علی رضی اللہ عنہ سے روایت ہے کہ سرکارِ دو عالم صلی اللہ علیہ وسلم نے ارشاد فرمایا:

”عنقریب لوگوں پر ایک ایسا وقت بھی آئے گا کہ اسلام میں سے صرف اس کا نام باقی رہ جائے گا، اور قرآن میں سے صرف اس کے نقوش باقی رہ جائیں گے، ان کی مسجدیں (بظاہر تو) آباد ہوں گی مگر حقیقت میں ہدایت سے خالی ہوں گی ان کے علماء آسمان کے نیچے کی مخلوق میں سب سے زیادہ بدتر ہوں گے، انہیں سے (ظالموں کی حمایت و مدد کی وجہ سے) دین میں فتنہ پیدا ہوگا اور انہیں میں لوٹ آئے گا (یعنی انہیں پر ظالم مسلط کر دیئے جائیں گے)۔“ (۵)

### پر فتن دور میں کون سا آدمی اچھا ہے؟:

حضرت ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا:

”عنقریب فتنے پیدا ہوں گے۔ ان فتنوں میں بیٹھنے والا، کھڑے ہونے والے سے بہتر ہوگا اور کھڑا ہونے والا چلنے والے سے بہتر ہوگا اور چلنے والا سعی کرنے والے (یعنی کسی



سواری کے ذریعہ یا پیادہ دوڑنے والے اور جلدی چلنے والے) سے بہتر ہوگا اور جو شخص فتنوں کی طرف جھانکے گا فتنہ اس کو اپنی طرف کھینچ لے گا! پس جو شخص ان فتنوں سے نجات کی کوئی جگہ (یا اس سے بھاگنے کا کوئی راستہ) یا پناہ گاہ پائے (اور یا کوئی ایسا آدمی اس کو مل جائے جس کے دامن میں وہ ان فتنوں سے پناہ لے سکتا ہو) تو اس شخص کو چاہیے کہ اس کے ذریعہ پناہ حاصل کر لے۔“

اور صحیح مسلم کی ایک اور روایت میں یوں ہے کہ آپ صلی اللہ علیہ وسلم نے فرمایا: ”(جب) کوئی فتنہ ظاہر ہوگا تو اس فتنہ میں سونے والا شخص (جو اس فتنہ سے غافل اور بے خبر ہو اور اس کے بارے میں اطلاعات نہ سنتا ہو) جاگنے والے (یعنی اس فتنہ کو جاننے اور اس کی خبر رکھنے والے سے بہتر ہوگا، جاگنے والا شخص) کہ خواہ وہ لیٹا ہوا ہو یا بیٹھا ہوا) کھڑا رہنے والے سے بہتر ہوگا اور اس فتنہ میں کھڑا ہونے والا شخص اس فتنہ میں سعی و کوشش کرنے والے سے بہتر ہوگا (یہاں سعی کا لفظ ”مشی“ یعنی چلنے والے کے معنی میں ہے۔ مراد اس فتنہ میں مدد و تعاون دینا اور اس کے حق میں سعی و کوشش کرنا ہے) لہذا جو شخص اس فتنہ سے بھاگنے کا راستہ یا اس سے پناہ کی جگہ پائے تو اس کو چاہیے کہ وہاں جا کر پناہ حاصل کر لے۔“ (۶)

حضرت حذیفہ رضی اللہ عنہ فرماتے ہیں کہ:

رسول اللہ صلی اللہ علیہ وسلم نے ہم سے (امانت کے بارے میں اور فتنے کے زمانہ کے حوادث کے سلسلہ میں) دو حدیثیں بیان فرمائیں، ان میں سے میں ایک کو تو دیکھ چکا ہوں اور دوسری کا منتظر ہوں (یعنی حضور نے پہلی بات جو یہ فرمائی تھی کہ امانت

لوگوں کے دلوں کی گہرائی میں اتاری گئی ہے، اس کو تو میں نے دیکھ لیا ہے اور دوسری بات یعنی امانت کے اٹھ جانے کے مصداق کا منتظر ہوں) چنانچہ رسول کریم صلی اللہ علیہ وسلم نے ہم سے بیان فرمایا کہ، امانت لوگوں کے دلوں کی گہرائی میں اتاری گئی پھر انہوں نے (اس امانت کے نور سے) قرآن کو جانا اور پھر انہوں نے سنت کو جانا اس کے بعد آپ نے امانت کے اٹھ جانے (یعنی ایمان کے ثمرات و برکات کے اٹھ جانے اور اس میں نقص آ جانے) کی حدیث بیان کی، چنانچہ فرمایا آدمی (حسب معمول) سوئے گا اور امانت اس کے دل سے نکال لی جائے گی (یعنی اس کے ایمان کے بعض ثمرات و انوار ناقص و کم ہو جائیں گے) پس امانت کا اثر یعنی نشان (جو ایمان کا ثمرہ ہے) وکت (آنکھوں کی سیاہی میں سفید نقطہ نما نشان) کے نشان کی طرح ہو جائے گا (حاصل یہ کہ ایمان کا نور دھندلا اور اس کا اثر و ثمرہ ناقص ہو جائے گا) پھر جب وہ دوبارہ سوئے گا (اور زیادہ غفلت طاری ہوگی) تو اس کی امانت کا وہ حصہ بھی ناقص کر دیا جائے گا اور نکال لیا جائے گا جو باقی رہ گیا تھا، پس (اس کے دل میں) ایک محل یعنی آبلہ جیسا نشان رہ جائے گا جیسا کہ تم آگ کی چنگاری کو اپنے پاؤں پر ڈال دو اور اس سے آبلہ پڑ جائے جو بظاہر پھولا اور اٹھا ہوا ہوگا لیکن اس کے اندر (خراب اور گندے پانی کے علاوہ) کچھ نہیں ہوگا پھر (اس صورت حال کے بعد) جب لوگ صبح کو اٹھیں گے تو حسب معمول آپس میں خرید و فروخت کریں گے اور ان میں سے ایک شخص بھی ایسا نہیں ہوگا جو امانت کو ادا کرے (یعنی شریعت کے حقوق ادا کرنے والا فرائض و واجبات کی تکمیل کرنے والا اور لوگوں کے حق میں کوئی خیانت و بددیانتی نہ کرنے والا کہیں دور دور بھی نظر نہیں آئے گا) یہاں تک کہ (امانت و دیانت میں کمی آ جانے کے سبب یہ کہا جائے گا کہ فلاں قبیلہ (یا فلاں شہر و آبادی) میں (لوگوں کی کثرت کے باوجود) بس ایک شخص ہے جو امانت دار یعنی کامل الایمان ہے اور (اس زمانہ میں) ایک شخص کو یہ کہا جائے گا کہ وہ (اپنے دنیاوی کاروبار اور معاملات میں) کس قدر عقلمند و ہوشیار، کس قدر خوبصورت و دانا، خوشگوار اور زبان آور ہے اور کس قدر چست و چالاک



ہے، حالانکہ اس کے دل میں رائی برابر بھی ایمان نہیں ہوگا۔“ (۷)

## حضرت حذیفہ رضی اللہ تعالیٰ عنہ کا فتنوں سے بچنے کا اہتمام:

حضرت حذیفہ رضی اللہ عنہ کو کون نہیں جانتا، مشہور صحابی..... صاحب السّر (رسول اللہ صلی اللہ علیہ وسلم کے راز دان اور بھیدی) ان کا لقب ہے حضور اقدس صلی اللہ علیہ وسلم نے منافقین اور فتنوں کا علم ان کو بتایا تھا۔

کہتے ہیں کہ ایک مرتبہ حضور اکرم صلی اللہ علیہ وسلم نے قیامت تک جتنے فتنے آنے والے ہیں سب کو نمبر وار بتایا تھا کوئی ایسا فتنہ جس میں تین سو آدمیوں کے بقدر لوگ شریک ہوں حضور اقدس صلی اللہ علیہ وسلم نے نہیں چھوڑا بلکہ اس فتنہ کا حال اور اس کے مقتدا کا حال مع اس کے نام کے نیز اس کی ماں کا نام اس کے باپ کا نام اس کے قبیلہ کا نام صاف صاف بتا دیا تھا۔

حضرت حذیفہ رضی اللہ تعالیٰ عنہ فرماتے ہیں کہ لوگ حضور اقدس صلی اللہ علیہ وسلم سے خیر کی باتیں دریافت کیا کرتے تھے اور میں برائی کی باتیں دریافت کیا کرتا تھا تاکہ اس سے بچا جاوے۔ ایک مرتبہ میر نے دریافت کیا یا رسول اللہ! (صلی اللہ علیہ وسلم) یہ خیر و خوبی جس پر آج کل آپ کی برکت سے ہم لوگ ہیں، اس کے بعد بھی کوئی برائی آنے والی ہے؟ حضور اکرم صلی اللہ علیہ وسلم نے فرمایا ہاں برائی آنے والی ہے۔ میں نے عرض کیا کہ اس برائی کے بعد پھر بھلائی لوٹ کر آئے گی یا نہیں؟ حضور اکرم صلی اللہ علیہ وسلم نے فرمایا: کہ حذیفہ! اللہ کا کلام پڑھ اور اس کے معانی پر غور کر اس کے احکام کی اتباع کر (مجھے فکر سوار تھا) میں نے عرض کیا یا رسول اللہ! (صلی اللہ علیہ وسلم) اس برائی کے بعد بھلائی ہوگی؟ حضور اکرم صلی اللہ علیہ وسلم نے فرمایا: ہاں! پھر بھلائی ہوگی لیکن دل ایسے نہیں ہوں گے جیسے پہلے تھے۔ میں نے عرض کیا: یا رسول اللہ صلی اللہ علیہ وسلم! اس بھلائی کے بعد پھر برائی ہوگی؟ حضور اقدس صلی اللہ علیہ وسلم نے فرمایا: ہاں! ایسے لوگ پیدا ہو جائیں گے جو آدمیوں کو گمراہ کریں گے اور جہنم کی

طرف لے جائیں گے، میں نے عرض کیا کہ: اگر میں اس زمانہ کو پاؤں تو کیا کروں؟ حضور اقدس صلی اللہ علیہ وسلم نے فرمایا: اگر مسلمانوں کی کوئی متحدہ جماعت ہو اور ان کا کوئی بادشاہ ہو تو اس کے ساتھ ہو جانا۔ ورنہ ان سب فرقوں کو چھوڑ کر ایک کونہ میں علیحدہ بیٹھ جانا یا کسی درخت کی جڑ میں جا کر بیٹھ جانا اور مرنے تک وہیں بیٹھے رہنا۔ چونکہ ان کو منافقوں کا حال حضور اقدس صلی اللہ علیہ وسلم نے سب کا بتلادیا تھا اس لیے حضرت عمر رضی اللہ تعالیٰ عنہ ان سے دریافت فرمایا کرتے تھے کہ میرے حکام میں کوئی منافق تو نہیں۔ ایک مرتبہ انہوں نے عرض کیا کہ ایک منافق ہے مگر میں نام نہیں بتاؤں گا۔ حضرت عمر رضی اللہ تعالیٰ عنہ نے ان کو معزول کر دیا غالباً اپنی فراست سے پہچان لیا ہوگا۔ جب کوئی شخص مر جاتا تو حضرت عمر رضی اللہ تعالیٰ عنہ تحقیق فرماتے کہ حدیفہ رضی اللہ تعالیٰ عنہ ان کے جنازہ میں شریک ہیں یا نہیں۔ اگر حدیفہ رضی اللہ تعالیٰ عنہ شریک ہوتے تو حضرت عمر رضی اللہ تعالیٰ عنہ بھی نماز پڑھتے ورنہ وہ کبھی نہ پڑھتے۔

حضرت حدیفہ رضی اللہ تعالیٰ عنہ کا جب انتقال ہونے لگا تو نہایت گھبراہٹ اور بے چینی میں رو رہے تھے، لوگوں نے جب دریافت کیا۔ تو فرمایا کہ دنیا کے چھوٹے پر نہیں رو رہا ہوں بلکہ موت تو مجھے محبوب ہے، البتہ اس پر رو رہا ہوں کہ مجھے اس کی خبر نہیں کہ میں اللہ کی ناراضی پر جا رہا ہوں یا خوشنودی پر۔ اس کے بعد کہا کہ یہ میری دنیا کی آخری گھڑی ہے یا اللہ! تجھے معلوم ہے کہ مجھے تجھ سے محبت ہے، اس لیے اپنی ملاقات میں برکت عطا فرما۔

حضرت اسامہ بن زید رضی اللہ تعالیٰ عنہ فرماتے ہیں کہ (ایک دن) نبی کریم صلی اللہ علیہ وسلم مدینہ کے ایک بلند مکان کی چھت پر چڑھے اور پھر (صحابہ رضی اللہ تعالیٰ عنہ کو مخاطب کر کے) فرمایا کیا تم اس چیز کو دیکھتے ہو، جس کو میں دیکھ رہا ہوں؟ صحابہ رضوان اللہ تعالیٰ علیہم اجمعین نے جواب دیا کہ نہیں۔ آپ صلی اللہ علیہ وسلم نے فرمایا کہ حقیقت یہ ہے کہ میں ان فتنوں کو دیکھ رہا ہوں جو تمہارے گھروں پر اس طرح



برس رہے ہیں جس طرح بارش برستی ہے۔ (۹)  
حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم  
نے ارشاد فرمایا کہ:

”عنقریب گونگے، بہرے اور اندھے فتنے کا ظہور ہوگا جو  
شخص اس فتنے کو دیکھے گا اور اس کے قریب جائے گا، وہ فتنہ  
اس کو دیکھے گا اور اس کے قریب ہو جائے گا نیز اس فتنہ کے  
وقت زبان درازی، تلوار مارنے کی مانند ہوگی۔“ (۱۰)  
اور ایک حدیث شریف میں ہے کہ:  
”بلاشبہ وہ شخص خوش بخت ہے جس کو فتنوں سے بچالیا  
گیا۔“ (۱۱)

**پرفتن دور میں اہل دین کے لیے خوشخبری:**  
حضرت عمرو بن عوف رضی اللہ تعالیٰ عنہ سے روایت ہے کہ سرکارِ دو عالم صلی اللہ  
علیہ وسلم نے ارشاد فرمایا:

”بلاشبہ دین (اسلام) حجاز (مکہ اور مدینہ اور اس کے  
متعلقات) کی طرف اس طرح سمٹ آئے گا، جس طرح  
کہ سانپ اپنے بل کی طرف سمٹ آتا ہے اور دین حجاز میں  
اسی طرح جگہ پکڑے گا جیسے کہ بکری پہاڑ کی چوٹی پر جگہ پکڑ  
لیتی ہے اور دین اجنبی حالت میں شروع ہوا تھا (یعنی دین کو  
اوپری اوپری نگاہوں سے دیکھا جاتا تھا) اور عنقریب اسی  
حالت کی طرف لوٹ آئے گا جس حالت میں شروع ہوا تھا  
(قیامت کے دن) بڑے مزے ہیں ان لوگوں کے لیے  
جن کو اجنبی اور اوپر سمجھا جاتا ہے اور یہ وہ لوگ ہیں جو میری

اس سنت کی اصلاح کریں گے جس میں لوگوں نے فساد پیدا کر دیا ہوگا۔“ (۱۲)

فائدہ: سبحان اللہ! کتنی بڑی خوشخبری ہے، ان لوگوں کے لیے جو اس پر فتن دور میں، جب کہ ہر طرف بے دینی اور فحاشی و عریانی کا سیلاب ہے، شریعت مقدسہ پر نہ صرف بذات خود عمل پیرا ہیں، بلکہ بھٹکے ہوئے لوگوں کی اصلاح اور ان کی ہدایت کے لیے، اپنی جان و مال اور عزت و آبرو کی پرواہ کئے بغیر، شب و روز اللہ تعالیٰ کے دین کی اشاعت میں منہمک ہیں، جو مذہب اسلام کے جنونی حد تک شیدائی ہیں، جو بد دینوں کی طرف سے گالم گلوچ، لعن طعن کو بڑی فراخ دلی سے برداشت کر جاتے ہیں، کبھی بنیاد پرستی کا طعنہ ہے تو کبھی دقیانوسی ہونے کا خطاب، کبھی شدت پسندی کا پروانہ ہے، تو کبھی دہشت گردی کا تمغہ، مگر یہ قابل مبارک لوگ ہیں دنیا کی ذلت و رسوائی، طعن و تشنیع، فقر و فاقہ وغیرہ سے بے نیاز ہو کر، آخرت کی ابدی کامیابی کے لیے شریعت کو جنہوں نے مضبوطی سے تھام رکھا ہے۔ اور اللہ تعالیٰ کی خوشنودی ان کا مطمح نظر ہے۔ ایسے ہی مشکل وقت کی سرکار دو عالم صلی اللہ علیہ وسلم نے پیشین گوئی فرمائی ہے۔

”یعنی لوگوں پر ایسا زمانہ آئے گا کہ ان میں دین پر مضبوطی سے کار بند رہنے والے آگ کے انگارے کو پکڑنے والے کی طرح ہونگے۔“ (۱۳)

حدیث میں ایسے ہی لوگوں کو ”غرباء“ فرمایا ہے۔ مبارک ہیں یہ لوگ! یہی وہ لوگ ہیں جن کے لیے اللہ تعالیٰ نے دنیا میں چین و سکون، موت کے وقت خوشخبریاں، قبر میں راحت و آرام، محشر کے دن خوشحالیاں، پھر ہمیشہ کے لیے جنت تیار کر رکھی ہے۔

جی ہاں! وہ لوگ اپنی خیر منائیں جو دین و ایمان کی پرواہ کئے بغیر، دولت و



ثروت کے گھمنڈ میں، اہل دین سے نہ صرف ضد اور عناد رکھتے ہیں بلکہ (معاذ اللہ) اسلامی وضع قطع، تہذیب و تمدن شریعت کے احکام سے استہزاء بھی کرنے لگتے ہیں۔  
 کاش! یہ لوگ اپنی آخرت کی فکر کر لیں..... رات کو بستر پر لیٹتے وقت کچھ ہی دیر کے لیے سوچ لیں کہ..... کہیں ہم تباہی کے کنارے پر تو نہیں کھڑے؟.....  
 اگر موت نے ہمیں اچانک اچک لیا تو پھر کیا ہمیشہ کی زندگی کے لیے توشہ اور زاد سفر تیار کیا ہے؟.....؟

خدا نخواستہ اگر کھوٹے ایمان کے ساتھ اپنی جان اللہ کے حوالے کی اور مجرم کی حیثیت سے آخرت میں کھڑے ہوئے تو قبر و حشر اور جہنم کی تکالیف کی کچھ سہار ہے؟.....؟ اور کب تک اتنے سخت عذابوں کو برداشت کر سکیں گے؟.....؟  
 کیا پھر معافی مانگنے اور توبہ کرنے کی مہلت ملے گی؟.....؟  
 کیا آہ و بکا اور چیخ و پکار سنی جائے گی؟.....؟

خدا کے لیے! اللہ تعالیٰ کو راضی کر لیجیے، ابھی وقت ہے، توبہ و ندامت کو اختیار کر لیجیے!..... اپنے عقائد ٹھیک کر لیجیے!..... ایمان بچا لیجیے ورنہ پھر ہمیشہ کے لیے سوائے ندامت اور کف افسوس ملنے کے کچھ حاصل نہ ہوگا..... اے کاش! میرے بس میں ہوتا کہ جگر چیر کر یہ غم تمہارے دل میں ڈال دیتا!!..... کاش! میرے پاس کوئی تدبیر ہوتی۔ اے اللہ! آپ ارحم الراحمین ہیں، آپ عفو کریم ہیں، اپنے فضل سے آپ خود ہی بچالیں! بے بس لوگوں پر کرم فرمادیں! ورنہ ہمارا کیا بنے گا، اے مولا! آپ کے سوا آخر جائیں کہاں!!

حضرت معقل بن یسار رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا ہے کہ:

”فتنے کے زمانہ میں اور مسلمانوں کی باہمی محاذ آرائی اور قتل و قتال کے وقت (پوری استقامت و مداومت کے ساتھ دین پر قائم رہنے اور) عبادت و نیکی کرنے کا ثواب میری طرف

ہجرت کرنے کے ثواب کے برابر ہے۔“ (۱۴)

فائدہ: مطلب یہ ہے کہ زمانہ نبوی (صلی اللہ علیہ وسلم) میں فتح مکہ سے پہلے دار الحرب سے ہجرت کر کے مدینہ آ جانے اور آنحضرت صلی اللہ علیہ وسلم کی رفاقت اور صحبت کا شرف رکھنے والے کو جو عظیم ثواب ملتا تھا، اسی طرح کا عظیم ثواب اس شخص کو بھی ملے گا جو فتنہ و فساد کی جہالت و تاریکی سے اپنے کو محفوظ رکھ کر اور مسلمانوں کی باہمی محاذ آرائی سے اپنا دامن بچا کر مولیٰ کی عبادت میں مشغول اور اپنے دین پر قائم رہے۔ (۱۵)

اور ایک حدیث میں ہے کہ:

”جو شخص میری امت کے فساد کے وقت میری سنت کو

مضبوطی سے پکڑے گا اس کو سو شہیدوں کا ثواب ملے

گا۔“ (۱۶)

اس حدیث کی شرح میں حضرات علماء کرام فرماتے ہیں مراد ایسی سنت ہے جس کے مقابلے میں بدعت رائج ہو چکی ہو، ایسے وقت میں بدعت کو چھوڑ کر سنت پر عمل کرنے والے کے لیے یہ فضیلت ہے۔

مشہور حنفی محدث اور فقیہ حضرت ملا علی قاری رحمۃ اللہ علیہ نے اس عظیم اجر و ثواب کی وجہ یہ بیان فرمائی ہے کہ ایسے دور میں جب کہ ہر طرف بدعت اور فسق و فجور کا راج ہو، تمام لوگوں کو پس پشت ڈالنے والے متبع سنت مسلمان کو بھی سنت کے زندہ کرنے میں ایسی مشقت اور مجاہدہ برداشت کرنا پڑتا ہے، بلکہ اس سے بھی بڑھ کر مشقت برداشت کرنا پڑتی ہے جو ایک مجاہد کو کفار سے جہاد کرتے ہوئے جھیلنا پڑتی ہے۔ (۱۷)





## حواله جات:

- (١) اخرجہ مسلم ٤٥: ١ كتاب الايمان
- (٢) مظاهر حق ٣: ٩٠٦
- (٣) اخرجہ البخارى ٤: ١
- (٤) اخرجہ مسلم (٨٢: ١) باب رفع الامانة والايمان، كتاب الايمان
- (٥) رواه البيهقي في شعب الايمان كذا في المشكوة كتاب العلم ص ٣٨
- (٦) اخرجہ مسلم (٣٨٩: ٢) كتاب الفتن
- (٧) اخرجہ مسلم، (٨٢: ١) باب رفع الامانة والايمان
- (٨) ابوداؤد واسد الغابه
- (٩) اخرجہ البخارى و مسلم كما في المشكوة
- (١٠) رواه ابوداؤد
- (١١) مشكوة ١: ٣٦٣
- (١٢) رواه الترمذى في الايمان و حسنه كما في المشكوة ١: ١٢٠
- (١٣) سنن الترمذى (٥٢٦: ٣) رقم (٢٢٦٠) كتاب الفتن
- (١٤) اخرجہ مسلم كما في المشكوة
- (١٥) مظاهر حق ٣: ٩١٣
- (١٦) رواه أحمد كذا في المشكوة كتاب الايمان، باب الاعتصام ص ٣٠
- (١٧) المرقاة (٣٢٢: ١)

تیرہویں فصل:

## ایمان محض کی فضیلت

عَنْ أَنَسٍ رَضِيَ اللَّهُ تَعَالَى عَنْهُ قَالَ: غُلَامٌ  
يَهُودِيٌّ، يَخْدُمُ النَّبِيَّ صَلَّى اللَّهُ عَلَيْهِ وَسَلَّمَ  
فَمَرَضَ فَاتَاهُ النَّبِيُّ صَلَّى اللَّهُ عَلَيْهِ وَسَلَّمَ  
يَعُودُوهُ فَقَعَدَ عِنْدَ رَأْسِهِ فَقَالَ لَهُ: أَسْلَمَ! فَنَظَرَ  
إِلَى أَبِيهِ وَهُوَ عِنْدَهُ فَقَالَ: أَطْعُمَ أَبَا الْقَاسِمِ  
فَأَسْلَمَ فَخَرَجَ النَّبِيُّ صَلَّى اللَّهُ عَلَيْهِ وَسَلَّمَ  
وَهُوَ يَقُولُ: الْحَمْدُ لِلَّهِ الَّذِي أَنْقَذَهُ مِنَ النَّارِ.

هذا حديث صحيح۔ (۱)

”حضرت انس رضی اللہ عنہ سے روایت ہے کہ ایک یہودی لڑکا آنحضرت صلی اللہ علیہ وسلم کی خدمت کیا کرتا تھا، ایک مرتبہ وہ بیمار ہو گیا۔ آنحضرت اس کی عیادت کے لیے تشریف لائے، آپ صلی اللہ علیہ وسلم اس لڑکے کے سر ہانے کی طرف تشریف فرما ہوئے اور اس لڑکے سے کہا کہ اسلام قبول کر لے، اس لڑکے نے اپنے والد کی طرف دیکھا جو اس وقت وہیں موجود تھا، اس نے (اپنے لڑکے کے ارادے کو بھانپتے ہوئے) اس سے کہا کہ ابوالقاسم (صلی اللہ علیہ وسلم) کی بات مان لو (اور مسلمان ہو جاؤ) چنانچہ اس لڑکے نے اسلام قبول کر لیا، پھر آنحضرت صلی اللہ علیہ وسلم (خوشی خوشی)



باہر تشریف لائے اور یہ ارشاد فرما رہے تھے کہ تمام تعریفیں  
اس اللہ کے لیے ہیں جس نے اس لڑکے کو دوزخ کی آگ  
سے بچا لیا۔

فائدہ: اس حدیث مبارک سے کئی باتیں معلوم ہوئیں۔

- ۱۔ اہل اللہ کی خدمت کرنے والا محروم نہیں رہتا بلکہ خیران کی توجہات و دعاؤں  
کی برکت سے نواز دیا جاتا ہے۔
- ۲۔ آنحضرت صلی اللہ علیہ وسلم کو اپنے امتی کے ایمان کی فکر کیسی تھی کہ مرتے دم  
تک اس کے ایمان لانے کی سعی فرماتے رہے حتیٰ کہ وہ جب مسلمان ہو گیا  
تو پھر آنحضرت صلی اللہ علیہ وسلم کو بے انتہاء خوشی ہوئی۔
- ۳۔ اللہ تعالیٰ نے محض ایمان کی برکت سے اسے ہمیشہ ہمیشہ کی آگ سے نجات  
عطا فرمادی۔

## ”لَا إِلَهَ إِلَّا اللَّهُ“ کا وزن:

ایک حدیث شریف میں وارد ہے کہ:

(قیامت کے دن) میری امت میں سے ایک شخص کو تمام  
مخلوق کے سامنے پکارا جائے گا اور اس کے سامنے (اس کے  
گناہوں کے) ننانوے دفتر (رجسٹر) کھولے جائیں گے،  
ہر دفتر منتہائے نظر تک بڑا ہوگا پھر اللہ تعالیٰ اس بندے سے  
فرمائیں گے کہ کیا تم ان میں سے کسی چیز کا انکار کرتے ہو؟  
(کہ کوئی گناہ تم نے نہ کیا ہو اور ویسے ہی لکھ لیا گیا ہو) وہ بندہ  
عرض کرے گا: اے میرے پروردگار! میں کسی چیز کا انکار نہیں  
کر سکتا۔ پھر اللہ تعالیٰ فرمائیں گے کہ (گناہوں کے) لکھنے  
والے فرشتوں نے تم پر زیادتی تو نہیں کی (کہ گناہ ایسے ہی

لکھ لیے ہوں؟) وہ بندہ عرض کرے گا کہ اے میرے پروردگار! نہیں (کسی فرشتہ نے گناہ لکھنے میں مجھ پر ظلم نہیں کیا۔ پھر اللہ تعالیٰ فرمائیں گے کہ کیا تیرے پاس گناہوں کا کوئی عذر موجود ہے؟ اور کیا تیرے پاس کوئی نیکی موجود ہے؟ وہ بندہ بہت ڈر جائے گا اور عرض کرے گا: اے میرے پروردگار! کوئی عذر موجود نہیں اور کوئی نیکی موجود نہیں ہے اللہ جل شانہ ارشاد فرمائیں گے: نہیں بلکہ تمہاری میرے پاس ایک نیکی موجود ہے اور آج کے دن تجھ پر کوئی ظلم نہیں کیا جائے گا پھر کاغذ کا ایک پرزہ نکالا جائے گا جس پر تحریر ہوگا۔

أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ۔

وہ بندہ عرض کرے گا! اے میرے پروردگار! اتنے سارے گناہوں کے رجسٹروں کے مقابلے میں یہ پرزہ کیا کام دے گا؟ اللہ تعالیٰ جل شانہ فرمائیں گے کہ آج تجھ پر ظلم نہیں کیا جائے گا۔ چنانچہ تمام رجسٹر ترازو کے ایک پلڑے میں رکھ دیئے جائیں گے اور کاغذ کا وہ پرزہ دوسرے پلڑے میں۔ رجسٹروں والا پلڑا (ہلکا ہونے کی وجہ سے) اڑنے لگے گا اور اونچا ہو جائے گا جب کہ پرزے والا پلڑا بھاری ہو جائے گا اور جھک جائے گا۔“ (۲)

فائدہ: یہ ہے صرف ایمان کی برکت! کہ ساری زندگی گناہ کئے، ایک بھی نیکی کا کام نہیں کیا، اللہ تعالیٰ نے صرف ایمان کی برکت سے اس کو نجات عطا فرمادی اور ساری زندگی کے گناہ اس کے ایمان کی برکت سے دھل گئے۔



اور ایک حدیث میں وارد ہے کہ:

”دوزخ سے ہر ایسے شخص کو نکال لیا جائے گا جس نے لَا  
إِلَهَ إِلَّا اللَّهُ کہا ہو اور اس کے دل میں جو کے دانے کے  
برابر بھی ایمان ہو، پھر ہر ایسے شخص کو بھی نکال لیا جائے گا  
جس نے لَا إِلَهَ إِلَّا اللَّهُ کہا ہو اور اس کے دل میں گندم  
کے دانے کے برابر بھی ایمان موجود ہو۔ پھر ہر ایسے شخص کو  
بھی نکال لیا جائے گا جس نے لَا إِلَهَ إِلَّا اللَّهُ کہا ہو  
اور اس کے دل میں ایک ذرہ برابر بھی ایمان موجود  
ہو۔“ (۳)

### میدانِ قیامت میں کمزور ترین ایمان کا اعزاز و اکرام:

حضرت ابن مسعود رضی اللہ تعالیٰ عنہ سے روایت ہے کہ رسول اللہ صلی اللہ علیہ  
وسلم نے ارشاد فرمایا:

”جنت میں سب سے آخر میں داخل ہونے والا شخص جب (دوزخ سے باہر  
نکل کر) روانہ ہوگا تو ایک مرتبہ (یعنی ایک قدم) آگے چلے گا اور دوسری مرتبہ (یعنی  
دوسرے قدم پر) منہ کے بل گر پڑے گا اور تیسری مرتبہ (یعنی تیسرے قدم پر) دوزخ  
کی آگ (کی گرمی اور تپش) اس کے جسم کو جھلس ڈالے گی (جس کی وجہ سے اس کے  
بعض اعضاء جل جائیں گے اور اسکی جلد کا رنگ بدل جائے گا) پھر جب وہ (اسی  
طرح گرتا پڑتا اور جھلستا ہوا) دوزخ (کی گرمی اور تپش کی حد سے آگے گزر جائے گا تو  
مڑ کر) دوزخ کی طرف دیکھے گا اور کہے گا کہ بزرگ و برتر ہے خدا کی ذات، جس نے  
مجھے تجھ سے نجات دلائی، خدا کی قسم! میرے پروردگار نے مجھے وہ چیز عطا کی ہے جو  
اس نے اگلے پچھلے لوگوں میں سے کسی کو عطا نہیں کی، پھر اس کی نظر کے سامنے ایک  
درخت کھڑا کیا جائے گا (جس کے نیچے پانی کا چشمہ ہوگا) وہ (اس درخت اور چشمے کو

دیکھ کر) عرض کرے گا کہ میرے پروردگار! مجھے اس درخت کے قریب پہنچا دے تاکہ میں اس کا سایہ حاصل کر سکوں اور اس کے چشمہ سے پانی پیوں۔ اللہ تعالیٰ فرمائیں گے کہ اے ابن آدم! اگر میں تیری یہ آرزو پوری کر دوں تو ہو سکتا ہے کہ تو مجھ سے کچھ اور مانگنے لگے۔ وہ عرض کرے گا کہ میرے پروردگار! ایسا نہیں ہوگا، اس کے بعد وہ اللہ تعالیٰ سے اس بات کا عہد کرے گا کہ وہ اس کے علاوہ اور کچھ نہیں مانگے گا! چونکہ وہ شخص ایک ایسی چیز دیکھے گا جس کے حاصل کئے بغیر اس کو صبر نہیں ہوگا اس لیے اس کا پروردگار اس کو معذور جان کر اس سے درگزر کرے گا اور اس کو درخت کے پاس پہنچا دے گا، وہ شخص اس درخت کے سایہ میں بیٹھے گا اور اس کے چشمے سے پانی پئے گا، پھر اس کی نظر کے سامنے ایک اور درخت کھڑا کیا جائے گا جو پہلے درخت سے اچھا ہوگا۔ وہ شخص (اس درخت کو دیکھ کر) عرض کرے گا کہ میرے پروردگار! مجھ کو اس درخت کے پاس پہنچا دیجیے تاکہ اس کا سایہ حاصل کر سکوں اور اس کے چشمے سے پانی پیوں، نیز میں اب اس درخت کے علاوہ تجھ سے کچھ اور نہیں مانگوں گا، حق تعالیٰ اس سے فرمائے گا کہ ابن آدم! کیا تو نے مجھ سے یہ عہد نہیں کیا تھا کہ تو اس (پہلے) درخت کے علاوہ کچھ اور مجھ سے نہیں مانگے گا، اس کے بعد اللہ تعالیٰ فرمائے گا اگر میں تجھے اس درخت کے پاس بھی پہنچا دوں تو ہو سکتا ہے کہ تو مجھ سے کچھ اور مانگنے لگے، پس اس کا پروردگار اس کو معذور جان کر اس سے درگزر کرے گا کیونکہ وہ ایک ایسی چیز دیکھے گا جو اس کو بے صبر کر دے گی اور پھر اللہ تعالیٰ اس کو اس درخت کے پاس پہنچا دے گا، وہ شخص اس درخت کے سایہ میں بیٹھے گا اور اس کے چشمہ کا پانی پئے گا اور (تیسرا) درخت اس کے سامنے کھڑا کیا جائے گا جو جنت کے دروازہ کے قریب اور پہلے دونوں درختوں سے زیادہ اچھا ہوگا، وہ شخص (اس درخت کو دیکھ کر) کہے گا کہ میرے پروردگار! مجھے اس درخت کے پاس پہنچا دیجیے تاکہ میں اس کا سایہ حاصل کر سکوں اور اس کے چشمے میں سے پانی پیوں، حق تعالیٰ اس سے فرمائے گا، ابن آدم! کیا تو نے مجھ سے یہ عہد نہیں کیا تھا کہ اس کے علاوہ کچھ اور مجھ سے نہیں مانگے گا وہ



عرض کرے گا کہ ہاں (میں نے بیشک عہد کیا تھا لیکن اب یہ میرا آخری سوال ہے) اس کے علاوہ اور کچھ نہیں مانگوں گا۔ پس اس کا پروردگار اس کو معذور جان کر اس سے درگزر کرے گا کیونکہ وہ شخص ایک ایسی چیز دیکھے گا جو اس کو بے صبر کر دے گی اور پھر اللہ تعالیٰ اس کو اس درخت کے پاس پہنچا دے گا اور جب وہ اس درخت کے پاس پہنچ جائے گا اور اس کے کان میں وہ (دلچسپ اور مزے دار) باتیں آئیں گی جو جنتی لوگ اپنی بیویوں اور اپنے دوست و احباب سے کریں گے تو وہ شخص (بے اختیار ہو کر) عرض کرے گا کہ میرے پروردگار! اب مجھے جنت میں بھی پہنچا دیجیے اللہ تعالیٰ فرمائے گا ابن آدم! کیا کوئی ایسی چیز بھی ہے جو تجھ سے (یعنی تیرے بار بار خواہش و آرزو کرنے سے) میرا پیچھا چھڑا دے؟ کیا تو اس سے بھی خوش ہو گا یا نہیں کہ میں تجھے جنت میں دنیا بھر کی مسافت کے برابر، اور اسی قدر مزید جگہ تجھے دے دوں۔

وہ شخص (انتہائی خوشی اور مسرت کے عالم میں) کہے گا کہ پروردگار! کہیں آپ مجھ سے مذاق تو نہیں کر رہے ہیں حالانکہ آپ تو تمام جہانوں کے پروردگار ہیں (حدیث کے یہ الفاظ بیان کرنے کے بعد) حضرت ابن مسعود رضی اللہ تعالیٰ عنہ ہنسے اور پھر (حدیث سننے والوں) سے فرمایا کہ کیا تم یہ نہیں پوچھو گے کہ میں کیوں ہنسا؟ لوگوں نے پوچھا کہ بتلا دیجیے آپ کیوں ہنسے تھے؟ آپ رضی اللہ تعالیٰ عنہ نے فرمایا کہ رسول اللہ صلی اللہ علیہ وسلم بھی اسی طرح ہنسے تھے (اس لیے میں بھی ہنسا) اور جب صحابہ رضوان اللہ تعالیٰ علیہم اجمعین نے دریافت کیا کہ اے اللہ کے رسول! (صلی اللہ علیہ وسلم) آپ کیوں ہنسے؟ تو آنحضرت صلی اللہ علیہ وسلم نے فرمایا کہ میں اس وجہ سے ہنسا کہ وہ شخص کہے گا کہ اے پروردگار! کہیں آپ مجھ سے مذاق تو نہیں کر رہے ہیں حالانکہ آپ تمام جہانوں کے پروردگار ہیں، تو پھر پروردگار عالم اس پر ہنس پڑے گا، بہر حال! اللہ تعالیٰ (اس شخص کی یہ بات سن کر) فرمائیں گے کہ نہیں میں تجھ سے مذاق نہیں کر رہا ہوں (اور خوب جانتا ہوں کہ تو اس بخشش اور عطا کا مستحق نہیں ہے) لیکن (یہ سب تجھ کو اس لیے دے رہا ہوں کہ) میں جو چاہوں کر سکتا ہوں (کیونکہ ہر



چیز کا مالک میں ہوں اور ہر چیز میرے اختیار اور قدرت میں ہے) اس روایت کو امام مسلم رحمۃ اللہ علیہ نے نقل کیا ہے اور امام مسلم رحمۃ اللہ علیہ ہی نے ایک اور روایت حضرت ابوسعید خدری رضی اللہ تعالیٰ عنہ سے اسی طرح کے الفاظ میں نقل کی ہے لیکن اس روایت میں **فَيَقُولُ يَا ابْنَ آدَمَ! مَا يَصْرِيئِي** سے آخر تک کے الفاظ تو نہیں ہیں البتہ یہ الفاظ مزید نقل کئے گئے ہیں کہ پھر اللہ تعالیٰ اس شخص کو یاد دلائے گا اور بتائے گا کہ فلاں فلاں چیز مانگ اور جب (وہ تمام چیزیں مانگ چکے گا اور) اس کی آرزوئیں پوری ہو جائیں گی تو اللہ جل شانہ فرمائیں گے کہ نہ صرف یہ تمام چیزیں (جن کی تم نے خواہش و آرزو کی ہے) بلکہ اس سے مزید دس گنا چیزیں اور بھی تم کو عطا کی جاتی ہیں۔ آنحضرت صلی اللہ علیہ وسلم نے فرمایا: اس کے بعد وہ شخص جنت میں اپنے گھر میں داخل ہوگا، وہاں اس کے پاس حور عین میں اس کی دو بیویاں اس کے پاس آئیں گی اور کہیں گی کہ تمام تعریفیں اللہ جل شانہ کے لیے ہیں جس نے (ایسے عالی شان محل میں جہاں عیش و راحت جاودانی کے سوانہ کوئی غم و فکر ہے اور نہ موت کا خوف) تمہیں ہمارے لیے اور ہمیں تمہارے لیے پیدا کیا، آنحضرت صلی اللہ علیہ وسلم نے فرمایا: وہ شخص (فرط خوشی سے) کہے گا کہ یہاں سب سے زیادہ خوش نصیب میں ہی ہوں کیونکہ جتنا مجھے عطا کیا گیا ہے اتنا کسی اور کو نہیں دیا گیا (یہ بات وہ اس وجہ سے کہے گا کہ ابھی اس کو دوسروں کو دی جانے والی نعمتوں کے بارے میں علم نہیں ہوگا) (۴)

حضرت ابن عمر رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ:

”اہل جنت میں سے سب سے کم رتبے والا شخص وہ ہوگا جو اپنے باغات، اپنی بیویوں، اپنی نعمتوں، اپنے خدمت گاروں اور اپنے (بیٹھنے اور استراحت کرنے کے) تخت و کرسی پر نظر کرے گا جو ایک ہزار برس مسافت کے بقدر رقبہ



میں پھیلے ہوئے ہوں گے (یعنی جنت کی لامحدود وسعت میں وہ ادنیٰ مرتبہ کا شخص بھی اس قدر نوازا جائے گا کہ اس کی ملکیت و تسلط کی چیزیں ایک ہزار برس کی مسافت کے بقدر وسیع رقبہ میں پھیلی ہوئی ہوں گی اور وہ اپنی چیزوں کو دیکھ دیکھ کر خوش ہوتا رہے گا) اور اللہ تعالیٰ کے نزدیک بڑے مرتبہ اور قدر کا شخص وہ ہوگا جو صبح و شام اپنے پروردگار کی ذات اقدس کے دیدار کی سعادت سے مشرف ہوگا، پھر آپ صلی اللہ علیہ وسلم نے یہ آیت تلاوت فرمائی:

وَجُودٌ يَوْمَئِذٍ نَاضِرَةٌ إِلَىٰ رَبِّهَا نَاضِرَةٌ

یعنی بہت سے چہرے اس دن اپنے پروردگار کے دیدار سے تروتازہ و خوش و خرم ہوں گے۔“ (۵)

**دوزخ سے سب سے آخر میں رہا ہونے والا مومن:**

حضرت عبداللہ بن مسعود رضی اللہ تعالیٰ عنہ کہتے ہیں کہ رسول کریم صلی اللہ علیہ وسلم نے فرمایا! میں یقیناً اس شخص کو جانتا ہوں جو سب سے آخر میں دوزخ سے نکالا جائے گا اور سب سے آخر میں جنت میں پہنچایا جائے گا یہ ایک شخص ہوگا جو گھٹنوں کے بل چل کر دوزخ سے باہر آئے گا اللہ تعالیٰ اس سے فرمائے گا کہ جا اور جنت میں داخل ہو جا، وہ شخص جب وہاں (جنت کے اندر یا جنت کے دروازہ پر) پہنچے گا، تو اس کو جنت اس حال میں دکھائی دے گی کہ گویا وہ بالکل بھر گئی ہے اور اس میں مزید کسی کے لیے کوئی گنجائش نہیں ہے) وہ شخص عرض کرے گا کہ میرے پروردگار مجھے تو یہ جنت بالکل بھری ہوئی ملی ہے (یہاں میرے لیے کوئی جگہ نظر نہیں آرہی ہے؟) اللہ تعالیٰ فرمائے گا! تو جا اور جنت میں داخل ہو، وہاں تیرے لیے دنیا (کی مسافت) کے بقدر اور اس سے دس گنا مزید جگہ تیرے لیے (مخصوص کر دی گئی) ہے! وہ شخص (انتہائی تحیر

واستعجاب کے عالم) میں کہے گا کہ (پروردگار!) کیا آپ مجھ سے مذاق کر رہے ہیں؟! یا (یہ کہے گا کہ) آپ مجھ سے مذاق کر رہے ہیں، حالانکہ آپ تو بادشاہوں کے بھی بادشاہ ہیں؟! حضرت ابن مسعود رضی اللہ تعالیٰ عنہ کہتے ہیں کہ میں نے دیکھا کہ رسول کریم صلی اللہ علیہ وسلم یہ بات فرما کر ہنسے یہاں تک کہ آپ صلی اللہ علیہ وسلم کی داڑھیں نظر آنے لگیں، اور کہا جاتا تھا کہ یہ شخص جنتیوں میں سب سے چھوٹے درجہ کا آدمی ہوگا۔ (۶)

فائدہ: سبحان اللہ! کس قدر اللہ تعالیٰ کی رحمت اور انعامات کی بارش ہے کہ سب سے آخر میں دوزخ سے رہائی پا کر جنت جانے والے، سب سے کم ایمان والے کے اوپر اللہ تعالیٰ کا یہ فضل ہے حالانکہ اس کے پاس سوائے ایمان کے ایک ذرہ کے کوئی دوسری نیکی نہیں ہے، تو پھر وہ مومنین جن کا ایمان کامل اور جن کے نامہ اعمال نیکیوں سے بھرے ہوئے ہیں ان کے ساتھ اللہ تعالیٰ کے فضل و انعام کا معاملہ کس قدر ہوگا!!

## ادنیٰ ایمان کا ثمرہ:

حضرت حذیفہ رضی اللہ تعالیٰ عنہ سے روایت ہے کہ آنحضرت صلی اللہ علیہ وسلم نے ارشاد فرمایا کہ:

”اسلام بھی اسی طرح پرانا ہو جائے گا جیسے کپڑے کی دھاریاں پرانی ہو جاتی ہیں (لوگوں کو) یہ معلوم نہ ہوگا کہ روزہ کیا ہے اور صدقہ کیا ہے اور احکام حج کیا ہیں؟..... قرآن شریف پر ایک رات ایسی گزرے گی کہ روئے زمین پر اس کی ایک آیت بھی باقی نہ رہے گی..... انسانوں کی جماعت میں سے کچھ بوڑھے مرد اور بوڑھی عورتیں یہ کہیں گی کہ ہم نے اپنے آباؤ اجداد کو اس کلمہ لَا إِلَهَ إِلَّا اللَّهُ پر پایا تھا، لہذا ہم بھی یہی کلمہ پڑھتے ہیں..... یہ سن کر صلہ نامی ایک شخص نے عرض کیا کہ انہیں صرف ”لَا إِلَهَ إِلَّا اللَّهُ“ کیا فائدہ دے گا حالانکہ ان کو یہ معلوم نہیں ہوگا کہ روزہ، صدقہ



اور حج کیا ہے؟..... یہ سن کر حضرت حذیفہ رضی اللہ تعالیٰ عنہ نے منہ پھیر لیا، اس شخص نے تین مرتبہ یہ بات کہی، ہر مرتبہ حضرت حذیفہ رضی اللہ تعالیٰ عنہ نے اعراض فرمایا اور تیسری مرتبہ اس کی طرف متوجہ ہو کر فرمایا کہ اے صلہ! یہ کلمہ انہیں آگ سے نجات دے گا، یہ کلمہ انہیں آگ سے نجات دے گا، یہ کلمہ انہیں آگ سے نجات دے گا۔ (۷)

### ایک صحابیؓ کے ایمان لانے کا عجیب واقعہ:

حضرت سالم بن ابی جعد فرماتے ہیں کہ حضرت ابوالدرداء رضی اللہ تعالیٰ عنہ سے عرض کیا گیا کہ ابوسعید بن مہبہ رضی اللہ تعالیٰ عنہ نے سو غلام آزاد کیے ہیں۔ حضرت ابوالدرداء رضی اللہ تعالیٰ عنہ نے فرمایا کہ آدمی کے کل مال سے سو غلاموں کا آزاد کیا جانا بے شک بہت بڑی بات ہے اگر تو چاہے تو میں اس سے بھی افضل عمل بتلا دیتا ہوں (وہ عمل جو سب سے بڑھ کر ہے) وہ ایمان جو تیرے دل میں دن رات پیوست رہے اور تیری زبان ہمیشہ اللہ جل شانہ کے ذکر سے تروتازہ رہے۔ (۸)

حضرت جریر بن عبد اللہ رضی اللہ تعالیٰ عنہ فرماتے ہیں کہ ایک مرتبہ ہم رسول اللہ صلی اللہ علیہ وسلم کے ساتھ نکلے، جو نبی ہم مدینہ سے باہر نکلے تو دیکھا کہ ایک سوار ہمارے ارادے سے سواری سے اترنے لگا۔ رسول اللہ صلی اللہ علیہ وسلم نے ارشاد فرمایا کہ یوں لگتا ہے کہ وہ سوار ہمارے ارادے سے یہاں آیا ہے۔ حضرت جریر رضی اللہ تعالیٰ عنہ کہتے ہیں! چنانچہ وہ سوار ہم تک پہنچ گیا اس نے سلام کیا، ہم نے سلام کا جواب دیا، آنحضرت صلی اللہ علیہ وسلم نے اس شخص سے دریافت فرمایا کہ تم کہاں سے آئے ہو؟ اس نے عرض کیا کہ اپنے اہل و عیال اور خاندان والوں کے پاس سے حاضر خدمت ہوا ہوں۔ آپ صلی اللہ علیہ وسلم نے پوچھا کہ اب کہاں کا ارادہ ہے؟ اس نے کہا کہ میں رسول اللہ صلی اللہ علیہ وسلم سے ملنا چاہتا ہوں۔ آنحضرت صلی اللہ علیہ وسلم نے ارشاد فرمایا کہ پھر تو اپنے ارادے میں کامیاب ہو گیا ہے (یعنی مجھ سے ملاقات

ہو گئی ہے) اس نے عرض کیا: اے اللہ کے رسول! مجھے یہ سکھلا دیجیے کہ ایمان کیا ہے.....؟ آنحضرت صلی اللہ علیہ وسلم نے فرمایا کہ (ایمان یہ ہے کہ) تو اس بات کی گواہی دے کہ اللہ کے سوا کوئی معبود نہیں ہے اور محمد (صلی اللہ علیہ وسلم) اللہ کے رسول ہیں اور تو نماز قائم کرے، اور زکوٰۃ ادا کرے، اور رمضان کے روزے رکھے اور بیت اللہ کا حج کرے۔ اس شخص نے عرض کیا کہ میں نے (ان سب باتوں کا) اقرار کیا (کہ میں ان اعمال پر پابندی کروں گا) حضرت جریر رضی اللہ تعالیٰ عنہ کہتے ہیں کہ اچانک اس کے اونٹ کا پاؤں چوہے کے بل میں داخل ہو گیا جس سے اس کا اونٹ گرا اور اوپر سے وہ شخص بھی گر پڑا اور وہ اونٹ اس شخص کی کھوپڑی پر آ پڑا جس سے اس کا انتقال ہو گیا۔

رسول اللہ صلی اللہ علیہ وسلم نے ارشاد فرمایا کہ اس شخص کو اٹھا لو۔ چنانچہ حضرت عمار بن یاسر رضی اللہ تعالیٰ عنہ اور حضرت حذیفہ بن الیمان رضی اللہ عنہم اپنی سواریوں سے اس کی طرف کودے اور اس شخص کو بٹھایا انہوں نے عرض کیا کہ اے اللہ کے رسول! اس شخص کی روح قبض ہو چکی ہے۔ رسول اللہ صلی اللہ علیہ وسلم نے ان دونوں کی طرف سے منہ پھیر لیا پھر فرمایا کہ کیا تم نے اس شخص کی طرف سے منہ پھیرنے کو نہیں دیکھا (میں نے ادھر سے) اس لیے منہ پھیرا کہ میں نے دو فرشتوں کو دیکھا کہ اس کے منہ میں جنت کے پھل ڈال رہے تھے اس سے معلوم ہوتا ہے کہ اس شخص کا انتقال بھوک کی حالت میں ہوا ہے رسول اللہ صلی اللہ علیہ وسلم نے ارشاد فرمایا کہ یہ شخص ان لوگوں میں سے ہے جن کے بارے میں اللہ تعالیٰ نے ارشاد فرمایا ہے۔

الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ  
أُولَٰئِكَ لَهُمُ الْأَمْنُ وَهُمْ مُهْتَدُونَ

”یہی وہ لوگ ہیں جو ایمان لائے اور انہوں نے اپنے

ایمان کے ساتھ ظلم کی آمیزش نہیں کی۔ یہی وہ لوگ ہیں جن

کے لیے امن ہے اور یہی ہدایت یافتہ ہیں۔“

پھر رسول اللہ صلی اللہ علیہ وسلم نے ارشاد فرمایا کہ اپنے بھائی کو اٹھا لو۔ حضرت



جریر کہتے ہیں کہ ہم اس کو اٹھا کر پانی تک لے گئے، اس کو غسل دیا اور اس پر حنوط (خوشبو) ملی اور اس کو اٹھا کر قبر تک لے گئے۔ آپ صلی اللہ علیہ وسلم نے ارشاد فرمایا کہ (اس کے لیے) لحد (بغلی قبر) بناؤ، شق نہ بناؤ۔ اور ایک روایت میں ہے کہ آنحضرت صلی اللہ علیہ وسلم نے ارشاد فرمایا کہ یہ شخص ان لوگوں میں سے ہے جنہوں نے عمل تو بہت تھوڑا کیا اور اجر بہت زیادہ حاصل کیا۔ اور ایک روایت میں ہے کہ اس کے اونٹ کا پاؤں خرگوش کے بل میں داخل ہو گیا تھا۔ (۹)

### صحابی کا میدانِ معرکہ میں ایمان:

رسول اللہ صلی اللہ علیہ وسلم نے جب خیبر کا محاصرہ کیا تو آپ کے پاس ایک حبشی غلام آ کر کہنے لگا کہ اے اللہ کے رسول! (صلی اللہ علیہ وسلم) مجھ پر اسلام پیش کیجیے آنحضرت صلی اللہ علیہ وسلم نے اس کو کلمہ شہادت کی تلقین کی اور وہ کلمہ پڑھ کر مشرف بہ اسلام ہو گیا۔ مسلمان ہونے کے بعد اس نے عرض کیا کہ اے اللہ کے رسول! (صلی اللہ علیہ وسلم) میں ایک یہودی کی بکریاں چراتا ہوں، اب میں کیا کروں اور ان بکریوں کو ان کے مالک کے پاس کس طرح سے پہنچاؤں؟ آپ نے فرمایا کہ ان بکریوں کے منہ پر ایک مٹھی خاک کی مار دو، یہ بکریاں فوراً اپنے مالک کے پاس چلی جائیں گی۔ اس حبشی غلام نے بکریوں کے منہ پر مٹی ماری اور کہا کہ جاؤ اپنے مالک کے پاس چلی جاؤ۔ چنانچہ وہ بکریاں سیدھی اپنے مالک کے پاس چلی گئیں یوں لگتا تھا کہ کوئی ہانکنے والا ان بکریوں کو ہنکائے چلا جا رہا ہے۔ اس کے بعد وہ حبشی غلام مسلمانوں کے ساتھ مل کر کفار کے ساتھ اس بے جگری سے لڑا کہ شہید ہو گیا۔ صحابہ کرام رضوان اللہ تعالیٰ علیہم اجمعین اس کی نعش اٹھا کر رسول اللہ صلی اللہ علیہ وسلم کی خدمت میں لائے۔ آپ صلی اللہ علیہ وسلم نے اس کی طرف سے منہ پھیر لیا لوگوں نے عرض کیا اے اللہ کے رسول! (صلی اللہ علیہ وسلم) آپ نے اس وقت ادھر سے کیوں منہ پھیر لیا آنحضرت صلی اللہ علیہ وسلم نے فرمایا کہ اس کے ساتھ اس کی بیوی (جنت

کی حور) موجود ہے جو اس کے چہرے سے مٹی جھاڑ رہی ہے اور یہ کہہ رہی ہے کہ خدا اس کا چہرہ خاک آلود کرے جس نے تیرا چہرہ خاک آلود کیا اور اللہ تعالیٰ اس کو قتل کرے جس نے تجھے شہید کیا۔ (۱۰)

### یہی واقعہ بعض حضرات نے دوسرے انداز میں بیان فرمایا ہے:

حضرت اسود راعی رضی اللہ عنہ ان صحابہ کرام میں سے ہیں جنہوں نے اسلام لانے کے بعد کبھی ایک نماز بھی نہیں پڑھی، لیکن نبی کریم صلی اللہ علیہ وسلم کی بشارت کے مطابق وہ سیدھے جنت میں پہنچے، ان کا واقعہ یہ ہوا تھا کہ وہ خیبر کے ایک چرواہے تھے اور اجرت پر بکریاں چراتے تھے، جب آنحضرت صلی اللہ علیہ وسلم نے خیبر کا محاصرہ فرمایا تو ایک دن انہوں نے قلعہ والوں سے جنگی تیاریوں کا سبب پوچھا، انہوں نے بتایا کہ ایک مدعی نبوت سے مقابلہ ہے، انکے دل میں خیال ہوا کہ ان سے ملنا چاہیے، چنانچہ وہ ایک دن بکریاں چرانے کے لیے قلعے سے باہر نکلے، سامنے نبی کریم صلی اللہ علیہ وسلم کا لشکر فروش تھا، سیدھے آنحضرت صلی اللہ علیہ وسلم کی خدمت میں پہنچے، اور آپ صلی اللہ علیہ وسلم سے اسلام کے بارے میں معلومات حاصل کیں، آپ صلی اللہ علیہ وسلم نے انہیں اسلام کی بنیادی تعلیمات سے آگاہ فرمایا، ان کے دل میں اسلام کی محبت پیدا ہو گئی انہوں نے پوچھا کہ اگر میں اسلام لے آؤں تو صلہ کیا ہوگا؟ آپ صلی اللہ علیہ وسلم نے فرمایا کہ جنت! انہوں نے کہا کہ میں سیاہ فام اور بد شکل ہوں، اور میرے جسم سے بدبو آ رہی ہے کیا پھر بھی اسلام لانے سے میں جنت کا مستحق ہو جاؤں گا، آپ صلی اللہ علیہ وسلم نے فرمایا کہ ہاں! اللہ تعالیٰ تمہیں حسن عطا فرما دے گا، اور تمہارے جسم کی بو خوشبو سے تبدیل ہو جائے گی“

یہ سن کر اسود راعی رضی اللہ تعالیٰ عنہ اسلام لے آئے، اور عرض کیا کہ یہ بکریاں میرے پاس امانت ہیں، ان کا کیا کروں؟ آپ صلی اللہ علیہ وسلم نے فرمایا کہ ان کو قلعے کی طرف ہنکا دو، چنانچہ انہوں نے بکریاں قلعے کی طرف ہنکا دیں، اور وہ سب قلعے



میں چلی گئیں، اس کے بعد اسود راعی رضی اللہ تعالیٰ عنہ جہاد خیبر میں شریک ہوئے جنگ کے بعد جب شہداء آنحضرت صلی اللہ علیہ وسلم کے سامنے لائے گئے تو ان میں اسود راعی رضی اللہ تعالیٰ عنہ کی لاش بھی تھی، آنحضرت صلی اللہ علیہ وسلم نے انہیں دیکھ کر تھوڑی دیر کے لیے منہ پھیر لیا، صحابہ کرام رضوان اللہ تعالیٰ علیہم اجمعین نے وجہ پوچھی تو فرمایا کہ یہ اس وقت جنت کی دو حوروں کے ساتھ ہیں اللہ تعالیٰ نے ان کے چہرے کو حسین بنا دیا ہے، اور جسم کو خوشبو سے مہکا دیا ہے، صحابہ کرام رضوان اللہ تعالیٰ علیہم اجمعین ان کا ذکر کر کے فرمایا کرتے تھے کہ یہ وہ جنتی ہے جس نے اللہ کے لیے کوئی نماز نہیں پڑھی، لیکن سیدھا جنت میں پہنچا ہے۔

### ضعیف ایمان پر رحمت الہی کا جوش:

حضرت انس بن مالک رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ:

”لَا إِلَهَ إِلَّا اللَّهُ“ کہنے والوں (یعنی مسلمانوں) میں سے

کچھ لوگ اپنے گناہوں کی پاداش میں جہنم میں داخل ہوں

گے۔ لات وعزى کے پجاری (یعنی کفار و مشرکین) ان سے

مخاطب ہو کر کہیں گے کہ تمہارا ”لَا إِلَهَ إِلَّا اللَّهُ“ کہنا تو

تمہارے کچھ بھی کام نہ آیا آج تم بھی ہمارے ساتھ جہنم میں

ہو ان کی اس بات پر اللہ جل شانہ کا غضب جوش میں آ جائے

گا چنانچہ اللہ تعالیٰ ”لَا إِلَهَ إِلَّا اللَّهُ“ کا اقرار کرنے والے

ان مسلمانوں کو جہنم سے نکال لیں گے اور ان کو نہر حیات میں

ڈال دیں گے (نہر حیات میں غسل کی وجہ سے) وہ اپنے جلے

ہوئے زخموں سے ایسے ہی صحت یاب ہو جائیں گے جیسے

چاند گرہن کے ختم ہونے کے بعد روشن ہو جاتا ہے پھر وہ

جنت میں داخل ہوں گے، وہاں ان کو جہنمی کے نام سے

موسوم کیا جائے گا۔“

کسی شخص نے کہا: اے انس! کیا آپ نے بذات خود یہ بات رسول اکرم صلی اللہ علیہ وسلم سے سنی ہے (حضرت انس رضی اللہ تعالیٰ عنہ نے فرمایا! جی ہاں میں نے خود رسول اللہ صلی اللہ علیہ وسلم سے یہ حدیث سنی ہے) خدا نخواستہ یہ بات میں نے اپنی طرف سے نہیں کہی) میں نے رسول اللہ صلی اللہ علیہ وسلم کو یہ فرماتے ہوئے سنا ہے جو شخص مجھ پر جان کر جھوٹ بولے گا اس کو چاہیے کہ اپنا ٹھکانہ جہنم میں بنالے۔ (۱۱)

## بارگاہِ نبوت میں قابلِ رشک ایمان:

حضرت عمرو بن شعیب اپنے والد سے اور وہ اپنے دادا سے روایت کرتے ہیں کہ رسول اکرم صلی اللہ علیہ وسلم نے ایک دن صحابہ رضوان اللہ تعالیٰ علیہم اجمعین سے، پوچھا! بتاؤ ایمان کے اعتبار سے تم مخلوق میں کس کو زیادہ پسند کرتے ہو یعنی خدا کی مخلوقات میں سے کس مخلوق کے ایمان کو تم بہت قوی اور بہت اچھا سمجھتے ہو؟ بعض صحابہ رضوان اللہ تعالیٰ علیہم اجمعین نے جواب دیا، ہم تو فرشتوں کے ایمان کو بہت اچھا اور قوی سمجھتے ہیں! آنحضرت صلی اللہ علیہ وسلم نے فرمایا: فرشتوں کے ایمان میں کیا عجب بہ پن ہے وہ تو اپنے پروردگار کے پاس ہی رہتے ہیں (یعنی فرشتے مقرب بارگاہ خداوندی ہیں اور عالم جبروت کے عجائب و غرائب کا ہمہ وقت مشاہدہ کرتے رہتے ہیں اگر انکا ایمان قوی ہے تو اس میں کیا عجیب و غریب بات ہے!!) انہیں صحابہ رضوان اللہ تعالیٰ علیہم اجمعین نے یاد دوسرے بعض صحابہ رضوان اللہ تعالیٰ علیہم اجمعین نے عرض کیا! تو پھر وہ پیغمبر ہیں کہ ہمارے نزدیک ان کا ایمان بہت اچھا اور قوی ہے۔ آنحضرت صلی اللہ علیہ وسلم نے فرمایا! بھلا وہ شک و شبہ سے دور اور قوی تر ایمان کے حامل کیوں نہیں ہوں گے، آسمان سے وحی اترتی ہی انکے اوپر ہے۔ اب صحابہ رضوان اللہ تعالیٰ علیہم اجمعین نے کہا! تو پھر ہم لوگ ہیں (جن کا ایمان اچھا اور قوی ہے) آنحضرت



صلی اللہ علیہ وسلم نے فرمایا! تمہارے ہی ایمان میں کوئی تعجب کی بات ہے جب میں تمہارے درمیان موجود ہوں! راوی کہتے ہیں کہ اس کے بعد رسول کریم صلی اللہ علیہ وسلم نے فرمایا! حقیقت یہ ہے کہ میرے نزدیک ایمان کے اعتبار سے تمام مخلوق میں بڑے اچھے لوگ وہ ہیں جو میرے (زمانہ حیات) کے بعد پیدا ہوں گے (یعنی تابعین اور ان کی اتباع کرنے والے) کہ جو نسل در نسل قیامت تک اس دنیا میں آتے رہیں گے) وہ لوگ احکام دین کے مجموعہ مصحف یعنی قرآن پاک پائیں گے اور اس میں جو کچھ مذکور ہے سب پر ایمان لائیں گے۔ (۱۲)

حضرت ابوسعید رضی اللہ تعالیٰ عنہ کہتے ہیں کہ رسول اللہ صلی اللہ علیہ وسلم نے ارشاد فرمایا کہ جب اہل ایمان کو دوزخ سے چھٹکارا ملے گا تو ان کو (جنت میں پہنچانے سے پہلے) اس پل پر روک لیا جائے گا جو جنت اور دوزخ کے درمیان کے درمیان ہوگا، اور پھر ان سے ایک دوسرے کو ان حقوق و مطالبات کا بدلہ دلوا دیا جائے گا جو دنیا میں وہ ایک دوسرے پر رکھتے تھے یہاں تک کہ وہ لوگ (ہر طرح کے گناہ اور برائیوں کی آلائش سے) بالکل پاک و صاف ہو جائیں گے تو ان کو جنت میں داخل ہونے کی اجازت دیدی جائے گی، پس قسم ہے اس ذات کی جس کے قبضہ میں محمد صلی اللہ علیہ وسلم کی جان ہے (جب وہ لوگ جنت میں داخل ہوں گے تو) ان میں سے ہر شخص اپنے اس مکان کو جو اس کے لیے جنت میں مخصوص ہوگا اپنے دنیا کے مکان سے زیادہ پہچاننے والا ہوگا۔ (۱۳)

## رائی کے دانے کے برابر ایمان کی قدر و قیمت:

اور حضرت ابوسعید خدری رضی اللہ تعالیٰ عنہ کہتے ہیں کہ رسول کریم صلی اللہ علیہ وسلم نے فرمایا جب جنتیوں کو جنت میں اور دوزخیوں کو دوزخ میں پہنچا دیا جائے گا (اور ہر شخص اپنے اپنے عمل کے مطابق جنت یا دوزخ میں اپنی جگہ پہنچ جائے گا، تو اللہ تعالیٰ فرمائے گا کہ جس شخص کے دل میں رائی کے دانہ کے برابر بھی ایمان ہو تو اس کو

دوزخ سے نکال لو، چنانچہ ان لوگوں کو دوزخ سے باہر لایا جائے گا اور اس وقت ان کی یہ حالت ہوگی کہ وہ جل جلا کر کوئلہ کی طرح ہو گئے ہوں گے پھر ان کو نہر حیات میں ڈالا جائے گا اور وہ (اس نہر سے) اس طرح تروتازہ نکلیں گے جیسے سیلاب کے کوڑے کچرے میں گھاس کا دانہ اگتا ہے، کیا تم نے دیکھا نہیں وہ دانہ کس طرح لپٹا ہوا زرد نکلتا ہے (یعنی کتنا زیادہ تروتازہ اور کتنی جلدی باہر آتا ہے) (۱۴)

تشریح: جس کے دل میں رائی کے دانہ کے برابر بھی ایمان ہو، اس حدیث سے یہ واضح ہو گیا کہ پچھلی حدیث میں جو یہ فرمایا گیا تھا کہ ”آخر میں ارحم الراحمین اپنی مٹھی بھر کر ان لوگوں کو دوزخ سے نکال لے گا جنہوں نے کبھی بھی کوئی نیکی نہیں کی ہوگی، تو وہاں وہی لوگ مراد ہیں جن کا تعلق اہل ایمان سے ہوگا یہ اور بات ہے کہ ان کے نامہ اعمال میں کوئی بھی نیکی یا بھلائی نہیں ہوگی یہ وضاحت اس لیے ضروری ہے کہ اس موقع پر حدیث کے ظاہری الفاظ سے یہ وہم ہو سکتا ہے کہ وہ کافر لوگ ہوں گے چنانچہ اس بات پر پوری امت کا اجماع ہے کہ کوئی بھی کافر کسی بھی صورت میں دوزخ سے نہیں نکالا جائے گا۔ (۱۵)

## افضل ترین عمل ایمان ہے:

ایک حدیث شریف میں ہے کہ:

”رسول اللہ صلی اللہ علیہ وسلم سے دریافت کیا گیا کہ کونسا عمل سب سے زیادہ فضیلت والا ہے؟ آپ صلی اللہ علیہ وسلم نے ارشاد فرمایا کہ اللہ اور اس کے رسول پر ایمان سب سے افضل عمل ہے۔ عرض کیا گیا کہ پھر کونسا عمل افضل ہے؟ آپ (صلی اللہ علیہ وسلم) نے ارشاد فرمایا کہ اللہ کے راستہ میں جہاد کرنا، پھر آپ صلی اللہ علیہ وسلم سے پوچھا گیا کہ پھر کونسا عمل



سب سے افضل ہے؟ آپ صلی اللہ علیہ وسلم نے ارشاد فرمایا

اس کے بعد نیکوں بھراج افضل ہے۔“ (۱۶)

ایک حدیث میں ہے کہ رسول اللہ صلی اللہ علیہ وسلم نے ارشاد فرمایا کہ:

”جب اللہ جل شانہ قیامت کے دن مومنین کو نجات عطا

فرمائے گا تو اس وقت یہ لوگ اپنے دوزخی بھائیوں کے واسطے

اللہ تعالیٰ سے ایسا جھگڑا کریں گے کہ دنیا میں تم سے کسی نے

کسی سے ایسا جھگڑا اپنے واسطے بھی نہ کیا ہوگا۔ عرض کریں گے

اے پروردگار! یہ ہمارے دوزخی بھائی ہمارے ہمراہ نماز پڑھتے

تھے، روزے رکھتے تھے، حج کرتے تھے اور آپ نے ان کو

دوزخ میں داخل فرمادیا۔ ارشاد ہوگا اچھا تم لوگ جس جس کو

پہچانو، اس کو باہر نکال لاؤ یہ لوگ چلیں گے تو کچھ لوگوں کو ان کی

صورتیں دیکھ کر پہچانیں گے کیونکہ آتش دوزخ نے ان کے

چہروں کو نہ جلایا ہوگا بلکہ کوئی تو پنڈلیوں تک جلا ہوگا، کوئی ٹخنوں

تک جلا ہوگا۔ الغرض یہ لوگ ان کو اس میں سے نکال لیں گے

اور عرض کریں گے اے ہمارے رب! جن کا آپ نے ہمیں

حکم دیا تھا ان کو ہم نے نکال لیا ارشاد ہوگا کہ اچھا! جن کے

دلوں میں دینار کے وزن کے برابر ایمان ہو، ان کو بھی نکال

لاؤ۔ پھر حکم ہوگا کہ جن کے دلوں میں نصف دینار کے برابر بھی

ایمان ہو ان کو بھی نکال لاؤ۔ پھر حکم ہوگا جن کے دلوں میں رائی

کے دانے کے برابر بھی ایمان ہو اس کو بھی نکال لاؤ۔ حضرت

ابوسعید رضی اللہ تعالیٰ عنہ کہتے ہیں کہ جس شخص کو اس میں شبہ

ہو تو وہ اس آیت کو پڑھ کر تصدیق کر لے۔“ (۱۷)

## میدانِ حشر میں اہل ایمان کے گروہ:

حضرت ابو موسیٰ رضی اللہ تعالیٰ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا کہ:

”اس امت کا حشر تین جماعتوں کی صورت میں ہوگا، ایک جماعت تو بغیر حساب و کتاب کے جنت میں داخل ہو جائے گی اور ایک جماعت سے ہلکا پھلکا حساب لیا جائے گا، بالآخر وہ بھی جنت میں داخل ہو جائیں گے اور ایک جماعت ایسی حالت میں خدا کے حضور پیش ہوگی کہ ان کی پشتوں پر بڑے بڑے مضبوط پہاڑوں کی طرح گناہوں کے انبار ہوں گے۔ اللہ تعالیٰ جل شانہ ان لوگوں کے بارے میں دریافت فرمائیں گے، حالانکہ اللہ تعالیٰ کو ان کی حالت کا خوب علم ہوگا کہ یہ لوگ کون ہیں؟ فرشتے عرض کریں گے کہ یہ بھی آپ کے بندے ہیں اللہ تعالیٰ ارشاد فرمائیں گے کہ یہ سارے گناہ ان سے ہٹا دو اور یہودیوں اور نصرانیوں پر لا دو اور ان (مسلمانوں) کو میری رحمت سے جنت میں داخل کر دو۔“ (۱۸)

اس قسم کا مضمون ایک اور حدیث میں وارد ہے کہ رسول اللہ صلی اللہ علیہ وسلم نے ارشاد فرمایا کہ:

”جب قیامت کا دن ہوگا تو اللہ تعالیٰ اس وقت ہر مسلمان (مرد و عورت) کو ایک یہودی یا ایک نصرانی حوالہ کر دے گا اور فرمائے گا کہ یہ شخص دوزخ سے تیری چھڑائی ہے یعنی دوزخ کی آگ سے تیری نجات کا سبب ہے۔“ (۱۹)

تشریح: مطلب ان احادیث مبارکہ کا یہ ہے کہ اللہ تعالیٰ نے ہر مکلف کے لیے خواہ



کافر ہو یا مؤمن، جنت اور دوزخ میں ایک ایک جگہ متعین کر رکھی ہے لہذا جو شخص ایمان کے ساتھ اس دنیا سے رخصت ہوا اس کی وہ جگہ جو دوزخ میں تھی اس شخص کی جگہ کے ساتھ جو جنت میں ہے بدل دی جائے گی اور یہ جو شخص ایمان کے ساتھ اس دنیا سے رخصت نہیں ہوا اس کا معاملہ اس کے برعکس ہوگا پس اس اعتبار سے یہ کافر لوگ گویا دوزخ کی آگ سے مومنین کی نجات کا سبب ہوں گے اس سے واضح ہوا کہ مذکورہ بالا جملہ کی یہ مراد قطعاً نہیں ہے کہ کافروں کو مومنوں کے گناہوں کے بدلے میں دوزخ کے سپرد کیا جائے گا، کیونکہ اللہ تعالیٰ یہ فیصلہ تو پہلے ہی فرما دیا ہے:

”وَلَا تَزِرُ وَازِرَةٌ وِزْرَ أُخْرَىٰ“

واضح رہے کہ یہود و نصاریٰ کی تخصیص محض علامتی طور پر ہے، مراد یہاں اصلی کافر ہے اور یہود و نصاریٰ کا ذکر محض اس وجہ سے ہے کہ مسلمانوں کے ساتھ ان کی عداوت و دشمنی زیادہ مشہور ہے۔ (۲۰)

**ایمان ماضی کے تمام گناہوں کا کفارہ ہے:**

حضرت مکحول رضی اللہ عنہ فرماتے ہیں کہ ایک بوڑھا آدمی جس کی دونوں بھویں بڑھاپے کی وجہ سے آنکھوں پر آ پڑی تھیں، اس نے عرض کیا: اے اللہ کے رسول! ایک ایسا شخص جس نے غداری کی اور فسق و فجور کیا، اپنی کوئی حاجت نہیں چھوڑی اور نہ ہی کسی حاجت کے طلب کرنے سے باز رہا، ہر حاجت کو اپنے دائیں ہاتھ سے حاصل کیا، اگر اس کی خطائیں روئے زمین کے تمام باشندوں پر تقسیم کی جائیں تو ان سب کو تباہ کر دیں گی پس کیا ایسے شخص کے لیے بھی توبہ ہے؟ جناب رسول اکرم صلی اللہ علیہ وسلم نے یہ سنکر ارشاد فرمایا! کیا تم اسلام لے آئے ہو؟ تو اس بوڑھے نے کہا کہ بے شک میں گواہی دیتا ہوں کہ اللہ کے سوا کوئی معبود نہیں ہے وہ اکیلا ہے اس کا کوئی شریک نہیں ہے اور بے شک محمد صلی اللہ علیہ وسلم اللہ کے بندے اور اس کے رسول ہیں، اس پر رسول

اکرم صلی اللہ علیہ وسلم نے ارشاد فرمایا کہ بے شک اللہ تعالیٰ تیری غداریاں اور تیرا فسق و فجور معاف کرنے والا ہے اور تیری برائیوں کو نیکیوں سے بدل دے گا جب تک کہ تو اس کلمہ توحید پر قائم رہے، یہ سن کر اس بوڑھے نے کہا کہ اے اللہ کے رسول! میری غداریاں اور میرے فسق و فجور معاف ہو جائیں گے (بوڑھے نے تعجب سے پوچھا تو) آپ صلی اللہ علیہ وسلم نے فرمایا (ہاں) تیری غداریاں اور تیرے فسق و فجور معاف ہو جائیں گے۔ اس کے بعد پیٹھ پھیر کر اللہ اکبر اور لا الہ الا اللہ کہتا ہوا چل دیا۔ (۲۱)



### حوالہ جات:

- (۱) البخاری (۱۷۶:۳) و ابوداؤد (۳۰۹۵) کذا فی شرح السنة (۱۰۵:۱)
- (۲) رواہ الترمذی و ابن ماجہ، کذا فی المشکوۃ و کذا فی کنز العمال (۴۴:۱)
- (۳) کنز العمال (۴۷:۱)
- (۴) رواہ مسلم (۱۰۵:۱) و کذا فی المشکوۃ
- (۵) رواہ احمد و الترمذی کذا فی المشکوۃ (۱۰۵:۱)
- (۶) أخرجه البخاری و مسلم، کما فی المشکوۃ
- (۷) المستدرک للحاکم (۵۴۵، ۴۷۳:۳) کتاب الفتن والملائم
- (۸) ابو نعیم فی "الحلیۃ" (۲۱۹:۱) و أخرجه ابن ابی اللہیا موقوفاً باسناد حسن
- (۹) رواہ احمد و الطبرانی، کذا فی المجمع (۴۱:۱)
- (۱۰) عیون الاثر لابن سید الناس (۱۸۳:۳)
- (۱۱) أخرجه ابو نعیم فی "الحلیۃ" (۲۱۷/۱۰)
- (۱۲) المشکوۃ، باب ثواب هذه الامة
- (۱۳) أخرجه البخاری، کذا فی المشکوۃ
- (۱۴) أخرجه البخاری و مسلم، کذا فی المشکوۃ
- (۱۵) مظاهر حق (۱۷۹:۵)
- (۱۶) أخرجه البخاری، باب من قال ان الایمان هو العمل
- (۱۷) أخرجه البخاری و مسلم کما فی المشکوۃ، باب الحوض والشفاعة
- (۱۸) المستدرک للحاکم (۱۹۳:۱) وقال صحیح علی شرط الشیخین
- (۱۹) أخرجه مسلم، کذا فی المشکوۃ
- (۲۰) مظاهر حق (۱۳۶:۵)
- (۲۱) أخرجه ابن ابی حاتم و الطبرانی، کذا فی حیاة الصحابة (۹۱:۳) و رواہ ابن حجر فی "المطالب العالیۃ" عن ابی یعلی



## ایمان اور یقین

عَنْ عَمْرِو بْنِ شُعَيْبٍ عَنْ أَبِيهِ عَنْ جَدِّهِ قَالَ  
قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: نَجَا  
أَوَّلُ هَذِهِ الْأُمَّةِ بِالْيَقِينِ وَالزُّهْدِ وَيَهْلِكُ  
آخِرُ هَذِهِ الْأُمَّةِ بِالْبُخْلِ وَالْأَمَلِ

”حضرت عمرو بن شعیب اپنے والد سے اور وہ اپنے دادا سے روایت کرتے ہیں کہ رسول اللہ صلی اللہ علیہ وسلم نے ارشاد فرمایا کہ اس امت کے پہلے لوگوں نے یقین اور زہد کی برکت سے نجات حاصل کی اور اس امت کا آخری طبقہ بخل اور لمبی لمبی امیدوں کی بنا پر تباہ و برباد ہوگا۔“

## ایمان و یقین سیکھو!:

حضرت خالد بن سعدان فرماتے ہیں کہ:  
”تم یقین کو ایسے ہی سیکھو جیسے تم نے قرآن کریم سیکھا، یہاں تک کہ تم یقین کی حقیقت کو اچھی طرح پہچان لو اور میں بھی اسی یقین کو سیکھ رہا ہوں۔“ (۲)

حضرت جندب بن عبد اللہ رضی اللہ تعالیٰ عنہ فرماتے ہیں کہ:  
”ہمیں آنحضرت صلی اللہ علیہ وسلم کی معیت حاصل رہی اور ہماری حالت یہ تھی کہ ہم قوی قسم کے جوان تھے، چنانچہ ہم

نے قرآن کریم کو سیکھنے سے پہلے ایمان سیکھا، پھر ہم نے قرآن کریم سیکھا، تو ہمارا ایمان اور بڑھ گیا۔“ (۳)

حضرت ابوالدرداء رضی اللہ تعالیٰ عنہ فرمایا کرتے ہیں کہ:

”کیسا بہترین ہے عقل مند لوگوں کا راتوں کو سونا اور ان کا افطار کرنا (نفل روزہ نہ رکھنا) اور احمق لوگ راتوں کو (نوافل کے لیے) جاگ کر اور (دن میں) نفلی روزہ رکھ کر کیسے دھوکہ میں پڑے ہوئے ہیں۔ ایسا شخص جو متقی اور پرہیزگار ہے اور دل میں یقین کی دولت رکھتا ہے اس کی ایک ذرہ برابر نیکی بھی ان عبادت گزاروں کی بڑے بڑے پہاڑوں کی مثل عبادت سے افضل بہتر اور بڑھی ہوئی ہے جو دھوکہ میں پڑے ہوئے ہیں (اور دل میں یقین کی دولت نہیں رکھتے)۔“ (۴)

## یقین کی طاقت لقمان حکیم کی نظر میں:

حضرت لقمان حکیم رحمۃ اللہ علیہ نے اپنے بیٹے کو یہ نصیحت فرمائی کہ:

”اے میرے بیٹے! یقین کے بغیر عقل کچھ بھی طاقت و ہمت نہیں رکھتی جس شخص کا یقین کمزور ہو جائے گا اس کا عمل بھی کمزور ہو جائے گا۔“ (۵)

نیز حضرت لقمان رحمۃ اللہ علیہ نے اپنے بیٹے سے فرمایا کہ:

”بیٹا! جب تجھ پر شیطان شک و شبہ پیدا کر کے حملہ کرنا چاہے تو اس یقین اور نصیحت کی مدد سے مغلوب کر لینا اور جب شیطان تجھ میں سستی اور غرر پیدا کرنے کی کوشش کرے تو اس کو قبر و آخرت کی یاد سے مغلوب کر لینا اور جب شیطان تجھے



کسی چیز کی رغبت دلائے یا کسی چیز سے خوف دلائے تو اس کو  
خبردار کر دینا کہ دنیا بالآخر جدا کر دینے والی ہے اور اس دنیا کو  
چھوڑ کر چلے جاتا ہے۔“ (۶)

### جلیل القدر پیغمبر حضرت عیسیٰ علیہ السلام کا یقین:

حضرت فضیل بن عیاض رحمۃ اللہ علیہ بڑے بلند مرتبے کے صوفی بزرگ  
گزرے ہیں، فرماتے ہیں کہ:

”حضرت عیسیٰ ابن مریم علیہ السلام سے عرض کیا گیا کہ اے  
عیسیٰ! آپ کس چیز کی مدد سے پانی پر چل لیتے ہیں آپ  
علیہ السلام نے فرمایا: ”ایمان اور یقین“ کی برکت سے  
لوگوں نے عرض کیا کہ ایمان تو ہم بھی لائے ہیں جیسا کہ  
آپ ایمان لائے ہیں اور ہمارا بھی ویسا ہی یقین ہے جیسا  
کہ آپ کا یقین ہے آپ علیہ السلام نے فرمایا کہ اچھا پھر تم  
بھی پانی پر چل کر دیکھ لو چنانچہ وہ لوگ بھی حضرت عیسیٰ علیہ  
السلام کے ساتھ پانی پر چلنے لگے اچانک ایک موج آئی اور  
وہ غرق ہونے لگے، حضرت عیسیٰ علیہ السلام نے ان سے  
پوچھا! اب تمہیں کیا ہو گیا ہے کہ ڈوب رہے ہو؟! انہوں  
نے جواب دیا کہ دراصل ہم موج سے ڈر گئے، حضرت عیسیٰ  
علیہ السلام نے فرمایا کہ تم موج کے رب، اللہ جل شانہ سے  
کیوں نہیں ڈرے۔ حضرت فضیل رحمۃ اللہ علیہ فرماتے ہیں  
کہ پھر حضرت عیسیٰ علیہ السلام نے ان لوگوں کو باہر  
نکالا۔ تھوڑی دیر کے بعد اپنے دونوں ہاتھ زمین پر مارے  
اور پھر اپنے دونوں ہاتھ بند کر لیے، تھوڑی دیر کے بعد اپنے

دونوں ہاتھوں کو کھولا تو دیکھا کہ ایک میں سونا ہے اور دوسرے میں مٹی، حضرت عیسیٰ علیہ السلام نے ان لوگوں سے دریافت کیا کہ تمہارے دلوں کو کونسی چیز زیادہ بھاتی ہے، انہوں نے کہا کہ یہ سونا ہی زیادہ اچھا لگتا ہے حضرت عیسیٰ علیہ السلام نے جواب دیا: مگر میرے نزدیک سونا اور مٹی دونوں برابر ہیں۔ (۷)

### حضرت علی رضی اللہ تعالیٰ عنہ کی نظر میں یقین کی علامات:

حضرت علی رضی اللہ تعالیٰ عنہ نے ارشاد فرمایا کہ یقین کی چار شاخیں ہیں:

۱۔ باریک فہم۔

۲۔ گہرا علم۔

۳۔ حکمت و دانائی۔

۴۔ حلم و بردباری۔

پس جس شخص کو فہم حاصل ہو گیا، اس کو علم صحیح حاصل ہو گیا اور جس کو علم صحیح حاصل ہو گیا اس نے شریعت مقدسہ کی حکمتوں کو پہچان لیا اور جس نے شریعت مقدسہ کی حکمتوں کو پہچان لیا بس اس کے اندر حلم اور بردباری کا وصف پیدا ہو گیا، ایسا شخص کبھی کسی معاملہ میں کوتاہی نہیں کریگا اگرچہ لوگوں میں گھل مل کر زندگی بسر کرے۔ (۸)

حضرت امام بخاری رحمۃ اللہ علیہ نے حضرت ابن مسعود رضی اللہ عنہ کا جو صحابہ کرام رضوان اللہ تعالیٰ علیہم اجمعین میں اونچے درجہ کے فقیہ تھے ارشاد نقل کیا ہے کہ یقین تو سارا کا سارا ایمان ہی ہے۔ (۹)

### حضرات صحابہ کرام رضوان اللہ تعالیٰ علیہم اجمعین کا یقین:

ہمارے آقا، رسول اللہ صلی اللہ علیہ وسلم کی تربیت یافتہ و صحبت یافتہ مقدس



جماعت حضرات صحابہ کرام رضوان اللہ علیہم اجمعین کے یقین اور ایمان کی پختگی کے واقعات بڑی کثرت سے احادیث اور تاریخ کی کتب میں وارد ہیں اور کیوں نہ ہوں جب کہ آنحضرت صلی اللہ علیہ وسلم کی مقدس صحبت اور نظر و توجہ کی برکت تھی کہ آپ صلی اللہ علیہ وسلم کی اس جماعت کا ادنیٰ سے ادنیٰ فرد بھی ایمان و یقین کے اعلیٰ ترین مقام پر فائز تھا۔ ان پاکیزہ ہستیوں کے چند واقعات اس امید پر بطور نمونہ ذکر کئے جاتے ہیں کہ شاید کوئی مسلمان ان مبارک واقعات اور قصص سے عبرت حاصل کر لے اور اپنا تزکیہ نفس کر کے ایمان اور یقین کے اونچے مراتب حاصل کرنے کی سعی کرے، اور یہ تحریر اس سیاہ کار کی کامل مغفرت کا ذریعہ بن جائے تو یہ اللہ تعالیٰ کی وسیع رحمت سے کچھ بھی بعید نہیں ہے۔

حضرت علی رضی اللہ تعالیٰ عنہ کا مشہور ارشاد ہے۔

**لَوْ كُشِفَ الْغَطَاءُ مَا زُدَدْتُ يَقِينًا**

مطلب یہ ہے کہ اگر آخرت کی اشیاء جنت و دوزخ سے پردہ ہٹا کر مجھے ان آنکھوں سے دکھا بھی دی جائیں تو اللہ تعالیٰ اور اس کے رسول صلی اللہ علیہ وسلم کی باتوں پر پہلے ہی سے اتنا یقین ہے کہ مزید یقین میں اضافہ نہیں ہوگا۔

**حضرت فاروق اعظمؓ کے ایمان و یقین کا دریاؤں پر اثر:**

قیس بن حجاج کی روایت میں ہے کہ راوی نے کہا کہ جب مسلمانوں کے ہاتھ مصر فتح ہو چکا تو اہل مصر حضرت عمرو بن عاص رضی اللہ تعالیٰ عنہ کی خدمت میں حاضر ہوئے، آپ رضی اللہ تعالیٰ عنہ مصر کے گورنر تھے، ان دنوں بونہ (جو کہ عجمی مہینوں میں سے ایک مہینہ کا نام ہے) شروع ہو چکا تھا۔ اہل مصر نے حضرت عمرو بن عاص رضی اللہ تعالیٰ عنہ (گورنر مصر) کی خدمت میں عرض کیا کہ دریا ئے نیل کا پانی خشک ہو گیا ہے، جب تک ہم ایک رسم نہ کر لیں دریا ئے نیل نہیں بہتا۔ آپ رضی اللہ تعالیٰ عنہ نے دریافت فرمایا کہ وہ رسم کیا ہے؟ اہل مصر نے بتلایا کہ وہ رسم یہ ہے کہ جب اس

مہینہ کی بارہویں رات گزر جاتی ہے تو کہیں سے ایک کنواری لڑکی جو اپنے ماں باپ کی اکلوتی ہوتی ہے اس کو ہم لے لیتے ہیں اور اس لڑکی کے ماں باپ کو کسی طرح راضی کر لیتے ہیں، پھر اس لڑکی کو جہاں تک ہو سکے بہترین لباس اور زیور سے آراستہ و پیراستہ کر کے دریائے نیل میں ڈال دیتے ہیں اس سے دریا بہنے لگتا ہے۔

حضرت عمرو بن عاص رضی اللہ تعالیٰ عنہ نے فرمایا کہ یہ بات اسلام میں ہرگز نہیں چل سکتی اسلام تو اپنے سے پہلے کی تمام رسوم بد کو مٹا دیتا ہے۔ چنانچہ اہل مصر نے بونہ کے مہینے میں یہ رسم نہ کی اور دریائے نیل کا بہنا بند ہو گیا، جب اہل مصر کو پانی کے معاملے میں تنگی پیش آئی تو انہوں نے جلا وطنی کا ارادہ کر لیا۔ حضرت ابن عاص رضی اللہ تعالیٰ عنہ نے یہ ساری کیفیت امیر المؤمنین سیدنا عمر بن خطاب رضی اللہ تعالیٰ عنہ کی خدمت میں لکھ دی حضرت عمر رضی اللہ تعالیٰ عنہ نے جوابی خط تحریر فرمایا کہ تم نے اس رسم کے سلسلہ میں جو کچھ کیا ہے وہ درست کیا ہے اور میں نے تمہارے خط میں ایک پرچہ لکھ کر رکھ دیا ہے، خط ملنے پر یہ پرچہ دریائے نیل میں ڈال دینا، چنانچہ خط موصول ہونے پر حضرت عمرو بن عاص رضی اللہ تعالیٰ عنہ نے وہ پرچہ دریائے نیل میں ڈال دیا سنیچر کی صبح اللہ تعالیٰ نے دریائے نیل کو ایسا جاری کر دیا کہ سولہ ہاتھ اس کا پانی ایک ہی رات میں چڑھ گیا اور اللہ تعالیٰ نے حضرت عمر کے ایمان و یقین کی برکت سے آج تک اہل مصر کو اس رسم بد کو مٹا دیا۔ (۱۰)

### لشکرِ ایمان کا سمندر کی پیٹھ پر سفر:

حضرت سہم بن منجاب رضی اللہ تعالیٰ عنہ فرماتے ہیں کہ ہم نے حضرت علاء بن حضرمی رضی اللہ تعالیٰ عنہ کی معیت میں ایک غزوہ کیا ہم چلتے رہے یہاں تک کہ دارین میں پہنچے، ہمارے اور اہل دارین (بحرین) کے درمیان سمندر حائل تھا۔ حضرت علاء بن حضرمی رضی اللہ تعالیٰ عنہ نے اللہ کے حضور اس طرح دعا کی۔

يَا عَلِيْمُ! يَا حَلِيْمُ! يَا عَلِيُّ! يَا عَظِيْمُ! اِنَّا



عَبِيدُكَ وَفِي سَبِيلِكَ نُقَاتِلُ عَدُوَّكَ،  
اللَّهُمَّ فَاجْعَلْ لَنَا إِلَيْهِمْ سَبِيلًا.

”اے علیم! اے حلیم! اے علی! اے عظیم! ہم تیرے بندے  
ہیں، تیرے دشمن سے لڑنے کا ارادہ ہے، اے ہمارے اللہ!  
ہمارے لیے دشمن تک پہنچنے کی سبیل پیدا فرمادے۔“

اس کے بعد وہ ہم سب کو لیکر سمندر میں گھس گئے، چنانچہ ہم سمندر میں داخل  
ہوئے تو ہماری زین کے صرف نمودوں تک پانی پہنچ رہا تھا اس طرح ہم سمندر پار  
کر کے دشمن تک پہنچ گئے۔ (۱۱)

صحابہؓ کے ایمان و یقین کے سامنے دریا کی بے بسی:

جنگ قادسیہ کے موقع پر دشمن تک پہنچنے کے لیے دریائے دجلہ مانع تھا، حضرت  
حجر بن عدی رضی اللہ تعالیٰ عنہ نے جب یہ صورت حال دیکھی تو صحابہ رضوان اللہ تعالیٰ  
علیہم اجمعین سے خطاب کرتے ہوئے فرمایا کہ تمہیں یہ ذرا سا پانی یعنی دریائے دجلہ  
ان دشمنوں کی طرف عبور کرنے سے مانع ہو رہا ہے اور قرآن میں ہے۔

”وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ  
كِتَابًا مُّوَجَّلًا.“

”کسی نفس کو یہ اختیار نہیں ہے کہ بغیر حکم خداوندی کے  
مر جائے اور اس کا ایک وقت مقرر کیا گیا ہے۔“

اس کے بعد حضرت حجر بن عدی رضی اللہ تعالیٰ عنہ نے اپنا گھوڑا دجلہ میں ڈال  
دیا جب انہوں نے گھوڑا دریا میں ڈالا تو تمام مجاہدین نے اپنے گھوڑے دریا میں ڈال  
دیئے، دشمنوں نے جب یہ منظر دیکھا تو کہنے لگے کہ یہ تو جنات اور دیو ہیں چنانچہ ان کو  
مقابلے کی ہمت نہ ہوئی میدان چھوڑ کر بھاگ گئے یوں ان حضرات نے اپنے یقین و  
ایمان کی برکت سے بغیر جنگ کے فتح حاصل کر لی۔ (۱۲)

## ایمان و یقین کی آگ پر حکمرانی:

حضرت معاویہ بن حمرل رضی اللہ تعالیٰ عنہ نے ایک حدیث بیان کی جس میں یہ قصہ بیان کیا کہ ایک مرتبہ مقام حرہ (مدینہ کے قریب ایک پتھریلی جگہ) میں ایک آگ ظاہر ہوئی حضرت عمر رضی اللہ تعالیٰ عنہ نے حضرت تمیم رضی اللہ تعالیٰ عنہ سے فرمایا کہ جاؤ! اس آگ کی طرف کھڑے ہو جاؤ (اور اس کا کچھ بندوبست کرو)، حضرت تمیم رضی اللہ تعالیٰ عنہ نے عرض کیا: اے امیر المؤمنین! میں کون اور کیا ہوں؟ (جو اس آگ پر کچھ اثر ڈال سکوں!) حضرت عمر رضی اللہ تعالیٰ عنہ نے کافی اصرار کیا تو یہ حضرت عمر رضی اللہ تعالیٰ عنہ کے ساتھ چل دیئے۔ حضرت معاویہ بن حمرل رضی اللہ تعالیٰ عنہ کہتے ہیں کہ میں بھی ان دونوں حضرات کے پیچھے پیچھے ہولیا یہ دونوں حضرات آگ کی طرف گئے اور آگ کو اپنے ہاتھ سے اس طرح ہانکنا شروع کیا یہاں تک کہ وہ آگ ایک گھاٹی میں داخل ہو گئی اور حضرت تمیم رضی اللہ تعالیٰ عنہ بھی اس کے پیچھے ہو لیے، حضرت عمر رضی اللہ تعالیٰ عنہ نے یہ فرمانا شروع کیا کہ جس شخص نے حضرت تمیم کو دیکھا اس شخص جیسا نہیں جس نے انہیں نہیں دیکھا۔ (۱۳) (یعنی انہیں دیکھنے والا بھی بڑا ہی خوش قسمت ہے)

## جنگل کے درندوں پر حضرات صحابہؓ کے ایمان کا اثر:

حضرت معاویہ رضی اللہ عنہ نے اپنے عہد حکومت میں شمالی افریقہ کے باقی ماندہ حصے کی فتح کی مہم حضرت عقبہ ابن نافع رضی اللہ تعالیٰ عنہ کو سونپ دی تھی، یہ اپنے دس ہزار ساتھیوں کے ساتھ مصر سے نکل کر داد شجاعت دیتے ہوئے تونس تک پہنچ گئے اور یہاں قیروان کا مشہور شہر بسایا، جس کا واقعہ یہ ہے کہ جس جگہ آج قیروان آباد ہے، وہاں بہت گھنا جنگل تھا، جو درندوں سے بھرا ہوا تھا۔

حضرت عقبہ بن نافع رضی اللہ تعالیٰ عنہ نے بربریوں کے شہروں میں رہنے کے بجائے مسلمانوں کے لیے الگ شہر بسانے کے لیے یہ جگہ منتخب کی، تاکہ یہاں مسلمان



مکمل اعتماد کے ساتھ اپنی قوت بڑھا سکیں، ان کے ساتھیوں نے کہا کہ یہ جنگل تو درندوں اور حشرات الارض سے بھرا ہوا ہے لیکن حضرت عقبہ رضی اللہ تعالیٰ عنہ کے نزدیک شہر بسانے کے لیے اس سے بہتر کوئی جگہ نہ تھی، اس لیے انہوں نے اپنا فیصلہ تبدیل نہیں کیا، اور لشکر میں جتنے صحابہ کرام رضوان اللہ تعالیٰ علیہم اجمعین تھے ان کو جمع کیا یہ کل اٹھارہ صحابہ رضوان اللہ تعالیٰ علیہم اجمعین تھے، ان کے ساتھ مل کر حضرت عقبہ رضی اللہ تعالیٰ عنہ نے دعا کی اور اس کے بعد یہ آواز لگائی۔

اَيُّهَا السِّبَاعُ وَالْحَشَرَاتُ، نَحْنُ اصْحَابُ  
رَسُولِ اللَّهِ صَلَّى اللَّهُ عَلَيْهِ وَسَلَّمَ اِرْحَلُوا  
عَنَّا، فَاِنَّا نَارِلُونُ، فَمَنْ وَجَدْنَا. بَعْدُ قَتَلْنَاهُ.

”اے درندو اور کیڑو! ہم رسول اللہ صلی اللہ علیہ وسلم کے اصحاب ہیں، ہم یہاں بسنا چاہتے ہیں، لہذا تم یہاں سے کوچ کر جاؤ، اس کے بعد تم میں سے جو کوئی یہاں نظر آئے گا ہم اسے قتل کر دیں گے۔“

اس اعلان کا نتیجہ کیا ہوا؟ امام ابن جریر طبری رحمۃ اللہ علیہ لکھتے ہیں:

فَلَمْ يَبْقَ مِنْهَا شَيْءٌ اِلَّا خَرَجَ هَارِبًا حَتَّى اِنَّ  
السِّبَاعَ تَحْمِلُ اَوْلَادَهَا.

”ان جانوروں میں سے کوئی نہیں بچا جو بھاگ نہ گیا ہو یہاں تک کہ درندے اپنے بچوں کو اٹھائے لے جا رہے تھے۔“

اور مشہور مؤرخ اور جغرافیہ دان علامہ زکریا بن محمد قزدینی رحمۃ اللہ علیہ (متوفی

۶۸۲ ہجری) لکھتے ہیں:

فَرَأَى النَّاسَ ذَلِكَ الْيَوْمَ عَجَبًا لَمْ يَرَوْهُ قَبْلَ  
ذَلِكَ، وَكَانَ السَّبُعُ يَحْمِلُ اَشْبَالَهُ،

وَالذِّئْبُ أَجْرَاعَهُ، وَالْحَيَّةُ أَوْلَادَهَا، وَهِيَ  
خَارِجَةٌ سَرَبًا سَرَبًا، فَحَمَلَ ذَلِكَ كَثِيرًا مِّنَ  
الْبَرِّ عَلَى الْإِسْلَامِ.

”اس روز لوگوں نے ایسا عجیب نظارہ دیکھا جو پہلے کبھی نہ  
دیکھا تھا کہ درندہ اپنے بچوں کو اٹھائے لے جا رہا ہے، بھیڑیا  
اپنے بچوں کو، اور سانپ اپنے بچوں کو، یہ سب ٹولیوں کی  
شکل میں نکلے جا رہے تھے، یہ منظر دیکھ کر بہت سے بربری  
مسلمان ہو گئے۔“

اس کے بعد عقبہ بن نافع رضی اللہ تعالیٰ عنہ اور ان کے ساتھیوں نے جنگل کاٹ  
کر یہاں شہر قیروان آباد کیا، وہاں جامع مسجد بنائی اور اسے شمالی افریقہ میں اپنا مستقر  
قرار دیا حضرت معاویہ رضی اللہ تعالیٰ عنہ ہی کے دور میں عقبہ بن نافع رضی اللہ تعالیٰ  
عنہ افریقہ کی امارت سے معزول ہو کر شام میں آباد ہو گئے تھے، آخر میں حضرت  
معاویہ رضی اللہ تعالیٰ عنہ نے انہیں دوبارہ وہاں بھیجنا چاہا، لیکن آپ کی وفات ہو گئی۔

**حضرت عقبہ بن نافع رضی اللہ تعالیٰ عنہ کا ایمان افروز سفر:**

بعد میں یزید نے اپنے عہد حکومت میں انہیں دوبارہ افریقہ کا گورنر بنایا اس موقع  
پر انہوں نے قیروان سے مغرب کی طرف اپنی پیش قدمی پھر سے شروع کی اور روانگی  
سے پہلے اپنے بیٹوں سے کہا:

إِنِّي قَدْ بَعَثْتُ نَفْسِي مِنَ اللَّهِ عَزَّوَجَلَّ، فَلَا  
أَزَالُ أُجَاهِدُ مَنْ كَفَرَ بِاللَّهِ

”میں اپنی جان اللہ تعالیٰ کو فروخت کر چکا ہوں، لہذا اب  
(مرتے دم تک) اللہ کا انکار کرنے والوں سے جہاد کرتا  
رہوں گا۔“



اس کے بعد انہیں وصیتیں فرمائیں اور روانہ ہو گئے اسی زمانے میں انہوں نے الجزائر کے متعدد علاقے تلمسان وغیرہ فتح کئے یہاں تک کہ مراکش میں داخل ہو کر اس کے بہت سے علاقوں میں اسلام کا پرچم لہرایا، اور بالآخر اشقی کے مقام پر، جو افریقہ کا انتہائی مغربی ساحل ہے، بحر ظلمات (اٹلانٹک) نظر آنے لگا اس عظیم سمندر پر پہنچ کر ہی حضرت عقبہ رضی اللہ تعالیٰ عنہ نے وہ تاریخی جملہ کہا کہ:

يَا رَبِّ! لَوْلَا هَذَا الْبَحْرُ لَمَضَيْتُ فِي الْبِلَادِ  
مُجَاهِدًا فِي سَبِيلِكَ.

”پروردگار! اگر یہ سمندر حائل نہ ہوتا تو میں آپ کے راستے میں جہاد کرتا ہوا اپنا سفر جاری رکھتا۔“

اٹلانٹک کے کنارے سے حضرت عقبہ قیروان جانے کے لیے واپس ہوئے، راستہ میں ایک جگہ ایسی آئی جہاں پانی کا دور دور نشان نہ تھا سارا لشکر پیاس سے بیتاب تھا، حضرت عقبہ رضی اللہ تعالیٰ عنہ نے دور کعتیں پڑھ کر دعا کی دعا سے فارغ ہوئے تھے کہ ان کے گھوڑے نے اپنے کھروں سے زمین کھودنی شروع کی، دیکھا تو ایک پتھر نظر آیا، اس پتھر سے پانی پھوٹ نکلا۔ یہاں سے آگے بڑھ کر حضرت عقبہ رضی اللہ تعالیٰ عنہ نے یہ سوچ کر کہ راستہ بے خطر ہے، اپنے لشکر کے بیشتر حصے کو جلد قیروان پہنچنے کے لیے آگے بھیج دیا اور خود چند سواروں کے ساتھ راستے کے ایک قلعے تہواذ پر یلغار کے لیے روانہ ہو گئے، خیال تھا کہ یہ مختصر نفری اس قلعے کو فتح کرنے کے لیے کافی ہوگی، لیکن قلعہ والوں کی تعداد بہت زیادہ تھی، اور اس پرستم یہ ہوا کہ حضرت عقبہ رضی اللہ تعالیٰ عنہ کے لشکر میں کسیلہ نامی ایک بربری شخص جو بظاہر مسلمان ہو گیا تھا، حضرت عقبہ رضی اللہ تعالیٰ عنہ کا دشمن تھا، وہ دشمن سے مل گیا اور لشکر کے راز دشمن پر ظاہر کر دیئے، جس کے نتیجے میں مسلمان چاروں طرف سے گھر گئے حضرت عقبہ رضی اللہ تعالیٰ عنہ نے اس موقع پر اپنے ایک ساتھی ابوالمہاجر کو، جو قید میں تھے، رہا کر کے ان سے کہا کہ ”تم دوسرے مسلمانوں سے جاملو اور ان کی قیادت کرو،

کیونکہ میں شہادت کے لیے اس سے بہتر موقع کوئی اور نہیں سمجھتا، لیکن ابوالمہاجر نے کہا کہ ”مجھے بھی شہادت کی تمنا ہے“ اور یہ دونوں اپنے ساتھیوں سمیت دشمنوں سے لڑتے ہوئے شہید ہو گئے۔ رضی اللہ عنہم ورضوا عنہ (۱۴)



### حوالہ جات:

- (۱) اخرجہ ابن ابی اللہ فی کتابہ ”الیقین“
- (۲) نفس المصنوع
- (۳) سنن ابن ماجہ ص ۷
- (۴) ابن ابی اللہ
- (۵) نفسہ
- (۶) نفسہ
- (۷) نفسہ
- (۸) نفس المرجع
- (۹) اخرجہ البخاری (۶: ۱)
- (۱۰) اخرجہ ابن عساکر والوالشیخ وغیرہما کذا فی حیاة الصحابة (۱۷: ۳)
- (۱۱) حلیۃ الاولیاء (۷: ۱) کذا فی حیاة الصحابة
- (۱۲) حیاة الصحابة
- (۱۳) حیاة الصحابة
- (۱۴) میر اعلام النبلاء (۵۳۳: ۳) الکامل لابن الاثیر (۱۸۴: ۳) و (۴۳: ۴۲: ۳) وآثار البلاد للقرطبی ص ۲۴۲، القیروان، تاریخ الطبری (۱۷۸: ۴) ۵۰ھ



## اللہ تعالیٰ کے نزدیک مومن کا مرتبہ اور مقام

عَنْ ابْنِ عَبَّاسٍ رَضِيَ اللَّهُ تَعَالَى عَنْهُ: أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ خَطَبَ النَّاسَ يَوْمَ النُّحْرِ فَقَالَ ((يَا أَيُّهَا النَّاسُ، أَيُّ يَوْمٍ هَذَا؟)) قَالُوا: يَوْمٌ حَرَامٌ قَالَ ((فَأَيُّ بَلَدٍ هَذَا؟)) قَالُوا: بَلَدٌ حَرَامٌ قَالَ ((فَأَيُّ شَهْرٍ هَذَا؟)) قَالُوا: شَهْرٌ حَرَامٌ قَالَ ((فَإِنْ دِمَاءُكُمْ وَأَمْوَالُكُمْ وَأَعْرَاضُكُمْ عَلَيْكُمْ حَرَامٌ كَحُرْمَةِ يَوْمِكُمْ هَذَا فِي بَلَدِكُمْ هَذَا فِي شَهْرِكُمْ هَذَا)) فَأَعَادَهَا مَرَارًا ثُمَّ رَفَعَ رَأْسَهُ فَقَالَ ((اللَّهُمَّ هَلْ بَلَغْتُ؟ اللَّهُمَّ هَلْ بَلَغْتُ؟)) قَالَ ابْنُ عَبَّاسٍ رَضِيَ اللَّهُ تَعَالَى عَنْهُ فَوَالَّذِي نَفْسِي بِيَدِهِ إِنَّهَا لَوَصِيَّتُهُ إِلَى أُمَّتِهِ ((فَلْيُبَلِّغِ الشَّاهِدُ الْغَائِبَ، لَا تَرْجِعُوا بَعْدِي كُفَّارًا يَضْرِبُ بَعْضُكُمْ رِقَابَ بَعْضٍ)) (۱)

”حضرت عبداللہ بن عباس رضی اللہ عنہما فرماتے ہیں کہ قربانی والے دن (منیٰ میں) رسول اللہ صلی اللہ علیہ وسلم نے لوگوں کو خطبہ دیا۔ آنحضرت صلی اللہ علیہ وسلم نے فرمایا لوگو! بتلاویہ دن کونسا ہے؟ لوگوں نے عرض کیا: یہ حرمت والا دن

ہے (۱۰ ذی الحجہ)۔ آنحضرت صلی اللہ علیہ وسلم نے ارشاد فرمایا: بتلاؤ! یہ شہر کون سا ہے؟ لوگوں نے عرض کیا: یہ حرمت والا شہر (مکہ) ہے آنحضرت صلی اللہ علیہ وسلم نے فرمایا: بتلاؤ! یہ مہینہ کون سا ہے؟ لوگوں نے عرض کیا کہ یہ حرمت والا مہینہ (ماہ ذی الحجہ) ہے۔ آنحضرت صلی اللہ علیہ وسلم نے ارشاد فرمایا: بس تمہارا خون، تمہارے مال اور تمہاری عزت ایک دوسرے پر اسی طرح حرام ہیں، جیسے اس دن کی حرمت، اس شہر اور اس مہینے میں ہے۔ اس بات کو آپ صلی اللہ علیہ وسلم نے بار بار فرمایا، پھر آسمان کی طرف سراٹھا کر کہا: اے اللہ! کیا میں نے تیرا (یہ پیغام) پہنچا دیا، اے اللہ! کیا میں نے تیرا (یہ پیغام) پہنچا دیا۔ ابن عباس رضی اللہ تعالیٰ عنہ نے ارشاد فرمایا: اس ذات کی قسم! جس کے قبضہ میں میری جان ہے، آنحضرت صلی اللہ علیہ وسلم کی یہ وصیت اپنی تمام امت کے لیے ہے کہ ”یہاں موجود (ہر شخص) غیر موجود (اور ناواقف) لوگوں کو (خدا کا پیغام) پہنچا دے، میرے بعد تم منکر نہ بن جانا کہ ایک دوسرے کی گردنیں مارنے لگو۔“

### مومن کی برتری فرشتوں پر:

حضرت ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا کہ:

”اللہ تعالیٰ کے نزدیک مومن اس کے بعض فرشتوں سے بھی زیادہ معزز ہے۔“ (۲)



## مومن کی ہر حالت میں خیر اور بھلائی:

حضرت صہیب رضی اللہ عنہ سے روایت ہے کہ رسول اللہ صلی اللہ علیہ وسلم نے

ارشاد فرمایا کہ:

”مومن کی بھی عجیب شان ہے، اس کے سارے کام خیر ہی خیر ہیں اور یہ بات صرف مومن کے ساتھ ہی مخصوص ہے، کوئی دوسرا اس خصوصیت میں شریک نہیں ہے، اگر اس کو کوئی نعمت اور خوشی حاصل ہوتی ہے تو اللہ تعالیٰ کے حضور شکر بجالاتا ہے، تو یہ شکر اس کے لیے خیر و بھلائی کا سبب ہوتا ہے اور اگر اس کو کوئی مصیبت پہنچتی ہے تو یہ صبر کا دامن تھام لیتا ہے تو یہ صبر بھی اس کے لیے خیر و بھلائی کا باعث ہوتا ہے۔“ (۳)

## کسی مومن کو قتل کرنا:

حضرت ابوسعید خدری اور حضرت ابو ہریرہ رضی اللہ عنہ دونوں سے مروی ہے کہ

رسول اللہ صلی اللہ علیہ وسلم نے ارشاد فرمایا کہ:

”اگر آسمان وزمین والے تمام (لوگ) کسی مومن کے خون (قتل) میں شریک ہو جائیں (یعنی سب مل کر کسی ایک مومن کو قتل کر دیں) تو اللہ تعالیٰ ضرور ان سب کو اوندھے منہ جہنم میں گرا دیں گے۔“ (۴)

حضرت عبداللہ بن عمرو رضی اللہ عنہ سے روایت ہے کہ نبی اکرم صلی اللہ علیہ وسلم

نے ارشاد فرمایا کہ:

”پوری دنیا کا ختم کر دینا، اللہ تعالیٰ پر اس بات سے آسان ہے کہ کسی مومن آدمی کو قتل کر دیا جائے۔“ (۵)

## کسی مومن کو آزادی دلانا:

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ:

”جو شخص نے کسی مسلمان غلام کو آزاد کیا تو اللہ تعالیٰ اس غلام کے ہر حصہ کے بدلے اس کو آزاد کرنے والے کے ایک ایک عضو کو جہنم کی آگ سے آزاد کر دیں گے، یہاں تک کہ اس کی شرمگاہ کو اس کی شرمگاہ کے بدلے میں آزاد کر دیں گے۔“ (۶)

## کسی مومن پر الزام تراشی:

حضرت معاذ بن انس رضی اللہ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا کہ:

”جو شخص کسی مسلمان (کی عزت و آبرو) کو کسی منافق کے شر سے بچائے گا، اللہ تعالیٰ اس کے لیے ایک فرشتہ بھیجے گا، جو اس کو قیامت کے دن تک دوزخ کی آگ سے بچائے گا، اور جو شخص کسی مسلمان پر تہمت لگائے، جس کے ذریعہ اس کا مقصد اس مسلمان کی ذات کو عیب دار کرنا ہو تو اللہ تعالیٰ اس کو دوزخ کے پل پر قید کر لے گا، یہاں تک کہ وہ اس تہمت لگانے کے وبال سے نکل جائے۔“ (۷)

## کسی مومن کو دھوکہ دینا:

حضرت ابو بکر رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ:



”ایسا شخص ملعون (یعنی اللہ کی رحمت سے دور ہے) جس نے کسی مؤمن کو نقصان پہنچایا یا اس کے ساتھ مکر و فریب والا معاملہ کیا۔“ (۸)

### مومن کے ساتھ خیر خواہی:

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ:

”جو شخص دنیا کی سختیوں میں سے کسی مسلمان کی تنگی اور سختی کو دور کر دے تو اللہ جل شانہ قیامت کے دن، وہاں کی سختیاں اس سے دور کر دے گا، اور جس شخص نے کسی مسلمان کی پردہ پوشی کی، اللہ تعالیٰ دنیا و آخرت میں اس کی پردہ پوشی کریں گے اور اللہ تعالیٰ اس وقت تک اپنے بندوں کی مدد کرتا ہے جب تک وہ اپنے بھائی مسلمان کی مدد کرتا رہتا ہے۔“ (۹)

حضرت خباب رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ:

”مؤمن جو کچھ بھی اخراجات کرتا ہے، اس کو اس پر ثواب دیا جاتا ہے، سوائے اس خرچہ کے جو (ضرورت و حاجت سے زیادہ) اس مٹی (یعنی تعمیرات وغیرہ) میں خرچ کیا جاتا ہے۔“ (۱۰)

### مومن سے تعلقات ختم کر لینا:

اور حدیث شریف میں ہے:

”جس شخص نے اپنے بھائی (مؤمن) سے ایک سال تک قطع

تعلق کر لیا، یہ ایسا ہی ہے جیسا کہ اس کا خون بہا دیا۔“ (۱۱)

فائدہ: گزشتہ صفحات میں ذکر کردہ احادیث مبارکہ سے، اللہ جل شانہ کے ہاں مؤمن کا جو مرتبہ و مقام ہے وہ روز روشن کی طرح واضح ہو جاتا ہے اور ظاہر ہے کہ مالک الملک کے نزدیک گوشت پوست کے اس ڈھانچے کو جو رتبہ و مقام حاصل ہوا ہے، وہ صرف اس کے ایمان و اسلام کا ثمرہ ہے، چونکہ ایمان و ایقان کی برکت سے اس شخص کا شمار خدائی سلطنت کے وفاداروں میں ہوتا ہے لہذا احکم الحاکمین کی طرف سے ان پر انعامات و احسانات کی بارش بالکل قرین قیاس ہے۔

**رب العالمین کے نزدیک کفار کی حیثیت:**

اب ذرا اہل ایمان کے مقابلے اہل کفر کی حیثیت ملاحظہ فرمائیں!  
سورہ ”اعراف“ میں اللہ تعالیٰ کا ارشاد ہے:

**أُولَئِكَ كَالْأَنْعَامِ بَلْ هُمْ أَضَلُّ**

(الاعراف: ۱۷۹)

”یہ لوگ چوپایوں کی مانند ہیں بلکہ یہ ان سے بھی زیادہ بے راہ ہیں۔“

سورہ ”محمد“ میں اللہ تعالیٰ کا ارشاد ہے:

**وَالَّذِينَ كَفَرُوا يَتَمَتَّعُونَ وَيَأْكُلُونَ كَمَا تَأْكُلُ  
الْأَنْعَامُ وَالنَّارُ مَثْوًى لَهُمْ (محمد: ۱۲)**

”اور وہ لوگ جو منکر ہیں وہ عیش کر رہے ہیں اور اس طرح کھاتے ہیں، جیسے چوپائے کھایا کرتے ہیں، اور ان کافروں کا ٹھکانہ آگ ہے۔“

سورہ ”جمعہ“ میں اللہ تعالیٰ کا ارشاد ہے:



مَثَلُ الَّذِينَ حُمِّلُوا التَّوْرَةَ ثُمَّ لَمْ يَحْمِلُوهَا  
كَمَثَلِ الْحَمَارِ يَحْمِلُ أَسْفَارًا، بِئْسَ مَثَلُ  
الْقَوْمِ الَّذِينَ كَذَبُوا بِآيَاتِ اللَّهِ (الجمعة: ۵)

”ان لوگوں کی مثال جن پر تورات کے علم و عمل کا بار ڈالا گیا تھا، پھر انہوں نے اس کا بار نہ اٹھایا اس گدھے کی سی مثال ہے جو بہت سی بڑی بڑی کتابیں اٹھائے ہوئے ہوں، جن لوگوں نے خدا کی آیتوں کی تکذیب کی ان کی بری مثال ہے۔“

سورہ ”اعراف“ میں اللہ تعالیٰ کا ارشاد ہے:

فَمَثَلُهُ كَمَثَلِ الْكَلْبِ. إِنْ تَحْمِلْ عَلَيْهِ يَلْهَثْ  
أَوْ تَتْرُكْهُ يَلْهَثْ، ذَلِكَ مَثَلُ الْقَوْمِ الَّذِينَ  
كَذَبُوا بِآيَاتِنَا فَاقْصُصِ الْقَصَصَ لَعَلَّهُمْ  
يَتَفَكَّرُونَ ۝ سَاءَ مَثَلًا الْقَوْمِ الَّذِينَ كَذَبُوا  
بِآيَاتِنَا وَأَنْفُسَهُمْ كَانُوا يَظْلِمُونَ ۝

(الاعراف: ۱۷۶)

”سو (آیات کو چھوڑ کر جو پریشانی اور ذلت دائمی اس کو نصیب ہوئی اس کے اعتبار سے) اس کی حالت کتے کی سی ہوگئی کہ اگر تو اس پر حملہ کرے (اور مار کر نکال دے) تب بھی ہانپے یا اس کو (اس کی حالت) پر چھوڑ دے تب بھی ہانپے (کسی حالت میں اس کو راحت نہیں، اسی طرح یہ شخص ذلت میں تو کتے کے مشابہ ہو گیا اور پریشانی میں کتے کی اس صفت میں شریک ہوا پس جیسی اس شخص کی حالت ہوئی) یہی حالت (عام طور پر) ان لوگوں کی ہے جنہوں نے

ہماری آیتوں کو (جو کہ توحید و رسالت پر دلالت کرتی ہیں) جھٹلایا (کہ وضوح حق کے بعد، محض ہوئی پرستی کے سبب حق کو ترک کرتے ہیں) سو آپ اس حال کو بیان کر دیجیے شاید وہ لوگ (اس کو سن کر) کچھ سوچیں (حقیقت میں) ان لوگوں کی حالت بھی بری ہے جو ہماری آیات کو جھٹلاتے ہیں اور اس تکذیب سے (وہ اپنا (ہی) نقصان کرتے ہیں۔“  
(معارف القرآن ۴: ۱۱۸)

سورہ ”عنکبوت“ میں کفار کو مکڑی کے ساتھ تشبیہ دی ہے۔

مَثَلُ الَّذِينَ اتَّخَذُوا مِنْ دُونِ اللَّهِ أَوْلِيَاءَ  
كَمَثَلِ الْعَنْكَبُوتِ اتَّخَذَتْ بَيْتًا وَإِنَّ أَوْهَنَ  
الْبُيُوتِ لَبَيْتُ الْعَنْكَبُوتِ لَوْ كَانُوا يَعْلَمُونَ  
(العنکبوت: ۲۱)

”جن لوگوں نے خدا کو چھوڑ کر اور لوگوں کو کارساز بنا رکھا ہے، ان کی مثال مکڑی کی سی ہے کہ اس مکڑی نے ایک گھر بنا رکھا ہے اور اس میں کچھ شک نہیں کہ تمام گھروں سے بودا اور کمزور مکڑی ہی کا گھر ہوتا ہے کاش! وہ اتنی بات کو سمجھتے۔“

### خلاصہ کلام:

الغرض! اللہ جل شانہ کے نزدیک کفار دنیا میں بھی ذلیل اور حقیر ہیں اور آخرت میں بھی ہمیشہ ہمیشہ کے لیے خائب و خاسر، اس کے برخلاف اہل ایمان دنیا میں بھی اللہ رب العالمین کے نزدیک مکرم و محترم ہیں اور آخرت میں بھی ہمیشہ ہمیشہ کے لیے کامیاب و کامران، سینکڑوں آیات اور احادیث مبارکہ اس دعویٰ پر کھلی دلیل ہیں۔





## حواله جات:

- (١) أخرجه البخارى، كتاب الحج، باب الخطبة ايام منى
- (٢) كنز العمال
- (٣) المشكوة، كتاب القصص.
- (٤) رواه الترمذى، كما فى المشكوة، كتاب القصص
- (٥) رواه الترمذى و النسائى، كما فى المشكوة، كتاب القصص
- (٦) ابو داؤد، كتاب الادب، بالرجل يذب عن فرض اخيه، رقم الحديث ٢٨٨٣ ص ٣١٣
- (٧) المشكوة، كتاب الحلود، رقم (٥٠٣٢)
- (٨) رواه البخارى ومسلم، كما فى المشكوة، باب الشفقة والرحمة على الخلق و كتاب العلم
- (٩) رواه الترمذى و ابن ماجه، كذا فى المشكوة، كتاب الرقاق
- (١٠) رواه ابو داؤد، كذا فى المشكوة

## حقیقتِ آخرت

اللہ تعالیٰ جل شانہ کا غایت درجہ فضل و کرم ہے کہ باب ”ایمان کی اہمیت و فضائل کی تکمیل کے بعد آئندہ اوراق میں ”ایمان کی جزا اور کفر کی سزا“ کے متعلق نئے باب کے لکھنے کی توفیق عطا فرما رہے ہیں۔

اللَّهُمَّ لَكَ الْحَمْدُ وَلَكَ الشُّكْرُ.

آنے والے باب کی احادیث سے ایمان کی اہمیت کا خوب اندازہ ہوگا کہ اللہ تعالیٰ نے ایک مومن کے ساتھ اس کی موت کے وقت، پھر برزخ میں، پھر قیامت کے دن کیسے اعزاز و اکرام کا وعدہ کر رکھا ہے اور آخر میں ہمیشہ ہمیشہ کے لیے جنت کی خوشخبری ہے اس کے برعکس جو لوگ دولتِ ایمانی سے محروم ہیں، ان کے لیے دنیا کی زندگی میں بے سکونی اور بے چینی کا عذاب، پھر موت کے وقت انتہائی سختی، پھر برزخ میں عذاب، پھر میدانِ حشر میں عذاب اور آخر میں ہمیشہ ہمیشہ کے دوزخ کے انتہائی کرب انگیز اور اذیت ناک عذابوں سے واسطہ پڑنے والا ہے۔ (اعاذنا اللہ منہ)

ابھی وقت ہے! ایسے لوگ جو دولتِ ایمان اور نعمتِ اسلام سے محروم ہیں، ان کے لیے ایمان کی دولت حاصل کرنا اختیاری بھی ہے اور نہایت سہل بھی اور جن کو اللہ تعالیٰ نے دولتِ ایمانی سے مشرف فرمادیا ہے ان کے لیے ایمان کی حفاظت اختیاری ہے اور نہایت سہل بھی کہیں ایسا نہ ہو..... کہ اتنی زیادہ آیات و احادیث شریفہ اور اولیاء اللہ کے اقوال اور ارشادات اور ان کی عبرت آموز حکایات سنے اور پڑھنے کے بھی اس نعمتِ عظمیٰ کی تحصیل یا حفاظت کی فکر نہ کی تو پھر جو کچھ پیش آنے والا ہے قرآن حکیم نے کھلے لفظوں میں بیان فرمایا ہے۔



كُلَّمَا أَلْقَىٰ فِيهَا فَوْجٌ سَأَلَهُمْ خَزَنَتُهَا أَلَمْ  
يَأْتِكُمْ نَذِيرٌ ۝ قَالُوا بَلَىٰ قَدْ جَاءَنَا نَذِيرٌ  
فَكَذَّبْنَا وَقُلْنَا مَا نَزَّلَ اللَّهُ مِن شَيْءٍ إِنْ أَنْتُمْ  
إِلَّا فِي ضَلَالٍ كَبِيرٍ ۝ وَقَالُوا لَوْ كُنَّا نَسْمَعُ أَوْ  
نَعْقِلُ مَا كُنَّا فِي أَصْحَابِ السَّعِيرِ ۝ فَاعْتَرَفُوا  
بَذَنِّهِمْ فَسُحْقًا لِأَصْحَابِ السَّعِيرِ ۝

(سورۃ الملک)

”جب اس (دوزخ میں کافروں کا) کوئی گروہ ڈالا جائے گا تو اس کے محافظ (فرشتے) لوگوں سے پوچھیں گے کہ کیا تمہارے پاس کوئی ڈرانے والا (پیغمبر) نہیں آیا تھا (جس نے تم کو عذاب سے ڈرایا ہو جس کا تقاضا یہ تھا کہ اس عذاب سے بچنے اور ڈرنے کا سامان کرتے۔ یہ سوال محض ڈرانے دھمکانے کے لیے ہوگا، اور یہ سوال دوزخ میں داخل ہونے والے ہر نئے گروہ سے ہوگا، کیونکہ تمام کافر ایک ہی وقت میں دوزخ میں داخل نہیں کئے جائیں گے بلکہ مراتب کفر میں تفاوت کی وجہ سے سب فرقے یکے بعد دیگرے داخل کئے جائیں گے) وہ کافر (اعتراف کرتے ہوئے) کہیں گے کہ واقعی ہمارے پاس ڈرانے والا پیغمبر آیا تھا سو (ہماری شامت تھی کہ) ہم نے اس کو جھٹلایا اور کہہ دیا کہ خدا تعالیٰ نے (احکام و کتب وغیرہ) کچھ نازل نہیں کیا (اور) اور تم بڑی غلطی میں پڑے ہو اور (وہ کافر، فرشتوں سے یہ بھی) کہیں گے کہ ہم اگر سنتے یا سمجھتے (یعنی پیغمبروں کے کہنے کو قبول کرتے اور مانتے) تو ہم اہل دوزخ میں (شامل) نہ ہوتے،

غرض اپنے جرم کا اقرار کریں گے، سواہل دوزخ پر لعنت ہے۔“ (معارف القرآن ۸: ۵۱۱)

## ایمان اطمینان قلبی حاصل کرنے کا واحد ذریعہ ہے:

دنیوی زندگی میں راحت و سکون حاصل کرنے کا واحد ذریعہ یہی ہے کہ اپنے قلب کو دولت ایمان سے منور کیا جائے اور زندگی ایمانی تقاضوں کے مطابق بسر کی جائے، کفر کی حالت میں قلبی اطمینان اور راحت کبھی حاصل نہیں ہو سکتی، چاہے تحصیل کے لیے دنیا بھر کے اسباب راحت اور سہولیات جمع کر لیے جائیں وجہ یہ ہے کہ اس شخص نے منزل مقصود کی طرف جانے والے صراطِ مستقیم کو چھوڑ کر، اس کی مخالف سمت میں سفر کا آغاز کر رکھا ہے، یہ جنت کے راستے کو ترک کر کے دوزخ کے راستے پر سفر کر رہا ہے۔

## ایک نصیحت آموز مثال:

اس کی بالکل ایسی ہی مثال ہے جیسے کوئی آدمی ملتان سے کراچی (مغرب کی جانب) کے سفر کے لیے گھر سے نکلا اور ایسی گاڑی میں سوار ہو گیا جو کراچی جانے کے بجائے، کراچی کی مخالف سمت (مشرق کی جانب) میں لاہور جانے والی ہے ایسا مسافر خواہ کیسی ہی آرام دہ گاڑی میں سفر کر رہا ہو، گاڑی ایئر کنڈیشنڈ ہو، رفقاء بہت خدمت گزار ہوں، ماحول شگفتہ و پرسکون ہو، کھانے پینے اور دیگر تقاضوں کے لیے سامان وافر مقدار میں موجود ہو، مگر ایسے مسافر کو اتنے ڈھیر سارے اسباب راحت کے ہوتے ہوئے بھی کبھی ذرہ برابر چین و سکون قلبی حاصل نہ ہوگا، بلکہ جوں جوں گاڑی سفر طے کرتی رہے گی، وہ اپنی منزل مقصود (کراچی) سے دور ہوتا جائے گا، یوں اس شخص کی بے چینی اور پریشانی میں بھی اضافہ ہوتا رہے گا۔ اس بات کا احساس کہ اس کی منزل کھوٹی ہوتی جا رہی ہے اس کی بے اطمینانی میں مزید اضافہ کرتا رہے گا



اس کے برعکس، اگر یہی مسافر ملتان سے ایسی گاڑی میں سوار ہو جاتا ہے جو واقعاً کراچی جانے والی ہے، گاڑی خواہ کیسی ہی شکستہ حال ہو جس میں بیٹھنے کی جگہ تکلیف دہ، لوگوں کا شور شرابا، ہجوم کی دھکم پیل، ایسی کھچا کھچ بھری ہوئی ہے کہ کندے سے کندھا چھلتا ہے، گرمی اور سردی کی تکلیف اس سے مضاعف گردوغبار کی آندھی، ہر وقت کھانے پینے کی کوئی سہولت نہیں، الغرض ہر طرح کی تکلیف کا سامان اکٹھا ہے..... لیکن اتنی ساری تنگیوں اور مشکلات کے باوجود جب کہ بدن ہر طرح کی اذیت برداشت کر رہا ہے مگر اس کا قلب مطمئن ہوتا ہے کہ ان مصائب کو برداشت کر لینے کے بعد بالآخر پہنچنا تو اپنی منزل مقصود (کراچی) ہی ہے، جہاں راحت سکون ہی تو حاصل کرنا ہے چنانچہ اس تصور ہی سے یہ مسافر ان سب تکالیف کو بخوشی برداشت کر لیتا ہے۔

جی ہاں! بالکل یہی حال مؤمن اور کافر کی زندگی کا ہے مومن چاہے ظاہری طور پر کتنے ہی افلاس، فقر و فاقہ، بیماریوں اور تکلیفوں میں مبتلا ہو چونکہ ایمان کی برکت سے اس کے سفر آخرت کا رخ بالکل درست ہے، وہ سمت پر جنت کی طرف سفر کر رہا ہے، اس لیے دنیاوی زندگی میں پیش آنے والی تکالیف کو ہنسی خوشی برداشت کر لیتا ہے اور اس تصور سے ہی اس کے قلب کو راحت و سکون محسوس ہوتا ہے کہ چند روزہ زندگی میں تکالیف برداشت کر لینے کے بعد بالآخر، انتہائی راحت و سکون، لذت و نعمت کی جگہ جنت میں ٹھکانہ ہے پھر تو مومن چاہی زندگی ہے اور اپنی ہی حکومت ہے اور مزے ہی مزے ہیں۔

جب کہ کافر اپنے کفر کی وجہ سے جنت سے ہٹ کر جو کہ تمام اولاد آدم کا اصلی گھر ہے سے ہٹ کر جہنم کے راستہ پر سفر کر رہا ہے اب چاہے یہ دنیوی زندگی میں کتنے ہی اسباب راحت حاصل کر لے، رہائش، کھانے، پینے کی عمدہ اشیاء سواری، نوکر چاکر، دوست احباب وغیرہ میں اعلیٰ ترین معیار اپنائے مگر چونکہ لمحہ بہ لمحہ اپنی اصلی منزل سے دور ہو کر دردناک عذابوں والی جگہ کی طرف رواں دواں ہے، اس وجہ سے اس کی روح

ہر وقت پریشانی و بے سکونی میں مبتلا رہتی ہے جی ہاں! چاہے ان کی آنکھیں حق سے چشم پوشی کر رہی ہوں اور دل ان کا بصیرت سے محروم اور عقل ان کی اندوہناک انجام سے بے خبر ہو مگر روح تو بے خبر نہیں ہے، ہاں! اہل کفر اگر آج بھی دولت اسلام سے مشرف ہو کر قلب کو نور ایمانی سے منور کر لیں، زندگی اسلامی سانچے میں ڈھال کر اپنے سفر آخرت کا رخ درست کر لیں تو ان کو بھی قلبی راحت و سکون، اور قلبی لذت و آرام حاصل ہو سکتا ہے۔

### اہم تنبیہ:

یہاں اس مقام پر، چلتے چلتے اس بات پر تنبیہ کرنا بہت ضروری ہے کہ آخرت کے متعلق صحیح اور بے غبار عقیدہ جس قدر آسان ہے، توہمات و اشکالات نے اسی قدر اس کو پیچیدہ بنا دیا ہے۔ شیطان لعین جو انسان کا ہر وقت کا دشمن ہے، ہمیشہ اس تاک میں رہتا ہے کہ اسے کوئی موقع ہاتھ آئے تاکہ انسان کے دل میں طرح طرح کے وساوس ڈال کر صراطِ مستقیم اور ایمان کی ہدایت سے محروم رکھے، یوں یہ بھولا بھالا انسان ہمیشہ کی تباہی کا شکار ہو جائے۔

بتوفیقہ تعالیٰ، یہاں کچھ ایسی اصولی باتیں ذکر کی جاتی ہیں، جن میں بنظر انصاف غور کرنے، اور جن پر بطلبِ صادق عمل کرنے سے ابلیس لعین کے مکر و فریب اور دجل سے حفاظت ہوگی۔

### ایمان لا نا سب سے زیادہ آسان عمل ہے:

اعمال دو طرح کے ہوتے ہیں، بعض وہ جن کا تعلق انسان کے اعضاء ظاہرہ سے ہے جیسے کھانا پینا، لڑنا، دوڑنا اور اسلامی احکام میں سے نماز، زکوٰۃ، حج و جہاد وغیرہ بعض اعمال وہ ہیں جن کا تعلق اعضاء ظاہرہ سے کچھ نہیں ہے، محض دماغی سوچ اور فکر سے ہے، ایمانیات و عقائد کا تعلق اسی قسم کے ساتھ ہے، جیسے یہ عقیدہ رکھنا کہ اللہ ہر



جگہ موجود ہے اور ایک ہے اس کا کوئی شریک نہیں ہے، حضرت محمد صلی اللہ علیہ وسلم کے سچے نبی اور رسول ہیں، آخرت برحق ہے، جنت و دوزخ برحق ہے وغیرہ وغیرہ۔

پہلی قسم کے اعمال میں ارادہ کے ساتھ انسان کو اعضاء ظاہرہ استعمال کر کے کچھ نہ کچھ کرنا پڑتا ہے قوت و توانائی صرف ہوتی ہے مگر دوسری قسم کا عمل (ایمان لانا) اس قدر آسان اور سہل ہے کہ اس کے انجام دینے کے لیے محض دل کا یقین کر لینا ہی کافی ہے اور ظاہر ہے کہ دل کے عقیدہ اور یقین کے لیے ظاہری اعضاء کی ذرہ برابر بھی توانائی صرف نہیں ہوتی، مثلاً اگر کوئی شخص اندھا، گونگا، بہرا ہے، ظاہری طور پر ہر عضو سے معذور ہے، مگر دماغی سوچ اور فکر اس کی صحیح سالم ہے تو اعتقادی عمل (یعنی ایمان) میں کمال درجہ حاصل کر سکتا ہے۔

کتنی بڑی محرومی اور خسارے کی بات ہے! کہ عقیدہ و ایمان کے اس قدر صاف و شفاف اور آسان ہونے کے باوجود پھر بھی اشکالات و سوس کا شکار ہوں اور اس سے محرومی رہے۔

خاص طور پر وہ لوگ غور کریں جو سرے سے اللہ تعالیٰ کے وجود یا حضرت محمد صلی اللہ علیہ وسلم کی رسالت کے منکر ہیں، یا امور آخرت، قیامت، جنت و دوزخ وغیرہ کے بارے میں شک و شبہ کے شکار ہیں جیسے ان لوگوں نے ان کے عدم یعنی نہ ہونے کا خیال قلب و دماغ میں راسخ کیا ہوا ہے۔ اگر وہ ان کے صحیح ہونے کا اور سچا عقیدہ رکھ لیں تو نہ ہی یہ اعتقاد قائم کرنے میں ظاہری طور پر ان کو کچھ زور لگانا پڑتا ہے اور نہ ہی ان کی دنیا کا کوئی نقصان ہوتا ہے یہ تو آدمی کی اپنی مرضی پر ہے کہ چاہے ان کے ہونے کا یقین کر لے، چاہے نہ ہونے کا۔ لیکن اگر آخرت وغیرہ کے نہ ہونے کا عقیدہ رکھ لیا شک و شبہ میں گرفتار رہا اور پھر آخرت برپا ہو گئی (اور یقیناً آخرت ہوگی) تو پھر سوائے ندامت و حسرت اور کف افسوس ملنے کے کچھ حاصل نہ ہوگا۔ کتنا دانا اور عقل مند ہے وہ شخص جو عمل میں کمزوری اور اسلام کے ظاہری احکام میں غفلت اور کوتاہی کی وجہ سے بہت بڑی خیر اور نعمتِ عظمیٰ ”ایمان“ سے دست بردار نہیں ہوتا۔

## احوال آخرت کو عقل کی کسوٹی پر رکھنا:

بعض لوگ جب جنت و دوزخ کے احوال کے متعلق آیات مبارکہ اور احادیث شریفہ کا مطالعہ کرتے ہیں تو ان کے عجیب و غریب حالات کو اپنی عقل کی کسوٹی پر رکھنے لگتے ہیں جب ان کی حقیقت کسی طرح عقل میں آتی ہی نہیں تو طرح طرح وساوس و شبہات کا شکار ہو کر اپنے ایمان پر ضرب کاری لگاتے ہیں، یہاں اس بات کو خوب سمجھ لینا چاہیے کہ آخرت کی چیزیں چونکہ ہماری دیکھی بھالی نہیں ہیں، اور ہم نے ان کا کبھی تجربہ اور مشاہدہ نہیں کیا ہے اس لیے وہ ہمیں اچنبھے کی سی معلوم ہوتی ہے اور ان کا سمجھنا بعض لوگوں کے لیے مشکل ہو جاتا ہے۔

لیکن یہ بالکل ایسا ہی ہے جیسا کہ کسی بچے سے جو ابھی ماں کے پیٹ ہی میں ہو اگر کسی آلہ کے ذریعے یہ کہا جائے کہ اے بچے! تو عنقریب ایسی دنیا میں آنے والا ہے، جہاں لاکھوں میل کی زمین ہے اور اس سے بھی بڑے سمندر ہیں، آسمان ہے، چاند، سورج اور لاکھوں ستارے ہیں اور وہاں ہوائی جہاز اڑتے ہیں، ریلیں دوڑتی ہیں، اور لڑائیاں ہوتی ہیں تو تو پیس گرجتی ہیں اور ایٹم بم چلتے ہیں تو وہ بچہ اول تو ان باتوں کو سمجھ ہی نہ پائے گا اگر سوچ سمجھ بھی لے تو اس کے لیے ان باتوں کا یقین کرنا مشکل ہوگا، کیونکہ وہ جس دنیا میں ہے اور جس کو دیکھتا ہے اور جانتا ہے تو وہ تو بس اسی کے ماں کے پیٹ کی بالشت بھر کی دنیا ہے۔

بالکل ایسا ہی معاملہ آخرت کے بارے میں اس دنیا کے انسانوں کا ہے، واقعہ یہ ہے کہ عالم آخرت اس دنیا کے مقابلے میں اسی طرح بے حد وسیع اور بے انتہا ترقی یافتہ ہوگا، جس طرح ماں کے پیٹ کے مقابلہ میں ہماری یہ زمین اور آسمان والی دنیا بے حد وسیع اور ترقی یافتہ ہے اور جس طرح بچہ ماں کے پیٹ سے اس دنیا میں آنے کے بعد وہ سب کچھ دیکھ لیتا ہے، جس کو وہ ماں کے پیٹ کے زمانہ میں سمجھ بھی نہیں سکتا تھا، اسی طرح آخرت کے عالم میں پہنچ کر سب انسان وہ سب کچھ دیکھ لیں گے جو اللہ کے پیغمبروں نے وہاں کے متعلق بتلایا ہے۔



## انسانی عقل کی بے بسی اور کمزوری:

ہماری عقل نارسا کی پرواز کا عالم تو یہ ہے کہ اگر ایک دو صدیاں پہلے اس سے کہا جاتا کہ ایک ایسی سواری ایجاد ہونے والی ہے مراد ہوائی جہاز ہے، جو منوں اور ٹنوں وزن اٹھائے، ہزاروں فٹ بلندی پر، بہت تیزی سے پرواز کرے گی، دنوں کا سفر گھنٹوں میں اور گھنٹوں کا سفر منٹوں میں طے کرے گی، تو یہ عقل ہرگز اس بات کو تسلیم کرنے کے لیے تیار نہ ہوتی مگر آج کھلی آنکھوں اسی چیز کا دن رات مشاہدہ ہو رہا ہے۔

آج سے کچھ عرصہ پہلے جب کہ خوردبین ایجاد نہیں ہوئی تھی، عقل سے یہ کہا جاتا ہے کہ پانی کے ایک ایک قطرے میں سینکڑوں جرثومے ہوتے ہیں، تو عقل کبھی اس کے صحیح ہونے کا حکم نہ لگاتی مگر آج خوردبین کے ذریعے اپنی آنکھوں سے ان جرثوموں کا مشاہدہ کیا جا رہا ہے۔

آج سے تقریباً ایک صدی پہلے ہی اس عقل سے کہا جاتا کہ کچھ عرصہ کے بعد ایسا اسلحہ ایجاد ہونے والا ہے، مثلاً میزائل اور ایٹم بم وغیرہ کہ میزائل کے ذریعے ہزاروں میل دور ہی اپنے ہدف کو نشانہ بنا کر نیست و نابود کیا جائے گا اور ایک ایٹم بم لاکھوں افراد کے لقمہ اجل بننے کے لیے کافی ہوگا، تو عقل اس بات کو ہنسی اور مذاق پر محمول کرتی مگر آج یہ افسانہ حقیقت بن کر سامنے آچکا ہے۔

جب ہماری عقل اس قدر لاچار ہے کہ ایک دو صدی بعد رونما ہونے والے واقعات کو ماننے کے لیے تیار نہیں ہے تو اس عقل سے لامحدود زندگی یعنی آخرت کی زندگی، اور جنت دوزخ کے واقعات کا اندازہ لگانا کیسے ممکن ہو سکتا ہے.....؟ معلوم ہوا کہ عقل کی کسوٹی پر عالم آخرت کو پرکھنا سخت ناواقفی کی بات ہے!!

## علم حاصل کرنے کے ذرائع:

اللہ تعالیٰ جل شانہ نے انسان کو اشیاء کا علم حاصل کرنے کے لیے ”حواس خمسہ“

یعنی آنکھ، کان، ناک، زبان اور ہاتھ عطا فرمائے ہیں، آنکھ کے ذریعے دیکھ کر کسی چیز کے خوبصورت ہونے یا بدصورت ہونے کا علم حاصل کیا جاتا ہے..... کان کے ذریعے سن کر کسی چیز کا علم حاصل ہوتا ہے، زبان کے ذریعے چکھ کر علم حاصل ہوتا ہے، ہاتھ کے ذریعے چھو کر علم حاصل ہوتا ہے اللہ تعالیٰ نے ان حواس خمسہ کا دائرہ کار محدود رکھا ہے، جس کام کے لیے اس کو پیدا کیا گیا ہے بس اسی چیز کا علم حاصل ہو سکتا ہے، اس کے علاوہ کا علم حاصل کرنا ناممکن بھی ہے اور اس عضو پر ظلم بھی اگر کوئی شخص کسی عضو کی وضع کے خلاف علم حاصل کرنا چاہے تو ساری دنیا ایسے شخص کو احمق کہے گی آنکھ کے ذریعے بجائے دیکھنے کے سونگھنے یا چکھنے کا کام نہیں لیا جاسکتا، اسی طرح کان سے بجائے سماعت کے، دیکھنے، سونگھنے یا چکھنے کا کام نہیں لیا جاسکتا ہے بلکہ عین ممکن ہے ان اعضاء سے ان کا اصلی کام لینے کے بجائے دوسرا کام لینے سے وہ عضو ضائع ہو جائے اور اپنے اصلی کام سے بھی معطل ہو جائے مثلاً کوئی شخص سالن کا ذائقہ معلوم کرنے کے لیے زبان کی جگہ، کان یا آنکھ میں سالن ڈال کر ذائقہ معلوم کرنے کی کوشش کرے تو ہو سکتا ہے کہ کان اور آنکھ، سننے اور دیکھنے سے ہی عاجز آجائے۔

جہاں پر ان حواس خمسہ کی کارکردگی کی انتہاء ہوتی ہے وہاں پر علم حاصل کرنے کے لیے اللہ تعالیٰ نے ”عقل“ بطور آلہ علم کے عطا فرمائی ہے مثلاً کسی چیز کی اچھائی یا برائی، فوائد و مضرات معلوم کرنے کے لیے محض ظاہری اعضاء کا رآ مد نہیں بلکہ یہاں عقل کے ذریعہ مقصود حاصل ہوتا ہے لیکن یہ بات یاد رہے کہ جس طرح اللہ تعالیٰ نے ”حواس خمسہ“ کا دائرہ کار محدود رکھا ہے، اسی طرح ”عقل“ کا دائرہ کار بھی محدود ہے بہت سی اشیاء ایسی بھی ہیں جن کا علم حاصل کرنے سے عقل بھی قاصر ہے، یہاں پر علم حاصل کرنے کے لیے اللہ تعالیٰ نے تیسرا ذریعہ ”وحی الہی“ کو بنایا، جہاں عقل کی انتہاء ہوتی ہے وہاں سے ”وحی الہی“ کی ابتدا ہوتی ہے جو تحصیل علم کا ایک لامتناہی ذریعہ ہے مثلاً امور آخرت کے متعلق علم حاصل کرنا، برزخ، قیامت، جنت و دوزخ وغیرہ کی حقیقت معلوم کرنا وغیرہ ان امور کے ادراک سے نہ صرف حواس خمسہ عاجز ہیں



بلکہ عقل سے بھی ان کا اندازہ ممکن نہیں ہے ان کا علم خالص ”وحی الہی“ پر موقوف ہے جیسے اس میدان میں حواس خمسہ کو استعمال کرنا بے سود ہے، اسی طرح اس میدان میں عقلی گھوڑے دوڑانا بھی سخت جہالت ہے۔

حکیم الامت مجدد الملت حضرت مولانا اشرف علی تھانوی نور اللہ مرقدہ جو اپنی صدی کے بلند پایہ محقق، بے مثال مدقق ہیں، جن کی مجددانہ تعلیمات، زیور اعتدال سے آراستہ، تمام شعبہ ہائے زندگی کو محیط ہیں، اس مقام کی توضیح اپنے وعظ میں اس طرح فرماتے ہیں:

”حضرت! یہ عقل جب بڑھتی ہے تو اتنا پریشان کرتی ہے کہ زندگی تباہ کر دیتی ہے اور یہی وجہ ہے بہت سے عقلاء کے تباہ ہونے کی، کہ انہوں نے عقل سے وہ کام لیا جو اس کی حد سے آگے تھا، اور ہر چیز کا اپنی حد سے نکل جانا مضر ہے، میں تو عقل کے متعلق ایک مثال دیا کرتا ہوں کہ یہ ایسی ہے جیسے گھوڑا پہاڑ پر چڑھنے والے کے لیے، اب تین قسم کے لوگ ہیں، ایک تو وہ جو گھوڑے پر سوار ہو کر پہاڑ تک پہنچے اور پھر پہاڑ پر بھی اس پر سوار ہو کر چڑھنے لگے، یہ غلطی پر ہیں، ضرور کسی سیدھی چڑھائی پر سوار اور گھوڑا دونوں گریں گے اور ایک وہ ہیں جو یہ سمجھ کر کہ گھوڑا پہاڑ پر تو کام دیتا ہی نہیں تو اس سے صاف سڑک پر بھی کام لینے کی کیا ضرورت ہے، وہ گھر ہی سے پیدل چل پڑے، نتیجہ یہ ہوا کہ پہاڑ تک پہنچ کر تھک گئے، یہ بھی نہ چڑ سکے، تو ان دونوں کی رائے غلط تھی، پہلی جماعت نے گھوڑے کو ایسا باکار سمجھا کہ اخیر تک اسی سے راستہ طے کرنا چاہا اور دوسرے نے ایسا بے کار سمجھا کہ پہاڑ تک بھی اس سے کام نہ لیا۔ صحیح بات تو یہ ہے کہ گھوڑا

پہاڑ تک تو کارآمد ہے اور پہاڑ پر چڑھنے کے لیے بیکار، اس کے لیے کسی اور سواری کی ضرورت ہے۔ یہی حال عقل کا ہے کہ عقل سے بالکل کام نہ لینا بھی حماقت ہے اور اخیر تک کام لینا بھی غلطی ہے، بس عقل سے اتنا کام تو لو کہ تو حید و رسالت کو سمجھو اور کلام اللہ کا کلام اللہ ہونا معلوم کر لو، اس سے آگے فروع میں (برزخ جنت دوزخ) عقل سے کام نہ لینا چاہیے بلکہ اب خدا و رسول صلی اللہ علیہ وسلم کے احکام کے آگے گردن جھکا دینی چاہیے، چاہے ان کی حکمت عقل میں آئے یا نہ آئے۔ دیکھئے! قانون سلطنت کے منوانے کی دو صورتیں ہیں ایک یہ کہ پہلے یہ سمجھا دیا جائے کہ جارج پنجم (حکمران کا نام) بادشاہ ہیں، اس کے بعد تمام احکام کے متعلق کہہ دیا جائے کہ یہ بادشاہ کے احکام ہیں، اس لیے ماننا پڑے گا، تو یہ صورت آسان ہے اور تمام عقلاء ایسا ہی کرتے ہیں۔ دوسری صورت یہ ہے کہ ایک شخص جارج پنجم کو بادشاہ مان کر پھر بھی ہر قانون میں الجھنے لگے کہ میں اس دفعہ کو نہیں مانتا تو بتلائیے! اس شخص کا کیا حال ہوگا ظاہر ہے کہ ہر جگہ ذلیل ہوگا، اور عقلاء کہیں گے کہ جب بادشاہ ہونا مسلم اور اس قانون کا قانون سلطنت ہونا معلوم تو پھر انکار کی کیا وجہ.....؟ ضرور ماننا پڑے گا چاہے سمجھ میں آئے یا نہ آئے، معلوم ہوا کہ صاحب سلطنت کو پہچاننے کے لیے تو عقل سے کام لینے کی اجازت ہے، اس کے بعد عقل سے کام لینے کی اجازت نہیں۔ پھر کیا وجہ ہے کہ آپ دین کے معاملہ میں اخیر تک عقل سے کام لینا چاہتے ہیں یہ تو سخت



غلطی ہے جس سے بجز ذلت کے اور کچھ حاصل نہ ہوگا جب خدا کا خدا ہونا مسلم، رسول صلی اللہ علیہ وسلم کا رسول ہونا مسلم، کلام اللہ کا کلام اللہ ہونا معلوم پھر ہر حکم میں الجھنے کا آپ کو کیا حق ہے؟ اور ہر شخص آپ کو بے وقوف بنائے گا، اور تمام عقلاء کی نظروں میں آپ ذلیل ہوں گے۔ سچ یہ ہے کہ ۔

عزیر یکہ از درگہش سربتافت

بہر در کہ شد ہیچ عزت نیافت

”وہ (اللہ) ایسے غالب اور قادر ہیں کہ جس نے ان کی درگاہ سے سر پھیرا، جس دروازہ پر گیا کچھ عزت نہ پائی بلکہ ذلیل ہوا۔“

غرض! عقل سے اس وقت تک کام لو جب تک وہ کام دے سکے اور جہاں اس کا کام نہیں وہاں اس کو چھوڑ دو اور حکم کا اتباع کرو، تو عقل کی بھی ایک حد ہوئی اور کیوں نہ ہو وہ بھی تو ایک قوت ہے، جیسے آنکھ کی ایک قوت ہے اور اس کی ایک حد ہے، اس سے آگے دور بین لگانے کی ضرورت ہے۔ ایسے ہی شریعت کے معاملہ میں اصول تک تو عقل کام دیتی ہے اور فروع میں یہ تنہا بیکار ہے، دور بین وحی سے کام لینے کی ضرورت ہے۔ ایسے ہی کان کی ایک قوت ہے جس کے لیے ایک حد ہے کہ اس سے آگے ٹیلی فون سے مدد لینے کی ضرورت ہے۔ پیروں کی ایک قوت ہے جس سے آگے سواری سے مدد لینے کی ضرورت ہے تو جب ہر قوت محدود ہے تو عقل کیسے محدود نہ ہوگی؟ ضرور ہوگی اس سے آگے وحی

سے کام لو ورنہ یاد رکھو کہ عمر بھر راستہ نہ ملے گا، (آنحضرت صلی اللہ علیہ وسلم سے منقول عقائد اور اعمال) کیونکہ سمعیات میں عقل کا کام نہیں وہاں تو اتباع رسول (صلی اللہ علیہ وسلم) کی ضرورت ہے اور ۔

خلاف پیمر کے رہ گزید  
کہ ہرگز بمنزل نخواہد رسید  
”پیغمبر صلی اللہ علیہ وسلم کے راستہ کے خلاف جس نے اور راستہ اختیار کیا وہ ہرگز منزل مقصود تک نہ پہنچے گا۔“

صاحبو! دنیا میں بھی تو آپ بہت جگہ عقل کو چھوڑ کر کسی نہ کسی کا اتباع کرتے ہیں دیکھئے! جب آپ بیمار ہوتے ہیں تو عقل سے اتنا کام تو لیتے ہیں کہ اطباء موجودین میں سی کون زیادہ حاذق و تجربہ کار ہے اور جب ایک طبیب (اور ڈاکٹر) کا حاذق ہونا معلوم ہو گیا تو پھر آپ اس کے پاس جاتے ہیں اور وہ نبض دیکھ کر نسخہ تجویز کرتا ہے، پھر آپ اس سے یہ نہیں پوچھتے کہ اس نسخہ میں فلاں دوائی کیوں لکھی اور فلاں کیوں نہیں لکھی اور اس دوا کا وزن چار ماشہ کیوں لکھا؟ چھ ماشہ کیوں نہ لکھا؟ ہم نے کسی کو طبیب سے ان باتوں میں الجھتا ہوا نہیں دیکھا اور اگر کوئی اس سے الجھنے لگے تو سب عقلاء اس کو بے وقوف بناتے ہیں اور طبیب بھی صاف کہہ دیتا ہے کہ اگر تم میرے پاس مجھ کو طبیب سمجھ کر آئے ہو تو جو نسخہ میں تجویز کر دوں اس میں تم کو چون و چراں کا کوئی حق نہیں، اور اگر چون چراں کرتے ہو تو اس کے معنی ہیں کہ تم مجھ کو طبیب نہیں سمجھتے، پھر میرے پاس کیوں آئے تھے اور



اس کے اس جواب کو تمام عقلاء صحیح کہتے ہیں پھر حیرت ہے کہ رسول صلی اللہ علیہ وسلم کو رسول (صلی اللہ علیہ وسلم) تسلیم کرنے اور کلام اللہ کو کلام اللہ مان لینے کے بعد عقل کو انکے تابع نہ کیا جاوے اور بات بات میں الجھا جاوے کہ یہ تو خلاف عقل ہے، ہم اسے کیونکر مان لیں صاحبو! جب دنیا کے کام بدون اس کے نہیں چل سکتے کہ عقل کو ایک حد پر چھوڑ دیا جائے اور بلا چون و چراں دوسرے کا اتباع کیا جائے تو آخرت کا کام بدون اس کے کیونکر چل سکتا ہے کیونکہ دنیا کی چیزیں تو دیکھی ہوئی ہیں، ان میں کسی قدر عقل چل سکتی ہے، پھر بھی اس کو چھوڑ کر کا ملین و ماہرین کی تقلید کی جاتی ہے اور آخرت سے تو ہم سب اندھے ہیں، وہاں بدوں تقلید و حی کے کیسے کام چلے گا!!“

(وعظ تفصیل الدین: ص ۵۱۳۳۸)

## موت کے وقت اللہ تعالیٰ کا مومن اور کافر کے ساتھ معاملہ

حضرت انس رضی اللہ عنہ فرماتے ہیں کہ رسول اللہ صلی اللہ علیہ وسلم نے ارشاد

فرمایا:

”جب بندہ قبر میں رکھ دیا جاتا ہے اور اس کے اعزہ و احباب واپس آ جاتے ہیں تو وہ مردہ ان کے جوتوں کی آواز سنتا ہے اور اس کے پاس (قبر) میں دو فرشتے آتے ہیں اور اس کو بٹھا کر پوچھتے ہیں کہ تم اس شخص (حضرت) ”محمد“ (صلی اللہ علیہ وسلم) کے بارے میں کیا کہتے ہو؟ اس کے جواب میں بندہ مومن کہتا ہے کہ میں اس بات کی گواہی دیتا ہوں کہ وہ (محمد صلی اللہ علیہ وسلم) بلاشبہ اللہ کے بندے اور اس کے رسول ہیں۔ پھر اس بندہ سے کہا جاتا ہے کہ تم اپنا ٹھکانہ دوزخ میں دیکھو جس کو خدا نے بدل دیا ہے اور اس کے بدلے میں تمہیں جنت میں جگہ دی گئی ہے۔ چنانچہ وہ مردہ دونوں مقامات کو دیکھتا ہے اور جو مردہ منافق یا کافر ہوتا ہے اس سے (بھی یہی) سوال کیا جاتا ہے کہ اس شخص یعنی (حضرت محمد صلی اللہ علیہ وسلم) کے بارے میں تو کیا کہتا ہے وہ اس کے جواب میں کہتا ہے کہ میں (کچھ) نہیں جانتا، جو



اور لوگ کہتے تھے میں بھی وہی کہتا تھا۔ اس شخص سے کہا جائے گا کہ تو نے نہ تو خود عقل سے پہچانا اور نہ تو نے ”قرآن شریف“ پڑھا (یہ کہہ کر) اسکو لوہے کے گرزوں سے اس طرح مارا جاتا ہے کہ اس کے چیخنے اور اس کے چلانے کی آواز سوائے جنوں اور انسانوں کے قریب کی تمام چیزیں سنتی ہیں۔“ (۱)



حضرت ابو ہریرہ رضی اللہ عنہ فرماتے ہیں کہ سرکارِ دو عالم صلی اللہ علیہ وسلم نے ارشاد فرمایا:

”جب مردہ قبر میں رکھ دیا جاتا ہے تو اس کے پاس کالی کیری آنکھوں والے دو فرشتے آتے ہیں جن میں سے ایک کو منکر اور دوسرے کو نکیر کہتے ہیں، وہ دونوں (اس مردہ سے) پوچھتے ہیں کہ تو اس شخص یعنی محمد صلی اللہ علیہ وسلم کی نسبت کیا کہتا تھا؟ (اگر وہ شخص مؤمن ہوتا ہے) تو وہ کہتا ہے کہ وہ اللہ کے بندے ہیں اور اس کے بھیجے ہوئے رسول ہیں اور میں گواہی دیتا ہوں کہ خدا کے سوا کوئی معبود نہیں ہے اور بلاشبہ محمد صلی اللہ علیہ وسلم اللہ کے بندے اور رسول ہیں (یہ سن کر) وہ دونوں فرشتے کہتے ہیں ”ہم جانتے تھے کہ تو یقیناً یہی کہے گا اس کے بعد اس کی قبر لمبائی اور چوڑائی میں ستر ستر گز کشادہ کر دی جاتی ہے پھر اُس میں اُس کے لیے نور بھردیا جاتا ہے۔ اور اس مردہ سے کہا جاتا ہے کہ ”سو جاؤ“ مردہ کہتا ہے کہ میں چاہتا ہوں کہ اپنے اہل و عیال میں واپس چلا جاؤں تاکہ ان کو اپنے اس حال سے باخبر کر دوں فرشتے اس سے کہتے ہیں تو اس دولہا

کی طرح سو جا جس کو صرف وہی شخص جگا سکتا ہے جو اس کے نزدیک سب سے زیادہ محبوب ہو (یعنی ہر کسی کا جگانا اچھا نہیں لگتا، کیونکہ اس سے وحشت ہوتی ہے البتہ جب محبوب جگاتا ہے تو اچھا لگتا ہے) یہاں تک کہ خدا تعالیٰ اس کو اس جگہ سے اٹھائے۔ اور اگر وہ (مردہ) منافق ہوتا ہے تو کہتا ہے کہ میں نے لوگوں کو جو کچھ کہتے سنا تھا وہی میں کہتا تھا لیکن میں (اس کی حقیقت کو) نہیں جانتا۔ منافق کا یہ جواب سن کر فرشتے کہتے ہیں کہ ہم جانتے تھے کہ تو یقیناً یہی کہے گا۔ اس کے بعد زمین کو مل جانے کا حکم دیا جاتا ہے چنانچہ زمین اس مردہ کو اس طرح دباتی ہے کہ اس کی دائیں پسلیاں بائیں اور بائیں پسلیاں دائیں نکل آتی ہیں اور اسی طرح ہمیشہ عذاب میں مبتلا رہتا ہے یہاں تک کہ اللہ تعالیٰ اس کو اس جگہ سے اٹھائے۔“ (۲)



حضرت براء بن عازب رضی اللہ عنہ رسول اللہ صلی اللہ علیہ وسلم سے روایت کرتے ہیں کہ:

”آپ صلی اللہ علیہ وسلم نے فرمایا (قبر میں) اس (یعنی) مردے کے پاس دو فرشتے آتے ہیں اور اسے بٹھا کر اس سے پوچھتے ہیں کہ تیرا رب کون ہے؟ وہ جواب دیتا ہے ”میرا رب اللہ ہے“ پھر فرشتے پوچھتے ہیں کہ تیرا دین کیا ہے؟ وہ جواب میں کہتا ہے کہ میرا دین اسلام ہے۔ پھر فرشتے اس سے سوال کرتے ہیں ”جو شخص خدا کی طرف سے تمہارے پاس بھیجا گیا تھا وہ کون ہے؟ وہ کہتا ہے کہ ”وہ خدا



کا رسول ہے۔ پھر فرشتے اس سے پوچھتے ہیں کہ یہ تجھے کس نے بتایا؟ وہ کہتا ہے ”میں نے خدا کی کتاب پڑھی اور اس پر ایمان لایا اور اس کو سچ جانا (یعنی جو کلام اللہ پر ایمان لائے گا وہ رسول اللہ صلی اللہ علیہ وسلم پر پہلے ایمان لائے گا)۔“

(آنحضرت صلی اللہ علیہ وسلم نے ارشاد فرمایا) یہی مطلب ہے اللہ تعالیٰ کے اس قول کا:

وَيُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ، الْآيَةُ  
”یعنی اللہ تعالیٰ ان لوگوں کو ثابت قدم رکھتا ہے جو ثابت بات پر ایمان لائے (اخیر آیت تک)۔“

(آنحضرت صلی اللہ علیہ وسلم) فرماتے ہیں کہ آسمان سے پکارنے والا (یعنی اللہ تعالیٰ یا اس کے حکم سے فرشتہ) پکار کر کہتا ہے: میرے بندے نے سچ کہا لہذا اس کے لیے جنت کا فرش بچھاؤ اور اس کو جنت کی پوشاک پہناؤ، اور اس کے واسطے جنت کی طرف ایک دروازہ کھول دو، چنانچہ جنت کی طرف دروازہ کھول دیا جاتا ہے۔ (آپ صلی اللہ علیہ وسلم نے) فرمایا کہ (اس جنت کے دروازے سے) اس کے پاس جنت کی ہوائیں اور خوشبو آتی ہیں اور حد نظر تک اس قبر کو کشادہ کر دیا جاتا ہے۔“

اب رہا کافر! تو آنحضرت صلی اللہ علیہ وسلم نے اس کی موت کا ذکر کیا اور اس کے بعد فرمایا کہ ”پھر اس کی روح اس کے جسم میں ڈالی جاتی ہے اور اس کے پاس دو فرشتے آتے ہیں جو اس کو بٹھا کر پوچھتے ہیں: ”تیرا رب کون ہے؟ وہ (مارے دہشت کے) کہتا ہے: ”ہاہ! ہاہ! میں نہیں جانتا۔“ پھر وہ پوچھتے ہیں: تیرا دین کیا ہے؟ وہ کہتا ہے: ”ہاہ! ہاہ! میں نہیں جانتا۔“ پھر وہ پوچھتے ہیں: یہ شخص کون ہے جو (خدا کی جانب سے) تم میں بھیجا گیا۔ وہ کہتا ہے: ”ہاہ! ہاہ! میں نہیں جانتا۔“ پھر آسمان سے ایک پکارنے والا پکار کر کہے گا: ”یہ جھوٹا ہے اس کے لیے آگ کا فرش بچھاؤ! آگ کا لباس

اسکو پہناؤ اور اس کے واسطے ایک دروازہ دوزخ کی طرف کھول دو!! آپ صلی اللہ علیہ وسلم فرماتے ہیں کہ دوزخ سے اس کے پاس گرم ہوائیں اور لوئیں آتی ہیں اور فرمایا ”اس کی قبر اس کے لیے تنگ کر دی جاتی ہے یہاں تک کہ ادھر کی پسلیاں ادھر اور ادھر کی پسلیاں ادھر نکل آتی ہیں پھر اس پر ایک اندھا اور بہرا فرشتہ مقرر کر دیا جاتا ہے جس کے پاس لوہے کا ایک ایسا گرز ہوتا ہے کہ اگر اس کو پہاڑ پر مارا جائے تو وہ پہاڑ مٹی ہو جائے اور وہ فرشتہ اس کو اس گرز سے اس طرح مارتا ہے کہ اس (کے چیخنے چلانے) کی آواز مشرق سے مغرب تک تمام مخلوقات سنتی ہیں مگر جن و انس نہیں سنتے، اس کے مارنے سے وہ مردہ مٹی ہو جاتا ہے اس کے بعد پھر اس کے اندر روح ڈالی جاتی ہے۔ (۳)



حضرت ابوسعید خدری رضی اللہ عنہ فرماتے ہیں کہ آنحضرت صلی اللہ علیہ وسلم نے ارشاد فرمایا کہ:

کافر کے اوپر اس کی قبر میں ننانوے اژدھے مسلط کئے جاتے ہیں جو اس کو قیامت تک کاٹتے اور ڈستے رہتے ہیں (اور وہ اژدھے ایسے ہیں) کہ اگر ان میں سے کوئی اژدھا بھی زمین پر پھنکار مار دے تو زمین سبزہ اگانے سے محروم ہو جائے۔ داری رحمۃ اللہ علیہ اور ترمذی رحمۃ اللہ علیہ سے اسی قسم کی روایت منقول ہے لیکن اس میں بجائے ننانوے کے ستر کا عدد ہے۔“ (۴)



حضرت عبادہ بن صامت رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ:

جو شخص اللہ تعالیٰ کی ملاقات کو پسند کرتا ہے، اللہ تعالیٰ اس کی



ملاقات کو پسند کرتے ہیں اور جو شخص اللہ تعالیٰ کی ملاقات کو پسند نہیں کرتا تو اللہ تعالیٰ بھی اس کی ملاقات کو پسند نہیں کرتے۔ (یہ سن کر) حضرت عائشہ رضی اللہ تعالیٰ عنہا یا آپ کی ازواج مطہرات میں سے کسی اور نے عرض کیا کہ ”ہم تو موت کو ناپسند کرتے ہیں!! آنحضرت صلی اللہ علیہ وسلم نے فرمایا یہ (مراد) نہیں ہے بلکہ (مراد یہ ہے کہ) جب مومن کی موت آتی ہے تو اس بات کی خوشخبری دی جاتی ہے کہ خدا اس سے راضی ہے اور اسے بزرگ رکھتا ہے، چنانچہ وہ اس چیز سے جو آگے آنے والی ہے (یعنی اللہ کے ہاں اپنے مرتبہ و فضیلت سے) زیادہ کسی چیز (دنیا کی چمک دمک) کو محبوب نہیں رکھتا، اس لیے بندہ مومن اللہ تعالیٰ کی ملاقات کو پسند کرتا ہے اور اللہ تعالیٰ اس کی ملاقات کو پسند کرتا ہے۔ اور جب کافر کو موت آتی ہے تو اسے (قبر میں) خدا کے عذاب اور (دوزخ کی سخت ترین) سزا کی خبر دی جاتی ہے، چنانچہ وہ اس چیز سے جو اس کے آگے آنے والی ہے (یعنی عذاب وغیرہ) سے زیادہ اور کسی چیز کو ناپسند نہیں کرتا، اسی لیے وہ اللہ تعالیٰ کی ملاقات کو ناپسند کرتا ہے اور اللہ تعالیٰ اس کی ملاقات کو ناپسند کرتا ہے (یعنی اسے اپنی رحمت اور مزید نعمت سے دور رکھتا ہے)۔“ (۵)

اور ایک حدیث شریف میں وارد ہے کہ رسول اللہ صلی اللہ علیہ وسلم نے ارشاد

فرمایا کہ:

”مؤمن کا تحفہ موت ہے۔“ (۶)



حضرت عبدالرحمن اپنے والد (حضرت کعب رضی اللہ تعالیٰ عنہ) سے نقل کرتے ہیں کہ رسول اللہ صلی اللہ علیہ وسلم نے ارشاد فرمایا کہ:

” (عالم برزخ میں) مومن کی روح، پرندہ کے قالب میں جنت کے درختوں سے میوے کھاتی رہتی ہے یہاں تک کہ اللہ تعالیٰ اس دن کہ جب اسے اٹھائے گا (یعنی قیامت کے دن) اسے اس کے بدن میں واپس بھیج دے گا۔“ (۷)



اور حضرت ابو ہریرہ رضی اللہ تعالیٰ عنہ راوی ہیں کہ رسول کریم صلی اللہ علیہ وسلم نے فرمایا:

جب مومن کی موت کا وقت آتا ہے تو رحمت کے فرشتے سفید ریشمی کپڑا لے کر آتے ہیں اور (روح سے) کہتے ہیں کہ ”تو (جسد سے) نکل اس حال میں کہ تو اللہ تعالیٰ سے راضی ہے اور اللہ تعالیٰ تم سے خوش ہے اور اللہ تعالیٰ کی رحمت و مہربانی، بہترین رزق اور پروردگار کی طرف کہ جو تجھ پر غضبناک نہیں ہے چل! چنانچہ روح مشک کی بہترین خوشبو کی طرح (جسم سے) نکلتی ہے اور فرشتے اس کو (ازراہ تعظیم و تکریم) ہاتھوں ہاتھ لے چلتے ہیں یہاں تک کہ اسے لیکر آسمان کے دروازوں تک آتے ہیں، وہاں فرشتے (آپس میں) کہتے ہیں کہ ”کیا خوب ہے یہ خوشبو جو تمہارے پاس زمین سے آرہی ہے“ پھر اسے ارواح مومنین کے پاس لاتے ہیں، چنانچہ وہ روئیں اس روح کے آنے سے اسی طرح خوش ہوتی ہیں جس طرح تم میں سے کوئی شخص اس وقت خوش ہوتا ہے جب کہ اس کے پاس اس کا غائب آتا



ہے (یعنی تم میں سے کوئی شخص جب سفر سے واپس آتا ہے تو جس طرح اس کے اہل و عیال اس کی واپسی پر خوش ہوتے ہیں اسی طرح آسمان میں مومنین کی روحیں اس وقت بہت زیادہ خوش ہوتی ہیں جب کہ کسی مومن کی روح زمین سے ان کے پاس آتی ہے) پھر تمام روحیں اس روح سے پوچھتی ہیں کہ ”فلاں کیا کرتا ہے اور فلاں کیا کرتا ہے؟“ (یعنی روحیں ان لوگوں کے بارے میں کہ جنہیں وہ دنیا میں چھوڑ کر آئی تھیں ایک ایک کر کے پوچھتی ہیں کہ فلاں فلاں شخص کا کیا حال ہے) مگر پھر روحیں آپس میں کہتی ہیں کہ: ”اس روح کو چھوڑ دو (ابھی کچھ نہ پوچھو کیونکہ) یہ دنیا کے غم و آلام میں تھی (جب اسے ذرا سکون مل جائے تو پوچھنا) چنانچہ روح (جب سکون پالیتی ہے تو خود کہتی ہے) کہ فلاں شخص (جو بدکار تھا اور جس کے بارے میں تم پوچھ رہے ہو) مر گیا، کیا وہ تمہارے پاس نہیں آیا؟ چنانچہ وہ روحیں اسے بتاتی ہیں کہ اسے تو اس کی ماں کی طرف کہ وہ دوزخ کی آگ میں ہے لے گئے“ اور جب کافر کی موت کا وقت آتا ہے تو عذاب کے فرشتے اس کے پاس ٹاٹ کافر ش لیکر آتے ہیں اور اس کی روح سے کہتے ہیں کہ (اے روح کافر!) اللہ عز و جل کے عذاب کی طرف نکل اس حال میں کہ اللہ تعالیٰ تجھ سے ناراض ہے اور تجھ پر ناراضگی کی مار ہے، چنانچہ روح (کافر کے جسم سے) مردار کی بدبو کی طرح نکلتی ہے پھر فرشتے اسے آسمان کے دروازوں کی طرف لاتے ہیں وہاں فرشتے کہتے ہیں کہ ”کتنی بری ہے یہ بدبو؟ پھر اس کے بعد

اسے کافروں کی ارواح کے پاس لے جایا جاتا ہے“ (۸)



اور حضرت ابو ہریرہ رضی اللہ عنہ راوی ہیں کہ رسول کریم صلی اللہ علیہ وسلم نے فرمایا:

”جب مومن کی روح (اس کے جسم) سے نکلتی ہے تو اسے دو فرشتے لیکر آسمان کی طرف چلتے ہیں۔“

حماد (جو اس حدیث کو حضرت ابو ہریرہ رضی اللہ تعالیٰ عنہ سے روایت کرتے ہیں کہتے ہیں کہ:

”اس کے بعد آنحضرت صلی اللہ علیہ وسلم نے یا ابو ہریرہ رضی اللہ تعالیٰ عنہ نے اس روح کی خوشبو کا اور مشک کا ذکر کیا (یعنی کہ اس روح سے مشک کی خوشبو آتی ہے) پھر آنحضرت صلی اللہ علیہ وسلم نے فرمایا (جب فرشتے مومن کی روح کو لیکر آسمان پر پہنچتے ہیں) تو اہل آسمان کہتے ہیں کہ پاک روح زمین سے آئی ہے، پھر وہ روح کو مخاطب کرتے ہوئے یوں کہتے ہیں ”اللہ تعالیٰ تجھ پر اور تیرے بدن پر کہ جس کو تو آباد رکھتی تھی اپنی رحمت فرمائے، پھر فرشتے اس کو پروردگار کے پاس لے جاتے ہیں اور پروردگار یہ حکم فرماتا ہے کہ ”اسے لے جاؤ اور قیامت کے دن تک کے لیے مہلت دیدو“ حضرت ابو ہریرہ رضی اللہ تعالیٰ عنہ کہتے ہیں کہ اس کے بعد (آنحضرت صلی اللہ علیہ وسلم نے) فرمایا کہ جب کافر کی روح اس کے جسم سے باہر آتی ہے! حماد رضی اللہ تعالیٰ عنہ کہتے ہیں کہ اس کے بعد (آنحضرت صلی اللہ علیہ وسلم نے یا ابو ہریرہ رضی اللہ تعالیٰ



عنه نے) اس کی بدبو کا اور لعنت کا ذکر کیا پھر (آنحضرت صلی اللہ علیہ وسلم نے) فرمایا کہ جب کافر کی روح آسمان پر پہنچتی ہے تو اہل آسمان کہتے ہیں کہ ایک ناپاک روح زمین سے آئی ہے پھر (اس ناپاک روح کے بارے میں) یہ فیصلہ سنایا جاتا ہے کہ ”اسے لے جاؤ“ اور قیامت تک کے لیے مہلت دیدو۔“

حضرت ابو ہریرہ رضی اللہ تعالیٰ عنہ فرماتے ہیں کہ اس کے بعد آنحضرت صلی اللہ علیہ وسلم نے اپنی چادر کا کونا (کہ جو آپ کے جسم مبارک پر تھی) اپنی ناک پر اس طرح رکھا۔“



اور حضرت ابو ہریرہ رضی اللہ تعالیٰ عنہ راوی ہیں کہ رسول کریم صلی اللہ علیہ وسلم نے فرمایا کہ:

”جو شخص قریب المرگ ہوتا ہے تو اس کے پاس فرشتے آتے ہیں اور اگر وہ نیک و صالح ہوتا ہے تو (اس کی روح سے رحمت کے) فرشتے کہتے ہیں کہ: ”اے پاک جان جو پاک بدن میں تھی! اس حال میں (جسم سے) نکل کہ (خدا اور مخلوق کے نزدیک) تیری تعریف کی گئی ہے اور تجھے خوشخبری ہو (دائمی) راحت و سکون کی، جنت کے پاک رزق کی اور خدا (سے ملاقات) کی جو (تجھ پر) غضبناک نہیں ہے۔“

(قریب المرگ کے سامنے) فرشتے برابر یہی بات کہتے ہیں یہاں تک کہ روح (خوش خوش) باہر نکل آتی ہے اور پھر فرشتے اسے آسمان کی طرف لے جاتے ہیں، آسمان (کا دروازہ) اس کے لیے کھول دیا جاتا ہے (آسمان کے دربان) پوچھتے ہیں کہ یہ کون شخص ہے؟ (اسے لے جانے والے فرشتے) کہتے ہیں کہ:

”یہ فلاں شخص (کی روح) ہے“ پس کہا جاتا ہے کہ آفرین ہو اے جان پاک جو پاک بدن میں تھی اور (اے پاک جان آسمان میں) داخل ہو، اس حال میں کہ تیری تعریف کی گئی ہے اور خوشخبری ہو تجھے راحت کی، پاک رزق کی اور پروردگار سے ملاقات کی جو غضب ناک نہیں ہے، اس روح سے برابر یہی بات کہی جاتی ہے یہاں تک کہ وہ اس آسمان پر پہنچ جاتی ہے، جہاں اللہ رب العزت موجود ہیں۔“

اور اگر وہ برا (یعنی کافر) ہوتا ہے تو ملک الموت کہتے ہیں کہ:

”اے خبیث جان جو ناپاک بدن میں تھی اس حال میں، نکل کہ تیری برائی کی گئی ہے اور یہ بری خبر سن لے کہ گرم پانی، پیپ اور ان کے علاوہ دوسری طرح کے عذاب تیرے منتظر ہیں اس بد بخت قریب المرگ کے سامنے بار بار یہی کہا جاتا ہے یہاں تک کہ اس کی روح باہر نکل آتی ہے، پھر اسے آسمان کی طرف لے جایا جاتا ہے، جب اس کے لیے آسمان کے دروازے کھلوائے جاتے ہیں تو دربانوں کی طرف سے پوچھا جاتا ہے کہ ”یہ کون شخص ہے؟“

جواب دیا جاتا ہے کہ فلاں شخص، پس کہا جاتا ہے کہ:

”بد بختی ہو اس خبیث جان پر جو پلید جسم میں تھی اور (اے خبیث جان) واپس چلی جا اس حال میں کہ تیری برائی کی گئی ہے اور تیرے لیے آسمان کے دروازے نہیں کھولے جائیں گے“ چنانچہ اسے آسمان سے پھینک دیا جاتا ہے اور وہ قبر کی طرف آ جاتی ہے۔“

اور حضرت براہن عازب رضی اللہ عنہ فرماتے ہیں کہ (ایک مرتبہ ہم) نبی کریم



صلی اللہ علیہ وسلم کے ہمراہ ایک انصاری شخص کے جنازہ کے ساتھ چلے، ہم قبر پر پہنچے (قبر تیار نہ ہونے کی وجہ سے) ابھی جنازہ سپرد خاک نہیں ہوا تھا رسول کریم صلی اللہ علیہ وسلم ایک جگہ تشریف فرما ہو گئے، ہم بھی آپ کے ارد گرد (اس طرح خاموش) بیٹھ گئے گویا کہ ہمارے سروں پر پرندے ہیں، آنحضرت صلی اللہ علیہ وسلم کے ہاتھ میں ایک لکڑی تھی جس سے آپ صلی اللہ علیہ وسلم زمین کرید رہے تھے (جس طرح کہ کوئی شخص انتہائی تفکر و استغراق کے عالم میں ہوتا ہے) پھر آپ صلی اللہ علیہ وسلم نے اپنا سر اوپر اٹھایا اور فرمایا کہ:

”عذاب قبر سے اللہ کی پناہ مانگو۔“

آپ صلی اللہ علیہ وسلم نے یہ دو باتیں بار فرمایا اور پھر فرمایا:

”جب بندہ مومن انتقال کے وقت دنیا سے اپنا تعلق ختم کرنے کو ہوتا ہے اور آخرت کی طرف متوجہ ہوتا ہے تو اس کے پاس آسمان سے نہایت روشن چہرے والے فرشتے اترتے ہیں (جن کے چہرہ کی چمک دمک ایسی ہوتی ہے) گویا کہ ان کے چہرے آفتاب ہیں، ان کے ہمراہ جنت کا (یعنی ریشمی کپڑے کا) کفن اور جنت کی خوشبو (یعنی مشک و عنبر وغیرہ کی خوشبو) ہوتی ہے اور وہ (بسبب کمال ادب اور روح نکلنے کے انتظار میں) اس کے سامنے اتنی دور کہ جہاں تک کہ اس کی نگاہ پہنچ سکے، بیٹھ جاتے ہیں، پھر ملک الموت علیہ السلام آتے ہیں اور اس کے سر کے قریب بیٹھ کر کہتے ہیں کہ ”اے پاک جان! اللہ بزرگ و برتر کی طرف سے مغفرت و بخشش اور اس کی خوشنودی کی طرف پہنچنے کے لیے (جسم سے) نکل!“

آنحضرت صلی اللہ علیہ وسلم فرماتے ہیں کہ:

” (یہ سن کر) بندہ مومن کی جان (اس کے جسم سے) اس طرح (یعنی آسانی اور سہولت سے) نکل آتی ہے جس طرح کہ مشک سے پانی کا قطرہ بہ نکلتا ہے چنانچہ ملک الموت اس کو لے لیتے ہیں، جب ملک الموت اسے لیتے ہیں تو دوسرے فرشتے اس جان کو ملک الموت کے ہاتھ میں پلک جھپکنے کے بقدر بھی نہیں چھوڑتے یعنی غایت اشتیاق کی بناء پر فوراً اس جان کو ملک الموت کے ہاتھوں سے (اپنے ہاتھ میں لے لیتے ہیں اور اس کو اس کفن میں اور اس خوشبو میں (کہ جسے وہ اپنے ہاتھ میں لائے تھے) رکھ لیتے ہیں، اور اس جان سے بہترین وہ خوشبو نکلتی ہے جو روئے زمین پر (زمین کے پیدا ہونے سے لیکر اس کی فنا تک) پائی جانے والی مشک کی بہترین خوشبوؤں کی مانند ہوتی ہے۔“

آنحضرت صلی اللہ علیہ وسلم فرماتے ہیں کہ:

” (پھر وہ فرشتے اس جان کو لیکر آسمان کی طرف چلتے ہیں، چنانچہ) جب وہ فرشتے (اس جان کو لیکر زمین و آسمان کے درمیان موجود) فرشتوں کی کسی بھی جماعت کے قریب سے گزرتے ہیں تو وہ جماعت پوچھتی ہے کہ: ”یہ پاک روح کون ہے۔“ وہ فرشتے جو اس روح کو لے جا رہے ہوتے ہیں کہتے ہیں کہ: ”یہ فلاں شخص فلاں کا بیٹا (یعنی اس کی روح) ہے۔“ اور وہ فرشتے اس کو بہترین نام و لقب (اور اس کے اوصاف) بتاتے ہیں جن کے ذریعہ اہل دنیا اس کا ذکر کرتے ہیں (اسی طرح سوال و جواب ہوتا رہتا ہے) یہاں تک کہ وہ فرشتے اس کو لیکر آسمان دنیا (یعنی پہلے



آسمان) تک پہنچتے ہیں اور آسمان کا دروازہ کھلواتے ہیں جو ان کے لیے کھول دیا جاتا ہے (اسی طرح ہر آسمان کا دروازہ اس کے لیے کھولا جاتا ہے) اور ہر آسمان کے مقرب فرشتے دوسرے آسمان تک اس کے ساتھ جاتے ہیں۔ یہاں تک کہ اسے ساتوں آسمانوں تک (اسی اعزاز و اکرام کے ساتھ) پہنچا دیا جاتا ہے۔“ پس اللہ عزوجل (فرشتوں سے فرماتا ہے کہ ”اس بندہ کا نامہ اعمال عَلِیِّین میں رکھو اور اس جان کوزمین کی طرف (یعنی اس کے بدن میں جوزمین میں مدفون ہے) واپس لے جاؤ (تا کہ یہ اپنے بدن میں پہنچ کر قبر کے سوال و جواب کے لیے تیار رہے) کیونکہ بیشک میں نے زمین ہی سے جسموں کو پیدا کیا ہے اور زمین ہی میں ان کو واپس بھیجتا ہوں اور پھر زمین ہی سے ان کو دوبارہ نکالوں گا۔“

آنحضرت صلی اللہ علیہ وسلم نے فرمایا:

”اس کے بعد وہ جان اپنے جسم میں پہنچا دی جاتی ہے، پھر اس کے پاس دو فرشتے (یعنی منکر و نکیر) آتے ہیں جو اسے بٹھلاتے ہیں اور پھر سوال کرتے ہیں کہ: ”تیرا رب کون ہے؟“ بندہ مومن جواب دیتا ہے: ”میرا رب اللہ ہے۔“ پھر وہ پوچھتے ہیں کہ تیرا دین کیا ہے؟ وہ جواب دیتا ہے کہ: ”میرا دین اسلام ہے۔“ پھر وہ پوچھتے ہیں کہ یہ (یعنی رسول اللہ صلی اللہ علیہ وسلم) کون ہیں جو تمہارے (درمیان بھیجے گئے تھے؟ وہ جواب دیتا ہے کہ: ”اللہ کے رسول ہیں، صلی اللہ علیہ وسلم۔“ وہ پوچھتے ہیں کہ: ”تم نے کیسے جانا کہ یہ اللہ کے

رسول ہیں۔“ وہ جواب میں کہتا ہے کہ: ”میں نے خدا کی کتاب کو پڑھا، اس پر ایمان لایا اور دل سے اسے سچ جانا۔“ پھر ایک پکارنے والا آسمان سے پکارتا ہے (یعنی خدا کی طرف سے اعلان ہوتا ہے) کہ: ”میرا بندہ سچا ہے اس کے لیے جنت کا بستر بچھاؤ، اسے جنت کا لباس پہناؤ اور اس کے لیے جنت کی طرف دروازہ کھول دو۔“

آنحضرت صلی اللہ علیہ وسلم نے فرمایا:

”چنانچہ اس کی طرف جنت کا دروازہ کھول دیا جاتا ہے جس سے اسے جنت کی ہوا اور خوشبو آتی رہتی ہے! پھر اس کی قبر کو حد نظر تک کشادہ کر دیا جاتا ہے۔“

آنحضرت صلی اللہ علیہ وسلم نے فرمایا:

اس کے بعد اس کے پاس ایک خوبصورت شخص اچھے کپڑے پہنے اور خوشبو لگائے آتا ہے اور اس سے کہتا ہے کہ ”خوشخبری ہو تجھے اس چیز کی جو تجھے خوش کرنے والی ہے یعنی تیرے لیے وہ نعمتیں تیار ہیں جنہیں نہ کسی آنکھ نے دیکھا اور نہ کسی کان نے سنا، آج وہ دن ہے جس کا (دنیا میں) تجھ سے وعدہ کیا گیا تھا“ بندہ مومن اس سے پوچھتا ہے کہ ”تم کون ہو؟ تمہارا چہرہ حسن و جمال میں کامل ہے، اور تم بھلائی کو لائے ہو اور اس کی خوشخبری سناتے ہو، وہ شخص جواب دیتا ہے کہ ”میں تیرا نیک عمل ہوں بندہ مومن (یہ سن کر) کہتا ہے ”اے میرے پروردگار! قیامت قائم کر دے! اے میرے پروردگار قیامت قائم کر دے تاکہ میں اپنے اہل و عیال اور مال کی طرف جاؤں۔“



آنحضرت صلی اللہ علیہ وسلم نے فرمایا:

”اور جب بندہ کافر دنیا سے اپنا تعلق ختم کرنے اور آخرت کی طرف جانے کو ہوتا ہے تو اس کے پاس آسمان سے (عذاب کے) کالے چہرے والے فرشتے آتے ہیں، ان کے ساتھ ٹاٹ ہوتا ہے اور وہ اتنی دور کہ جہاں تک نگاہ پہنچ سکے بیٹھ جاتے ہیں پھر ملک الموت آتا ہے اور اس کے سر کے قریب بیٹھ کر کہتا ہے کہ ”اے خبیث جان! خدا کی طرف سے عذاب کے لیے جسم سے باہر نکل!“ آپ صلی اللہ علیہ وسلم نے فرمایا (کافر کی روح یہ سن کر) اس کے جسم میں پھیل جاتی ہے (یعنی روح کافر جب عذاب خداوندی کے آثار دیکھتی ہے تو اس کے خوف سے اپنے جسم سے نکلنے کے لیے تیار نہیں ہوتی بلکہ پورے جسم میں چھپی چھپی پھرتی ہے بخلاف مومن کی روح کے کہ وہ انوار الہی اور پروردگار کے کرم کے آثار دیکھ کر جسم سے خوشی خوشی نکل آتی ہے) چنانچہ ملک الموت اس روح کو سختی اور زور سے باہر نکالتا ہے جیسا کہ ترصوف سے آنکڑا کھینچا جاتا ہے (یعنی جس طرح ترصوف سے آنکڑا سختی سے کھینچنے کی وجہ سے صوف کے کچھ اجزاء اس آنکڑا سے لگے ہوئے باہر آ جاتے ہیں اسی طرح جب کافر کی روح سختی اور قوت کے ساتھ رگوں سے کھینچی جاتی ہے تو یہ حال ہوتا ہے کہ جیسے کہ روح کے ساتھ رگوں کے کچھ اجزاء لگے ہوئے باہر آ گئے ہیں) جب ملک الموت اس روح کو پکڑ لیتا ہے تو دوسرے فرشتے اس روح کو ملک الموت کے ہاتھ پلک جھپکنے کے بقدر بھی نہیں چھوڑتے بلکہ اسے

لے کر ٹاٹ میں لپیٹ دیتے ہیں اس روح میں سے ایسے (سڑے ہوئے) مردار کی بدبو نکلتی ہے جو روئے زمین پر پایا جائے۔ وہ فرشتے اس روح کو لیکر آسمان کی طرف چلتے ہیں چنانچہ جب وہ فرشتوں کی کسی جماعت کے پاس سے گزرتے ہیں تو وہ جماعت پوچھتی ہے کہ ”یہ کون ناپاک روح ہے؟ وہ فرشتے جو اسے لے جا رہے ہوتے ہیں جواب دیتے ہیں کہ ”یہ فلاں شخص کا بیٹا ہے اور اس کے برے نام و برے اوصاف کے ساتھ اس کا ذکر کرتے ہیں کہ جن نام و اوصاف سے وہ دنیا میں پکارا جاتا تھا، یہاں تک کہ جب اسے آسمان دنیا تک پہنچا دیا جاتا ہے اور اس کے لیے آسمان کا دروازہ کھولنے کے لیے کہا جاتا ہے تو اس کے واسطے آسمان کا دروازہ نہیں کھولا جاتا۔“

پھر آنحضرت صلی اللہ علیہ وسلم نے یہ آیت پڑھی۔

”لَا تُفْتَحُ لَهُمْ أَبْوَابُ السَّمَاءِ وَلَا يَدْخُلُونَ الْجَنَّةَ حَتَّى يَلْجَ الْجَمَلُ فِي سَمِّ الْخَيْطِ“

”ان (کافروں) کے لیے آسمان کے دروازے نہیں کھولے جائیں گے اور نہ وہ جنت میں داخل کئے جائیں گے یہاں تک کہ اونٹ سوئی کے ناکے میں داخل ہو جائے۔“

آنحضرت صلی اللہ علیہ وسلم نے فرمایا، پھر اللہ تعالیٰ فرماتا ہے:

”اس روح کا اعمال نامہ ”سجین“ میں لکھ دو جو سب سے

نیچے کی زمین ہے۔“

چنانچہ کافر کی روح (نیچے) پھینک دی جاتی ہے، پھر آنحضرت صلی اللہ علیہ وسلم نے (استدلال کے طور پر) یہ آیت تلاوت فرمائی:



”وَمَنْ يُشْرِكْ بِاللَّهِ فَكَأَنَّمَا خَرَّ مِنَ السَّمَاءِ  
فَتَخَطَفَهُ الطَّيْرُ أَوْ تَهْوَىٰ بِهِ الرِّيحُ فِي مَكَانٍ  
سَحِيقٍ“

جس شخص نے اللہ کے ساتھ شرک کیا وہ ایسا ہے جیسے آسمان  
سے گر پڑا۔ چنانچہ اسے پرندے اچک لیتے ہیں (یعنی  
ہلاک ہو جاتا ہے) یا ہوا اسے (اڑا کر) دور پھینک دیتی ہے  
(یعنی رحمت خداوندی سے دور ہو جاتا ہے)۔“

پھر (آنحضرت صلی اللہ علیہ وسلم نے) فرمایا:

”اس کی روح اس کے جسم میں آ جاتی ہے اور اس کے پاس  
دو فرشتے آتے ہیں اور اسے بٹھا کر اس سے پوچھتے ہیں کہ  
”تیرا رب کون ہے؟ وہ کہتا ہے کہ ہاہ! ہاہ! میں نہیں جانتا“  
پھر فرشتے اس سے پوچھتے ہیں کہ ”تیرا دین کیا ہے؟ وہ کہتا  
ہے ہاہ! ہاہ! میں نہیں جانتا، پھر فرشتے اس سے پوچھتے ہیں  
کہ ”یہ شخص (یعنی محمد صلی اللہ علیہ وسلم) جو تمہارے درمیان  
بھیجے گئے تھے کون ہیں؟ وہ کہتا ہے کہ ہاہ! ہاہ! میں نہیں جانتا  
!“ (اس سوال و جواب کے بعد) پکارنے والا آسمان کی  
طرف سے پکار کر کہتا ہے کہ یہ جھوٹا ہے، لہذا اس کے لیے  
آگ کا بچھونا بچھاؤ اور اس کے لیے دوزخ کی طرف  
دروازہ کھول دو!“ چنانچہ (اس کے لیے دوزخ کی طرف  
دروازہ کھول دیا جاتا ہے) جس سے اس کے پاس دوزخ  
کی گرمی اور اس کی گرم ہوا آتی رہتی ہے اور اس کے لیے اس  
کی قبر اس قدر تنگ ہو جاتی ہے کہ (دونوں کنارے مل جانے  
سے) اس کی پسلیاں ادھر کی ادھر اور ادھر کی ادھر نکل جاتی

ہیں۔ پھر اس کے پاس ایک بد صورت شخص آتا ہے جو  
 برے کپڑے پہنے ہوئے ہوتا ہے اور اس سے بدبو آتی رہتی  
 ہے اور وہ اس سے کہتا ہے کہ ”تو وہ بری خبر سن، جو تجھے رنج و  
 غم میں مبتلا کر دے، آج وہ دن ہے جس کا تجھ سے (دنیا  
 میں) وعدہ کیا گیا تھا“ وہ پوچھتا ہے کہ ”تو کون ہے؟ تیرا  
 چہرہ انتہائی برا ہے جو برائی لیے ہوئے آیا ہے“ وہ شخص کہتا  
 ہے کہ تیرا برا عمل ہوں (یہ سن کر) مردہ کہتا ہے کہ ”اے  
 میرے پروردگار!! تو قیامت قائم نہ کیجیے“ (۹)



### حوالہ جات:

- (۱) اخرجه البخاری و مسلم و لفظه للبخاری، کذا فی المشکوۃ، باب اثبات عذاب القبر
- (۲) اخرجه الترمذی، کذا فی المشکوۃ، باب اثبات عذاب القبر ص ۲۵
- (۳) اخرجه احمد و ابو داؤد، کذا فی المشکوۃ، باب اثبات عذاب القبر ص ۲۵
- (۴) کذا فی المشکوۃ، باب اثبات عذاب القبر ص ۲۶
- (۵) البخاری و مسلم، کذا فی المشکوۃ، الجنائز، باب تمنی الموت و ذکره
- (۶) رواه البیهقی فی شعب الایمان کذا فی المشکوۃ کتاب الجنائز
- (۷) رواه مالک، والنسائی و البیهقی فی کتاب البعث والنشور کذا فی المشکوۃ، کتاب الجنائز
- (۸) رواه احمد و نسائی کذا فی المشکوۃ، کتاب الجنائز
- (۹) رواه احمد، کذا فی المشکوۃ، کتاب الجنائز



## ایمان کی جزا ”جنت“ کا بیان

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: قَالَ اللَّهُ تَعَالَى: أَعَدَدْتُ لِعِبَادِيَ الصَّالِحِينَ مَا لَا عَيْنٌ رَأَتْ وَلَا أُذُنٌ سَمِعَتْ وَلَا خَطَرَ عَلَى قَلْبِ بَشَرٍ وَاقْرَأُوا إِنَّ شِئْتُمْ فَلَا تَعْلَمُ نَفْسٌ مَا أُخْفِيَ لَهُمْ مِنْ قُرَّةِ أَعْيُنٍ۔ (۱)

”حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ اللہ تعالیٰ ارشاد فرماتے ہیں کہ میں نے اپنے نیک بندوں کے لیے وہ چیز تیار کر رکھی ہے کہ (آج تک) نہ کسی آنکھ نے اس (جیسی کسی چیز) کو دیکھا ہے نہ کسی کان نے سنا ہے اور نہ کسی کے دل میں اس کا تصور تک آیا ہے، اگر تم اس بات کی تصدیق چاہو تو یہ آیت پڑھو (فَلَا تَعْلَمُ نَفْسٌ مَا أُخْفِيَ لَهُمْ مِنْ قُرَّةِ أَعْيُنٍ) یعنی کوئی شخص بھی نہیں جانتا کہ ان کے لیے کیا چیز چھپا کر رکھی گئی ہے جو آنکھ کی ٹھنڈک کا سبب ہے۔“

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے

”جنت میں ایک کوڑے کے برابر جگہ، دنیا اور جو کچھ دنیا میں

ہے سب سے بہتر ہے۔“ (۲)

حضرت عبادہ بن صامت رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا کہ:

”جنت میں سو درجے ہیں، ان میں سے ہر دو درجوں کے

درمیان اتنا فاصلہ ہے جتنا کہ آسمان و زمین کے درمیان

ہے اور فردوس اپنے درجات (کی بلندی) کے اعتبار سے

سب جنتوں سے اعلیٰ و برتر ہے اور اسی فردوس سے بہشت کی

چاروں نہریں نکلتی ہیں اور فردوس ہی کے اوپر عرش الہی ہے،

پس جب تم خدا سے جنت مانگو تو جنت الفردوس مانگو۔“

### جنت میں اہل ایمان کا اعزاز:

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ:

جو لوگ جنت میں سب سے پہلے داخل ہوں گے وہ

چودھویں رات کے چاند کی طرح روشن و منور ہوں گے اور

ان کے بعد جو لوگ داخل ہوں گے وہ اس ستارے کی مانند

روشن و چمکدار ہوں گے جو آسمان پر بہت تیز چمکتا ہے تمام

جنتیوں کے دل ایک شخص کی مانند ہوں گے نہ تو ان میں کوئی

باہمی اختلاف ہوگا نہ وہ ایک دوسرے سے کوئی بغض و

عداوت رکھیں گے، ان میں سے ہر ایک شخص کے لیے حور

عین میں سے دو دو بیویاں ہوں گی (جو اتنی زیادہ حسین و

جمیل اور صاف و شفاف ہوں گی کہ) ان کی پنڈلیوں کی



ہڈی کا گودا ہڈی اور گوشت سے باہر نظر آئے گا، تمام جنتی صبح و شام (یعنی ہر وقت) اللہ تعالیٰ کو یاد کیا کریں گے، نہ پاخانہ پھریں گے، نہ تھوکیں گے، اور نہ رینٹھ سینکیں گے، ان کے برتن سونے چاندی کے ہوں گے، ان کی کنگھیاں سونے کی ہوں گی، ان کی انگلیٹھیوں کا ایندھن ”اگر“ (ایک لکڑی جس کو دھونی کے لیے سلگایا جاتا ہے) ہوگا، ان کا پسینہ مشک کی طرح خوشبودار ہوگا، اور سارے جنتی ایک شخص کی سی عادت و سیرت کے ہوں گے (یعنی سب کے سب یکساں طور پر خوش خلق اور ملنسار ہوں گے) نیز وہ سب شکل و صورت میں اپنے باپ آدم کی طرح ہوں گے اور ساٹھ گز اونچا قد رکھتے ہوں گے۔“ (۴)

حضرت جابر رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ:

”جنتی لوگ جنت میں (خوب) کھائیں گے، پیئیں گے لیکن نہ تھوکیں گے، نہ پیشاب کریں گے نہ پاخانہ پھریں گے، اور نہ ناک سنکیں گے۔ یہ سن کر بعض صحابہ رضوان اللہ تعالیٰ علیہم اجمعین نے عرض کیا کہ پھر کھانے کے فضلہ کا کیا ہوگا (اور اس کے اخراج کی کیا صورت ہوگی) آپ صلی اللہ علیہ وسلم نے فرمایا: کھانے کا فضلہ ڈکارا اور پسینہ ہو جائے گا، مشک کی طرح خوشبو ہوگی اور جنتیوں کے دل میں تسبیح و تحمید یعنی سبحان اللہ! الحمد للہ! کا ورد اور ذکر الہی (اس طرح ڈال دیا جائے گا جیسے سانس جاری رہے۔“ (۵)

## جنت میں اہل ایمان کی بیویاں:

حضرت انس رضی اللہ عنہ سے مروی ہے کہ رسول اللہ صلی اللہ علیہ وسلم نے ارشاد

فرمایا کہ:

”صبح کو اور شام کو ایک بار خدا کی راہ میں نکلنا دنیا اور دنیا کی تمام چیزوں سے بہتر ہے اور اگر جنتیوں میں سے کسی کی عورت (یعنی کوئی حور) زمین کی طرف جھانک لے تو مشرق و مغرب کے درمیان کو روشن و منور کر دے اور مشرق سے لیکر مغرب تک کی تمام فضا کو خوشبو سے بھر دے نیز اس کے سر کی ایک اوڑھنی اس دنیا اور دنیا کی تمام چیزوں سے بہتر ہے۔“ (۶)

## قیامت کے دن اہل ایمان کے چہروں کی رونق و شادابی:

حضرت ابوسعید خدری رضی اللہ عنہ فرماتے ہیں کہ رسول اللہ صلی اللہ علیہ وسلم نے

ارشاد فرمایا کہ:

”قیامت کے دن جنت میں جو لوگ سب سے پہلے داخل ہوں گے ان کے چہرے چودھویں رات کے چاند کی طرح روشن و چمکدار ہوں گے اور دوسری جماعت کے لوگ ان کے چہرے آسمان کے اس ستارے کی طرح روشن و چمکدار ہوں گے جو سب سے زیادہ چمکتا ہے، نیز ان جنتیوں میں ہر شخص کے لیے دو بیویاں ہوں گی اور ہر بیوی کے جسم پر (لباس کے) ستر جوڑے ہوں گے اور وہ دونوں بیویاں اتنی صاف و شفاف اور حسین و جمیل ہوں گی کہ ان کی پنڈلیوں کے اندر کا گودا ستر جوڑوں کے اوپر سے نظر آئے گا۔“ (۷)



## جنت میں اہل ایمان کی بیویوں کا ترانہ:

حضرت علی رضی اللہ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا

کہ:

”جنت میں حوران عین کے جمع ہونے کی ایک جگہ ہوگی (جہاں وہ حوریں سیر و تفریح اور ایک دوسرے سے ملنے کے لیے جمع ہوا کریں گی) اور وہ وہاں بلند آواز سے گیت گائیں گی، مخلوقات میں سے کسی نے ایسی آواز کبھی نہیں سنی ہوگی، وہ حوریں اس طرح گیت گائیں گی۔

نَحْنُ الْخَالِدَاتُ فَلَا نَبِيدُ  
وَنَحْنُ النَّاعِمَاتُ فَلَا نَبَاسُ  
وَنَحْنُ الرَّاظِيَّاتُ فَلَا نَسْخَطُ  
طُوبَى لِمَنْ كَانَ لَنَا وَكُنَّالَهُ

”ہمیں ہمیشہ ہمیشہ کی زندگی حاصل ہے، ہم کبھی موت کی آغوش میں نہیں جائیں گے، ہم چین اور مزے سے رہنے والی ہیں، ہم کبھی سختی اور پریشانی نہیں دیکھیں گی، ہم اپنے پروردگار یا اپنے شوہروں سے خوش رہنے والی ہیں، کبھی ناخوش نہیں ہونگی۔ ہر اس شخص کے لیے مبارک باد ہے جو (جنت میں) ہمارے لیے ہے اور ہم اس کے لیے

ہیں۔“ (۸)

## جنت میں اہل ایمان کی بیویوں کا حسن و جمال:

حضرت ابو سعید رضی اللہ عنہ رسول اللہ صلی اللہ علیہ وسلم سے نقل کرتے ہیں کہ

آپ نے فرمایا کہ:

”جنتی شخص، جنت میں ستر مسندوں کا تکیہ لگا کر بیٹھے گا، قبل اس کے کہ ایک پہلو سے دوسرا پہلو بدلے، پھر جنت کی عورتوں میں ایک عورت (حور) اس کے پاس آئے گی اور اس کو اپنی طرف متوجہ اور مائل کرنے کے لیے اس کے کاندھے پر (ہلکی سی) چپت لگائے گی، وہ مرد اس کی طرف متوجہ ہوگا، اور اس کے رخساروں میں جو آئینے سے زیادہ صاف اور روشن ہوں گے، اپنا چہرہ دیکھے گا اور حقیقت یہ ہے کہ اس عورت کے (کسی زیور یا تاج میں جڑا ہوا) ایک معمولی سا موتی بھی اگر وہ دنیا میں آجائے تو مشرق سے مغرب تک روشن و منور کر دے بہر حال وہ عورت اس مرد کو سلام کر لے گی اور مرد اس کے سلام کا جواب دے گا اور پوچھے گا تم کون ہو؟ وہ کہے گی کہ میں ”مزید“ میں سے ہوں۔

اور صورت حال یہ ہوگی کہ اس عورت کے جسم پر ستر (رنگ برنگ) کپڑوں کا لباس ہوگا اور اس مرد کی نظر اس عورت کے لباس میں بھی پار ہو جائے گی یہاں تک کہ وہ مرد اس عورت کی پنڈلی کے گودے کو لباس کے پیچھے دیکھے گا اور اس عورت کے سر پر تاج ہوں گے اور ان تاجوں کا معمولی سا موتی بھی ایسا ہوگا کہ اگر وہ (دنیا میں آجائے) تو مشرق سے لیکر مغرب تک (کی ہر چیز کو) روشن و منور کر دے۔“ (۹)

تنبیہ الغافلین میں فقیہ ابواللیث رحمۃ اللہ علیہ نے حضرت ابن عباس رضی اللہ تعالیٰ عنہ سے ایک حدیث مرفوعہ نقل کی ہے کہ:



”جنت میں ایک حور ہے، اس کا نام لُعبہ ہے وہ چار چیزوں سے پیدا کی گئی ہے، مشک، عنبر، کافور، زعفران اور ماء حیوان سے ان سب چیزوں کو گوندھا گیا ہے، جنت کی تمام حوریں اس پر عاشق ہیں، اگر وہ سمندر میں تھوک دے تو اس کا پانی میٹھا ہو جائے، اس کی پیشانی پر لکھا ہے، جو مجھے چاہتا ہے وہ پروردگار کی اطاعت کرے۔“ (۱۰)

علامہ ابن کثیر رحمۃ اللہ علیہ نے حضرت عبداللہ بن مسعود رضی اللہ تعالیٰ عنہ کا ارشاد نقل کیا ہے کہ:

”ہر مسلمان کے لیے خیرہ ہے یعنی نیک اور بہترین نورانی حور اور ہر خیرہ کے لیے خیمہ ہے اور ہر خیمہ کے چار دروازے ہیں۔ جن میں سے (اللہ تعالیٰ کی جانب سے) ہر روز تحفہ، کرامت اور انعام آتا رہتا ہے، نہ وہاں کوئی فساد ہے نہ سختی، نہ گندگی ہے اور نہ بدبو، حوروں سے صحبت ہے، جو اچھوت، صاف اور سفید، چمکتے موتیوں کی طرح ہیں۔“ (۱۱)

ایک حدیث میں ہے کہ رسول اللہ صلی اللہ علیہ وسلم نے ارشاد فرمایا کہ:

”مومن کو جنت میں اتنی اتنی عورتوں کے پاس جانے (مجامعت کرنے) کی قوت عطا کی جائے گی، حضرت انس رضی اللہ تعالیٰ عنہ نے پوچھا: حضور! کیا جنتی مرد اتنی طاقت رکھے گا آپ نے فرمایا (ہاں) اس کو ایک سو آدمیوں کے برابر طاقت ملے گی۔“ (۱۲)

حضرت ابو ہریرہ رضی اللہ عنہ نے آنحضرت صلی اللہ علیہ وسلم سے پوچھا کہ:

”یا رسول اللہ! کیا جنت میں جنتی لوگ جماع کریں گے؟

آپ نے فرمایا ہاں! قسم ہے اس ذات کی جس کے قبضہ میں

میری جان ہے، خوب اچھی طرح اور بہترین طریق پر۔  
جب الگ ہوگا تو اسی وقت پاک صاف، اچھوتی اور باکرہ  
بن جائے گی۔“ (۱۳)

طبرانی کی ایک حدیث میں ہے کہ:  
”جنتی مرد ایک ایک سو کنواریوں کے پاس ایک ایک دن  
میں ہو آئے گا۔“ (۱۴)

حضرت براء بن عازب رضی اللہ عنہ سے روایت ہے کہ سرکارِ دو عالم صلی اللہ علیہ  
وسلم نے ارشاد فرمایا کہ:

”جس وقت قبر میں مسلمان سے سوال کیا جاتا ہے تو وہ گواہی  
دیتا ہے کہ اللہ تعالیٰ کے سوا کوئی معبود نہیں اور بلاشبہ محمد (صلی  
اللہ علیہ وسلم) اللہ کے رسول ہیں۔“  
اور یہی مطلب ہے اس ارشادِ ربانی کا:

”وَيُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ فِي  
الْحَيَاةِ الدُّنْيَا وَفِي الْآخِرَةِ“

”اللہ تعالیٰ ان لوگوں کو ثابت قدم رکھتا ہے جو ایمان لاتے  
ہیں، مضبوط و محکم طریقہ پر ثابت رکھنا دنیا کی زندگی میں اور  
آخرت میں۔“

حضرت ابن عمر رضی اللہ عنہ سے روایت ہے کہ رسول اللہ صلی اللہ علیہ وسلم نے  
ارشاد فرمایا کہ:

”یہ (حضرت سعد بن معاذ رضی اللہ تعالیٰ عنہ) وہ شخص ہیں  
جن کے لیے عرش نے حرکت کی (یعنی ان کی پاک روح  
جب آسمان پر پہنچی تو اہل عرش نے خوشی و مسرت کا اظہار کیا)  
اور ان کے لیے آسمان کے دروازے کھولے گئے اور ان کے



جنازہ پر ستر ہزار فرشتے حاضر ہوئے اور ان کی قبر تنگ کی گئی، پھر یہ تنگی دور ہوئی اور (آنحضرت صلی اللہ علیہ وسلم کی برکت سے) ان کی قبر کشادہ ہو گئی۔“ (۱۵)

### جنت کے درجات:

حضرت ابو ہریرہ رضی اللہ عنہ فرماتے ہیں کہ آنحضرت صلی اللہ علیہ وسلم نے فرمایا کہ: ”جنت میں سو درجے ہیں اور ہر دو درجوں کے درمیان سو برس کی مسافت کا فاصلہ ہے۔“ (۱۶)

حضرت ابوسعید خدری رضی اللہ عنہ کی حدیث میں وارد ہے کہ: ”اگر تمام عالم کے لوگ ان میں سے کسی بھی ایک درجہ میں جمع ہو جائیں تو وہ سب کے لیے کافی ہوگا۔“ (۱۷)

### جنت میں اہل ایمان کا حسن و شباب:

حضرت سعد بن ابی وقاص رضی اللہ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا کہ:

”جنت کی چیزوں یعنی زینت و آرائش کی اشیاء میں سے اگر ناخن کے برابر بھی کوئی چیز دنیا میں آجائے تو آسمان و زمین کے اطراف و جوانب تک کی دنیا کی ہر چیز رونق کر دے اور حقیقت یہ ہے کہ جنتیوں میں سے کوئی شخص دنیا کی طرف جھانکے اور اس کے ہاتھوں کے کڑے نمایاں ہو جائیں تو اس کی چمک دمک سورج کی روشنی کو ماند کر دے جیسا کہ سورج ستاروں کی روشنی ماند کر دیتا ہے۔“ (۱۸)

ایک حدیث شریف میں وارد ہے کہ:

جنتی بغیر بالوں کے مرد ہوں گے، ان کی آنکھیں سرگیں ہوں گی، ان کا شباب کبھی فنا نہ ہوگا اور نہ انکے کپڑے کبھی پرانے ہوں گے۔“ (۱۹)

### جنت میں اہل ایمان کا کھانا:

حضرت انس رضی اللہ عنہ سے روایت ہے کہ آنحضرت صلی اللہ علیہ وسلم سے کوثر کے بارے میں پوچھا گیا تو آپ صلی اللہ علیہ وسلم نے فرمایا:

”وہ ایک نہر ہے جو اللہ تعالیٰ نے مجھے عطا کی ہے (میرے لیے مخصوص ہے) اس نہر کا پانی دودھ سے زیادہ سفید اور شہد سے زیادہ شیریں ہے، اس میں ایسے پرندے ہیں، جن کی گردنیں اونٹ کی گردنوں کی طرح لمبی ہیں، حضرت عمر رضی اللہ تعالیٰ عنہ (یہ سن کر) عرض کیا کہ وہ پرندے تو بہت فرہ اور تنومند ہوں گے، آنحضرت صلی اللہ علیہ وسلم نے فرمایا کہ ان پرندوں کو کھانے والے (یعنی جنتی لوگ) ان پرندوں سے بھی زیادہ توانا اور خوشحال ہوں گے۔“ (۲۰)

### جنت میں اہل ایمان کی خواہشات کی تکمیل:

حضرت بریدہ رضی اللہ عنہ سے روایت ہے کہ ایک شخص نے پوچھا اے اللہ کے رسول! کیا جنت میں گھوڑے بھی ہوں گے؟ آنحضرت صلی اللہ علیہ وسلم نے فرمایا کہ اگر اللہ تعالیٰ نے تمہیں جنت میں داخل کیا اور تم نے گھوڑے پر سوار ہونے کی خواہش ظاہر کی تو تمہیں جنت میں سرخ یا قوت کے گھوڑے پر سوار کیا جائے گا اور تم جنت میں جہاں جانا چاہو گے تو وہ گھوڑا برق رفتاری کے ساتھ دوڑے گا اور گویا اڑ کر تمہیں لے جائے گا، آپ صلی اللہ علیہ وسلم سے ایک اور شخص نے سوال کیا کہ اے اللہ کے رسول!



کیا جنت میں اونٹ بھی ہوں گے؟ حضرت بریدہ رضی اللہ عنہ کہتے ہیں کہ آنحضرت صلی اللہ علیہ وسلم نے اس شخص کو وہ جواب نہیں دیا جو آپ صلی اللہ علیہ وسلم نے اس کے ساتھی کو دیا تھا، بلکہ آپ صلی اللہ علیہ وسلم نے ارشاد فرمایا کہ اگر اللہ تعالیٰ نے تمہیں جنت میں پہنچا دیا تو تمہیں ہر وہ چیز ملے گی، جس کو تمہارا دل چاہے گا، اور تمہاری آنکھیں پسند کریں گی۔ (۲۱)

### جنت میں اہل ایمان کا بازار:

حضرت علی رضی اللہ عنہ سے روایت ہے کہ آنحضرت صلی اللہ علیہ وسلم نے ارشاد فرمایا:

”جنت میں ایک بازار ہے، جس میں خرید و فروخت نہیں ہوگی، بلکہ وہاں مردوں اور عورتوں کی حسین و جمیل صورتیں نظر آئیں گی، جو شخص (خواہ مرد ہو یا عورت) وہاں جس صورت کو پسند کرے گا، اس میں سما جائے گا اور اسی صورت کا ہو جائے گا۔“ (۲۲)

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ:

”جو شخص بھی جنت میں داخل ہوگا، عیش و عشرت میں رہے گا، نہ فکر و غم اس کے پاس بھٹکے گا، نہ اس کے کپڑے میلے پرانے ہوں گے اور نہ ہی اس کی جوانی ختم ہوگی۔“ (۲۳)

### جنت میں اہل ایمان کی صحت و عافیت:

حضرت ابو سعید خدری اور حضرت ابو ہریرہ رضی اللہ عنہما کہتے ہیں کہ رسول اللہ صلی اللہ علیہ وسلم نے ارشاد فرمایا کہ:

”جنت میں ایک منادی کرنے والا یہ منادی کیا کرے گا کہ  
(اے جنت والو!) تم صحت و تندرستی کے ساتھ رہو، تمہیں  
کبھی کوئی بیماری لاحق نہیں ہوگی، تم ہمیشہ ہمیشہ زندہ سلامت  
رہو، موت کبھی تمہارے پاس نہیں آئے گی، تم سدا جوان  
رہو، بڑھاپا کبھی تمہارے پاس نہیں بھٹکے گا، اور تم عیش و  
عشرت کی زندگی گزارو! کسی بھی طرح کے غم و فکر اور رنج و الم  
کا تمہارے قریب سے گزر نہیں ہوگا۔“ (۲۴)

### جنت میں اہل ایمان کے بالا خانے:

حضرت ابوسعید خدری رضی اللہ عنہ سے روایت ہے کہ رسول کریم صلی اللہ علیہ وسلم نے ارشاد فرمایا کہ:

”جنتی اپنے اوپر کے بالا خانوں والوں کو اس طرح دیکھیں  
گے جس طرح تم لوگ اس روشن ستارے کو دیکھتے ہو جو  
آسمان کے مشرقی یا مغربی افق میں ہوتا ہے اور ان (بالا  
خانوں کی بلندی اور خوشنمائی میں) فرق مراتب کے فرق کے  
اعتبار سے ہوگا جو اہل جنت کے درمیان پایا جائیگا۔“  
صحابہ رضوان اللہ تعالیٰ علیہم اجمعین نے عرض کیا:

”اے اللہ کے رسول! (وہ بالا خانے اور محلات) کیا انبیاء  
کے مکان ہوں گے جن تک انبیاء کے سوا کسی کی رسائی نہیں  
ہوگی۔“

آنحضرت صلی اللہ علیہ وسلم نے فرمایا:

”کیوں نہیں! قسم ہے اس ذات کی جس کے قبضے میں میری  
جان ہے ان بلند و بالا محلات پر ان لوگوں کی رسائی بھی ہوگی جو



اللہ پر ایمان لائے اور اس کے رسولوں کی تصدیق کی۔“ (۲۵)

## جنت میں اہل ایمان کے لیے رضائے الہی کا اعلان:

حضرت ابو سعید خدری رضی اللہ عنہ رسول کریم صلی اللہ علیہ وسلم کا ارشاد نقل کرتے ہیں کہ:

”اللہ تعالیٰ جنتیوں کو (مخاطب کرنے کے لیے) آواز دیں گے کہ اے جنتیو! تمام جنتی (یہ آواز سن کر) جواب دیں گے کہ ہمارے پروردگار! ہم حاضر ہیں، تیری خدمت میں موجود ہیں، تمام تر بھلائی تیرے ہی قبضہ قدرت اور ارادے میں ہے کہ جس کو چاہے عطا کرے اللہ تعالیٰ فرمائیں گے تم (جنت کا انعام پا کر) مجھ سے راضی اور خوش ہو؟ وہ عرض کریں گے پروردگار! بھلا ہم آپ سے راضی و خوش کیوں نہ ہوں گے! آپ نے تو ہمیں وہ بڑی سے بڑی نعمت عطا فرمائی ہے جو اپنی مخلوق میں سے کسی کو بھی عطا نہیں کی، اللہ تعالیٰ فرمائیں گے! کیا میں تمہیں اس سے بھی بڑی اور اس سے بھی بہتر نعمت عطا نہ کروں وہ کہیں گے اے پروردگار! اس سے بھی بڑی اور بہتر نعمت اور کیا ہوگی؟ اللہ تعالیٰ فرمائیں گے میں تمہیں اپنی رضا و خوشنودی عطا کروں گا اور پھر تم سے کبھی ناخوش نہیں ہوں گا۔“ (۲۶)

## جنت میں اہل ایمان کے محلات:

ایک حدیث شریف میں وارد ہے کہ:

”جنت کے کسی بھی ایک دروازے کے دونوں کواڑوں کے

درمیان چالیس برس کی مسافت کا فاصلہ ہے اور ایک دن  
ایسا ہوگا کہ جنت اتنی وسعت و کشادگی کے باوجود لوگوں  
سے بھری ہوئی ہوگی۔“ (۲۷)

حضرت ابو موسیٰ رضی اللہ عنہ سے روایت ہے کہ رسول اللہ صلی اللہ علیہ وسلم نے  
ارشاد فرمایا کہ:

”مؤمن کو جنت میں جو خیمہ ملے گا، وہ پورا ایک کھوکھلا موتی  
ہوگا۔“ جس کا عرض اور ایک روایت میں ہے۔

”جس کا طول ساٹھ میل کے برابر ہوگا، اس خیمہ کے ہر گوشہ  
میں اس مؤمن کے اہل خانہ ہوں گے اور ایک گوشہ کے اہل  
دوسرے گوشے والوں کو نہیں دیکھ سکیں گے ان سب اہل خانہ  
کے پاس مؤمن آتا جاتا رہے گا (مؤمن کے لیے) دو  
جنتیں چاندی کی ہوں گی کہ ان جنتیوں کے برتن،  
باسن (مکانات، محلات، خانہ داری کے دوسرے ضروری و  
آرائشی سامان، تخت، کرسی، میز، پلنگ، جھاڑو، فانوس یہاں  
تک کہ درخت وغیرہ سب چاندی کے ہوں گے) اور دو  
جنتیں سونے کی ہوں گی کہ ان جنتیوں کے برتن، باسن،  
وغیرہ دیگر اشیاء سونے کی ہوں گی اور جنت ”العدن“ میں  
جنتیوں اور پروردگار کی طرف سے ان کے دیکھنے کے  
درمیان ذات باری تعالیٰ کی عظمت و بزرگی کے پردہ کے  
علاوہ اور کوئی چیز حائل نہیں ہوگی۔“ (۲۸)

**ایک مجاہد کا خواب میں جنت کا نظارہ کرنا:**

عبدالواحد بن زید رحمۃ اللہ علیہ کہتے ہیں کہ ایک مرتبہ ہم جہاد کے لیے گئے، ہم



میں سے ایک شخص نے یہ آیت پڑھی۔

إِنَّ اللَّهَ اشْتَرَىٰ مِنَ الْمُؤْمِنِينَ أَنْفُسَهُمْ  
وَأَمْوَالَهُمْ بِأَنْ لَّهُمُ الْجَنَّةَ (التوبہ)

”اللہ تعالیٰ نے مسلمانوں سے ان کی جانوں اور مالوں کو  
جنت کے عوض خرید لیا ہے۔“

یہ آیت ایک غلام نے سنی اور فوراً کھڑا ہو گیا، اور کہنے لگا: میں نے اپنی جان و مال کو اللہ تعالیٰ کے ہاتھ بیچ ڈالا، مجھے وہ جنت عطا فرمائے، یہ کہا اور چلا گیا ہم جہاد کرتے ہوئے روم کے شہروں میں پہنچے تو کیا دیکھتے ہیں کہ وہی غلام مستانوں کی طرح پکار پکار کر کہہ رہا ہے کہ ہائے ہائے!! میری پیاری عیناء! ہم نے اس کی بے قراری اور بے تابی دیکھ کر کہ شاید مجنون ہو گیا، اس کی عقل میں فتور آ گیا۔ میں نے اسے تنہائی میں لے جا کر پوچھا کہ تو یہ کیا کہہ رہا ہے؟ یہ عیناء کون ہے؟ اس نے کہا کہ میں ایک دن پڑا سو رہا تھا کہ خواب میں مجھ سے کسی نے کہا کہ عیناء کے پاس چل! میں چل دیا، تھوڑی دور چلا تھا کہ ایک سبز باغ نظر آیا، اس میں صاف و شفاف پانی کی نہریں بہہ رہی تھیں اور نہر کی پٹریوں پر بہت سی حوریں بیٹھی تھیں، جو بلاشبہ ایسی معلوم ہوتی تھیں، جیسے بہت سے چاند ایک جگہ جمع ہو گئے ہیں۔ انہوں نے مجھے دیکھتے ہی ایک پر جوش آواز میں کہا کہ عیناء کا خاوند آ گیا، اسے مبارک اور خوشی ہو!! میں نے ان سے پوچھا کہ تم میں عیناء ہے؟ کہنے لگیں: نہیں! ہم تو اس کی لونڈیاں ہیں، آپ ذرا آگے چلے جائیے، میں تھوڑی دور آگے گیا تو کیا دیکھتا ہوں کہ ایک دودھ کی نہر جاری ہے اس پر بہت سی حوریں اس طرح بیٹھی ہیں جیسے چمکتے ہوئے ستارے! انہوں نے مجھے دیکھ کر کہا: ”آہا ہا!! عیناء کا شوہر آ گیا۔“ میں نے یہ سن کر ان سے کہا کہ کیا تم میں عیناء ہے؟ انہوں نے کہا کہ نہیں، ہم تو اس کی خادمہ ہیں، آپ تھوڑی دور آگے چلے جائیے! میں آگے جا کر تھوڑی دور دیکھا کہ ایک سفید خیمہ ہے، اس کے دروازہ پر ایک نوجوان لڑکی کھڑی ہے، میں نے اس سے زیادہ حسین اور خوبصورت لڑکی کوئی نہیں دیکھی۔ جیسے

اس کی نظر مجھ پر پڑی تو ہنس کر کہنے لگی کہ عینا! آپ کے خاوند آ گئے۔ میں اس خیمہ میں داخل ہوا، کیا دیکھتا ہوں کہ عینا سونے کے ایک تخت پر بڑی نازک ادا سے بیٹھی ہے، جو موتیوں اور یاقوت سے بسا ہوا ہے، عینا نے کہا کہ اے خدا کے دوست! مرحبا! تجھے خوشی ہو کہ آج شب کو تو ہمارے پاس روزہ افطار کرے گا، بس اتنے میں میری آنکھ کھل گئی، اس کا نقشہ اور سماں اب تک میری آنکھوں میں سمایا ہوا ہے۔ یہ قصہ سنا کرو وہ غلام دشمنوں کے مقابلہ میں ڈٹ گیا، اور بہت بے جگری سے لڑا، یہاں تک کہ شہید ہو گیا۔ اسی رات اس کی ماں نے خواب میں دیکھا کہ وہ سفید خیمہ میں عیناء کے پاس بیٹھا ہے، بیٹے نے ماں کو دیکھ کر کہا کہ اماں! اللہ تعالیٰ نے آپ کی ودیعت و اعانت قبول کر لی۔ (۲۹)

### جنت کا سامانِ تعمیر:

حضرت ابو ہریرہ رضی اللہ عنہ فرماتے ہیں کہ میں نے عرض کیا: اے اللہ کے رسول! مخلوق کو کس چیز سے پیدا کیا گیا ہے؟ آپ صلی اللہ علیہ وسلم نے فرمایا: پانی سے، پھر ہم نے پوچھا کہ جنت کس چیز سے بنی ہے (اس کی عمارت) آپ نے فرمایا: جنت کی (تعمیر اینٹوں کی ہے اور) ایک اینٹ سونے کی ہے اور ایک اینٹ چاندی کی، اس کا گارجس سی اینٹیں جوڑی جاتی ہیں) تیز خوشبودار خاص مشک کا ہے، اس کی کنکریاں (رنگ اور چمک دمک میں) موتی اور یاقوت ہیں، اور اس کی مٹی زعفران (کی طرح زرد اور خوشبودار) ہے جو شخص اس جنت میں داخل ہوگا عیش و عشرت میں رہے گا، کبھی کوئی رنج و فکر نہیں دیکھے گا، ہمیشہ زندہ رہے گا، مرے گا نہیں، نہ اس کا لباس پرانا اور بوسیدہ ہوگا اور نہ اس کی جوانی فنا ہوگی۔ (۳۰)

### جنت میں اہل ایمان کا باغیچہ:

فقہ ابو اللیث رحمۃ اللہ علیہ نے تنبیہ الغافلین میں حضرت مجاہد رحمۃ اللہ علیہ سے



نقل کیا ہے کہ:

”جنت کی زمین چاندی کی ہے، اس کی مٹی مشک کی ہے، درختوں کی جڑ چاندی کی، اور ٹہنیاں موتی اور زبرجد کی ہیں، اور پھل نیچے اور تنا اوپر کی جانب ہے، کھڑے کھڑے، بیٹھے، لیٹ کر ہر طرح اس کا پھل توڑنا آسان ہے۔“

ایک حدیث شریف میں وارد ہے کہ:

”جنت میں جو بھی درخت ہے اس کا تنا سونے کا ہے۔“ (۳۱)

حضرت ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا کہ:

”جنت میں ایک درخت ہے (جس کا نام طوبیٰ ہے) اگر کوئی سوار اس درخت کے سائے میں سو برس تک چلتا رہے، تب بھی اس کی مسافت ختم نہ ہوگی، اور جنت میں تمہاری کمان کے برابر جگہ ان تمام چیزوں سے بہتر و برتر ہے، جن پر آفتاب طلوع یا غروب ہوتا ہے۔“ (۳۲)

### نصیحت آموز حکایات:

اللہ تعالیٰ کے فضل و کرم سے آئندہ اوراق میں چند حکایات نقل کی جاتی ہیں، جن سے آخرت کی نعمتوں کی کچھ حقیقت معلوم ہوگی اور دنیوی زندگی کی حقیقت بھی۔ اسلاف کی ان حکایات کو محض ایک قصہ سمجھ کر پڑھنا یا سننا نہیں چاہیے، بلکہ ان سے نصیحت اور عبرت حاصل کرنا چاہیے۔ سیدی و مولائی شفیق الامت، عارف باللہ حضرت مولانا شاہ محمد فاروق صاحب قدس اللہ روحہ عبرت کی یہ تعریف بیان فرمایا کرتے تھے کہ:

”عبرت اسے کہتے ہیں کہ دوسروں کے کمالات دیکھ کر،

اپنے نقائص پر نظر ہو جائے، پھر ان نقائص کو دور کر کے ان کمالات کو حاصل کیا جائے۔“

اللہ تعالیٰ اس بات کی توفیق عطا فرمائے کہ ان مبارک احادیث اور بزرگان سلف کی حکایات سے آخرت کی صحیح فکر عطا فرمائے اور اس راقم الحروف سیاہ کار کی خستہ حالی سے دعاؤں کی احتیاج صاف ظاہر ہے، کیا عجب ہے کہ آپ حضرات کی دعوات صالحہ سے اس کی بھی اصلاح ہو جائے۔

اَللّٰهُمَّ وَفَّقْنَا لِمَا تُحِبُّ وَتَرْضٰی مِنَ الْقَوْلِ  
وَالْعَمَلِ وَالْفِعْلِ وَالنِّیَّةِ وَالْهَدٰی اِنَّكَ عَلٰی  
كُلِّ شَیْءٍ قَدِیْرٌ۔

یہ حکایات قطب الاقطاب شیخ الحدیث حضرت مولانا محمد زکریا صاحب کاندھلوی ثم المہاجر المدنی قدس اللہ سرہ نے اپنی کتاب ”فضائل صدقات“ میں ذکر کی ہیں۔ حضرت ہی کے الفاظ میں بعینہ ان حکایات کو ذکر کیا جاتا ہے۔ نیز یہ حکایات نزہتہ البساتین ترجمہ ”روض الریاحین“ میں بھی موجود ہیں۔

### ایک بت پرست کے ایمان لانے کا عجیب واقعہ:

حضرت عبدالواحد بن زید رحمۃ اللہ علیہ (جو مشائخ چشتیہ کے سلسلہ میں مشہور بزرگ ہیں) فرماتے ہیں کہ ہم لوگ ایک مرتبہ کشتی میں سوار جا رہے تھے، ہوا کی گردش نے ہماری کشتی کو ایک جزیرہ میں پہنچا دیا ہم نے وہاں ایک آدمی کو دیکھا، کہ ایک بت کو پوج رہا ہے، ہم نے اس سے پوچھا کہ تو کس کی پرستش کرتا ہے؟ اس نے اس بت کی طرف اشارہ کیا،

ہم نے کہا: تیرا معبود خود تیرا بنایا ہوا ہے اور ہمارا معبود ایسی چیزیں بنا دیتا ہے، جو اپنے ہاتھ سے بنایا ہوا ہو وہ پوجنے کے لائق نہیں ہے۔  
اس نے کہا کہ تم کس کی پرستش کرتے ہو؟



ہم نے کہا: اس پاک ذات کی جس کا عرش آسمان کے اوپر ہے، اس کی گرفت زمین پر ہے اس کی عظمت اور بڑائی سب سے بالاتر ہے۔

کہنے لگا: تمہیں اس پاک ذات کا علم کس طرح ہوا؟

ہم نے کہا کہ اس نے ایک رسول صلی اللہ علیہ وسلم (قاصد) ہمارے پاس بھیجا جو بہت کریم اور شریف تھے، اس رسول صلی اللہ علیہ وسلم نے ہمیں یہ سب باتیں بتائیں۔

اس نے کہا: وہ رسول کہاں ہیں؟

ہم نے کہا کہ اس نے جب پیام پہنچا دیا اور اپنا حق پورا کر دیا تو اس مالک نے اس کو اپنے پاس بلا لیا تا کہ اس کے پیام پہنچانے اور اچھی طرح پورا کر دینے کا صلہ و انعام عطا فرمائے۔

اس نے کہا کہ اس رسول نے تمہارے پاس کوئی علامت چھوڑی ہے؟

ہم نے کہا: اس مالک کی پاک کلام ہمارے پاس چھوڑی ہے۔

اس نے کہا: مجھے وہ کتاب دکھاؤ۔

ہم نے قرآن پاک لا کر اس کے سامنے رکھا۔

اس نے کہا: میں تو پڑھا ہوا نہیں ہوں، تم اس میں سے مجھے کچھ سناؤ۔

ہم نے ایک سورت سنائی، وہ سنتے ہوئے روتا رہا یہاں تک کہ وہ سورت پوری ہو گئی۔

اس نے کہا کہ اس پاک کلام والے کا حق یہی ہے کہ اس کی نافرمانی نہ کی جائے۔ اس کے بعد وہ مسلمان ہو گیا۔

ہم نے اس کو اسلام کے ارکان اور احکام بتائے اور چند سورتیں قرآن پاک کی سکھائیں۔ جب رات ہوئی عشا کی نماز پڑھ کر ہم سونے لگے تو اس نے پوچھا کہ تمہارا معبود بھی رات کو سوتا ہے۔

ہم نے کہا وہ پاک ذات حتیٰ قیوم ہے وہ نہ سوتا ہے نہ اس کو اونگھ آتی ہے (آیت

الکرسى)۔

وہ کہنے لگا تم کس قدر نالائق بندے ہو کہ آقا تو جاگتا رہے اور تم سو جاؤ۔ ہمیں اس کی بات سے بڑی حیرت ہوئی۔ جب ہم اس جزیرہ سے واپس ہونے لگے تو وہ کہنے لگا کہ مجھے بھی اپنے ساتھ ہی لے چلو تا کہ میں دین کی باتیں سیکھوں۔ ہم نے اس کو اپنے ساتھ لے لیا جب ہم شہر عبادان میں پہنچے، تو میں نے اپنے ساتھیوں سے کہا کہ یہ شخص نو مسلم ہے اس کے لیے کچھ معاش کی فکر بھی چاہیے۔ ہم نے کچھ درہم چندہ کیا اور اس کو دینے لگے۔

اس نے پوچھا یہ کیا ہے؟

ہم نے کہا کہ کچھ درہم ہیں ان کو تم اپنے خرچ میں لے آنا۔ کہنے لگا: لا الہ الا اللہ تم لوگوں نے مجھے ایسا راستہ دکھایا جس پر خود بھی نہیں چلتے۔ میں ایک جزیرہ میں تھا، ایک بت کی پرستش کرتا تھا، خدائے پاک کی پرستش بھی نہ کرتا تھا، اس نے اس حالت میں بھی مجھے ضائع اور ہلاک نہیں کیا حالانکہ میں اس کو جانتا بھی نہیں تھا پس وہ اس وقت مجھے کیونکر ضائع کر دے گا جب کہ میں اس کو پہچانتا بھی ہوں (اس کی عبادت بھی کرتا ہوں)۔ تین دن کے بعد ہمیں معلوم ہوا کہ اس کا آخری وقت ہے، موت کے قریب ہے، ہم اس کے پاس گئے، اس سے پوچھا کہ تیری کوئی حاجت ہو تو بتا، کہنے لگا میری تمام حاجتیں اس پاک ذات نے پوری کر دیں جس نے تم لوگوں کو جزیرہ میں (میری ہدایت کے لیے) بھیجا تھا۔

شیخ عبدالواحد رحمۃ اللہ علیہ فرماتے ہیں کہ مجھ پر دفعۃً نیند کا غلبہ ہوا میں وہیں سو گیا تو میں نے خواب میں دیکھا ایک نہایت سرسبز شاداب باغ ہے، اس میں ایک نہایت نفیس قبہ بنا ہوا ہے، اس میں ایک تخت بچھا ہوا ہے، اس تخت پر ایک نہایت حسین لڑکی کہ اس جیسی خوبصورت عورت کبھی کسی نے نہ دیکھی ہوگی یہ کہہ رہی ہے: خدا کے واسطے اس کو جلدی بھیج دو، اس کے اشتیاق میں میری بے قراری حد سے بڑھ گئی، میری جو آنکھ کھلی تو اس نو مسلم کی روح پرواز کر چکی تھی۔ ہم نے اس کی تجہیز تکفین کی اور دفن



کر دیا جب رات ہوئی تو میں نے وہی باغ اور قبہ اور تخت پر وہ لڑکی اس کے پاس دیکھی اور وہ یہ آیت شریفہ پڑھ رہا تھا وَالْمَلٰٓئِكَةُ يُدْخِلُوْنَ عَلَيْهِمْ مِنْ كُلِّ بَابٍ الْاٰیة (رعد ۳۷) جس کا ترجمہ یہ ہے ”اور فرشتے ان کے پاس ہر دروازہ سے آتے ہوں گے اور ان کو سلام کرتے ہوں گے (جو ہر قسم کی آفت سے سلامتی کا مژدہ ہے اور یہ) اس وجہ سے کہ تم نے صبر کیا تھا (اور دین پر مضبوط جمے رہے) پس اس جہاں میں تمہارا انجام بہت بہتر ہے (روض) حق تعالیٰ شانہ کی عطا اور بخشش کے کرشمے ہیں کہ ساری عمر بت پرستی کی اور اس نے اپنے لطف و کرم سے موت کے قریب ان لوگوں کو زبردستی کشتی کے بے قابو ہو جانے سے وہاں بھیجا اور اس کو آخرت کی دولت سے مالا مال کر دیا۔

اَللّٰهُمَّ لَا مَانِعَ لِمَا اَعْطَيْتَ وَلَا مُعْطٰی لِمَا مَنَعْتَ

”مالک الملک جس کو تو دینا چاہے اس کو کوئی روکنے والا نہیں ہے اور جس کو تو نہ چاہے اس کو کوئی دینے والا نہیں ہے۔“

حضرت مالک بن دینار رحمۃ اللہ علیہ کی حکایت:

حضرت مالک بن دینار رحمۃ اللہ علیہ ایک مرتبہ بصرہ کی گلیوں میں جا رہے تھے، راستہ میں ایک باندی ایسے جاہ و جلال حشم خدم کے ساتھ جا رہی تھی جیسا کہ بادشاہوں کی باندی ہوتی ہے۔ حضرت مالک رحمۃ اللہ علیہ نے اس کو دیکھا تو آواز دیکر فرمایا کہ اے باندی تجھے تیرا مالک فروخت کرتا ہے یا نہیں؟

وہ باندی اس فقرہ کو سن کر (حیران رہ گئی) کہنے لگی: کیا کہا؟ پھر کہو۔ انہوں نے پھر ارشاد فرمایا۔

اس نے کہا: اگر وہ فروخت بھی کر لے تو کیا تجھ جیسا فقیر خرید سکتا ہے؟ فرمانے لگے: ہاں اور تجھ سے بہتر کو خرید سکتا ہوں۔ وہ باندی یہ سن کر ہنس پڑی

اور اپنے خدام کو حکم دیا کہ اس فقیر کو پکڑ کر ہمارے ساتھ لے چلو (ذرا مذاق ہی رہے گا) خدام نے پکڑ کر ساتھ لے لیا وہ جب گھر واپس پہنچی تو اس نے اپنے آقا سے یہ قصہ سنایا، وہ بھی سن کر بہت ہنسا اور ان کو اپنے سامنے لانے کا حکم دیا، جب یہ سامنے پیش کئے گئے تو اس آقا کے دل پر ایک ہیبت سی ان کی چھا گئی۔

وہ کہنے لگا: آپ کیا چاہتے ہیں انہوں نے فرمایا کہ تو اپنی باندی میرے ہاتھ فروخت کر دے اس نے پوچھا کہ آپ اس کی قیمت دے سکتے ہیں۔

حضرت مالک رحمۃ اللہ علیہ نے فرمایا کہ میرے نزدیک اس کی قیمت کھجور کی دو بھیجی ہوئی گھٹلیاں ہیں۔ یہ سن کر سب ہنسنے لگے۔

اس نے پوچھا کہ تم نے یہ قیمت کس مناسبت سے تجویز کی۔

انہوں نے فرمایا، کہ اس میں عیب بہت ہیں۔

اس نے پوچھا کہ اس میں کیا کیا عیب ہیں؟

فرمانے لگے: اگر عطر نہ لگائے تو بدن میں سے بو آنے لگے، اگر دانت صاف نہ کرے تو منہ میں سے سڑا ہنڈ آنے لگے، اگر بالوں میں تیل کنگھی نہ کرے تو وہ پریشان حال ہو جائیں، جوئیں ان میں پڑ جائیں (اور سر میں سے بو آنے لگے) ذرا عمر زیادہ ہو جائے گی تو بوڑھی بن جائے گی (منہ لگانے کے بھی قابل نہ رہے گی) حیض اس کو آتا ہے، پیشاب پاخانہ یہ کرتی ہے، ہر قسم کی گندگیاں (تھوک، سنک، رال، ناک کے چوہے وغیرہ) اس میں سے نکلتے رہتے ہیں، غم و رنج، مصیبتیں اس کو پیش آتی رہتی ہیں، خود غرض اتنی ہے کہ محض اپنی غرض سے تجھ سے محبت ظاہر کرتی ہے۔ محض اپنی راحت و آرام کی وجہ سے تجھ سے الفت جتاتی ہے (آج کوئی تکلیف تجھ سے پہنچ جائے ساری محبت ختم ہو جائے) انتہائی بے وفا، کوئی قول، قرار پورا نہ کرے اس کی ساری محبت جھوٹی ہے، کل کو تیرے بعد کسی دوسرے کے پہلو میں بیٹھے گی، تو اس سے بھی ایسی ہی محبت کے دعوے کرنے لگے گی، میرے پاس اس سے ہزار درجہ بہتر باندی ہے جو اس سے نہایت کم قیمت ہے، وہ کافور کے جوہر سے بنی ہوئی ہے، مشک



اور زعفران کی ملاوٹ سے پیدا کی گئی ہے، اس پر موتی اور نور لپیٹا گیا ہے۔ اگر کھارے پانی میں اس کا آب دہن ڈال دیا جائے تو وہ بیٹھا ہو جائے، اور مردہ سے اگر وہ بات کرے تو وہ زندہ ہو جائے، اگر اس کی کلائی آفتاب کے سامنے کر دی جائے تو آفتاب بے نور ہو جائے، گہن ہو جائے، اگر وہ اندھیرے میں آ جائے تو سارا گھر روشن ہو جائے، چمک جائے اگر وہ دنیا میں اپنی زیب و زینت کے ساتھ آ جائے تو سارا جہان معطر ہو جائے، چمک جائے۔ اس باندی نے مشک و زعفران کے باغوں میں پرورش پائی ہے، یا قوت اور مرجان کی ٹہنیوں میں کھیلی ہے، ہر طرح کی نعمتوں کے خیموں میں اس کا محل سرائے ہے، تسنیم (جو جنت کی نہروں میں سے ایک نہر ہے) کا پانی پیتی ہے، کبھی وعدہ خلافی نہیں کرتی، اپنی محبت کو نہیں بدلتی۔ (ہر جانی نہیں ہے) اب تم ہی بتاؤ کہ قیمت خرچ کرنے کے اعتبار سے کون سی باندی زیادہ موزوں ہے، سب نے کہا کہ وہی باندی جس کی آپ نے خبر دی آپ نے فرمایا کہ اس باندی کی قیمت ہر وقت، ہر زمانہ میں، ہر شخص کے پاس موجود ہے۔

لوگوں نے پوچھا کہ اس کی قیمت کیا ہے؟

آپ نے فرمایا: اتنی بڑی اہم اور عالی شان چیز کے خریدنے کے لیے بہت معمولی قیمت ادا کرنی پڑتی ہے اور وہ یہ ہے کہ رات کا تھوڑا سا وقت فارغ کر کے صرف اللہ جل شانہ کے لیے کم از کم دو رکعت تہجد کی پڑھ لی جائیں، اور جب تم کھانا کھانے بیٹھو تو کسی غریب محتاج کو بھی یاد کر لو، اور اللہ جل شانہ کی رضا کو اپنی خواہشات پر غالب کر دو، راستہ میں کوئی تکلیف دینے والی چیز کاٹنا، اینٹ وغیرہ پڑی دیکھو، اس کو ہٹا دو دنیا کی زندگی کو معمولی اخراجات کے ساتھ پورا کر دو، اور اپنا فکر و غم اس دھوکہ کے گھر سے ہٹا کر ہمیشہ رہنے والے گھر کی طرف لگا دو، ان چیزوں پر اہتمام کرنے سے تم دنیا میں عزت کی زندگی گزارو گے، آخرت میں بے فکر اور اعزاز و اکرام کے ساتھ پہنچو گے، اور جنت جو نعمتوں کا گھر ہے اس میں اللہ جل شانہ کے پڑوس میں ہمیشہ رہو گے۔

اس باندی کے آقا نے باندی سے خطاب کر کے پوچھا کہ: تو نے شیخ کی باتیں سن لیں، یہ سچ ہیں یا نہیں؟  
باندی نے کہا بالکل سچ ہیں۔ شیخ نے بڑی نصیحت اور خیر خواہی اور بھلائی کی بات بتائی ہے۔

آقا نے کہا کہ اچھا تو تو اب آزاد ہے اور اتنا اتنا سامان تیری نذر ہے اور اپنے سب غلاموں سے کہا کہ تم بھی سب آزاد ہو اور میرے مال میں سے اتنا اتنا مال تمہاری نذر ہے اور میرا یہ گھر اور جو کچھ مال اس میں ہے سب اللہ کی راہ میں صدقہ ہے۔ اور گھر کے دروازہ پر ایک موٹے سے کپڑے کا پردہ پڑا ہوا تھا، اس کو اتار کر اپنے بدن پر لپیٹ لیا، اور اپنا سارا لباس فاخرہ اتار کر صدقہ کر دیا۔

اس باندی نے کہا کہ میرے آقا تمہارے بعد میرے لیے بھی یہ زندگی اب خوش گوار نہیں ہے، اور اس نے بھی ایک موٹا سا کپڑا پہن کر اپنا سارا زیب و زینت کا لباس اور اپنا سارا مال و متاع صدقہ کر کے، آقا کے ساتھ ہی ہولی اور مالک بن دینار رحمۃ اللہ علیہ انکو دعائیں دیتے ہوئے ان سے رخصت ہو گئے اور وہ دونوں اس سارے عیش و عشرت کو طلاق دیکر اللہ کی عبادت میں مشغول ہو گئے اور اسی حالت میں ان کا انتقال ہو گیا۔ غَفَرَ اللَّهُ لَنَا وَلَهُمْ (روض)

**حضرت مالک بن دینارؒ کا ایک نوجوان کو جنت کی ضمانت دینا:**  
جعفر بن سلیمان کہتے ہیں کہ میں حضرت مالک بن دینار رحمۃ اللہ علیہ کے ساتھ ایک دفعہ بصرہ میں چل رہا تھا ایک عالیشان محل پر گزر رہا تھا جس کی تعمیر جاری تھی اور ایک نوجوان بیٹھا ہوا معماروں کو ہدایت دے رہا تھا کہ یہاں یہ بنے گا، وہاں اس طرح بنے گا۔ مالک بن دینار رحمۃ اللہ علیہ اس نوجوان کو دیکھ کر فرمانے لگے کہ یہ شخص کیسا حسین نوجوان ہے اور کس چیز میں پھنس رہا ہے! اس کو اس تعمیر میں کیسا انہماک ہے! میری طبیعت پر یہ تقاضا ہے کہ میں اللہ جل شانہ سے اس نوجوان کے لیے دعا



کروں کہ وہ اس کو اس جھگڑے سے چھڑا کر اپنا مخلص بندہ بنالے، کیسا اچھا ہوا اگر یہ جنت کے نوجوانوں میں بن جائے، جعفر چل اس نوجوان کے پاس چلیں۔

جعفر کہتے ہیں کہ ہم دونوں اس نوجوان کے پاس گئے اس کو سلام کیا، اس نے سلام کا جواب دیا (وہ مالک رحمۃ اللہ علیہ سے واقف تھا) مگر مالک رحمۃ اللہ علیہ کو پہچانا نہیں تھوڑی دیر میں پہچانا تو کھڑا ہو گیا۔ اور کہنے لگا کیسے تشریف آوری ہوئی۔

مالک رحمۃ اللہ علیہ نے فرمایا: تم نے اپنے اس مکان میں کس قدر روپیہ لگانے کا ارادہ کیا ہے۔

اس نے کہا: ایک لاکھ درہم۔

مالک رحمۃ اللہ علیہ نے فرمایا کہ اگر تم یہ ایک لاکھ درہم مجھے دے دو تو میں تمہارے لیے جنت میں ایک مکان کا ذمہ لیتا ہوں جو اس سے بدرجہا بہتر ہوگا اور اس میں حشم خدم بہت سے ہوں گے، اس میں خیمے اور قبے سرخ یا قوت کے ہوں گے، اور جن پر موتی جڑے ہوئے ہوں گے، اس کی مٹی زعفران کی ہوگی، اس کا گارامشک سے بنا ہوا ہوگا، جس کی خوشبوئیں مہکتی ہوں گی، وہ کبھی نہ پرانا ہوگا، نہ ٹوٹے گا، اس کو معمار نہیں بنائیں گے بلکہ حق تعالیٰ شانہ کے امرگن سے تیار ہو جائے گا۔

اس نوجوان نے کہا مجھے سوچنے کے لیے آج رات کی مہلت دیجیے۔ کل صبح آپ تشریف لاویں تو میں اس کے متعلق اپنی رائے عرض کروں گا۔

حضرت مالک رحمۃ اللہ علیہ واپس چلے گئے اور رات بھر اس نوجوان کے فکر اور سوچ میں رہے۔ آخر شب میں اس کے لیے بہت عاجزی سے دعا کی، جب صبح ہوئی تو ہم دونوں اس کے مکان پر گئے وہ نوجوان دروازہ سے باہر ہی انتظار میں بیٹھا تھا اور جب حضرت مالک رحمۃ اللہ علیہ کو دیکھا تو بہت خوش ہوا۔ حضرت مالک رحمۃ اللہ علیہ نے فرمایا: تمہاری کل کی بات میں کیا رائے رہی؟

اس نوجوان نے کہا کہ آپ اس چیز کو پورا کریں گے جس کا کل آپ نے وعدہ فرمایا تھا۔

حضرت مالک رحمۃ اللہ علیہ نے فرمایا: ضرور۔ اس نے درہم کے توڑے سامنے لا کر رکھ دیئے اور دوات قلم لا کر رکھ دیا۔ حضرت مالک رحمۃ اللہ علیہ نے ایک پرچہ لکھا، جس میں بسم اللہ الرحمن الرحیم کے بعد لکھا کہ یہ اقرار نامہ ہے کہ مالک بن دینار (رحمۃ اللہ علیہ) نے فلاں شخص سے اسکا ذمہ لیا ہے کہ اس کے اس محل کے بدلہ میں حق تعالیٰ شانہ کے یہاں اس کو ایسا ایسا محل جس کی صفت اوپر بیان کی گئی (جو جو صفات اس مکان کی اوپر گزریں وہ سب لکھنے کے بعد لکھا) ملے گا بلکہ اس سے بھی کہیں زیادہ عمدہ اور بہتر جو عمدہ سایہ میں حق تعالیٰ شانہ کے قریب ہوگا۔ یہ پرچہ لکھ کر اس کے حوالہ کر دیا اور ایک لاکھ درہم اس سے لیکر چلے آئے۔

جعفر رحمۃ اللہ علیہ کہتے ہیں کہ شام کو حضرت مالک رحمۃ اللہ علیہ کے پاس اس میں سے اتنا بھی باقی نہ تھا کہ ایک وقت کے کھانے ہی کا کام چل سکے، اس واقعہ کو چالیس دن بھی نہ گزرے تھے کہ ایک دن حضرت مالک رحمۃ اللہ علیہ جب صبح کی نماز سے فارغ ہوئے تو مسجد کی محراب میں ایک پرچہ پڑا دیکھا، یہ وہی پرچہ تھا جو مالک رحمۃ اللہ علیہ نے اس نوجوان کو لکھ کر دیا تھا اور اس کی پشت پر بغیر روشنائی کے لکھا ہوا تھا کہ یہ اللہ جل شانہ کی طرف سے مالک بن دینار (رحمۃ اللہ علیہ) کے ذمہ کی برأت ہے جس مکان کا تم نے اس جوان سے ذمہ لیا تھا، وہ ہم نے اس کو پورا پورا دے دیا اور اس سے ستر گنا زیادہ دے دیا۔ حضرت مالک رحمۃ اللہ علیہ اس پرچہ کو پڑھ کر حیران سے ہوئے، اس کے بعد ہم اس نوجوان کے مکان پر گئے تو وہاں مکان پر سیاہی کا نشان تھا (جو سوگ کی علامت کے طور پر لگایا ہوگا) اور رونے کی آوازیں آرہی تھیں، ہم نے پوچھا تو معلوم ہوا کہ اس نوجوان کا کل گزشتہ انتقال ہو گیا، ہم نے پوچھا کہ اس کا غسل میت کس نے دیا تھا؟ اس کو بلایا گیا ہم نے اس سے اس کے نہلانے اور کفن کرنے کی کیفیت پوچھی۔

اس نے کہا کہ اس نوجوان نے اپنے مرنے سے پہلے مجھے ایک پرچہ دیا تھا اور یہ کہا تھا کہ جب تو مجھے نہلا کر کفن پہنائے تو یہ پرچہ اس میں رکھ دینا میں نے اس کو



نہلایا، کفنایا اور وہ پرچہ اس کے کفن کے اور بدن کے درمیان میں رکھ دیا۔

حضرت مالک رحمۃ اللہ علیہ نے وہ پرچہ اپنے پاس سے نکال کر اس کو دکھایا وہ کہنے لگا کہ یہ وہی پرچہ ہے، قسم ہے اس ذات کی جس نے اس کو موت دی، یہ پرچہ میں نے خود اس کے کفن کے اندر رکھا تھا۔ یہ منظر دیکھ کر ایک دوسرا نوجوان اٹھا اور کہنے لگا کہ مالک رحمۃ اللہ علیہ! آپ مجھ سے دو لاکھ درہم لے لیجیے اور مجھے بھی پرچہ لکھ دیجیے۔

حضرت مالک رحمۃ اللہ علیہ نے فرمایا کہ وہ بات دور چلی گئی، اب نہیں ہو سکتا اللہ جل شانہ، جو چاہتا ہے وہ کرتا ہے، اس کے بعد جب بھی مالک رحمۃ اللہ علیہ اس نوجوان کا ذکر فرماتے تو رونے لگتے، اور اس کے لیے دعا کرتے تھے۔ (روض)

بزرگوں کو اس قسم کے واقعات بہت کثرت سے پیش آتے ہیں کہ جوش میں کوئی بات زبان سے نکل گئی، حق تعالیٰ شانہ اس کو اسی طرح پورا فرماتے ہیں، جس کو حضور اقدس صلی اللہ علیہ وسلم کے پاک ارشاد میں ان الفاظ سے نقل کیا گیا کہ بہت سے بکھرے ہوئے بالوں والے غبار آلودہ لوگ جن کو لوگ اپنے دروازہ سے ہٹا دیں اور ان کی پروا بھی نہ کریں، ایسے ہیں کہ اگر اللہ جل شانہ پر کسی بات کی قسم کھالیں تو وہ انکی بات کو پورا کرے۔ (مسلم شریف)

### ایک ناز پروردہ رئیس کی توبہ:

محمد بن سہاک رحمۃ اللہ علیہ فرماتے ہیں کہ بنو امیہ کے لوگوں میں موسیٰ بن محمد بن سلیمان البہاشمی بہت ہی ناز پروردہ رئیس تھا، دل کی خواہشات پوری کرنے میں ہر وقت منہمک رہتا۔ کھانے پینے میں، لباس میں، لہو و لعب میں، خواہشات اور لذات کی ہر نوع میں اعلیٰ درجہ پر تھا، لڑکے لڑکیوں میں ہر وقت منہمک رہتا۔ نہ اس کو کوئی غم تھا نہ فکر۔ خود بھی نہایت ہی حسین چاند کے ٹکڑے کی طرح سے تھا۔ اللہ تعالیٰ شانہ کی ہر نوع کی دنیوی نعمت اس پر پوری تھی، اس کی آمدنی تین لاکھ تین ہزار دینار (اشرفیاں)

سالانہ تھی، جو ساری کی ساری اسی لہو و لعب میں خرچ ہوتی تھی، ایک اونچا بالا خانہ تھا جس میں کئی کھڑکیاں تو شارع عام کی طرف کھلی ہوئی تھیں، جن میں بیٹھ کر وہ باغ کی ہوائیں کھاتا، خوشبوئیں سونگھتا، اس بالا خانہ میں ایک ہاتھی دانت کا قبہ تھا، جو چاندی کی میخوں سے جڑا ہوا تھا اور سونے کا اس پر جھول تھا، اس کے اندر ایک تخت تھا جس پر موتیوں کی چادر تھی اور اس ہاتھی کے سر پر موتیوں کا جڑاؤ عمامہ تھا، اس قبہ میں اس کے یار احباب جمع رہتے خدام ادب سے پیچھے کھڑے رہتے، سامنے ناچنے گانے والیاں قبہ سے باہر مجتمع رہتیں جب گانا سننے کو دل چاہتا، وہ ستار کی طرف ایک نظر اٹھاتا اور سب حاضر ہو جاتیں اور جب بند کرنا چاہتا ہاتھ سے ستار کی طرف اشارہ کر دیتا، گانا بند ہو جاتا، رات کو ہمیشہ جب تک نیند نہ آتی یہی شغل رہتا اور جب (شراب کے نشہ سے) اس کی عقل جاتی رہتی، یارانِ مجلس اٹھ کر چلے جاتے، وہ جوئی لڑکی کو چاہتا پکڑ لیتا اور رات بھر اس کے ساتھ خلوت کرتا صبح کو وہ شطرنج چوسر وغیرہ میں مشغول ہو جاتا، اس کے سامنے کوئی رنج و غم کی بات، کسی کی موت، کسی کی بیماری کا تذکرہ بالکل نہ آتا، اس کی مجلس میں ہر وقت ہنسی اور خوشی کی باتیں، ہنسانے والے قصے اور اسی قسم کے تذکرے رہتے، ہر دن نئی نئی خوشبوئیں جو اس زمانہ میں کہیں ملتیں وہ روزانہ اس کی مجلس میں آتیں، عمدہ عمدہ خوشبوؤں کے گلدستے وغیرہ حاضر کئے جاتے۔ اسی حالت میں اس کے ستائیس برس گزر گئے۔

ایک رات کو وہ حسب معمول اپنے قبہ میں تھا! دفعۃً اس کے کان میں ایک ایسی سریلی آواز پڑی جو اس کے گانے والوں کی آواز سے بالکل جدا تھی لیکن بڑی دلکش تھی، اس کی آواز نے کان میں پڑتے ہی اس کو بے چین سا کر دیا، اپنے گانے والوں کو بند کر دیا اور قبہ کی کھڑکی سے باہر سر نکال کر اس آواز کو سننے لگا، وہ آواز کبھی کان میں پڑ جاتی کبھی بند ہو جاتی۔ اس نے اپنے خدام کو حکم دیا کہ یہ آواز جس شخص کی آ رہی ہے اس کو پکڑ کے لاؤ، شراب کا دور چل رہا تھا، خدام جلدی سے اس آواز کی طرف دوڑے اور اس آواز کو تلاش کرتے کرتے ایک مسجد میں پہنچے، جہاں ایک جوان، نہایت



ضعیف بدن، زرد رنگ، گردن سوکھی ہوئی، ہونٹوں پر خشکی آئی ہوئی، بال پراگندہ، پیٹ کمر سے لگا ہوا، دوائیسی چھوٹی چھوٹی لنگیاں اس کے بدن پر کہ ان سے کم میں بدن نہ ڈھک سکے، مسجد میں کھڑا ہوا اپنے رب کے ساتھ مشغول، تلاوت کر رہا تھا یہ لوگ اس کو پکڑ کر لے گئے، نہ اس سے کچھ کہا نہ بتایا ایک دم اس کو مسجد سے نکال کر وہاں بالا خانہ پر لے جا کر اس کے سامنے پیش کر دیا کہ حضور یہ حاضر ہے۔

وہ شراب کے نشہ میں کہنے لگا: یہ کون شخص ہے؟

انہوں نے عرض کیا کہ حضور یہ وہی شخص ہے جس کی آواز آپ نے سنی تھی۔

اس نے پوچھا کہ تم اس کو کہاں سے لائے ہو؟

وہ کہنے لگے: حضور مسجد میں تھا، کھڑا ہوا قرآن شریف پڑھ رہا تھا۔

اس رئیس نے اس فقیر سے پوچھا کہ تم کیا پڑھ رہے تھے اس نے اعوذ باللہ پڑھ

کر یہ آیتیں بتائیں۔

إِنَّ الْأَبْرَارَ لَفِي نَعِيمٍ ۝ عَلَى الْأَرْكَ

يَنْظُرُونَ ۝ تَعْرِفُ فِي وُجُوهِهِمْ نَضْرَةَ

النَّعِيمِ ۝ يُسْقَوْنَ مِنْ رَحِيقٍ مَخْتُومٍ ۝ خِتْمُهُ

مِسْكٌ وَفِي ذَٰلِكَ فَلْيَتَنَافَسِ

الْمُتَنَافِسُونَ ۝ وَمِزَاجُهُ مِنْ تَسْنِيمٍ ۝ عَيْنًا

يَشْرَبُ بِهَا الْمُقَرَّبُونَ ۝ (سورہ تطفیف)

جن کا ترجمہ یہ ہے:

”پیشک نیک لوگ (جنت کی) بڑی نعمتوں میں ہوں گے،

مسہریوں پر بیٹھے ہوئے (جنت کے عجائب) دیکھتے ہوں

گے، اے مخاطب تو ان کے چہروں پر نعمتوں کی شادابی

سرسبزی محسوس کرے گا اور ان کے پینے کے لیے خالص

شراب سرسبز جس پر مشک کی مہر ہوگی ملے گی (ایک

دوسرے پر) حرص کرنے والوں کو ایسی ہی چیزوں میں حرص کرنا چاہیے (کہ یہ نعمتیں کس کو زیادہ ملتی ہیں اور ان کا ملنا اعمال کی وجہ سے ہوتا ہے، اس لیے ان اعمال میں حرص کرنا چاہیے جن سے یہ نعمتیں حاصل ہوں) اور اس شراب کی آمیزش تسنیم کے پانی سے ہوگی (شراب میں کوئی چیز ملائی جاتی ہے تو اس سے اس کا جوش زیادہ ہو جاتا ہے اور وہ تسنیم جنت کا) ایک ایسا چشمہ ہے جس سے مقرب لوگ پانی پیتے ہیں (یعنی اس چشمہ کا پانی مقرب لوگوں کو تو خالص ملے گا اور نیک لوگوں کی شراب میں اس میں سے تھوڑا سا ملا دیا جائے گا)۔“

اس کے بعد اس فقیر نے کہا ارے دھوکہ میں پڑے ہوئے تیرے اس محل کو، تیرے اس بالا خانہ کو، تیرے ان فرشوں کو ان سے کیا مناسبت! وہ بڑی اونچی مسہریاں ہیں، جن پر فرش بچھے ہوئے ہیں، ایسے فرش جو بہت بلند ہیں۔ (الواقعة: ع ۱)، ان کے بستر دبیز ریشم کے ہوں گے۔ (الرحمن: ع ۳)، وہ لوگ سبز مشجر اور عجیب و غریب خوبصورت کپڑوں پر تکیہ لگائے ہوئے ہیں۔ (الرحمن: ع ۳)، اللہ کا ولی ان مسہریوں پر سے ایسے دو چشموں کو دیکھے گا جو دو باغوں میں جاری ہوں گے۔ (الرحمن: ع ۳)، ان دونوں باغوں میں ہر قسم کے میوے کی دو دو قسمیں ہوں گی (کہ ایک ہی قسم کے میوے کے دو مزے ہوں گے)۔ (الرحمن: ع ۳)، وہ میوے نہ تو ختم ہوں گے نہ ان کی کچھ روک ٹوک ہوگی (جیسا دنیا میں باغ والے توڑنے سے روکتے ہیں)۔ (الواقعة: ع ۱)، وہ لوگ پسندیدہ زندگی میں بہت بلند مقام پر جنت میں ہوں گے۔ (الحاقة: ع ۱)، ایسی عالی مقام جنت میں ہوں گے جہاں کوئی لغو بات نہ سنیں گے اس میں بہتے ہوئے چشمے ہوں گے اور اس میں اونچے اونچے تخت بچھے ہوئے ہوں گے اور آنچورے رکھے ہوئے ہوں گے اور برابر گدے لگے ہوئے ہوں گے اور سب طرف قالین ہی



قالین پھیلے ہوئے پڑے ہوں گے (کہ جہاں چاہیں بیٹھیں ساری ہی جگہ صدر نشین ہے)۔ (غاشیہ)، وہ لوگ سایوں اور چشموں میں رہتے ہوں گے۔ (والمرسلات: ۲۷)، اس جنت کے پھل ہمیشہ رہنے والے ہوں گے (کبھی ختم نہ ہوں گے) اس کا سایہ ہمیشہ رہنے والا ہوگا یہ تو انجام ہے متقی لوگوں کا اور کافروں کا انجام دوزخ ہے۔ (رعد: ۵)، وہ کیسی سخت آگ ہوگی (اللہ تعالیٰ ہی محفوظ رکھے) بے شک مجرم لوگ جہنم کے عذاب میں ہمیشہ رہیں گے وہ عذاب کسی وقت بھی ان سے ہلکا نہ کیا جائے گا اور وہ لوگ اس میں مایوس پڑے رہیں گے۔ (زخرف: ۶)، بیشک مجرم لوگ بڑی گمراہی اور (حماقت کے) جنون میں پڑے ہوئے ہیں (ان کو اپنی حماقت اس دن معلوم ہوگی) جس دن منہ کے بل گھسیٹ کر جہنم میں پھینک دیئے جائیں گے (اور ان سے کہا جائے گا کہ) دوزخ کی آگ لگنے کا (اس میں جلنے کا) مزہ چکھو۔ (قمر: ۳۷)، وہ لوگ آگ میں اور کھولتے ہوئے پانی میں اور کالے دھوئیں کے سایہ میں ہوں گے۔ (واقعہ: ۱)، مجرم آدمی اس بات کی تمنا کرے گا کہ اس دن کے عذاب سے چھوٹنے کے لیے اپنے بیٹوں کو، بیوی کو، بھائی کو اور سارے کنبہ کو جن میں وہ رہتا ہے اور تمام روئے زمین کے آدمیوں کو اپنے فدیہ میں دے دے، پر کسی طرح عذاب سے بچ جائے لیکن یہ ہرگز ہرگز نہ ہوگا، وہ آگ ایسی شعلہ والی ہے کہ بدن کی کھال تک اتار دے گی، اور وہ آگ ایسے شخص کو خود بلا دے گی جس نے (دنیا میں حق سے) پیٹھ پھیری ہوگی، اور (اللہ تعالیٰ کی اطاعت سے) بے رخی کی ہوگی اور (ناحق) مال جمع کیا ہوگا اور اس کو اٹھا کر حفاظت سے رکھا ہوگا۔ (المعارج: ۱)، یہ شخص نہایت سخت مشقت میں ہوگا اور نہایت سخت عذاب میں اور اللہ تعالیٰ شانہ کے غصہ میں ہوگا اور یہ لوگ اس عذاب سے کبھی نکلنے والے نہیں ہوں گے (اس کلام میں اس فقیر نے جنت اور دوزخ کی بہت سی آیات کی طرف اشارہ کر دیا جن کی سورت اور رکوع کا حوالہ لکھ دیا گیا پوری آیات مترجم قرآن شریف سے دیکھی جاسکتی ہیں)

وہ ہاشمی رئیس فقیر کا کلام سن کر اپنی جگہ سے اٹھا اور فقیر سے معاف کیا اور خوب

چلا کر رویا، اور اپنے سب اہل مجلس کو کہہ دیا کہ تم سب چلے جاؤ اور فقیر کو ساتھ لیکر صحن میں گیا اور ایک بورے پر بیٹھ گیا اور اپنی جوانی پر نوحہ کرتا رہا، اپنی حالت پر روتا رہا، اور فقیر اس کو نصیحت کرتا رہا، یہاں تک کہ صبح ہو گئی، اس نے اپنے سب گناہوں سے اول فقیر کے سامنے توبہ کی اور اللہ تعالیٰ شانہ سے اس کا عہد کیا کہ آئندہ کبھی کوئی گناہ نہ کرے گا، پھر دوبارہ دن میں سارے مجمع کے سامنے توبہ کی اور مسجد کا کونہ سنبھال کر اللہ تعالیٰ شانہ کی عبادت میں مشغول ہو گیا اور اپنا وہ سارا ساز و سامان، مال و متاع سب فروخت کر کے صدقہ کر دیا اور تمام نوکروں کو موقوف کر دیا اور جتنی چیزیں ظلم و ستم سے لی تھیں سب اہل حقوق کو واپس کیں، غلام اور باندیوں میں سے بہت سے آزاد کر دیئے اور بہت سے فروخت کر کے ان کی قیمت صدقہ کر دی اور موٹا لباس اور جو کی روٹی اختیار کی، تمام رات نماز پڑھتا، دن کو روزہ رکھتا، حتیٰ کہ بزرگ اور نیک لوگ اس کے پاس اس کی زیارت کو آنے لگے اور اتنا مجاہدہ اس نے شروع کر دیا کہ لوگ اس کو اپنے حال پر رحم کھانے کی اور مشقت میں کمی کرنے کی فرمائش کرتے اور اس کو سمجھاتے کہ حق تعالیٰ شانہ نہایت کریم ہیں، وہ تھوڑی محنت پر بہت زیادہ اجر عطا فرماتے ہیں۔

مگر وہ کہتا کہ، دوستو میرا حال مجھی کو معلوم ہے، میں نے اپنے مولیٰ کی دن رات نافرمانیاں کی ہیں، بڑے سخت سخت گناہ کئے ہیں، یہ کہہ کر وہ رونے لگتا اور خوب روتا، اسی حالت میں ننگے پاؤں پیدل حج کو گیا، ایک موٹا کپڑا بدن پر تھا، ایک پیالہ اور ایک تھیلا صرف ساتھ تھا اسی حالت میں مکہ مکرمہ پہنچا اور حج کے بعد وہیں قیام کر لیا وہیں انتقال ہوا رحمہ اللہ رحمۃً واسعۃً۔

مکہ کے قیام میں رات کو حطیم میں جا کر خوب روتا اور رُگڑا کرتا، اور کہتا کہ میرے مولیٰ میری کتنی خلوتیں ایسی گزر گئیں جن میں میں نے تیرا خیال بھی نہ کیا، میں نے کتنے بڑے بڑے گناہوں سے تیرا مقابلہ کیا، میرے مولیٰ میری نیکیاں ساری جاتی رہیں (کہ کچھ بھی نہ کمایا) اور میرے گناہ میرے ساتھ رہ گئے، ہلاکت ہے میرے



لیے اس دن جس دن تجھ سے ملاقات ہوگی (یعنی مرنے کے بعد) میرے لیے ہلاکت پر ہلاکت ہے، یعنی بہت زیادہ ہلاکت ہے اس دن جس دن میرے اعمال نامے کھولے جائیں گے، آہ! وہ میری رسوائیوں سے بھرے ہوئے ہوں گے، وہ میرے گناہوں سے پر ہوں گے بلکہ تیری ناراضی سے مجھ پر ہلاکت اتر چکی ہے اور تیرا عتاب مجھ پر ہلاکت ہے جو تیرے ان احسانوں پر ہوگا جو ہمیشہ تو نے مجھ پر کئے، اور تیری ان نعمتوں پر ہوگا جن کا ہمیشہ میں نے گناہوں سے مقابلہ کیا اور تو میری ساری حرکتوں کو دیکھ رہا تھا، میرے آقا تیرے سوا میرا کون سا ٹھکانہ ہے جہاں بھاگ کر چلا جاؤں، تیرے سوا کوئی شخص ایسا ہے جس سے التجا کروں، تیرے سوا کون ہے جس پر کسی قسم کا بھروسہ کروں، میرے آقا میں اس قابل ہر گز نہیں ہوں کہ تجھ سے جنت کا سوال کروں، البتہ محض تیرے کرم سے، تیری عطا سے، تیرے فضل سے اس کی تمنا کرتا ہوں کہ تو مجھ پر رحم فرما دے اور میرے گناہ معاف کر دے۔

فَإِنَّكَ أَهْلُ التَّقْوَىٰ وَ أَهْلُ الْمَغْفِرَةِ (روض)



## حواله جات:

- (١) اخرجہ البخاری و مسلم کذا فی المشکوٰۃ، ص ٢٠١ ناصفۃ الجنة و اهلها
- (٢) اخرجہ البخاری و مسلم کذا فی المشکوٰۃ ٣٩٥ باب صفة الجنة و اهلها
- (٣) اخرجہ الترمذی کذا فی المشکوٰۃ ٣٩٥، باب صفة الجنة و اهلها
- (٤) اخرجہ البخاری و مسلم کذا فی المشکوٰۃ ص ٢٩٦ باب صفة الجنة و اهلها
- (٥) اخرجہ مسلم کذا فی المشکوٰۃ ص ٢٩٦ باب صفة الجنة و اهلها
- (٦) اخرجہ البخاری کذا فی المشکوٰۃ ص ٣٩٥ باب صفة الجنة و اهلها
- (٧) اخرجہ الترمذی کذا فی المشکوٰۃ ص ٣٩٤ ایضاً
- (٨) اخرجہ الترمذی کذا فی المشکوٰۃ ص ٥٠٠ باب صفة الجنة و اهلها
- (٩) رواه احمد، کذا فی المشکوٰۃ باب صفة الجنة و اهلها
- (١٠) تنبيه الغافلين
- (١١) تفسير ابن تحت تفسير السورة الرحمن
- (١٢) تفسير ابن كثير تحت تفسير سورة الواقعة
- (١٣) نفسه
- (١٤) طبرانی، کنز العمال، ذکر اهل الجنة. رقم (٣٩٣٦٠)
- (١٥) اخرجہ النسائي کذا فی المشکوٰۃ باب اثبات عذاب القبر ص ٢٦
- (١٦) اخرجہ الترمذی و قال هذا حديث حسن غريب، ابواب صفة الجنة
- (١٧) اخرجہ الترمذی، باب ماجاء فی صفة درجات الجنة
- (١٨) اخرجہ باب ماجاء صفة اهل الجنة. الترمذی
- (١٩) رواه الترمذی باب ماجاء فی صفة ثياب اهل الجنة و الدارمی
- (٢٠) اخرجہ الترمذی کذا فی المشکوٰۃ
- (٢١) اخرجہ الترمذی کذا فی المشکوٰۃ
- (٢٢) اخرجہ الترمذی کذا فی المشکوٰۃ
- (٢٣) اخرجہ المسلم کذا فی المشکوٰۃ ص ٣٩٦ باب صفة الجنة و اهلها
- (٢٤) اخرجہ المسلم کذا فی المشکوٰۃ ٣٩٦
- (٢٥) اخرجہ البخاری و مسلم کذا فی المشکوٰۃ
- (٢٦) اخرجہ البخاری و مسلم کذا فی المشکوٰۃ ص ٣٩٦ باب صفة الجنة و اهلها
- (٢٧) اخرجہ مسلم کذا فی المشکوٰۃ
- (٢٨) اخرجہ البخاری و مسلم کذا فی المشکوٰۃ
- (٢٩) ماخوذ از رساله "جهاد" مؤلفه مسیح الامه حضرت مولانا شاه محمد مسیح الله جلال آبادی رحمته الله عليه
- (٣٠) رواه احمد و الترمذی و الدارمی کذا فی المشکوٰۃ ص ٣٩٤ باب صفة الجنة و اهلها
- (٣١) اخرجہ الترمذی کذا فی المشکوٰۃ ص ٣٩٤ باب صفة الجنة و اهلها
- (٣٢) اخرجہ البخاری و مسلم کذا فی المشکوٰۃ



## کفر کی سزا ”دوزخ“ کا بیان

عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: نَارُكُمْ جُزْءٌ مِنْ سَبْعِينَ جُزْءٍ مِنْ نَارِ جَهَنَّمَ، قِيلَ: يَا رَسُولَ اللَّهِ صَلَّى اللَّهُ عَلَيْهِ وَسَلَّمَ! إِنْ كَانَتْ لَكَافِيَةٌ، قَالَ: فَضِلْتُ عَلَيْهِنَّ بِتِسْعَةٍ وَسِتِّينَ جُزْءً كُلُّهُنَّ مِثْلَ حَرِّهَا.

”حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا: تمہاری دنیا کی آگ دوزخ کی آگ کے ستر حصوں میں ایک حصہ ہے، عرض کیا گیا کہ اے اللہ کے رسول! یہ تو دنیا کی آگ ہی عذاب دینے کے لیے کافی تھی آنحضرت صلی اللہ علیہ وسلم نے فرمایا: دوزخ کی آگ کو (دنیا کی آگ سے) انہتر (۶۹) حصہ بڑھا دیا گیا ہے اور ان انہتر حصوں میں ہر ایک حصہ تمہاری (دنیا کی) آگ کے برابر ہے۔“ (۱)

حضرت عبداللہ بن مسعود رضی اللہ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا کہ:

”اس دن (یعنی قیامت کے دن) دوزخ کو (اس جگہ سے جہاں اس کو اللہ تعالیٰ نے پیدا کیا ہے) لایا جائے گا، اس کی

ستر ہزار باگیں ہوں گی اور ہر باگ پر ستر ہزار فرشتے متعین ہوں گے، جو اس کو کھینچتے ہوئے لائیں گے۔“

### جہنم میں کفر کی سب سے ہلکی سزا:

حضرت نعمان بن بشیر رضی اللہ عنہ فرماتے ہیں کہ رسول اللہ صلی اللہ علیہ وسلم نے

ارشاد فرمایا کہ:

”حقیقت یہ ہے کہ دوزخیوں میں سے جو شخص سب سے ہلکے عذاب میں مبتلا ہوگا، اس کو آگ کی دو جوتیاں پہنائی جائیں گی، جن کے اوپر آگ کے دو تسمے ہوں گے (یعنی ان جوتیوں کے تلوے بھی آگ کے ہوں گے، جو پیروں کے نیچے کے حصہ میں ہوں گے، اور ان کے تسمے بھی آگ کے ہوں گے، جو پیروں کے اوپر کے حصہ میں ہوں گے) اور ان (جوتیوں کے تلووں اور تسموں) کی تپش سے اس کا دماغ اس طرح جوش مارے گا جس طرح دیگ جوش کھاتی ہے وہ شخص (چونکہ دوسرے دوزخیوں کی حالت و کیفیت سے بے خبر ہوگا) اس لیے یہ خیال کرے گا کہ اس سے زیادہ سخت عذاب میں کوئی مبتلا نہیں ہے، حالانکہ وہ سب سے ہلکے عذاب میں ہوگا۔“ (۳)

حضرت سمرة بن جندب رضی اللہ عنہ سے روایت ہے کہ آنحضرت صلی اللہ علیہ

وسلم نے ارشاد فرمایا کہ:

”دوزخیوں میں سے کچھ لوگ وہ ہوں گے جن کے دونوں ٹخنوں تک آگ ہوگی، کچھ لوگ وہ ہوں گے جن کے دونوں زانوں تک آگ ہوگی، کچھ لوگ وہ ہوں گے جن کی کمر



تک آگ ہوگی، اور کچھ لوگ وہ ہوں گے جن کی گردن تک آگ ہوگی۔“ (۴)

### جہنم میں کافروں کی کھال اور دانت:

حضرت ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا کہ:

”دوزخ میں کافر کے (جسم کو اس قدر موٹا اور فرہ بنادیا جائے گا کہ اس کے) دونوں مونڈھوں کا درمیانی فاصلہ تیز روسوار کی تین دن کی مسافت کے برابر ہوگا۔“

اور ایک روایت میں یوں ہے کہ:

”دوزخ میں کافر کا دانت احد پہاڑ کے برابر ہوگا اور اس کے جسم کی کھال تین دن کی مسافت کے برابر موٹی ہوگی۔“ (۵)

### دوزخ کی آگ کا رنگ سیاہ ہے:

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ:

”دوزخ کی آگ کو ایک ہزار برس جلایا گیا یہاں تک کہ وہ سرخ ہوگئی، پھر ایک ہزار برس اور جلایا گیا یہاں تک کہ وہ سفید ہوگئی، پھر ایک ہزار برس تک اور جلایا گیا یہاں تک کہ وہ سیاہ ہوگئی، پس اب دوزخ کی آگ بالکل سیاہ ہے (جس میں نام کو بھی روشنی نہیں)“ (۶)

## جہنم میں بدبو اور تعفن:

حضرت ابوسعید رضی اللہ عنہ کہتے ہیں کہ آنحضرت صلی اللہ علیہ وسلم نے ارشاد فرمایا کہ:

”دوزخیوں کے زخموں سے جو زرد پانی بہے گا (یعنی خراب خون اور پیپ وغیرہ) اگر اس کا ایک ڈول بھر کر دنیا میں انڈیل دیا جائے تو یقیناً تمام دنیا والے (اس کے تعفن اور بدبو سے) سڑ جائیں۔“ (۷)

حضرت ابن عباس رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم (ایک دن) نے یہ آیت **اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ** تلاوت فرمائی اور پھر فرمایا کہ اگر دوزخ کے زقوم (یعنی تھوہر) کے درخت کا ایک قطرہ بھی اس دنیا کے گھر میں ٹپک پڑے تو یقیناً دنیا والوں کے سامان زندگی کو تہس تہس کر دے پھر (سوچو) اس شخص کا کیا حال ہوگا جس کی خوراک ہی زقوم ہوگی۔ (۸)

## جہنم میں کافروں کا خون کے آنسو رونا:

حضرت انس رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا:

”لوگو! (خدا کے خوف سے) روؤ، اور اگر تمہیں رونا نہ آئے تو جتلف روؤ حقیقت یہ ہے کہ دوزخی جہنم میں روئیں گے اور ان کے آنسو ان کے رخساروں پر اس طرح بہیں گے گویا وہ نالیاں ہیں اور جب ان کے آنسو ختم ہو جائیں گے تو خون کا بہنا شروع ہو جائے گا اور آنکھیں لہو لہان ہو جائیں گی، ان کی آنکھوں سے بہنے والے خون اور آنسو کی زیادتی



اس درجہ کی ہوگی کہ اگر ان کے آنسوؤں کے بہاؤ میں  
کشتیاں چھوڑ دی جائیں تو وہ بھی بہہ چلیں۔“ (۹)

### آگ کا کفار کے چہرے جھلس ڈالنا:

حضرت ابوسعید خدری رضی اللہ عنہ سے روایت ہے کہ آنحضرت صلی اللہ علیہ  
وسلم نے آیت قرآنی کے ان الفاظ ”وَهُمْ كَالْحُوتِ“ کی وضاحت کرتے ہوئے  
ارشاد فرمایا:

”دوزخ کی آگ کافر کے منہ کو بھون ڈالے گی، جس سے  
اس کے اوپر کا ہونٹ اوپر کو سمٹ جائے گا، یہاں تک کہ سر  
کے درمیانی حصہ تک پہنچے گا، اور نیچے کا ہونٹ لٹک جائے گا،  
یہاں تک کہ ناف تک پہنچ جائے گا۔“ (۱۰)

قرآن کریم کی آیت جس کی تشریح میں آپ صلی اللہ علیہ وسلم نے مذکورہ بالا  
ارشاد فرمایا وہ یہ ہے:

”تَلْفَحُ وُجُوهَهُمُ النَّارُ وَهُمْ فِيهَا كَالْحُوتِ“

”جہنم کی آگ ان (دوزخیوں) کے چہروں کو جھلستی ہوگی

اور اس (جہنم) میں ان کے چہرے بگڑے ہوں گے۔“

حضرت نعمان بن بشیر رضی اللہ عنہ فرماتے ہیں کہ میں نے رسول اللہ صلی اللہ علیہ  
وسلم کو یہ فرماتے ہوئے سنا (لوگو!) میں نے تم کو دوزخ کی آگ سے ڈرایا، میں نے تم  
کو دوزخ کی آگ سے ڈرایا، آپ صلی اللہ علیہ وسلم یہ الفاظ بار بار فرما رہے تھے اگر  
آپ اس جگہ تشریف فرما ہوتے، جہاں اس وقت میں بیٹھا ہوں تو یقیناً آپ کی آواز  
بازار والے سنتے یہاں تک کہ اس وقت آپ کی چادر مبارک جو کاندھے پر پڑی تھی،  
پیروں میں گر پڑی تھی۔ (۱۱)

## کافروں کے لیے کھولتا ہوا پانی:

حضرت ابو ہریرہ رضی اللہ عنہ سے روایت ہے کہ آنحضرت صلی اللہ علیہ وسلم نے ارشاد فرمایا:

”جب دوزخیوں کے سر پر گرم پانی ڈالا جائے گا تو وہ گرم پانی اندر کو اترتا ہوا پیٹ تک پہنچ جائے گا اور ان چیزوں کو کاٹ ڈالے گا جو پیٹ کے اندر ہیں (یعنی آنتیں وغیرہ) یہاں تک کہ وہ گرم پانی پیٹ کے اندر کی چیزوں کو کاٹتا اور گلاتا ہوا پیروں کے راستے سے باہر نکل جائے گا، اور ”صہر“ (جس کا ذکر قرآن پاک میں ہے) (يُصَبُّ مِنْ فَوْقِ رُءُوسِهِمُ الْحَمِيمُ يُصْهَرُ بِهِ مَا فِي بُطُونِهِمْ وَالْجُلُودُ) یعنی اس کے سر کے اوپر سے تیز گرم پانی چھوڑ دیا جائے گا، جس سے پیٹ کی چیزیں اور ان کی کھالیں سب جل جائیں گی) کے یہی معنی ہیں، پھر وہ دوزخی ویسا کا ویسا ہو جائے گا۔“ (۱۲)

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے اللہ تعالیٰ کے اس ارشاد (يُسْقَى مِنْ مَاءٍ صَدِيدٍ يَتَجَرَّعُهُ) کی وضاحت کرتے ہوئے ارشاد فرمایا کہ جب وہ پانی اس دوزخی کے قریب لایا جائے گا، تو وہ بہت ناک بھوں چڑھائے گا اور پھر وہ پانی جب اس کے منہ میں ڈالا جائے گا، تو اس کے منہ کے گوشت کو بھون ڈالے گا، اور اس کے سر کی کھال گر پڑے گی، اور جب وہ دوزخی اس پانی کو پئے گا (اور وہ پانی پیٹ میں پہنچے گا) تو آنتوں کے ٹکڑے ٹکڑے کر دے گا اور پھر وہ پاخانہ کے راستے سے باہر نکل آئے گا، چنانچہ اللہ تعالیٰ فرماتے ہیں (وَسُقُوا مَاءً حَمِيمًا فَقَطَّعَ أَمْعَاءَهُمْ) اسی طرح قرآن پاک میں ایک اور جگہ یوں فرمایا گیا ہے۔ (وَأَن يَسْتَغِيثُوا يُغَاثُوا بِمَاءٍ كَالْمُهْلِ يَشْوِي



## الْوُجُوهَ بِئْسَ الشَّرَابُ

حضرت ابوسعید خدری رضی اللہ عنہ سے روایت ہے کہ آنحضرت صلی اللہ علیہ وسلم نے ارشاد فرمایا کہ:

قیامت کے دن (دوزخ میں) کافر کے دانت احد پہاڑ کے برابر، اس کی ران بیضاء پہاڑ کے برابر ہوگی، اور دوزخ میں اس کے بیٹھنے کی جگہ تین دن کی مسافت کے بقدر ہوگی، جیسا کہ (مدینہ سے مقام) ربذہ (تک کا فاصلہ) ہے۔“ (۱۴)

ترمذی شریف ہی کی ایک روایت میں ہے کہ کافر دوزخی کی کھال بیالیس ہاتھ موٹی ہوگی اور اس کے دانت احد پہاڑ کے برابر ہوں گے اور دوزخ میں اس کے بیٹھنے کی جگہ مکہ اور مدینہ کے درمیانی فاصلہ کے برابر ہوگی۔ (۱۵)

## جہنم میں کافروں کی زبان کا حشر:

حضرت عبداللہ ابن عمر رضی اللہ تعالیٰ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا:

”کافر (دوزخ میں) اپنی زبان تین تین اور چھ چھ کوس تک نکالے گا اور لوگ اس کو (اپنے پیروں سے) روندیں گے، یعنی اس زبان پر چلیں پھریں گے۔“ (۱۶)

حضرت ابوسعید خدری رضی اللہ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا ”صَعُود“ (جس کا ذکر قرآن پاک کی اس آیت ”سَارُھِقْہُ صَعُودًا“ میں ہے) دوزخ کا ایک پہاڑ ہے، جس پر کافر ستر برس تک چڑھایا جائے گا اور وہاں سے اسی طرح (ستر برس تک) گرایا جائے گا اور برابر یہی سلسلہ جاری رہے گا (یعنی کافر دوزخی ہمیشہ اسی طرح پہاڑ پر چڑھائے اور گرائے جاتے رہیں گے)۔ (۱۷)

## کافروں کو باندھنے کے لیے زنجیر:

حضرت عبداللہ بن عمرو بن عاص رضی اللہ عنہ کہتے ہیں کہ رسول اللہ صلی اللہ علیہ وسلم نے ارشاد فرمایا کہ اگر سیسہ کا ایک گولہ جو اس جیسا ہو اور آپ صلی اللہ علیہ وسلم نے سر کی طرف اشارہ فرمایا کہ کھوپڑی جیسا ہو آسمان سے زمین پر پھینکا جائے، جس کا درمیانی فاصلہ پانچ سو برس کی مسافت ہے تو یقیناً وہ (گولہ) ایک رات گزرنے سے پہلے (یعنی بہت مختصر مدت میں) زمین پر پہنچ جائے گا، لیکن اگر وہ گولہ زنجیر (جس سے جہنمیوں کو باندھا جائے گا) کے ایک سرے سے چھوڑا جائے تو چالیس سال تک مسلسل دن و رات لڑھکنے کے باوجود اس زنجیر کی جڑ یعنی اس کے آخری سرے یا آپ صلی اللہ علیہ وسلم نے یہ ارشاد فرمایا کہ اس کی تہہ تک نہ پہنچے۔ (۱۸)

ایک حدیث میں وارد ہے کہ آنحضرت صلی اللہ علیہ وسلم نے ارشاد فرمایا کہ:

”دوزخ میں (آگ کی) ایک وادی ہے جس کا نام ”ہبہب“

ہے اس وادی میں ہر اس شخص کو رکھا جائے گا جو متکبر و سرکش،

حق سے دور، مخلوق پر سختی کرنے والا ہے۔“ (۱۹)

## اہل دوزخ پر مسلط کیے جانے والے سانپ:

حضرت عبداللہ بن حارث بن جزء رضی اللہ عنہ کہتے ہیں کہ رسول اللہ صلی اللہ

علیہ وسلم نے ارشاد فرمایا کہ:

”دوزخ میں سختی اونٹ کے برابر (بہت بڑے بڑے)

سانپ ہیں، ان میں سے جو سانپ ایک دفعہ بھی جس کو ڈس

لے گا وہ اس کے زہر کی ٹیس ولہر اور درد کی شدت میں

چالیس سال تک مبتلا رہے گا، اس دوزخ میں جو بچھو ہیں وہ

پالان بندھے خچروں کی مانند ہیں اور ان میں سے جو بچھو

ایک دفعہ جس کو ڈنگ مارے گا، وہ اس کی لہر اور درد کی



شدت میں چالیس سال تک مبتلا رہے گا۔“ (۲۰)

## دوزخ میں کافروں کا کھانا اور پینا:

اور حضرت ابو درداء رضی اللہ عنہ کہتے ہیں کہ نبی کریم صلی اللہ علیہ وسلم نے فرمایا:

دوزخیوں پر بھوک اس طرح مسلط کر دی جائے گی کہ اس بھوک کی اذیت اس عذاب کے برابر ہوگی جس میں وہ دوزخی پہلے سے گرفتار ہوں گے چنانچہ وہ بھوک کی اذیت سے بے تاب ہو کر فریاد کریں گے اور ان کی فریاد سی ضریع کے کھانے کے ذریعہ کی جائے گی جو نہ فرہ کرے گا نہ بھوک کو دفع کرے گا پھر وہ (پہلے کھانے کو لا حاصل دیکھ کر) دوسری مرتبہ فریاد کریں گے اور اس مرتبہ ان کی فریاد سی گلے میں پھنس جانے والے کھانے کے ذریعہ کی جائے گی اس وقت ان کو یہ یاد آئے گا کہ جب (دنیا میں) کھاتے وقت ان کے گلے میں کوئی چیز پھنس جاتی تھی تو اس کو وہ کسی پینے والی چیز سے نیچے اتارتے تھے، چنانچہ وہ کسی پینے والی چیز کی التجا کریں گے، تب ان کو تیز گرم پانی دیا جائے گا جس کو لوہے کے زنبوروں کے ذریعہ پکڑ کر اٹھایا جائے (یعنی جن برتنوں میں وہ تیز گرم پانی ہو گا وہ زنبوروں کے ذریعہ پکڑ کر اٹھائے جائیں گے اور اٹھانے والے یا تو فرشتے ہوں گے یا براہ راست دست قدرت ان کو اٹھا کر دوزخیوں کے منہ کو لگائے گا اور جب گرم پانی کے وہ برتن ان کے مونہوں تک پہنچیں گے تو ان کے چہروں (کے گوشت) کو بھون ڈالیں گے اور جب ان برتنوں کے اندر کی چیز (جو ان کو پینے کے لیے

دی جائے گی جیسے پیپ پیلا پانی وغیرہ) ان کے پیٹ میں داخل ہوگی تو پیٹ کے اندر کی چیزوں (یعنی آنتوں وغیرہ) کو ٹکڑے ٹکڑے کر دے گی پس اس صورت حال سے بیتاب ہو کر، وہ دوزخی (جہنم پر متعین فرشتوں سے) کہیں گے اے دوزخ کے سنتریو! اللہ تعالیٰ سے دعا کرو (کہ کم از کم ایک ہی دن کے لیے ہمارے اوپر مسلط اس عذاب کو ہلکا کر دے) دوزخ کے سنتری جواب دیں گے کہ (اب ہم سے دعا کے لیے کہتے ہو) کیا خدا کے رسول خدائی معجزے اور واضح دلیلیں لیکر تمہارے پاس نہیں آئے تھے (اور تم سے یہ نہ کہتے تھے کہ کفر و سرکشی کی راہ چھوڑ کر خدا کی اطاعت و فرماں برداری کا راستہ اختیار کر لو تا کہ کل آخرت میں دوزخ کے سخت عذاب سے محفوظ رہ سکو!؟) وہ کہیں گے کہ بے شک (خدا کے رسول) ہمارے پاس آئے تھے (اور ان کی تعلیمات ہم تک پہنچی تھیں، لیکن وائے افسوس ہم گمراہی میں پڑے رہے اور ایمان و سلامتی کی راہ اختیار نہ کر سکے) دوزخ کے سنتری کہیں گے کہ پھر تو تم خود ہی دعا کرو اور کافروں کی دعا زبان کاری و بے فائدگی کے علاوہ کچھ نہیں۔“

آنحضرت صلی اللہ علیہ وسلم نے فرمایا:

”دوزخی کہیں گے کہ مالک یعنی! داروغہ جنت سے مدد کی درخواست کرو! اور پھر وہ التجا کریں گے کہ اے مالک! اپنے پروردگار سے دعا کرو کہ وہ ہمیں موت دے دے (تا کہ ہمیں آرام مل جائے)۔“



آنحضرت صلی اللہ علیہ وسلم نے فرمایا:

”(دوزخیوں کی التجا سکر) مالک خود اپنی طرف سے یا پروردگار کی طرف سے جواب دے گا کہ تمہیں ہمیشہ ہمیشہ یہیں اور اسی عذاب میں گرفتار رہنا ہے“ حضرت اعمش رحمۃ اللہ علیہ (جو اس حدیث کے ایک راوی ہیں) کہتے ہیں کہ بعض صحابہ نے مجھ سے بیان کیا کہ مالک سے ان دوزخیوں کی التجا اور مالک کی طرف سے انکو جواب دینے کے درمیان ایک ہزار برس کا وقفہ ہوگا (یعنی وہ دوزخی مالک سے التجا کرنے کے بعد ایک ہزار سال تک جواب کا انتظار کرتے رہیں گے اور اس دوران بھی اس عذاب میں مبتلا رہیں گے)۔“

آنحضرت صلی اللہ علیہ وسلم نے فرمایا:

”پھر وہ دوزخی (آپس میں) کہیں گے کہ اب ہمیں براہ راست اپنے پروردگار ہی سے اپنی نجات کی التجا کرنی چاہیے کیونکہ وہی قادر مطلق، رحیم و کریم اور غفار ہے ہمارے حق میں بھلائی و بہتری کرنے والا اس پروردگار سے بہتر اور کوئی نہیں، چنانچہ وہ التجا کریں گے کہ ہمارے پروردگار! ہماری بدبختی نے ہمیں گھیر لیا اور اس میں کوئی شبہ نہیں کہ ہم (توحید کے راستہ سے) بھٹک گئے تھے، اے پروردگار! ہمیں دوزخ (اور یہاں کے عذاب) سے رہائی عطا فرمادے، اگر ہم اس کے بعد بھی کفر و شرک کی طرف جائیں تو اپنے اوپر ظلم کرنے والے ہوں، اللہ تعالیٰ ان کو جواب دے گا! دور رہو! دوزخ میں پڑے رہو، اور (رہائی و نجات کے

بارے میں) مجھ سے کوئی بات نہ کرو۔“  
 آنحضرت صلی اللہ علیہ وسلم نے فرمایا:  
 ”آخر کار وہ دوزخی ہر بھلائی سے مایوس ہو جائیں گے اور  
 تب وہ حسرت اور نالہ فریاد کرنے لگیں گے۔“ (۲۱)



### حوالہ جات:

- (۱) أخرجه البخاری و مسلم و اللفظ للبخاری، کذا فی المشکوۃ، باب صفة النار و اهلها
- (۲) أخرجه مسلم، کذا فی المشکوۃ، الباب نفسه
- (۳) أخرجه البخاری و مسلم، کذا فی المشکوۃ، نفس ابواب
- (۴) أخرجه مسلم، کذا فی المشکوۃ
- (۵) نفس المرجع
- (۶) جامع الترمذی، کذا فی المشکوۃ، نفس الباب
- (۷) نفسه
- (۸) نفسه
- (۹) البهیقی فی شرح السنة، کذا فی المشکوۃ، نفس الباب
- (۱۰) جامع الترمذی، کذا فی المشکوۃ، نفس الباب
- (۱۱) سنن الدارمی، کذا فی المشکوۃ، نفس الباب
- (۱۲) أخرجه الترمذی، کما فی المشکوۃ، نفس الباب
- (۱۳) نفسه
- (۱۴) نفسه
- (۱۵) نفسه المشکوۃ
- (۱۶) احمد و الترمذی، کذا فی المشکوۃ، نفس الباب
- (۱۷) جامع الترمذی، کما فی المشکوۃ
- (۱۸) نفس المصلح
- (۱۹) رواه الدارمی، کذا فی المشکوۃ، نفس الباب
- (۲۰) رواه احمد، کذا فی المشکوۃ، نفس الباب
- (۲۱) أخرجه الترمذی، ابواب صفة جهنم



## ہمارا ایمان اور اس کے تقاضے ایمانی صفات اور خصلتوں کا بیان

حضرت نعمان بن بشیر رضی اللہ عنہ ارشاد فرماتے ہیں کہ رسول اللہ صلی اللہ علیہ وسلم نے ارشاد فرمایا کہ:

”تم مومنین کو آپس میں رحم کا معاملہ کرنے، ایک دوسرے کے ساتھ محبت کرنے، اور آپس میں نرمی کے ساتھ پیش آنے میں ایسا پاؤ گے جیسا کہ بدن کا کوئی عضو درد کرتا ہے تو بدن کے باقی اعضاء بھی اس ایک عضو کی وجہ سے ایک دوسرے کو پکارتے ہیں، اور بیداری اور بخار کے اس تعب و درد میں سارا جسم شریک رہتا ہے۔“ (۱)



حضرت ابن مسعود رضی اللہ تعالیٰ عنہ بیان کرتے ہیں کہ رسول اللہ صلی اللہ علیہ وسلم نے یہ آیت تلاوت فرمائی۔

”فَمَنْ يُرِدِ اللَّهُ بِهِ خَيْرًا يُسْرِحْ صَدْرَهُ  
لِلْإِسْلَامِ“

اور رسول اللہ صلی اللہ علیہ وسلم نے ارشاد فرمایا کہ نور (نور ایمان) جب سینہ میں داخل ہوتا ہے تو اس کا سینہ کشادہ ہو جاتا ہے۔ عرض کیا گیا: اے اللہ کے رسول! کیا اس بات کی کوئی علامت بھی ہے جس سے یہ پہچانا جاسکے (کہ نور ایمان سینہ میں داخل ہو چکا ہے) فرمایا: ہاں! (اس کی علامت یہ ہے کہ) اس دھوکہ والے گھر دنیا سے پہلو

تہی کرنا، ہمیشہ ہمیشہ والے گھر آخرت کی طرف رجوع کرنا، اور مرنے سے پہلے اس کی تیاری میں لگ جانا۔ (۲)




حضرت ابو امامہ رضی اللہ عنہ فرماتے ہیں کہ ایک شخص نے عرض کیا: اے اللہ کے رسول! گناہ (کی حقیقت) کیا ہے؟ آنحضرت صلی اللہ علیہ وسلم نے ارشاد فرمایا کہ جو چیز تمہارے سینے میں کھٹکے اس کو چھوڑ دیجیے (کیونکہ یہ اس کے گناہ ہونے کی علامت ہے)۔ اس نے عرض کیا کہ پھر ایمان کی حقیقت کیا ہے؟ آنحضرت صلی اللہ علیہ وسلم نے ارشاد فرمایا کہ جس شخص کو اپنی برائیوں سے غم اور صدمہ ہو اور اپنی نیکیوں کی وجہ سے خوشی اور فرحت ہو تو ایسا شخص مومن ہے۔ (۳)



حضرت عائشہ رضی اللہ عنہا سے روایت ہے کہ رسول اللہ صلی اللہ علیہ وسلم نے ارشاد فرمایا کہ:

”مومنین میں سے سب سے زیادہ مکمل ایمان والا وہ شخص ہے جو اخلاق کے اعتبار سے سب سے اچھا ہو اور اپنے گھر والوں کے ساتھ سب سے زیادہ نرم ہو۔“ (۴)




حضرت عمار بن یاسر رضی اللہ عنہ فرماتے ہیں کہ تین خصلتیں ایسی ہیں جس نے ان کو اپنے اندر پیدا کر لیا، اس نے واقعاً ایمان کی خصلتوں کو جمع کر لیا، حضرت عمار سے ان کے بعض ساتھیوں نے عرض کیا کہ اے ابالیقظان! وہ کون سی خصلتیں ہیں جن کے بارے میں تمہارا گمان ہے کہ رسول اللہ صلی اللہ علیہ وسلم نے ارشاد فرمایا کہ جس نے ان کو جمع کر لیا تو اس نے ایمان کی خصلتوں کو جمع کر لیا۔ حضرت عمار رضی اللہ تعالیٰ عنہ نے فرمایا کہ میں نے رسول اللہ صلی اللہ علیہ وسلم کو یہ فرماتے ہوئے سنا ہے کہ (وہ خصلتیں یہ ہیں):



۱۔ تنگی کی حالت میں خرچ کرنا۔

۲۔ اپنی ذات سے انصاف کرنا۔

۳۔ اور دنیا میں سلام کو پھیلانا۔ (۵)



حضرت صفوان بن سلیم رضی اللہ عنہ کہتے ہیں کہ رسول اللہ صلی اللہ علیہ وسلم سے پوچھا گیا کہ کیا مومن بزدل ہو سکتا ہے؟ فرمایا: ہاں ہو سکتا ہے۔ پھر عرض کیا گیا کہ کیا مومن بخیل ہو سکتا ہے، فرمایا: ہاں ہو سکتا ہے۔ پھر عرض کیا گیا کہ کیا مومن جھوٹا ہو سکتا ہے؟ فرمایا: نہیں مومن جھوٹا نہیں ہو سکتا۔




حضرت ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا کہ:

”ایمان یمنی ہے اور کفر (مدینہ کے) مشرق میں ہے۔

عاجزی و انکساری بکریاں چرانے والوں میں ہے اور غرور

گھوڑے اور اونٹ رکھنے والوں میں ہے۔“ (۷)



دوسری حدیث میں حضرت ابو ہریرہ رضی اللہ عنہ آنحضرت صلی اللہ علیہ وسلم کا ارشاد نقل کرتے ہیں کہ:

”اہل یمن آئے ہیں، جن کے دل سب سے زیادہ نرم ہیں،

ایمان اور حکمت تو یمنی ہے۔ عاجزی بکریاں چرانے والوں

میں ہے اور غرور اونٹ رکھنے والوں میں ہے، جو کہ مشرق کی

جانب رہتے ہیں۔“ (۸)



حضرت انس رضی اللہ عنہ فرماتے ہیں کہ رسول اللہ صلی اللہ علیہ وسلم نے ارشاد

فرمایا کہ تین باتیں ایمان کی جڑ ہیں۔

۱۔ جو شخص لا الہ الا اللہ کا اقرار کرے، اس سے لڑائی جھگڑا ختم کر دینا، اب کسی گناہ کی وجہ سے اس کو کافر مت کہو اور نہ کسی عمل کی وجہ سے اس پر اسلام سے خارج ہونے کا فتویٰ دو۔

۲۔ جب سے اللہ نے مجھے رسول بنا کر بھیجا ہے، جہاد ہمیشہ ہمیشہ جاری رہے گا، یہاں تک کہ اس امت کے اخیر میں ایک شخص آ کر دجال سے جنگ کرے گا کسی عادل کا عدل یا کسی ظالم کے ظلم کا بہانہ لیکر جہاد ختم نہیں کیا جاسکتا۔

۳۔ تقدیر پر ایمان لانا۔ (۹)



حضرت انس بن مالک رضی اللہ عنہ سے مروی ہے کہ رسول اللہ صلی اللہ علیہ وسلم نے ارشاد فرمایا کہ:

”انصار سے محبت کرنا ایمان کی علامت ہے اور انصار سے بغض رکھنا نفاق کی علامت ہے۔“



حضرت ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا کہ:

”اس ذات کی قسم جس کے قبضہ میں میری جان ہے! تم میں کوئی شخص بھی اس وقت تک مؤمن نہیں ہو سکتا جب تک کہ میں اس کے نزدیک، اس کے والدین، اولاد اور تمام لوگوں سے زیادہ محبوب نہ ہو جاؤں۔“ (۱۱)



حضرت انس رضی اللہ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا کہ:



”تم میں کوئی شخص بھی اس وقت تک مؤمن نہیں ہو سکتا جب تک کہ وہ اپنے بھائی کے لیے وہی چیز پسند نہ کرے جو اپنے لیے پسند کرتا ہے۔“ (۱۲)



حضرت عبداللہ بن عمرو رضی اللہ عنہ سے روایت ہے کہ:

”ایک آدمی نے رسول اللہ صلی اللہ علیہ وسلم سے سوال کیا کہ اسلام کی کوئی خصلت سب سے بہتر ہے؟ آنحضرت صلی اللہ علیہ وسلم نے ارشاد فرمایا کہ (اسلام کی سب سے بہترین خصلت یہ ہے کہ) دوسروں کو کھانا کھلائے، اور تم سلام کرو اس کو بھی جس کو تم پہچانتے ہو اور اس کو بھی جس کو تم نہیں پہچانتے ہو۔“ (۱۳)



حضرت ابو موسیٰ رضی اللہ تعالیٰ عنہ سے روایت ہے کہ:

”لوگوں نے عرض کیا کہ اے اللہ کے رسول (صلی اللہ علیہ وسلم)! کس کا اسلام سب سے افضل ہے؟ آپ صلی اللہ علیہ وسلم نے ارشاد فرمایا: وہ شخص جس کی زبان اور ہاتھ سے دوسرے مسلمان محفوظ رہیں۔“ (۱۴)



حضرت عبداللہ بن عمرو العاص رضی اللہ عنہ سے روایت ہے کہ آنحضرت صلی اللہ علیہ وسلم نے ارشاد فرمایا کہ:

”تم میں سے کوئی شخص اس وقت تک مؤمن نہیں ہو سکتا، جب تک کہ اس کی خواہشات اس دین کے تابع نہ ہو جائیں جس کو میں لیکر آیا ہوں۔“ (۱۵)

حضرت زید بن ارقم رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ:

”جس شخص نے بھی اخلاص کے ساتھ لا الہ الا اللہ کہا وہ جنت میں داخل ہوگا عرض کیا گیا کہ کلمہ کے اخلاص کے ساتھ کہنے کا کیا مطلب ہے؟ آنحضرت صلی اللہ علیہ وسلم نے ارشاد فرمایا کہ (اس کلمہ کا اخلاص یہ ہے کہ) اس کو اللہ کی حرام کی ہوئی چیزوں سے باز رکھے۔“ (۱۶)



ایک حدیث میں وارد ہے کہ:

”مؤمن کی حالت تو یہ ہے کہ قرآن کریم نے اس کو اپنی بہت سی نفسانی خواہشات پر عمل کرنے سے روک رکھا ہے۔“ (۱۷)

حضرت ابوسعید خدری رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ دنیا میں مومنین کی تین قسمیں ہیں۔

۱۔ وہ لوگ جو اللہ اور اس کے رسول پر ایمان لائے پھر انہوں نے کسی قسم کا شک نہیں کیا، اور اپنے اموال اور جانوں کے ساتھ اللہ کے راستے میں جہاد کیا۔

۲۔ وہ مومنین جن سے لوگوں کو اپنی جانوں کے بارے میں امن حاصل ہے۔

۳۔ پھر وہ مومنین جن کو کبھی طمع لاحق ہوتی ہے تو وہ اس کو اللہ کے لیے چھوڑ دیتے ہیں۔ (۱۸)



حضرت ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے ارشاد فرمایا کہ:



”ایمان کی ستر سے کچھ اوپر شاخیں ہیں، ان میں سے سب سے اعلیٰ درجہ کی شاخ لا الہ الا اللہ کا اقرار ہے اور ان میں سے سب سے کم درجہ کی شاخ کسی تکلیف دینے والی چیز کو راستہ سے ہٹا دینا ہے، نیز شرم و حیا بھی ایمان ہی کی ایک شاخ ہے۔“ (۱۹)



حضرت عمرو بن عبسہ رضی اللہ عنہ کہتے ہیں کہ میں رسول اللہ صلی اللہ علیہ وسلم کی خدمت میں حاضر ہوا اور عرض کیا: اے اللہ کے رسول! (دعوت اسلام کے آغاز میں) اس دین پر آپ کے ساتھ کون تھا؟

آپ صلی اللہ علیہ وسلم نے فرمایا: ایک آزاد (ابو بکر صدیق رضی اللہ عنہ) اور ایک غلام (حضرت بلال رضی اللہ تعالیٰ عنہ)۔

میں نے عرض کیا: اسلام کی علامت کیا ہے؟

فرمایا: پاکیزہ کلامی اور (مساکین کو) کھانا کھلانا۔

میں نے عرض کیا: ایمان کی خصلتیں کیا ہیں؟

آپ صلی اللہ علیہ وسلم نے فرمایا: صبر اور سخاوت۔

میں نے عرض کیا: کس کا اسلام سب سے بہتر ہے؟

آپ صلی اللہ علیہ وسلم نے فرمایا: جس کی زبان اور ہاتھ (کی تکلیف) سے مسلمان محفوظ رہیں۔

میں نے عرض کیا: ایمان میں بہتر چیز کیا ہے؟

فرمایا: اچھے اخلاق۔

میں نے عرض کیا: کون سی ہجرت بہتر ہے؟

آپ صلی اللہ علیہ وسلم نے فرمایا: تم ہر اس چیز کو چھوڑ دو جس سے تمہارا پروردگار ناخوش ہوتا ہے۔

میں نے کہا: جہاد میں کون افضل ہے؟  
 آپ صلی اللہ علیہ وسلم نے ارشاد فرمایا: وہ شخص افضل ہے جس کا گھوڑا مارا جائے  
 اور وہ خود بھی شہید ہو جائے۔

میں نے عرض کیا: سب سے زیادہ فضیلت والا کون سا وقت ہے؟  
 آپ صلی اللہ علیہ وسلم نے فرمایا: نصف شب کا آخری حصہ۔ (۲۰)



حضرت ابو ہریرہ رضی اللہ عنہ کہتے ہیں کہ (ایک دن) کچھ صحابہ رضی اللہ عنہ نبی  
 کریم صلی اللہ علیہ وسلم کی خدمت میں حاضر ہوئے اور عرض کیا کہ ہم اپنے دلوں میں  
 ایسی باتیں (یعنی دوسو سے) پاتے ہیں جس کا زبان پر لانا ہم برا سمجھتے ہیں۔ آپ صلی  
 اللہ علیہ وسلم نے پوچھا کہ تم واقعی ایسا پاتے ہو؟ صحابہ رضوان اللہ تعالیٰ علیہم اجمعین نے  
 عرض کیا: جی ہاں (ہم ایسا ہی پاتے ہیں) تب آنحضرت صلی اللہ علیہ وسلم نے ارشاد  
 فرمایا: یہ تو کھلا (ہو اَصاف) ایمان ہے۔ (۲۱)



حضرت ابو امامہ رضی اللہ عنہ سے روایت ہے کہ رسول اللہ صلی اللہ علیہ وسلم نے  
 ارشاد فرمایا کہ:

”جو شخص اللہ ہی کے لیے محبت کرے اور اللہ ہی کے لیے  
 بغض و عداوت رکھے اور اللہ ہی کے لیے خرچ کرے اور اللہ  
 ہی کے لیے خرچ کرے تو اس نے یقیناً اپنے ایمان کو کامل  
 کیا۔“ (۲۲)



حضرت ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے  
 ارشاد فرمایا کہ:

”مسلمان وہ ہے جس کے ہاتھ اور زبان (کی تکلیف) سے



دوسرے مسلمان محفوظ رہیں، اور مؤمن وہ ہے جس سے  
لوگ اپنی جان اور اپنے مال کو مامون سمجھیں۔“  
”شعب الایمان“ میں یہیقی نے حضرت فضالہ رضی اللہ عنہ سے جو روایت نقل  
کی ہے اس میں یہ الفاظ بھی ہیں۔

”اور مجاہد وہ ہے جس نے اللہ کی طاعت و عبادت میں اپنے  
نفس سے جہاد کیا اور مہاجر وہ ہے جس نے تمام چھوٹے اور  
بڑے گناہوں کو ترک کر دیا۔“ (۲۳)



حضرت معاذ بن جبل رضی اللہ عنہ سے روایت ہے کہ:  
انہوں نے حضور اکرم صلی اللہ علیہ وسلم سے سوال کیا کہ: ”ایمان کی اعلیٰ صفات  
کوئی ہیں؟“ آنحضرت صلی اللہ علیہ وسلم نے ارشاد فرمایا کہ: ”(ایمان کی اعلیٰ صفات  
یہ ہیں کہ) تمہاری محبت بھی اللہ ہی کے لیے ہو اور بغض و عداوت بھی اللہ ہی کے لیے  
ہو۔ اور تم اپنی زبان کو اللہ کے ذکر میں مشغول رکھو۔“ انہوں نے پوچھا: ”اے اللہ کے  
رسول! (اس کے علاوہ ایمان کی اور صفات) کیا ہیں؟“ آنحضرت صلی اللہ علیہ وسلم  
نے فرمایا کہ: ”دوسروں کے لیے وہی چیز پسند کرو جو اپنے لیے کرتے ہو اور جس چیز کو  
اپنے لیے ناپسند کرتے ہو اس کو دوسروں کے لیے بھی ناپسند کرو۔“ (۲۴)



حدیث شریف میں ہے:  
”مومن وہ ہے جس کو لوگ اپنے مال اور جانوں کے معاملے  
میں امین سمجھیں۔“ (۲۵)



حدیث شریف میں ہے:  
”مومن دوسرے (مومنین کے ساتھ) الفت رکھتا ہے اور

اس سے الفت رکھی جاتی ہے ایسے شخص میں کوئی بھلائی نہیں ہے جو نہ تو خود کسی سے الفت رکھتا ہے اور نہ اس سے الفت رکھی جاتی ہے اور تمام لوگوں میں سب سے اچھا وہ ہے جو لوگوں کو سب سے زیادہ نفع پہنچائے۔“ (۲۶)



حدیث شریف میں ہے:

”مومن غیرت مند ہوتا ہے اور اللہ تعالیٰ تو سب سے بڑے غیرت مند ہیں۔“ (۲۷)



حدیث شریف میں ہے:

”مومن ہر حال میں خیر و بھلائی میں ہوتا ہے، اس کے سامنے اس کی جان ایسے حال میں نکالی جاتی ہے کہ وہ اللہ تعالیٰ کی تعریف کر رہا ہوتا ہے۔“ (۲۸)



حدیث شریف میں ہے:

”مومن کو اہل ایمان کے ساتھ ایسی ہی نسبت ہے جیسے سر کو پورے جسم کے ساتھ، مومن اہل ایمان کی تکلیف کی وجہ سے ایسے ہی دکھ درد محسوس کرتا ہے جیسا کہ سر کی تکلیف کی وجہ سے پورا جسم درد محسوس کرتا ہے۔“ (۲۹)




حدیث شریف میں ہے:

”ایسا مومن جو لوگوں کے ساتھ میل جول رکھتا ہے، پھر ان کی طرف سے تکلیف پہنچنے پر صبر کرتا ہے، یہ اس مومن سے



افضل ہے جو نہ لوگوں کے ساتھ میل رکھتا ہے اور نہ ان کی تکلیف پر صبر کرتا ہے۔“ (۳۰)



حدیث شریف میں ہے:

”ایک مومن دوسرے مومن کا بھائی ہے، کسی حال میں بھی اس کی خیر خواہی کو ترک نہیں کرتا۔“ (۳۱)



حدیث شریف میں ہے:

”مومن بڑا ہوشیار، ذہین اور چوکس ہوتا ہے۔“ (۳۲)



حدیث شریف میں ہے:

”جب تجھے اپنی نیکی کی وجہ سے مسرت اور اپنی برائی کی وجہ سے غم ہو تو (سمجھ لو) تم مومن ہو۔“ (۳۳)



حدیث شریف میں ہے:

”جب مومن کے منہ پر اس کی تعریف کی جاتی ہے تو اس کے دل میں ایمان بڑھ جاتا ہے۔“ (۳۴)



حدیث شریف میں ہے:

”لوگوں میں سب سے زیادہ فکر مند ایک مومن ہوتا ہے کہ اس کو اپنے دنیا کے معاملے کی بھی فکر ہوتی ہے اور آخرت کے معاملہ کی بھی۔“ (۳۵)



حدیث شریف میں ہے:

”بلاشبہ مومن اپنے شیطان کو ایسے ہی تھکا دیتا ہے جیسا کہ تم  
میں سے کوئی شخص اپنے اونٹ کو سفر میں تھکا دیتا  
ہے۔“ (۳۶)



حدیث شریف میں ہے:

”تم مومن کو ایسے حال میں پاؤ گے کہ جس معاملہ کی طاقت  
رکھتا ہو اس میں تو بہت جدوجہد کرنے والا ہوگا، اور جس کام  
کی طاقت نہ رکھتا ہو تو اس سے بہت گھبرانے والا  
ہوگا۔“ (۳۷)



حدیث شریف میں ہے:

”مومن نہ تو بہت زیادہ طعنے دینے والا ہوتا ہے، نہ بہت  
زیادہ لعنت ملامت کرنے والا ہوتا ہے اور نہ ہی بہت زیادہ  
بے ہودہ گو ہوتا ہے۔“ (۳۸)



حدیث شریف میں ہے:

”مومن کو ایک ہی سوراخ سے دو مرتبہ نہیں ڈسا  
جاسکتا۔“ (۳۹)



حدیث شریف میں ہے:

”مومن کی مثال اور بھائی (دوسرے مومن) کی مثال  
دونوں ہتھیلیوں کی مانند ہے کہ ان میں ایک ہتھیلی دوسری



ہتھیلی (کے گرد وغیرہ) کو جھاڑ دیتی ہے۔“ (۴۰)



حدیث شریف میں ہے:

”جس شخص نے تین کاموں سے ناک بھوں نہ چڑھایا وہ

(کامل) مومن ہے۔

۱۔ اہل و عیال کی خدمت کرنا۔

۲۔ فقراء کے ساتھ بیٹھنا۔

۳۔ اپنے خادم کے ساتھ ملکر کھانا۔“

یہ افعال ان مومنین کی علامات ہیں جن کا اللہ تعالیٰ نے اپنی کتاب میں وصف بیان فرمایا ہے۔

أُولَٰئِكَ هُمُ الْمُؤْمِنُونَ حَقًّا

”یعنی یہی مکے سچے مومن ہیں۔“ (۴۱)



حدیث شریف میں ہے:

”یہ بات مومن کے اخلاق میں سے ہے کہ جب وہ بات

کرتا ہے تو خوبی کے ساتھ بات کرتا ہے اور جب دوسرے

کی بات سنتا ہے تو بہت اچھی طرح سنتا ہے اور جب کسی

سے ملاقات کرتا ہے تو بہت ہی خندہ پیشانی کے ساتھ ملتا

ہے اور جب کسی سے وعدہ کرتا ہے تو اس کو پورا کرتا

ہے۔“ (۴۲)



حدیث شریف میں ہے:

”مومن کی خوشبو سے زیادہ کوئی چیز خوشبودار نہیں ہے اور

بلاشبہ اس کی خوشبو چار دانگ عالم میں محسوس کی جاتی ہے اور اس کی خوشبو اس کا عمل اور اس کے لیے خراج تحسین ہے۔“ (۴۳)



حدیث شریف میں ہے:

”مومن کی حالت تو یہ ہے کہ قرآن کریم (کے احکامات) نے اس کو اپنی بہت ساری نفسانی خواہشات کی پیروی سے روک رکھا ہے۔“ (۴۴)



حدیث شریف میں ہے:

”مومن کے چار دشمن ہوتے ہیں۔

- ۱۔ ایسا مومن جو اس سے حسد کرتا ہے۔
- ۲۔ ایسا منافق جو اس کے ساتھ بغض رکھتا ہے۔
- ۳۔ شیطان جو اس کو گمراہ کرنے کی کوشش کرتا ہے۔
- ۴۔ ایسا کافر جو اس کے ساتھ لڑائی کرتا ہے (بعض روایات میں یہ ہے) اور ایسا نفس جو اس کے ساتھ (اللہ کی نافرمانی کے بارے میں جھگڑا کرتا ہے)۔“ (۴۵)



حدیث شریف میں ہے:

”مومن بہت کم خرچ ہوتا ہے۔“ (۴۶)



حدیث شریف میں ہے:

”مومن بہت ہی نرم ہوتا ہے۔ حتیٰ کہ اس کی نرمی کی وجہ



سے بے وقوف لوگ بھی اس سے میل جول اختیار کر لیتے ہیں۔“ (۴۷)



حدیث شریف میں ہے کہ:

”مومن کو ایسی حالت میں موت آتی ہے کہ (زندگی بھر اللہ کے لیے مجاہدہ اور مشقت برداشت کرنے کی وجہ سے) اس کی پیشانی پر پسینہ ہوتا ہے۔“ (۴۸)




حدیث شریف میں ہے:

”ایک مومن دوسرے مومن کے لیے ایک عمارت کی مانند ہوتا ہے کہ اس کا بعض دوسرے بعض حصہ کو مضبوط رکھتا ہے۔“ (۴۹)



حدیث شریف میں ہے:

”ایک مومن دوسرے مومن کے لیے آئینہ کی طرح ہے اور مومن، مومن کا بھائی ہے اس پر اس کی جائیداد وغیرہ کو روک کر رکھتا ہے اور اس کی عدم موجودگی میں اس کی حفاظت کرتا ہے۔“ (۵۰)



احادیث شریفہ کا مطالبہ:

فائدہ: بتوفیقہ تعالیٰ گزشتہ سطور میں جن مبارک احادیث کا ذکر آیا ہے، ان میں ایسے اعمال کا بیان ہے جو ایک مومن کے ایمان کو درجہ کمال تک پہنچانے میں نہایت مؤثر ہوتے ہیں۔

ایمان ایک ایسا جوہر ہے جو خود تو دل میں ایسے چھپا رہتا ہے، جیسے پھول میں خوشبو مگر اس کی شادابی و رونق اور مومن کے بدن پر اس کا اثر ظاہری اعمال کی صورت میں پھوٹ پھوٹ کر ظاہر ہوتی ہے۔

اللہ تعالیٰ نے ان اعمال و اخلاق کا آپس میں ایسا ربط خفی پیدا فرمایا ہے کہ اگر کوئی شخص کسی بھی نیک عمل پر استقامت کے ساتھ دوام اختیار کر لیتا ہے اور اس عمل کو حسن و خوبی کے ساتھ انجام دینے میں کوئی کسر روا نہیں رکھتا تو اس ایک عمل کی برکت سے دیگر اعمال کی ادائیگی نہایت سہل ہو جاتی ہے۔

مثلاً ایک حیا والے عمل کو ہی لے لیجیے! جب ایک مومن میں یہ وصف اوج کمال کو پہنچتا ہے تو اس کی برکت سے گناہوں سے بچنا نہایت آسان ہو جاتا ہے۔ حقوق العباد کی ادائیگی، لوگوں کی مال و جان، عزت و آبرو کی حفاظت، اہل و عیال اور ماتحتوں سے حسن سلوک کا اہتمام پیدا ہو جاتا ہے۔

اگر اہل ایمان ان ایمانی تقاضوں پر پورا اتریں اور اپنے آپ کو ان اوصاف کا مظہر بنالیں تو پھر ہمارے معاشرے میں جو بددیانتی اور فساد کا تعفن پچا ہے..... فحاشی اور عریانی کا جو سیلاب امنڈ رہا ہے..... لوٹ مار اور رشوت ستانی کا جو بازار گرم ہے..... اپنے پیٹ کا جہنم اور حرص و ہوس کی آگ بجھانے کے لیے دوسروں کے اموال کو جو شیر مادر کی طرح ہضم کیا جا رہا ہے..... کمزوروں پر ظلم و ستم کے جو پہاڑ ٹوٹ رہے ہیں..... الغرض ہر قسم کی برائیاں خواہ وہ عبادات میں کوتاہی کی صورت میں ہوں یا معاملات میں، اخلاقی ہوں یا معاشرتی، ایک دم سے کافور ہو جائیں گی۔ اللہ کرے ہر مومن اپنے مرتبہ و مقام کی لاج رکھتے ہوئے اپنی صورت و سیرت کی تعمیر منشا نبوی صلی اللہ علیہ وسلم کے مطابق کرنے میں مستعد ہو جائے۔!

## ایمانی اوصاف حاصل کرنے کا طریقہ:

یہاں یہ بات ذکر کر دینا مناسب ہے کہ مذکورہ بالا احادیث میں وارد ایمانی



خصلتیں دو طرح کی ہیں۔ بعض ایسی خصلتیں ہیں جو غیر اختیاری ہیں ان کے پیدا کرنے میں بندے کے کسی فعل کا دخل نہیں ہے جیسے رقیق القلب (نرم دل) ہونا، حیاء دار ہونا وغیرہ وغیرہ.....

اور بعض ایمانی خصلتیں ایسی ہیں جن کا حاصل کرنا بندے کے اختیار میں ہے، بندہ اپنے ارادہ و عمل کے ذریعے ان صفات سے آراستہ ہو سکتا ہے، جیسے اپنے ہاتھ اور زبان سے کسی کو تکلیف نہ پہنچانا، حرص و طمع چھوڑ دینا، لعنت و ملامت سے باز رہنا وغیرہ وغیرہ۔

اگر ایمان پر محنت کو جاری رکھا جائے اور ان اعمال کو بجالانے کے ساتھ جن کا ذکر پچھلے ابواب میں ہو چکا ہے اگر ایمان کو تروتازہ رکھنے کی کوشش کی جائے تو پہلی قسم کی خصلتیں بھی حاصل ہو جاتی ہیں۔

دوسری قسم کی خصلتوں کے حاصل کرنے کے لیے اپنے اختیار و ہمت سے کام لیتے ہوئے، ایک ایک خصلت پر جہد مسلسل کی ضرورت ہے جب کسی ایک خصلت میں رسوخ ہو جائے اور اس کا بے تکلف صدور ہونے لگے تو دوسرے وصف کو لیکر اسی طرح محنت کرے..... چند دنوں کی محنت ایک کامل الایمان مومن، اللہ تعالیٰ کی برگزیدہ شخصیت اور رسول اللہ صلی اللہ علیہ وسلم کے نور نظر امتی کی صورت میں ثمر بار ہوگی۔

ایسے حضرات جو اپنے اندر محنت و مشقت اور اپنے نفس کی خواہشات کو پامال کرنے کی ہمت نہیں رکھتے، ان کے لیے سہل ترین اور کیمیا اثر تدبیر یہ ہے کہ وہ ایسے اہل اللہ، خاصان خدا کی صحبت و معیت کو لازم پکڑ لیں جن کو اللہ تعالیٰ نے ان خصال ایمانیہ سے متصف فرمایا ہے رفتہ رفتہ ان حضرات کے عالی اخلاق غیر شعوری طور پر ان کے ہم نشین کے قلب میں سموئے لگیں گے۔ ان کی برکت سے نہ صرف نفس کی مخالفت آسان ہو جاتی ہے بلکہ خواہشات کا ڈٹ کر مقابلہ کرنے میں ایک گونہ لذت حاصل ہو جاتی ہے۔

## حواله جات:

- (١) رواه البخارى و مسلم، كذا فى المشكوة، كتاب الآداب، باب الشفقة والرحمة على الخلق
- (٢) المشكوة، كتاب الرقاق
- (٣) أخرجه عبدالرزاق (١٢٦: ١) رقم الحديث (٢٠١٠٣)
- (٣) سنن ابن ماجه ص (١٤٣)
- (٥) البخارى (٤٤: ١) باب اسلام، والطبرانى فى الكبير، كذا فى المجمع (٥٤: ١)
- (٦) رواه مالك والبيهقى، كذا فى المشكوة، كتاب الآداب، باب حفظ اللسان
- (٤) صحيح مسلم، كتاب الايمان، باب تفاضل اهل الايمان فيه (٥٣: ١)
- (٨) صحيح مسلم، كتاب الايمان، باب تفاضل اهل الايمان فيه (٥٣: ١)
- (٩) ابوداؤد، كذا فى المشكوة، كتاب الايمان، باب الكبائر و علامات النفاق
- (١٠) صحيح البخارى (٤: ١) كتاب الايمان
- (١١) نفس المرجع
- (١٢) صحيح البخارى (٩: ١) كتاب الايمان
- (١٣) صحيح البخارى (٦: ١) كتاب الايمان
- (١٣) نفس المصدر
- (١٥) أخرجه احمد (١٠٢: ٣) ابوداؤد رقم ٣٥٩٤، كذا فى شرح السنة (٢١٢: ١)
- (١٦) رواه الطبرانى فى "الاوسط" كذا فى "المجمع" (١٨: ١)
- (١٤) كنز العمال (١٦٢: ١) رقم (٨١٣)
- (١٨) رواه احمد، كذا فى المجمع (٥٢: ١)
- (١٩) رواه البخارى و مسلم كذا فى المشكوة، كتاب الايمان
- (٢٠) رواه احمد، كذا فى المشكوة، كتاب الايمان
- (٢١) رواه مسلم، كذا فى المشكوة، الايمان، باب الوسوسة
- (٢٢) ابوداؤد واللفظ له، والترمذى عن معاذ مع تقديم و تاخير، كذا فى المشكوة، كتاب الايمان
- (٢٣) رواه الترمذى و النسائى، كذا فى المشكوة، الايمان
- (٢٣) رواه احمد، كذا فى المشكوة، كتاب الايمان
- (٢٥) من رقم (٢٥) الى (٥٥) من كنز العمال المجلد الاول الفصل السابع فى صفات المؤمنين



## حفاظتِ ایمان کے طریقے

الحمد للہ تعالیٰ! گزشتہ ابواب میں ذکر کردہ آیات مقدسہ اور احادیث مبارکہ اور اقوال سلف رحمۃ اللہ علیہ سے ایک طرف ایمان کی اہمیت اور ضرورت کا بخوبی علم ہو چکا ہے دوسری طرف جب ہم اپنے پر آشوب اور پر فتن ماحول کی طرف نظر کرتے ہیں تو اس میں ایمان کی حفاظت ایک مستقل مسئلہ بن چکا ہے اور آنے والے ایام نامعلوم کتنے بڑے بڑے فتنوں کا پیش خیمہ ثابت ہوں!! اس لیے ضروری معلوم ہوتا ہے کہ بارگاہ عز و جلال سے مدد طلب کرتے ہوئے آیات مبارکہ اور احادیث شریفہ اور بزرگان دین، اسلاف امت کے سنہری اقوال، جو حقیقت میں قرآن و سنت کی تعلیمات کا جوہر اور مغز ہیں، کی روشنی میں ایسے طریقے ذکر کئے جائیں جن پر عمل پیرا ہو کر ایک مسلمان نہ صرف اپنے ایمان کی حفاظت کر سکے، بلکہ اپنے ایمان میں کمال درجہ کی ترقی کر سکے۔

وَاللّٰهُ هُوَ الْمُوَفِّقُ وَهُوَ مُلْهِمُ الصَّوَابِ

## حفاظت ایمان کا پہلا طریقہ

### نیک لوگوں کی صحبت و معیت

عَنْ أَبِي مُوسَى رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: مَثَلُ الْجَلِيسِ الصَّالِحِ وَالسُّوءِ كَحَامِلِ الْمِسْكِ وَنَافِخِ الْكِيرِ فَحَامِلُ الْمِسْكِ إِمَّا أَنْ يَحْذِيكَ وَإِمَّا أَنْ تَبْتَاعَ مِنْهُ وَإِمَّا أَنْ تَجِدَ مِنْهُ رِيحًا طَيِّبَةً وَنَافِخِ الْكِيرِ إِمَّا أَنْ تُحْرِقَ ثِيَابَكَ وَإِمَّا أَنْ تَجِدَ مِنْهُ رِيحًا خَبِيثَةً.

”حضرت ابو موسیٰ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ نیک اور برے ہم نشین کی مثال مشک رکھنے والے اور دھونکنی (بھٹی) دھونکنے والے کی سی ہے مشک رکھنے والا یا تو تمہیں مشک مفت دیدے گا، یا تم اس سے خرید لو گے، اور یا (اگر کسی بھی صورت میں اس کا مشک تمہارے ہاتھ نہیں لگتا تو کم از کم) اسکی خوشبو تو تمہیں ضرور حاصل ہو جائے گا (اسی طرح صالح اور نیک ہم نشین سے کوئی عطیہ اور خاص نعمت نہ بھی ملے تو یہی کیا کم ہے کہ کچھ ساعتوں کے لیے اس کی صحبت میں سکون و طمانیت کے ساتھ بیٹھنا نصیب ہو جائے) اور بھٹی دھونکنے والا یا تو تمہارے کپڑوں کو جلادے گا یا تمہیں اس



سے دماغ جلا دینے والا دھواں ملے گا (اسی طرح بدکار ہمنشینین اول تو دین و دنیا دونوں کو نقصان پہنچاتا ہے، وقت ضائع کرتا ہے اور حصول سعادت کی صلاحیت کو بے کار اور مضحک کر دیتا ہے اور اگر یہ نہ بھی ہو تو اس کی صحبت میں کم از کم اتنا تو ضرور ہوتا ہے کہ زندگی کے قیمتی لمحات دل و دماغ کی کبیدگی اور لا حاصل صحبت میں گزرتے ہیں)۔“

فائدہ: ”مشکوٰۃ کی شرح ”مرقات“ میں حضرت ملا علی قاری رحمۃ اللہ علیہ نے ارشاد فرمایا ہے کہ اس مبارک حدیث میں اہل اللہ اور علماء (عالمین) کی صحبت و معیت اور ہمنشینینی اختیار کرنے کی ترغیب دی گئی ہے کیونکہ یہ صحبت و مجالست دنیا و آخرت میں اس کو نفع دیگی، اور اس حدیث میں فاسق و فاجر اور بدکار لوگوں کے ساتھ میل جول سے اجتناب کرنے کی ترغیب ہے کیونکہ بروں کی صحبت دنیا و آخرت میں نقصان دینے والی ہے۔ (۲)

حضرت ابو سعید خدری رضی اللہ عنہ سے روایت ہے کہ انہوں نے رسول اللہ صلی اللہ علیہ وسلم کو ارشاد فرماتے ہوئے سنا کہ:

”مسلمانوں کے علاوہ اور کسی (کافر و مشرک) کو اپنا ہمنشین اور دوست مت بناؤ (یا یہ مراد ہے کہ نیک و صالح مسلمان کے علاوہ کسی فاسق و بدکار سے دوستی مت کرو) اور تمہارا کھانا نیک اور پرہیزگار مسلمان کے علاوہ کوئی اور نہ کھانے پائے۔“ (۳)

فائدہ: حضرت ملا علی قاری رحمۃ اللہ علیہ نے لکھا ہے کہ مسلمانوں کو دشمنان دین اور بدکار لوگوں کے ساتھ صحبت و ہمنشینینی اور ہم پیالہ و ہم نوالہ ہونے سے اس لیے منع فرمایا ہے تاکہ ان سے الفت و محبت قائم ہونے کا سبب نہ ہو اور ان کی صحبت و ہم نشینی کی وجہ سے کفر و شرک اور بدکاری اور برائیوں کے

زہرِ یلے جراثیمِ سرایت نہ کریں۔ (۴)

آدمی اپنے دوست کے دین پر ہوتا ہے:

حضرت ابو ہریرہ رضی اللہ تعالیٰ عنہ فرماتے ہیں کہ رسول اللہ صلی اللہ علیہ وسلم نے

ارشاد فرمایا کہ:

”انسان اپنے دوست کے دین پر ہوتا ہے لہذا یہ ضروری ہے کہ جب تم میں سے کوئی شخص کسی کو دوست بنائے تو دیکھ لے کہ کس کو دوست بن رہا ہے۔“ (۵)

فائدہ: وجہ یہ ہے کہ جو شخص کسی کو دلی دوست بناتا ہے تو عام طور پر اس کے عقائد و نظریات اور اس کی عادات و اطوار کو قبول اور اختیار کر لیتا ہے۔ حدیث میں جس دوستی کا ذکر کیا گیا ہے اس سے مراد دلی اور سچی دوستی ہے نہ کہ ظاہر داری اور خوش اخلاقی کیوں کہ ظاہر داری اور خوش اخلاقی کے تعلقات ضرورت کی بناء پر ہر ایک کے ساتھ استوار کیے جاسکتے ہیں۔ البتہ دلی اور سچی دوسری صرف انہیں لوگوں سے کرنی چاہیے جن کے عقائد و نظریات صالح ہوں، اور جن کے اعمال و عادات اور اطوار پاکیزہ ہوں، چنانچہ اس بارے میں قرآن کریم کی ہدایت بھی یہی ہے۔

يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ.

”اے ایمان والو! اللہ سے ڈرو اور سچوں کے ساتھ رہو۔“ (۶)

حضرت امام غزالی رحمۃ اللہ علیہ نے ارشاد فرمایا ہے کہ:

”حریص کی ہمنشینی اور مخالطت حرص کا ذریعہ بنتی ہے اور زاہد کی ہمنشینی و مخالطت دنیا سے بے رغبتی پیدا کرتی ہے کیونکہ



صحبت و اختلاط کا اثر قبول کرنا اور اپنے ہم نشین و مصاحب کی مشابہت و پیروی اختیار کرنا انسانی طبیعت و جبلت کا خاصہ ہے۔“ (۷)

حضرت عمران ابن حطان رحمۃ اللہ علیہ (تابعی) کہتے ہیں کہ ایک دن میں حضرت ابوذر غفاری رضی اللہ تعالیٰ عنہ کی خدمت میں حاضر ہوا تو ان کو مسجد میں پایا، اس وقت وہ ایک کالی چادر میں لپٹے ہوئے تنہا بیٹھے تھے۔ میں نے عرض کیا اے ابوذر! یہ تنہائی کیوں اختیار کر رکھی ہے؟ حضرت ابوذر رضی اللہ تعالیٰ عنہ نے جواب دیا کہ میں نے رسول اللہ صلی اللہ علیہ وسلم کو ارشاد فرماتے ہوئے سنا ہے کہ:

”برے ہم نشینوں کے پاس بیٹھنے سے تنہائی بہتر ہے اور تنہا بیٹھنے سے نیک ہم نشینوں کے پاس بیٹھنا بہتر ہے نیز چپ رہنے سے بھلائی کا سکھانا بہتر ہے اور برائی سکھانے سے چپ رہنا بہتر ہے (اور ظاہر ہے کہ جو چیز چپ رہنے میں مددگار اور معین بن سکتی ہے وہ گوشہ نشینی اور خلوت ہی ہے)۔“ (۸)

حضرت عبداللہ بن عمر رضی اللہ تعالیٰ عنہ سے روایت ہے کہ رسول اکرم صلی اللہ علیہ وسلم نے ارشاد فرمایا کہ:

”مومن کی مثال عطر فروش کی سی ہے اگر تو اس کے پاس بیٹھے گا تب بھی نفع پہنچائے گا اور اگر تو اس کے ساتھ چلے گا تب بھی تجھے نفع پہنچائے گا اور اگر تو اس کے ساتھ شرکت اختیار کرے گا تب بھی نفع پہنچائے گا۔“ (۹)

حضرت ابو ہریرہ رضی اللہ تعالیٰ عنہ کہتے ہیں کہ (ایک دن) میں رسول اکرم صلی اللہ علیہ وسلم کے ساتھ تھا کہ آپ صلی اللہ علیہ وسلم نے فرمایا کہ جنت میں یا قوت کے ستون ہیں، جن پر زمرہ کے بالا خانے بنے ہوئے ہیں ان کے دروازے کھلے ہوئے

ہیں اور وہ بالا خانے اور دروازے اس طرح روشن اور چمکتے ہیں جیسا کہ روشن ستارے چمکتے ہیں۔

حضرات صحابہ کرام رضوان اللہ تعالیٰ علیہم اجمعین نے (یہ سن کر) عرض کیا: اے اللہ کے رسول (صلی اللہ علیہ وسلم)! ان میں کون لوگ رہیں گے؟ حضور اقدس صلی اللہ علیہ وسلم نے ارشاد فرمایا:

”وہ لوگ جو خدا کی رضا و خوشنودی کی خاطر آپس میں محبت رکھتے ہیں، خدا کی رضا و خوشنودی کی خاطر ایک دوسرے کی صحبت و ہمنشینی اختیار کرتے ہیں اور خدا کی رضا و خوشنودی کی خاطر آپس میں ملاقات کرتے ہیں۔“ (۱۰)

حضرت ابو ہریرہ اور حضرت ابو خلا در رضی اللہ تعالیٰ عنہم سے روایت ہے کہ رسول اللہ صلی اللہ علیہ وسلم نے ارشاد فرمایا کہ:

”جب تم کسی بندے کو دیکھو کہ اس کو (دنیا سے) بے رغبتی اور (لغو و بے ہودہ کلام سے اجتناب اور) کم گوئی عطا کی گئی ہے تو اس کی قربت و صحبت اختیار کرو کیونکہ اس کو حکمت و دانائی کی دولت عطا کی گئی ہے۔“ (۱۱)

حضور ابو رزین رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ان سے ارشاد فرمایا کہ:

”میں تمہیں اس امر یعنی دین کی جڑ نہ بتلا دوں، جس کے ذریعے تم دنیا و آخرت کی بھلائی حاصل کر سکو؟ (تو سنو!) ان چیزوں کو تم اپنے اوپر لازم کر لو: اہل ذکر کی مجالس میں بیٹھا کرو (تاکہ تمہیں بھی ذکر اللہ کی توفیق و سعادت نصیب ہو)۔ جب تنہا رہو تو جس قدر ممکن ہو ذکر اللہ کے لیے اپنی زبان کو حرکت میں رکھو (یعنی لوگوں سے بیٹھ کر بھی اللہ کا ذکر



کرو اور تنہائی میں بھی اللہ کی یاد سے قلب کو منور کرو۔ محض اللہ ہی کے لیے کسی سے محبت کرو اور اللہ ہی کے لیے بغض رکھو۔ اے ابو زرین! کیا تمہیں معلوم ہے کہ جب کوئی شخص اپنے مسلمان بھائی کی زیارت و ملاقات کی غرض سے گھر سے نکلتا ہے تو ستر ہزار فرشتے اس کے پیچھے پیچھے چلتے ہیں اور وہ (سب فرشتے) اس کے لیے دعا و استغفار کرتے ہیں اور کہتے ہیں کہ اے ہمارے پروردگار! اس شخص نے محض تیری رضا و خوشنودی کی خاطر (ایک مسلمان بھائی سے) ملاقات کی ہے تو اس کو اپنی رحمت و مغفرت کے ساتھ منسلک کر لے۔ پس اے ابو زرین! اگر تمہارے لیے ان مذکورہ چیزوں میں اپنی جان کو لگانا ممکن ہو تو ان چیزوں کو ضرور اختیار کرو۔“ (۱۲)

## انسانی زندگی پر صحبت کے اثرات:

فائدہ: حضرت مجدد تھا نوی رحمۃ اللہ علیہ فرماتے ہیں:

”چونکہ انسان کے اندر اللہ تعالیٰ نے یہ خاصیت رکھی ہے کہ دوسرے انسان کے خیالات اور حالات سے بہت جلد اور بہت قوت کے ساتھ اور بدوں کسی خاص کوشش کے اثر قبول کر لیتا ہے، اچھا اثر بھی اور برا اثر بھی۔ اس لیے اچھی صحبت بہت ہی بڑے فائدے کی چیز ہے اور اسی طرح بری صحبت بڑے نقصان کی چیز ہے اور اچھی صحبت ایسے شخص کی صحبت ہے جس کو ضرورت کے موافق دین کی باتوں کی واقفیت بھی ہو اور جس کے عقیدے بھی اچھے ہوں، شرک و بدعت اور دنیا کی رسموں سے بچتا ہو، اعمال بھی اچھے ہوں، نماز، روزہ اور

ضروری عبادتوں کا پابند ہو، معاملات بھی اچھے ہوں، لین دین صاف ہو، حلال و حرام کی احتیاط ہو، اخلاق ظاہری بھی اچھے ہوں، مزاج میں عاجزی ہو، کسی کو بلا وجہ تکلیف نہ دیتا ہو، غریبوں حاجت مندوں کو ذلیل نہ سمجھتا ہو، اخلاق باطنی بھی اچھے ہوں۔ خدا تعالیٰ کی محبت اور اس کا خوف دل میں رکھتا ہو، دنیا کا لالچ دل میں نہ رکھتا ہو، آخرت کی زندگی کے سامنے دنیا کی زندگی کو عزیز نہ رکھتا ہو، ہر حال میں صبر و شکر کرتا ہو، جس شخص میں یہ باتیں پائی جائیں اس کی صحبت اکسیر ہے اور جس شخص کو ان باتوں کی پوری پہچان نہ ہو سکے اس کے لیے یہ پہچان ہے کہ اپنے زمانے کے نیک لوگ (جن کو اکثر مسلمان عام طور پر نیک سمجھتے ہوں ایسے نیک لوگ) جس شخص کو اچھا کہتے ہیں ہوں اور دس پانچ بار اس کے پاس بیٹھنے سے بری باتوں سے دل ہٹنے لگے، اور نیک باتوں کی طرف دل جھکنے لگے بس تم اس کو اچھا سمجھو اور اس کی صحبت اختیار کرو اور جس شخص میں بری باتیں دیکھی جائیں، بدون کسی سخت مجبوری کے اس سے میل جول مت کرو کہ اس سے دین تو بالکل تباہ ہو جاتا ہے اور بعض دفعہ دنیا کا بھی نقصان ہو جاتا ہے، کبھی تو جان کا کہ کسی تکلیف یا پریشانی کا سامنا ہو جاتا ہے اور کبھی مال کا کہ کسی بری جگہ خرچ ہو گیا یا دھوکہ میں آکر کسی کو دے دیا، خواہ محبت کے جوش میں آکر مفت دے دیا، خواہ قرض کے طور پر دیا تھا پھر وصول نہ ہوا اور کبھی آبرو کا کہ بروں کے ساتھ یہ بھی رسوا و بدنام ہوا اور جس شخص میں نہ اچھی علامتیں معلوم ہوں اور نہ بری علامتیں اس پر گمان



تو نیک رکھو، اس کی صحبت مت اختیار کرو، غرض تجربہ سے نیک صحبت کو دین کے سنورنے میں اور دل کے مضبوط ہونے میں بڑا دخل ہے اور اسی طرح صحبت بد کو دین کے بگڑنے میں اور دل کے کمزور ہونے میں۔“ (۱۳)

مَا عَاتَبَ الْمَرْءَ الْكَرِيمُ كَنْفِيسَهُ  
وَالْمَرْءُ يَصْلِحُهُ الْجَلِيسُ الصَّالِحُ  
(لبید رضی اللہ تعالیٰ عنہ)

علامہ عینیؒ کی نظر میں صحبت کا فائدہ:

مشہور حنفی امام علامہ عینی رحمۃ اللہ علیہ ”شرح بخاری“ میں فرماتے ہیں:  
”حضرات محققین نے نیک لوگوں کے پاس بیٹھنے اور ان کی صحبت کو مستحب قرار دیا ہے، کیونکہ اس صحبت کا ثمرہ یہ حاصل ہوتا ہے کہ ان صالحین کے احترام اور ان سے حیاء کی وجہ سے نقائص اور عیوب میں مبتلا ہونے سے بچا رہتا ہے۔  
(یہ تو ان لوگوں کی حالت اور کیفیت ہوتی ہے جن کے قلوب میں صالحین کا احترام اور ان سے حیاء ہوتی ہے)  
لہذا ان لوگوں کی طہارت اور پاکیزگی نفس کا کیا عالم ہوگا جن کو (احسانی کیفیت اور) یہ استحضار حاصل ہو کہ اللہ تبارک و تعالیٰ ان کی ہر چھپی ہوئی اور ظاہری بات سے باخبر ہیں۔“ (۱۴)

کتا برے ہم نشین سے بہتر ہے!:

امام احمد رحمۃ اللہ علیہ نے ”کتاب الزہد“ میں حضرت جعفر ابن سلیمان سے

روایت کی ہے کہ وہ فرماتے ہیں کہ میں نے حضرت مالک ابن دینار رحمۃ اللہ علیہ کے پاس ایک کتا دیکھا تو میں نے ان سے پوچھا: اے ابو یحییٰ! آپ نے اس کتے کو کیوں رکھا ہوا ہے؟

آپ نے جواب دیا: یہ کتا برے ہمنشین سے بہتر ہے۔ (۱۵)  
حافظ ابن حجر رحمۃ اللہ علیہ نے منہیات میں ایک حدیث ذکر کی ہے کہ آنحضرت صلی اللہ علیہ وسلم نے فرمایا کہ:

”اپنے اوپر علما کی مجالس میں بیٹھنا لازم کر لو اور حکما کے کلام سے نفع حاصل کرو، اس لیے کہ اللہ تعالیٰ نور حکمت سے دلوں کو اس طرح زندہ کرتے ہیں جیسے مردہ زمین کو بارش سے۔“

پریشانی کے ازالے کا نسخہ اکسیر:  
بعض حکما کا ارشاد ہے کہ تین چیزیں انسان کی پریشانی کو دور کرتی ہیں:

۱۔ اللہ والوں کی زیارت۔

۲۔ اللہ تعالیٰ کا ذکر۔

۳۔ عقل مندوں کی باتیں سننا۔ (۱۶)

بعض حکما کا قول ہے کہ:

كَفْرَانُ النِّعْمَةِ لَوْمٌ وَصُحْبَةُ الْأَحْمَقِ شَوْمٌ

”نعمتوں کی ناشکری قابل ملامت کام ہے اور بے وقوفوں

میں صحبت میں اس کے لیے بدفالی ہے۔“

توبہ قبول ہونے کی علامت:

حافظ ابن حجر رحمۃ اللہ علیہ نے لکھا ہے کہ کسی حکیم سے پوچھا گیا کہ بندہ جب توبہ کرتا ہے تو کیا اس کو پتہ چل سکتا ہے کہ اس کو توبہ قبول ہو چکی ہے؟ انہوں نے کہا کہ



میں قطعی فیصلہ تو نہیں کر سکتا البتہ چند علامات بتا دیتا ہوں جس سے اس کی توبہ کی قبولیت کا اندازہ ہو سکتا ہے۔

- ۱۔ اپنے کو غلطیوں سے پاکیزہ اور معصوم نہ سمجھے۔
- ۲۔ اپنے دل کو خوشی سے خالی اور غم سے بھرا ہوا پائے۔
- ۳۔ نیک لوگوں کے قریب ہو اور برے لوگوں سے دور بھاگے۔
- ۴۔ دنیا تھوڑی بھی ہو تو زیادہ سمجھے اور آخرت کے اعمال زیادہ بھی ہوں تو کم سمجھے۔

- ۵۔ اپنے دل کو اللہ تعالیٰ کے قریب کرنے والی چیزوں میں مشغول رکھے اللہ تعالیٰ سے دور کرنے والی چیزوں سے بچتا رہے۔
- ۶۔ اپنی زبان کی حفاظت کرنے والا ہو اور ہمیشہ تفکر اور شرمندگی کی حالت میں رہے۔ (۱۸)

### حضرت لقمان حکیم کی بیٹے کو نصیحتیں:

- حضرت لقمان حکیم نے اپنے بیٹے کو نصیحت فرمائی کہ اے میرے بیٹے! حکمت و دانائی کی بات یہ ہے کہ تم ان باتوں پر پابندی سے عمل کرو۔
- ۱۔ اپنے مردہ دل کو خدا کی یاد سے زندہ رکھو۔
  - ۲۔ مسکینوں کے ساتھ اٹھنا بیٹھنا رکھو۔
  - ۳۔ مال داروں اور بادشاہوں کی مجلس سے دور رہو۔
  - ۴۔ بے سہارا لوگوں کا سہارا بنو۔
  - ۵۔ غلاموں کو خرید کر آزاد کرو۔
  - ۶۔ اجنبی لوگوں کو ٹھکانہ دو۔
  - ۷۔ غریبوں کو مال دار کرو تا کہ وہ کسی سے مانگنے کے محتاج نہ رہیں۔
  - ۸۔ اہل شرافت کی تعظیم کرو۔

۹۔ خاندان نبوت (سادات) کا احترام کرو۔

یہ چیزیں مال و دولت سے بہتر ہیں اور خوف سے حفاظت کا ذریعہ ہیں اور مرد میدان کے لیے سامان جنگ ہیں اور یہ صفات اخروی خوف کے وقت نجات کا ذریعہ ہیں اور آخرت میں رہنمائی کرنے والی ہیں اور قیامت کے دن پردہ پوشی کا کام دیں گی جس دن کہ کسی کپڑے وغیرہ سے پردہ پوشی نہیں ہو سکے گی۔ (۱۹)

**حضرت عمر فاروق رضی اللہ تعالیٰ عنہ کا ارشاد:**

حضرت عمر فاروق رضی اللہ تعالیٰ عنہ نے ارشاد فرمایا کہ:

”جو تجھے تکلیف دے، اس سے علیحدہ ہو جا اور اچھے دوست کی صحبت کو اختیار کر اور اچھے دوست کو تم کم ہی پاؤ گے اور اپنے امور میں ان لوگوں سے مشورہ لیا کر جو اللہ پاک سے ڈرتے ہیں۔“ (۲۰)

حضرت لقمان نے نصیحت کی کہ:

”بیٹا! صلحاء کی مجلس میں بیٹھا کر اس سے تو بھلائی کو پہنچے گا اور ان پر جو رحمت نازل ہوگی تو تو بھی اس میں شریک ہوگا اور بدوں کی صحبت میں کبھی نہ بیٹھا کر کیونکہ ان سے بھلائی کی توقع نہیں اور کسی وقت کوئی آفت ان پر نازل ہوئی تو تو بھی شریک ہو جائے گا۔“ (۲۱)

حضرت عمر فاروق رضی اللہ تعالیٰ عنہ نے ارشاد فرمایا کہ:

”تم کتاب کے برتن بن جاؤ اور علم کا چشمہ اور اللہ سے ہر دن کے رزق کا سوال ہر دن کر لیا کرو، تو بہ کرنے والوں کے پاس بیٹھا کرو اس لیے کہ ان کے دل ہر چیز سے نرم ہیں۔“ (۲۲)



## سعادت مندی کی علامت:

حضرت ابوعلی جوزجانی رحمۃ اللہ علیہ فرماتے ہیں کہ بندہ کی نیک بختی کی علامت یہ ہے کہ اس پر اللہ اور اس کے رسول (صلی اللہ علیہ وسلم) کی اطاعت آسان ہو جائے اور اس کے افعال سنت کے مطابق ہو جائیں اور اس کو نیک لوگوں کی صحبت نصیب ہو جائے اور اپنے احباب و اخوان کے ساتھ اس کو حسن سلوک کی توفیق ہو جائے اور خلق اللہ کے لیے اس کا نیک سلوک عام ہو اور مسلمانوں کی غم خواری اس کا شیوہ ہو اور اپنے اوقات کی نگہداشت کرے۔ (۲۳)

## دل کے نور اور ظلمت کی پہچان:

حضرت عبداللہ ابن مسعود رضی اللہ تعالیٰ عنہ ارشاد فرماتے ہیں کہ چار چیزیں دل کی ظلمت اور تاریکی کی وجہ سے پیدا ہوتی ہیں:

- ۱۔ بغیر ضرورت کے پیٹ کو بھرنا۔
- ۲۔ ظالم لوگوں کی مصاحبت اختیار کرنا۔
- ۳۔ گناہوں کو بھلا دینا۔
- ۴۔ لمبی لمبی امیدیں باندھنا۔

اور چار چیزیں دل کے نور کی وجہ سے پیدا ہوتی ہیں:

- ۱۔ خوف خدا کی وجہ سے پیٹ کا خالی ہونا۔
- ۲۔ نیک لوگوں کی مجالست و صحبت اختیار کرنا۔
- ۳۔ سابقہ گناہوں کو یاد کر کے روتے رہنا۔
- ۴۔ امیدوں کا مختصر ہونا۔ (۲۴)

## بیمار دل کے لیے نسخہ شفا:

حضرت عبداللہ انطاکی رحمۃ اللہ علیہ نے ارشاد فرمایا کہ پانچ چیزیں دل کی

بیماریوں کی دوا ہیں:

۱۔ نیک لوگوں کی صحبت و مجالست۔

۲۔ تلاوت قرآن مجید۔

۳۔ نماز تہجد۔

۴۔ پیٹ کو خالی رکھنا۔

۵۔ سحری کے وقت اللہ تعالیٰ کے حضور گریہ و زاری کرنا۔ (۲۵)

فائدہ: مذکورہ بالا احادیث مبارکہ اور حضرات سلف رحمہ اللہ کے اقوال و ارشادات

سے نیک صحبت کی اہمیت کا خوب اندازہ ہوتا ہے کہ ایک انسان کے اعمال و اخلاق، عادات و اطوار کی تبدیلی میں صحبت و ہم نشینی کس قدر زود اثر ہے۔

اہل اللہ کی صحبت سے ایسی ہمت و قوت حاصل ہوتی ہے کہ اپنی زندگی کو شریعت مقدسہ کی پاکیزہ تعلیمات کے مطابق گزارنا نہ صرف آسان بلکہ مرغوب ہو جاتا ہے، غیر ارادی طور پر قلب میں ایسی استقامت اور دین کی عظمت پیدا ہو جاتی ہے کہ پھر گمراہی اور بھٹکنے سے حفاظت ہو جاتی ہے۔

جب کہ دوسری طرف بری صحبت میں اچھے سے اچھا انسان بھی بہت جلد بگڑ جاتا ہے، بعض اوقات بری ہم نشینی کی وجہ سے آدمی دین و ایمان سے بیزار ہو جاتا ہے، شریعت مقدسہ کی تعلیمات کے سامنے سر تسلیم خم کرنے کے بجائے سرکشی پیدا ہونا شروع ہو جاتی ہے۔ اعادنا اللہ منہ

**صحبتِ صالحہ کا حکم مجدد تھانوی رحمہ اللہ کی زبانی:**

حکیم الامت مجدد الملت حضرت مولانا شاہ محمد اشرف علی صاحب تھانوی نور اللہ مرقدہ نے (جن کی مجددانہ اور معتدل تعلیمات تمام شعبہ ہائے دین پر حاوی اور مکمل شریعت کا جوہر اور مغز ہیں) دورِ حاضر کی بھیانک صورت حال کو بھانپتے ہوئے ارشاد فرمایا:



”یہ صحبت میرے نزدیک اس زمانہ میں فرض عین ہے، بڑے ہی خطرہ کا وقت ہے، جو چیز مشاہدہ سے ایمان کی حفاظت کا سبب ہو، اس کے فرض عین ہونے میں کیا شبہ ہو سکتا ہے۔ ایسی چیز کا اہتمام تو ابتدا ہی سے ہونا چاہیے۔“ (۲۶)

دوسری جگہ ارشاد فرماتے ہیں:

”آج کل افعالِ رذیلہ کا ہر شخص شکار بنا ہوا ہے، اس کا زیادہ تر سبب اہل اللہ کی صحبت سے محروم ہونا ہے، صحبت بڑی چیز ہے اس کی قدر اس لیے نہیں رہی کہ آخرت کی فکر نہیں رہی، ورنہ آخرت کی فکر میں رہنے والا اس سے کبھی بھی اپنے کو مستغنی نہیں سمجھ سکتا۔ میں تو اس زمانہ میں اہل اللہ کی صحبت کو فرض عین کہتا ہوں۔“ (۲۷)

مزید ارشاد فرماتے ہیں:

”میں کہا کرتا ہوں کہ محض لکھنے پڑھنے سے کیا ہوتا ہے، جب تک کسی کی جوئیاں سیدھی نہیں کیں۔ میں تو کہتا ہوں کہ آدمی جاہل رہے، مگر اس میں تدین ہو، وہ جاہل اس بد دین عالم سے اچھا ہے، جس میں دینداری نہ ہو اور ایسے ان پڑھ ہونے اور حساب کتاب نہ جاننے پر حضور اکرم صلی اللہ علیہ وسلم نے فخر کیا ہے۔

نَحْنُ أُمَّةٌ أُمِّيَّةٌ لَا نَكْتُبُ وَلَا نَحْتَسِبُ

بعض صحابی تو ایسے ہوئے ہیں کہ ان کو یہ بھی معلوم نہ تھا کہ سو کتنے ہوتے ہیں مگر ان میں پھر کیا بات تھی جس کی وجہ سے ان کو فضیلت حاصل تھی، صحابہ کی حالت تو یہ تھی، مگر درجات کی حالت یہ تھی کہ اولیں قرنی رحمۃ اللہ علیہ ان کے برابر نہ عمر

بن عبدالعزیز رحمۃ اللہ علیہ ان کے برابر، بایزید، ان کے برابر نہ جنید رحمہم اللہ..... بات صرف یہ تھی کہ صحابہ کو حضور اقدس صلی اللہ علیہ وسلم کی صحبت نصیب ہوئی تھی اور اس صحبت سے ان کا دین، ایمان، خالص اور کامل ہو گیا تھا پس اصل چیز یہ ہے اور اگر آدمی پڑھا ہوا ہو مگر اس دولت سے محروم ہو یعنی کسی اہل اللہ کی جوتیاں سیدھی نہ کی ہوں تو ایسا شخص بڑے خسارے میں ہے۔“ (۲۸)

### اہل اللہ کی صحبت حفاظت ایمان کا بہت بڑا ذریعہ ہے:

حضرت اقدس مجدد تھا نوی رحمۃ اللہ علیہ کے ملفوظات میں ہے:

”صحبت اولیاء اللہ میں ایک خاص بات قلب میں ایسی پیدا ہو جاتی ہے کہ جس سے خروج عن الاسلام کا احتمال نہیں رہتا، خواہ گناہ اور فسق و فجور کچھ اس سے وقوع میں آئیں۔ لیکن ایسا نہیں ہوتا کہ دائرہ اسلام سے خارج ہو جائے، مردودیت کی نوبت نہیں آتی، برخلاف اس کے ہزاروں برس کی عبادت میں بھی بذاتہ یہ اثر نہیں کہ وہ کسی مردودیت سے محفوظ رکھ سکے۔ چنانچہ شیطان نے لاکھوں برس عبادت کی، لیکن وہ اس کو مردودیت سے نہ روک سکی، یہی معنی ہیں اس شعر کے

یک زمانے صحبت با اولیاء

بہتر از صد سالہ طاعت بے ریا

(مولانا رومی رحمۃ اللہ علیہ)

”اللہ والوں کی صحبت میں گزرا ہوا تھوڑا سا وقت بھی سو سالہ



بے ریا اطاعت و عبادت سے بہتر ہے۔“  
کیونکہ ظاہر ہے کہ ایسی چیز جو مردودیت سے ہمیشہ کے لیے  
محفوظ کر دے، ہزار ہا سال کی اس عبادت سے بڑھ کر ہے  
جس میں یہ اثر نہ ہو۔“ (۲۹)

حضرت مولانا تھانوی رحمۃ اللہ علیہ اپنے وعظ میں فرماتے ہیں:  
”صحبت اہل اللہ سے وہ بات حاصل ہوگی کہ اس کی بدولت  
اسلام دل میں رچ جائے گا، اور یہی مذہب کی روح ہے کہ  
دین کی عظمت دل میں رچ جائے اور ضرورت اسی کی ہے  
کہ مذہب دل میں رچا ہو، اگر دل میں یہ حالت نہیں ہے تو  
نہ ظاہری نماز کام کی، نہ روزہ، بس یہ حالت ہے کہ طوطے کو  
سورتیں رٹا دیں کہ وہ محض اس کی زبان پر ہیں، دل میں کوئی  
اثر نہیں ہوتا۔

جس تعلیم کا اثر دل پر نہیں ہوتا، مصیبت کے وقت وہ کچھ کام  
نہیں دیتی تو اگر دین کی محبت دل میں رچی نہ ہو تو حافظ  
قرآن و عالم بھی ہوگا تب بھی آٹے دال ہی کا بھاؤ دل میں  
لے کر مرے گا، جیسا کہ اس وقت اکثر حالات ہیں کہ دل  
میں اسلام کا اثر کم ہوتا جاتا ہے۔

اسی کو دیکھ کر میں کہتا ہوں کہ مسلمانوں کا اسلام نکلا جا رہا  
ہے، اپنی اولاد پر رحم کرو، اور ان کو اسلام کے سیدھے راستے  
پر لگاؤ۔“ (۳۰)

مثنوی معنوی کا درس:

اس ناکارہ نے مرشدی و محبوبی، شفیق الامت حضرت مولانا شاہ محمد فاروق

صاحب قدس اللہ سرہ العزیز سے سنا کہ آپ قونیہ (ترکی) کے سفر میں زیارت کی غرض سے حضرت مولانا جلال الدین رومی رحمۃ اللہ علیہ (صاحب مثنوی شریف) کے مزار پر تشریف لے گئے۔ حضرت مولانا جلال الدین رومی رحمۃ اللہ علیہ کو اللہ تعالیٰ نے اپنا خاص مقام عشق و معرفت نصیب فرمایا تھا، ان کی مثنوی شریف ان کی جلالت شان اور علم و عرفان کی کھلی شاہد ہے۔ ادھر ہمارے حضرت شفیق الامت قدس سرہ کو اللہ تعالیٰ نے خاص مقام دعا سے نوازا تھا، خاص خاص مقامات پر، موقع کی مناسبت سے بارگاہ خاوندی میں، عجیب و غریب اور لطیف لطیف عنوانات سے دعا مانگنے کا خاص ملکہ تھا۔ مولانا روم رحمۃ اللہ علیہ کے مزار پر حاضری کے دوران مراقب ہو کر بارگاہ عز و جلال میں دعا کی کہ یا اللہ! مولانا روم رحمۃ اللہ علیہ کی مثنوی معنوی میں سے خاص علم و معرفت اور پسند و نصیحت عطا فرما۔ آپ کے دل پر اللہ تعالیٰ نے مثنوی شریف کا یہ شعر القاء فرمایا ہے۔

صحبت نیکان گر یک طاعت

بہتر از صد سالہ زہد و طاعت است

”مطلب یہ ہے کہ نیکوں کی صحبت و مجالست اگر ایک گھڑی

بھی میسر آجائے تو صد سالہ عبادت اور زہد سے بہتر ہے۔“

### اہل اللہ کی صحبت کے فوائد:

مسیح الامت حضرت مولانا شاہ محمد مسیح اللہ صاحب قدس سرہ نے اہل اللہ کی

صحبت کے درج ذیل فوائد تحریر فرمائے ہیں۔

- ۱۔ شیخ کے اندر جو چیز ہے وہ آہستہ آہستہ آپ کے اندر بھی آئے گی۔
- ۲۔ اگر اصلاح کامل نہ بھی ہو تو کم از کم اپنے عیوب پر نظر ہونے لگتی ہے، یہ بھی کافی اور مفید طریق ہے۔ (یعنی اللہ تک پہنچانے والے راستے کی کنجی

(ہے)



- ۳۔ اخلاق و عادات میں اس کا اتباع کرے گا، اذکار و عبادات میں نشاط اور ہمت کو قوت ہوگی۔
- ۴۔ جو عجیب حال پیش آئے گا، اس کے بارے میں اس سے تشفی ہو جائے گی۔
- ۵۔ جو افادات زبانی سننے میں آتے ہیں وہ تحقیقات و مسائل کا خلاصہ ہوتے ہیں، جس سے اپنی حالت بھی وضاحت کے ساتھ منکشف ہوتی ہے۔
- ۶۔ ان اہل صحبت میں جو بابرکت ہوتے ہیں، وہاں ایک نفع صحبت کی برکت اور ان کے طرز عمل سے سبق لینا ہوتا ہے۔
- ۷۔ عمل کا شوق بڑھتا ہے۔
- ۸۔ اپنی استعداد معلوم ہو جاتی ہے۔
- ۹۔ اہل محبت کی صحبت سے محبت الہی پیدا ہو جاتی ہے۔
- ۱۰۔ مشائخ اعمال صالحہ کی وجہ سے بابرکت ہوتے ہیں۔ اس لیے ان کی تعلیم میں بھی برکت ہوتی ہے جس کی وجہ سے جلد (رذائل سے) شفا ہو جاتی ہے، خود کتابیں دیکھ کر علاج کرنا کافی نہیں۔
- ۱۱۔ اہل اللہ کی صحبت کے مؤثر ہونے کی وجہ یہ ہے کہ بار بار اچھی باتیں جب کان میں پڑیں گی تو کہاں تک اثر نہ ہوگا، ایک وقت پُجو کو گے، دو وقت پُجو کو گے، تیسری دفعہ تو اصلاح ہو ہی جائے گی اور (اہل اللہ کی صحبت کے مؤثر ہونے کا) ایک سبب باطنی بھی ہے، وہ یہ ہے کہ جب تم ان کے پاس رہو گے اور تعلق بڑھاؤ گے تو اس سے دو طرح اصلاح ہوگی ایک تو یہ کہ وہ دعا کریں گے اور ان کی دعا مقبول ہوتی ہے، تو حق تعالیٰ تم پر فضل فرمادیں گے اور اکثر یہ ہے کہ ان کی دعا اللہ کی اجازت ہوتی ہے، تو ان کے منہ سے دعا نکلنا اس بات کی علامت سمجھنا چاہیے کہ اللہ تعالیٰ کے فضل ہونے کا وقت آ گیا۔ دوسری وجہ بڑی خفی ہے وہ یہ کہ تمہارے اعمال میں ان کی محبت سے برکت ہوگی اور جلد ترقی ہوگی اور جلد اصلاح ہو جائے گی۔

۱۲۔ ان حضرات کے دل خدا کے نور سے روشن ہیں، ان کے پاس رہنے سے نور آتا ہے اور جب نور آتا ہے تو ظلمت جاتی ہے، پس اس نور سے ہر چیز کی حقیقت کھل جاتی ہے اور شبہ جاتا رہتا ہے بلکہ اس سے بڑھ کر اگر طبیعت میں سلامتی ہو تو بدوں پاس رہے ان حضرات کو دیکھ لینا ہی کافی ہو جاتا ہے اور اگر اس درجہ کی سلامتی نہ ہو تو البتہ پھر چند دن کی صحبت کی بھی ضرورت ہے۔ (۳۱)

### کامل محقق کی علامات:

حضرت مجدد تھا نوی قدس سرہ نے ارشاد فرمایا کہ:  
 صاحب کمال ہونے کی علامتیں یہ ہیں کہ:  
 ایک تو بقدر ضرورت علم دین رکھتا ہو۔  
 دوسرے شریعت پر پوری طرح پابند ہو۔  
 تیسرے اس میں یہ بات ہو کہ جس امر کو خود نہ جانتا ہو، علماء سے رجوع کرتا ہو۔  
 چوتھے علماء سے اس کو وحشت نہ ہو۔  
 پانچویں یہ کہ روک ٹوک کی عادت ہو، مریدین اور متعلقین کو ان کی حالت پر نہ چھوڑ دیتا ہو۔

چھٹے یہ کہ اس کی صحبت میں یہ برکت ہو کہ اس کے پاس بیٹھنے سے دنیا کی محبت کم ہوتی جائے۔

ساتویں یہ کہ اس کی طرف صلحاء اور دین کے سمجھنے والے زیادہ متوجہ ہوں، اور یہ کمال کی بڑی علامت ہے، جس شخص میں یہ علامتیں پائی جائیں۔ وہ مقبول اور کامل ہے اور اس کی صحبت سے مستفیض ہونا چاہیے۔ (۳۲)

ہم نشین کے اوصاف امام غزالی رحمۃ اللہ علیہ کی زبانی:

حضرت امام غزالی رحمۃ اللہ علیہ فرماتے ہیں کہ جس شخص کی مصاحبت اختیار



کرے اس میں پانچ چیزیں ہونا چاہئیں۔

❁ اول صاحب عقل ہو، اس لیے کہ عقل اصل راس المال ہے، بے وقوف کی مصاحبت میں کوئی فائدہ نہیں ہے، اس کا انجام کار و حشت اور قطع رحمی ہے۔ حضرت سفیان ثوری رحمۃ اللہ علیہ سے تو یہ بھی نقل کیا گیا ہے کہ احمق کی صورت دیکھنا بھی خطا ہے۔

❁ دوسری چیز یہ ہے کہ اس کے اخلاق اچھے ہوں، جب آدمی کے اخلاق برے ہوں تو وہ عقل پر بسا اوقات غالب آجاتے ہیں۔ ایک آدمی سمجھدار ہے بات کو خوب سمجھتا ہے، لیکن غصہ، شہوت بخل وغیرہ اس کو اکثر عقل کا کام کرنے نہیں دیتے۔

❁ تیسری چیز یہ ہے کہ وہ فاسق نہ ہو، اس لیے کہ جو شخص اللہ جل شانہ سے بھی نہ ڈرتا ہو، اس کی دوستی کا کوئی اعتبار نہیں، نہ معلوم کس جگہ کس مصیبت میں پھنسا دے۔

❁ چوتھی چیز یہ ہے کہ وہ بدعتی نہ ہو کہ اس کے تعلقات سے بدعت کے ساتھ متاثر ہو جانے کا اندیشہ ہے اور اس کی نحوست کے متعدی ہونے کا خوف ہے۔ بدعتی اس کا مستحق ہے کہ اس سے تعلقات اگر ہوں تو منقطع کر لیے جائیں۔ نہ یہ کہ تعلقات پیدا کیے جائیں۔

❁ پانچویں چیز یہ ہے کہ وہ دنیا کمانے کا حریص نہ ہو کہ اس کی صحبت سم قاتل ہے۔ اس لیے کہ طبیعت تشبہ اور اقتداء پر مجبور ہوا کرتی ہے اور مخفی طور پر دوسرے کے اثرات لیا کرتی ہے۔ (۳۳)

### ایک مفید مشورہ:

وہ شخص جو کسی ایسے شیخ سے تعلق قائم کر چکا ہو جو اہل بدعت میں سے ہو، اور اس کے عقائد و نظریات قرآن و سنت اور سلف صالحین کے مطابق نہ ہوں، نیز مذکورہ بالا علامات اس کے اندر نہ پائی جاتی ہوں تو اس کو میرے شیخ، امام السلوک حضرت مولانا

شاہ محمد فاروق صاحب قدس سرہ یہ مشورہ مرحمت فرمایا کرتے تھے کہ وہ چپکے سے اس سے تعلق ختم کر لے لیکن اس شیخ کو تعلق کے قطع کرنے کے بارے میں اطلاع کرنا مناسب نہیں ہے اور کسی ایسے محقق شیخ کے دامن کو پکڑ لے جس میں مندرجہ بالا علامات موجود ہوں۔

حضرت تھانوی قدس سرہ فرماتے ہیں:

”اگر کسی صاحب کو باوجود تلاش بسیار کے ایسی بابرکت صحبت اور ایسا محقق شیخ میسر نہ ہو، جیسا کہ پچھلی سطور میں ذکر کیا گیا ہے تو اس کے لیے بزرگان دین کے مواعظ و ملفوظات کا مطالعہ کرنا، ان کے توکل، صبر و شکر، تقویٰ و طہارت کی حکایات کا مطالعہ کرنا یا کسی سے سننا صحبت کے قائم مقام ہوگا۔“ (۳۴)

### اہل باطل کی تحریرات کا مطالعہ دور حاضر کی غلط صحبت:

آج کل جس امر میں سب سے زیادہ بے احتیاطی برتی جا رہی ہے وہ کتب بنی اور مطالعہ ہے، جس قسم کی تحریر یا کتاب سامنے آتی ہے، اس کا بڑی بے باکی سے مطالعہ شروع کر دیتے ہیں، اس بات کی تحقیق نہیں کی جاتی کہ اس کتاب کا مصنف صحیح العقیدہ اور صحیح الفکر مسلمان ہے یا نہیں؟ مصنف کتاب، حضرات سلف صالحین کی روش پر گامزن ہے یا اپنے قلم کے ذریعے مسلمانوں کی چودہ سو سالہ سوچ اور فکر کے خلاف کوئی نئی سوچ اور فکر پیدا کرنا چاہتا ہے، لوگ یہ سمجھتے ہیں کہ کتاب کے مطالعہ میں کیا حرج ہے؟ میرے محترم! خوب سمجھ لیجیے! جس برق رفتاری سے بری صحبت اور غلط سوسائٹی سے انسان کے اخلاق و اطوار بگڑتے ہیں، اہل باطل کی کتابوں سے بھی ویسا ہی اثر انسان کے عقائد و اعمال پر پڑتا ہے۔

خدا نخواستہ اگر مصنف کا قلم پر زور اور اس کی تحریر چٹ پٹی ہوئی تو پھر غیر شعوری



طور پر اس کا جو سنگین اثر قلب پر ہوگا، وہ صاف ظاہر ہے اس لیے خدا را! ہر لکھی ہوئی تحریر کو لپچائی ہوئی نظروں سے نہ دیکھئے، کہیں ایسا نہ ہو کہ مؤلف نے حضرات صحابہ کرام رضوان اللہ علیہم اجمعین، ائمہ مجتہدین، سلف صالحین رحمہم اللہ اور بزرگان دین کے بارے میں دل میں کینہ چھپا رکھا ہو اور زور قلم کے ذریعے تحریر کو چکنا کر کے، معقولیت کا لبادہ اوڑھ کر بدگمانی کا وہ زہر تمہارے قلوب میں پیدا کر دے۔ یوں ایمان کے لالے پڑ جائیں اور اپنی بنی بنائی عاقبت خراب کر بیٹھیں۔

لہذا ایسے حضرات کو چاہیے جو مطالعہ کتب کا جذبہ نیک رکھتے ہیں، کہ کسی کتاب کے مطالعہ سے پہلے علماء محققین سے مشورہ ضرور لیں کہ آیا اس کتاب کا پڑھنا ہمارے لیے مفید ہے یا مضر؟ علمائے محققین کی پہچان کے بارے میں گزشتہ اوراق میں بفضلہ تعالیٰ عرض کیا جا چکا ہے۔

حضرات محترم! مشکوٰۃ شریف کی اس حدیث میں غور فرمائیں، جس کو حضرت جابر رضی اللہ تعالیٰ عنہ نے روایت کیا ہے:

حضرت جابر رضی اللہ تعالیٰ عنہ فرماتے ہیں کہ حضرت عمر بن خطاب رضی اللہ تعالیٰ عنہ تورات کا ایک نسخہ لے کر سرکارِ دو عالم صلی اللہ علیہ وسلم کی خدمت عالیہ میں حاضر ہوئے اور عرض کرنے لگے: اے اللہ کے رسول صلی اللہ علیہ وسلم! یہ تورات کا نسخہ ہے، مگر آنحضرت صلی اللہ علیہ وسلم خاموش رہے۔ حضرت عمر رضی اللہ تعالیٰ عنہ نے تورات پڑھنا شروع کر دی ادھر رسول اللہ صلی اللہ علیہ وسلم کے چہرہ انور کے تیور (غصہ کی وجہ سے) بدلنے لگے۔ حضرت ابو بکر رضی اللہ تعالیٰ عنہ نے (جب یہ منظر دیکھا تو حضرت عمر رضی اللہ تعالیٰ عنہ سے) فرمایا: تجھے گم پانے والی عورتیں گم پائیں (یہ ملامت کا کلمہ ہے جو اہل عرب کے ہاں بولا جاتا تھا) تم رسول اللہ صلی اللہ علیہ وسلم کے چہرہ انور کی طرف نہیں دیکھتے (کہ غصہ سے لال سرخ ہو رہا ہے) حضرت عمر رضی اللہ تعالیٰ عنہ نے آنحضرت صلی اللہ علیہ وسلم کے چہرہ انور کو دیکھا تو فوراً کہا: میں اللہ تعالیٰ کی پناہ مانگتا ہوں، اللہ تعالیٰ کے غصہ سے اور اس کے رسول اکرم صلی اللہ علیہ وسلم

کے غصہ سے، ہم اللہ تعالیٰ کے رب ہونے پر، اسلام کے دین ہونے پر اور محمد (صلی اللہ علیہ وسلم) کے نبی ہونے پر راضی ہیں۔

اس پر رسول اللہ صلی اللہ علیہ وسلم نے ارشاد فرمایا کہ اس ذات کی قسم! جس کے قبضہ میں محمد (صلی اللہ علیہ وسلم) کی جان ہے اگر تمہارے سامنے حضرت موسیٰ علیہ السلام بھی ظاہر ہو جائیں اور تم مجھے چھوڑ کر ان کی اتباع کرنے لگو، تو یقیناً تم سیدھے راستے سے گمراہ ہو گئے اور حضرت موسیٰ علیہ السلام زندہ ہوتے اور میرے زمانہ نبوت کو پا لیتے تو وہ بھی یقیناً میرا ہی اتباع کرتے۔ (۳۵)

اس حدیث مبارک میں ہمارے لیے بڑی نصیحت ہے کہ اتنی مقدس آسمانی کتاب تورات کے مطالعہ کو بھی آنحضرت صلی اللہ علیہ وسلم نے ناپسند فرمایا اور پھر پڑھنے والی شخصیت (حضرت عمر فاروق رضی اللہ تعالیٰ عنہ) بھی ایسی کہ جن کا تصلب فی الدین اور استقامت صحابہ کرام رضوان اللہ علیہم اجمعین میں ممتاز درجے کی حامل ہے جن کے بارے میں آنحضرت صلی اللہ علیہ وسلم کا ارشاد گرامی ہے:

”لَوْ كَانَ بَعْدِي نَبِيًّا لَكَانَ عُمَرُ“  
 ”اگر میرے بعد کوئی نبی ہوتا تو وہ عمر (رضی اللہ تعالیٰ عنہ) ہوتے۔“

جن کے بارے میں زبان پیغمبر سے ارشاد گرامی ہے:

”أَشَدُّهُمْ فِي أَمْرِ اللَّهِ عُمَرُ“

”اللہ کے اس دین کے بارے میں تمام صحابہ میں سب سے

سخت اور مضبوط عمر (رضی اللہ تعالیٰ عنہ) ہیں۔“

اور پھر زمانہ ایسا مبارک کہ جس زمانے میں بنفس نفیس سرکارِ دو عالم صلی اللہ علیہ وسلم کی ذات بابرکات موجود ہے، ہر قسم کے شکوک و شبہات کے کافی و شافی علاج کے لیے لسان نبوت موجود ہے۔

آپ اندازہ فرمائیں کہ یہ عمل آنحضرت صلی اللہ علیہ وسلم کو کتنا ناگوار ہوا کہ غصہ



اور ناپسندیدگی کے آثار چہرہ انور پر ظاہر ہو گئے۔

بہ نظر انصاف خود ہی غور فرمائیں کہ مجھے اور آپ کو اس دور میں جب کہ فتنے کالے بادلوں کی طرح سر پر منڈلا رہے ہوں، اہل باطل کی کتب و رسائل تحریر کی چاشنی اور ادبیت کا لبادہ اوڑھے ہر طرف شائع و ذائع ہو رہی ہوں تو کس قدر احتیاط کی ضرورت ہے۔ کیا ہم اپنے ایمان کو یوں ہی داؤ پر لگانا گوارا کر لیں گے.....؟

شیخ ابوالفتح اسفراکینی رحمۃ اللہ علیہ کی مشہور کتاب ”مہذب“ میں ہے کہ جن کتابوں میں اسلام اور ایمان کے خلاف مضامین ہوں یا ایسے مضامین ہوں جن سے گناہوں کی تحسین یا ترغیب ہوتی ہے ان کو اپنے پاس محفوظ رکھنا بھی گناہ ہے ان کتابوں کا مطالعہ بھی گناہ ہے۔ (۳۶)

### بغیر تحقیق کے ہر کتاب کا مطالعہ کرنے کے نقصانات:

یہ حضرت مجدد تھانوی رحمۃ اللہ علیہ ہیں جن کے ارشادات نے لاکھوں مردہ دلوں کو ایمانی حیات بخشی، افراط و تفریط کے راستوں پر بھٹکے ہوئے لوگوں کو سنت کے معتدل اور نورانی طریقے پر لا کھڑا کیا اس جلیل القدر امام کے ارشادات سنیں اور لوح قلب پر نقش کر لیجیے۔

حضرت رحمۃ اللہ علیہ فرماتے ہیں:

”آج کل (لوگ) کثرت سے یہ غلطی کرتے ہیں کہ جو کتاب دین کے نام سے دیکھی یا سنی خواہ اس کا مضمون حق ہو یا باطل، خواہ اس کا مصنف ہندو یا عیسائی یا دہری ہو یا مسلمان پھر مسلمان بھی گو صاحب بدعت ہی ہو۔ غرض کچھ تفتیش نہیں (کرتے) اور اس کا مطالعہ شروع کر دیتے ہیں، اس میں وہ مضامین بھی آگئے جو کسی مسئلہ سے متعلق اخبارات (اور رسائل میں) چھپتے رہتے ہیں اس میں چند

مضر تیں ہیں۔“ (۳۷)

۱۔ بعض اوقات کم علمی کی وجہ سے یہ ہی امتیاز نہیں ہوتا کہ ان میں کون سا مضمون صحیح ہے کونسا غلط ہے۔ کسی غلط بات کو صحیح سمجھ کر عقیدہ یا عمل میں خرابی کر بیٹھتے ہیں۔

۲۔ بعض اوقات پہلے سے معلوم ہوتا ہے کہ یہ امر غلط ہے مگر بعض مصنفین کا طرز بیان ایسا تلخیص آمیز یا دل آویز ہوتا ہے کہ دیکھنے والا فی الفور اس سے متاثر ہو جاتا ہے اور اس کے مقابلہ میں اپنے پہلے اعتقاد کو ضعیف اور بے وقعت خیال کر کے اس کو غلط اور اس کو صحیح سمجھنے لگتا ہے۔

۳۔ اور بعض دفعہ اس کو گو قبول نہیں کرتا مگر مذہب ہو کر شک میں پڑھ کر دل میں رکھتا ہے اور پریشان ہوتا ہے۔

۴۔ اور کبھی دوسروں سے تحقیق کرنا چاہتا ہے مگر چونکہ اس میں کچھ غموض ہوتا ہے جس کے ادراک (سمجھنے) کے لیے اس کا علم اور ذہن کافی نہیں ہوتا اس لیے سمجھ میں نہیں آتا اور لایعنی سوال کر کے دوسروں کو پریشان کرتا ہے اور جواب دینے والوں کو عاجز سمجھ کر ان کے علم یا اخلاق میں تنگی کا حکم لگا کر ان سے بدگمان ہو جاتا ہے۔ (۳۸)

میں خیر خواہی کے ساتھ عرض کرتا ہوں کہ نئی کتابیں نہ دیکھا کیجیے خواہ مخواہ کوئی شبہ دل میں بیٹھ جائے گا جس کا حل آپ سے نہ ہو سکے گا تو کیا نتیجہ ہوگا لوگ اس کو معمولی بات سمجھتے ہیں اور کہتے ہیں کہ ہم یکے خیال کے آدمی ہیں ہمارے اوپر کیا اثر ہو سکتا ہے مگر اس قصہ میں ان کو غور کرنا چاہیے۔

کہ حضرت عمر رضی اللہ تعالیٰ عنہ کو تورات اچھی معلوم ہوئی اور لا کر حضور اقدس صلی اللہ علیہ وسلم کے سامنے پڑھنے لگے بتائیے کہ اس میں خرابی تھی حضرت عمر رضی اللہ تعالیٰ عنہ جیسے کامل الایمان جن کے شان میں وارد ہے۔

الشَّيْطَانُ يَفْرُ مِنْ ظِلِّ عُمَرَ



”شیطان عمر (رضی اللہ تعالیٰ عنہ) کے سایہ سے بھاگ جاتا ہے۔“

ان کے اوپر شیطان کے اثر ہونے کے کیا معنی! جس مجلس میں وہ موجود ہوں وہاں شیطان بھی نہیں ٹھہرتا اور تو ریت جیسی آسمانی کتاب تھی اور حضور صلی اللہ علیہ وسلم کے سامنے پڑھی گئی کہ اگر مضمون کی خرابی بھی ہو جائے تو اس کی حضور اقدس صلی اللہ علیہ وسلم اصلاح فرما دیتے ہیں مگر حضور اقدس صلی اللہ علیہ وسلم کو سخت ناگوار ہوا حضرت عمر رضی اللہ تعالیٰ عنہ کو جب حضرت ابوبکر رضی اللہ تعالیٰ عنہ نے آگاہ کیا کہ دیکھتے نہیں حضور اقدس صلی اللہ علیہ وسلم کے چہرہ مبارک پر کیا اثر ہے تو حضرت عمر رضی اللہ تعالیٰ عنہ کانپ گئے اور بہت توبہ استغفار کی اور معافی مانگی، حضور اقدس صلی اللہ علیہ وسلم نے فرمایا کہ میں تمہارے پاس ایک سہل ملت اور پکی اوصاف لایا ہوں اگر موسیٰ علیہ السلام بھی زندہ ہوتے تو سوائے اس کے کہ میری اتباع کرتے کچھ نہ ہوتا یعنی پھر کیا ضروری ہے کہ اس کتاب کو دیکھو جس میں تحریف ہو چکی ہے تو ریت میں آمیزش تھی تحریف کی، جب اس کے دیکھنے سے منع کیا گیا تو جو کتابیں صرف الحاد و زندقہ کی ہوں ان کا حکم ظاہر ہے اور جب حضرت عمر رضی اللہ تعالیٰ عنہ کو منع فرمایا گیا تو ہم کیا ہیں اور نہ معلوم کیوں دیکھتے ہیں لوگ!! اپنے یہاں تو اتنے علوم ہیں کہ عمر بھر بھی ان کے دیکھنے سے فرصت نہ ملے لہذا اپنی کتابوں کو دیکھئے۔ (۳۹)

دوسری جگہ فرماتے ہیں:

”غیر علماء کی کتابیں ان کی نظروں سے گزرنا بھی جرم ہے جیسا کہ کوئی شخص باغیانہ کتابیں اپنے گھر میں رکھے ظاہر ہے کہ قانون سلطنت کی رو سے یہ بڑا جرم ہے اور حکومت ایسے شخص کو سزا دے گی۔“

علماء پر جو تعصب کا الزام لگاتے ہو تو یہ بھی سوچو کہ اس قانون میں علماء کی ذاتی کیا غرض ہے؟ ظاہر ہے کہ ان کی اس میں

کچھ غرض نہیں بلکہ غرض تو عوام کی موافقت میں ہے طیب اگر تلخ دوا دے تو بتلاؤ اس میں اس کی کیا مصلحت ہے؟ یقیناً کچھ نہیں بلکہ سراسر مریض کی مصلحت ہے، پس جو علما ایسی باتوں سے منع کرتے ہیں جن میں لوگوں کو مزہ آتا ہے سمجھ لو کہ وہ محض خیر خواہی سے منع کرتے ہیں کیوں کہ وہ ان باتوں میں زہریلا اثر مشاہدہ کرتے ہیں۔

واللہ اہل باطل کی کتابوں کا اثر بعض علماء پر بھی ہو جاتا ہے تو عوام کی ان کے مطالعہ سے کیا حالت ہوگی لہذا عوام کو کوئی کتاب علما کے مشورہ کے بغیر ہرگز نہ دیکھنا چاہیے۔ اور اگر کوئی کہے کہ میں رد کے لیے دیکھتا ہوں تو یہ بھی مناسب نہیں کیونکہ یہ کام علماء کا ہے تمہارا کام نہیں اور اس میں آپ کی توہین نہیں۔“ (۴۰)

### ایک جگہ فرماتے ہیں، مطالعہ صرف محققین کی کتابوں کا کرنا چاہیے:

جو محققین کی تصانیف ہیں ان کو مطالعہ میں رکھیے ہر زید و عمرو بکر کی تصنیف کا مطالعہ نہ کیجیے کیونکہ آج کل آزادی کا زمانہ ہے، ہر شخص کا جو جی چاہتا ہے لکھ مارتا ہے آج کل ایسے ایسے شخص بھی ہیں کہ میں نے ایک رسالہ میں یہ مضمون لکھا ہوا دیکھا کہ سود حرام نہیں ہے مسلمانوں کو سود کے ذریعہ ترقی کرنا چاہیے اور قرآن میں جو رپو آیا ہے وہ ربا بضم الراء ہے۔ ربودن سے ہے، مطلب یہ ہے خدا نے غضب کو حرام کیا ہے آج کل ایسی بھی تحقیقات ہیں اور ایسے ہی محقق ہیں اور یوں ہی اسلام کے پر توڑے جائیں گے تو پھر اسلام کی خیر نہیں۔

بعض لوگ کہا کرتے ہیں کہ ہر کتاب کے دیکھنے میں کیا حرج ہے اگر ہم اپنے



مسلک میں جے رہیں تو کسی کتاب کے دیکھنے میں کیا مضائقہ ہے؟ سو بات یہ ہے کہ میں ہر شخص کی تصنیف کے مطالعہ سے نہیں روکتا اگر اس کا برا اثر نہ دیکھتا مگر جب میں لوگوں کو متاثر ہوتا ہوا دیکھتا ہوں تو منع کرتا ہوں پس آپ کی خیر اسی میں ہے کہ صرف محققین کے رسالے دیکھیں اور نئے نئے خود رو مصنفوں کے رسالے ہرگز نہ دیکھیں۔ (۴۱)

ایک صاحب ایک نئی لکھی ہوئی کتاب حضرت تھانویؒ کی خدمت میں لائے اس کتاب میں مصنف صاحب نے انبیاء کے بارے میں بڑی گستاخیاں کی ہیں۔ فرمایا: بند کیجیے، اس کے دیکھنے اور سننے سے قلب میں تاریکی پیدا ہوتی ہے جس کی جڑ ہی خراب ہو تو شاخوں کو لے کر کیا کرے اس میں انبیاء پر حملہ کیا ہے جب ایسے مضامین ہوں تو ظاہری خوبصورتی اور عمدگی کو لے کر کیا کرے۔ (۴۲)

### نور اور ظلمت والی کتابیں:

یہ مشاہدہ ہے کہ اہل اللہ کے کلام میں نور ہوتا ہے اور ملحدوں کے کلام میں ظلمت ہوتی ہے گو بزرگوں کی عبارت سادہ ہوتی ہے ان کی عبارت آرائی نہیں ہوتی مگر ان کے مطالعہ سے قلب میں نور پیدا ہوتا ہے۔

اور جو لوگ تتبع شریعت نہیں ان کی کتابوں کی عبارت گو کیسی ہی شستہ ہو مگر باطن میں اس سے ظلمت پیدا ہوتی ہے گو ان میں تمام باتیں دین ہی کی ہوں مگر الفاظ چونکہ ان کے اپنے ہی ہیں اس لیے وہ ظلمت سے خالی نہیں ہوتے۔ جس کے دل میں کچھ بھی ادراک ہے وہ اس فرق کو ضرور محسوس کرے گا۔ (۴۲)

### صحبت طالح تراطالح کند:

یہی حال اہل باطل کے لیکچرز اور تقریروں کا ہے بلکہ اگر بہ نظر غائر دیکھیں تو غلط قسم کی کتب و رسائل کے مطالعہ سے یہ لیکچرز اور تقریریں زیادہ ضرر رساں ثابت ہوتی

ہیں کیوں کہ مقرر بالمشافہ اپنی جادو اثر تقریر کے ذریعے اپنے دل کی بات سامعین کے قلوب میں اتارنے کی کوشش کرتا ہے۔ بعض اہل باطل تو اس قدر چرب لسان ہوتے ہیں کہ اپنے زور خطابت کے ذریعے، ایسی ایسی باتیں اور قصے کہانیاں بیان کرتے ہیں کہ غیر شعوری طور پر سامعین کے قلوب میں ان مسلمہ اجماعی عقیدوں کے بارے میں جن پر چودہ سو سال سے امت مسلمہ عمل کرتی چلی آرہی ہے، تردید پیدا ہو جاتا ہے۔

### ایک غلط فہمی کا ازالہ:

بعض حضرات کا خیال ہوتا ہے کہ بات سننے میں کیا حرج ہے؟ بات ہر ایک کی سننی چاہیے۔ اگر غلط بات بیان ہوئی تو ہم نہیں لیں گے۔ بس ہم تو خُذْ مَا صَفَا وَدَعْ مَا كَدَرَ کے اصول پر عمل کریں گے یعنی اچھی باتیں لے لیں گے اور کچی اور کمزور باتوں کو چھوڑ دیں گے۔ آخر وہ بھی تو اپنے آپ کو حق ہی کا علم بردار کہتے ہیں وغیرہ وغیرہ۔

خوب یاد رکھیں! یہ سب وہ شیطانی خیالات ہیں جن کے ذریعے شیطان اہل باطل کی صحبت اور جال میں پھانسا چاہتا ہے اور پھر صحبت بد کا نتیجہ صاف ظاہر ہے۔ حضرت عمر رضی اللہ تعالیٰ عنہ کے توریت پڑھنے کا وہ قصہ عبرت و نصیحت کے لیے کافی ہے جو چند سطور پہلے مذکور ہوا۔ اہل باطل کے ساتھ اختلاط کی مثال تو بجلی کے ننگے تار کی سی ہے کہ کوئی اس کو دور کرنے کے لیے ہاتھ لگائے یا اپنے قریب کرنے کے لیے دونوں صورتوں میں جان لیوا ثابت ہوتی ہے۔ عافیت اسی میں ہے کہ تار کو سرے سے چھیڑا ہی نہ جائے بعض اہل باطل کو قوت خیالیہ اور مسمریم کے فن میں بہت مہارت ہوتی ہے وہ اپنے ملنے والے کو قوت خیالیہ کے زور پر بہت جلد اپنا ہم نوا بنا لیتے ہیں۔

### ایک ضروری تنبیہ:

آخر میں اس بات کا تذکرہ کرنا بھی ضروری معلوم ہوتا ہے کہ جس طرح آدمیوں



کی اچھی بری صحبت دوسرے آدمی کے نظریات و عقائد اور اخلاق و اطوار کے بدلنے میں مؤثر ہوتی ہے، اسی طرح وہ اشیاء جن کا انسان کے ساتھ چولی دامن کا ساتھ ہوتا ہے، ان کے اثرات بھی مخفی طور پر قلوب کے اندر سرایت کرتے ہیں۔ حضور اقدس صلی اللہ علیہ وسلم سے نقل کیا گیا ہے کہ بکریوں والوں میں مسکنت ہوتی ہے اور فخر و غرور گھوڑے والوں میں ہوتا ہے۔ اس کی وجہ ظاہر ہے کہ ان دونوں جانوروں کے اندر یہ صفات پائی جاتی ہیں۔ اونٹ اور بیل والوں میں شدت اور سخت دلی بھی وارد ہے متعدد روایات میں چیتے کی کھال پر سواری کرنے سے ممانعت آئی ہے علماء نے منجملہ دوسری وجوہ کے ایک وجہ یہ بھی بیان فرمائی ہے کہ مجالست کی وجہ سے اس میں درندگی کی خصلت پیدا ہو جاتی ہے۔



## حواله جات:

- (١) اخرجه البخارى و مسلم كذا فى المشكوة باب الحب فى الله ومن الله
- (٢) المرقاة. (ج ٨، ص ٤٣٢)
- (٣) رواه الترمذى و ابو داؤد و الدارمى كذا فى المشكوة كتاب الآداب باب الحب فى الله
- (٤) المرقاة. (ج ٨، ص ٤٥٠)
- (٥) رواه احمد و الترمذى و ابو داؤد و البيهقى قال النودى اسناد. صحيح كذا فى المشكوة كتاب الآداب باب الحب فى الله
- (٦) مظاهر حق (ج ٣، ص ٥٤٢)
- (٧) المرقاة (٨: ٤٥١)
- (٨) رواه البيهقى فى شعب الايمان كذا فى المشكوة كتاب الآداب باب حفظ اللسان
- (٩) رواه الطبرانى فى الكبير كذا فى مجمع الزوائد (١: ٨٣)
- (١٠) رواه البيهقى كذا فى المشكوة كتاب الآداب باب الحب فى الله ومن الله
- (١١) رواه البيهقى كذا فى المشكوة كتاب الرقاق
- (١٢) رواه البيهقى كذا فى المشكوة باب الحب فى الله
- (١٣) حيات المسلمين
- (١٤) عمدة القارى (١: ٢٨٩)
- (١٥) حيوة الحيوان (٢: ٥٩٣)
- (١٦) منبهات
- (١٧) نفسه
- (١٨) نفسه
- (١٩) نفسه
- (٢٠) اخرجه البيهقى كذا فى حياة الصحابة. (ج ٣، مواعظ عمر بن الخطاب)
- (٢١) الدر المنثور (٥: ١٦٣) كذا فى الاعتدال فى مراتب الرجال
- (٢٢) منبهات
- (٢٣) ثمرات الاوراق المفتى محمد شفيع
- (٢٤) منبهات
- (٢٥) نفسه
- (٢٦) الاحناف اليومية (٣: ٤٨)
- (٢٧) ايضاً (٣: ٦٤٣)
- (٢٨) تحفة العلماء (١: ٢٠٢)
- (٢٩) حسن العزيز (١: ٢٣)
- (٣٠) وعظ طريق النجاة
- (٣١) ماخذ شريعت و تصوف
- (٣٢) وعظ طريق النجاة
- (٣٣) دعوات عبليت، ص ٦٢
- (٣٤) رواه الدارمى كذا فى المشكوة (١: ٣٢)
- (٣٥) مهذب، ص ٢٥. ثمرات الاوراق، ص ٢٣٣
- (٣٦) اصلاح انقلاب، ص ٢٨
- (٣٧) اصلاح انقلاب، ص ٢٨
- (٣٨) حسن العزيز (٣: ٢٢٩)
- (٣٩) التبليغ، وعظ الفاظ القرآن، ص ٥٩
- (٤٠) التبليغ، اسباب الفقه (١٠: ١٢٦)
- (٤١) حسن العزيز (٣: ٩١)
- (٤٢) حقوق الزوجين، ص ١٢٠. الكمال فى الدين النساء



حفاظت ایمان کا دوسرا طریقہ

اسلاف کا ادب و احترام

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا اتَّخَذَ لَفِي دَوْلًا وَالْأَمَانَةُ مَغْنَمًا وَالزَّكَاةُ مَغْرَمًا وَتُعَلِّمَ لغيرِ الدِّينِ وَأَطَاعَ الرَّجُلُ أَمْرَاتِهِ وَعَقَّ أُمَّهُ وَأَذْنَى صَدِيقَهُ وَأَقْصَى أَبَاهُ وَظَهَرَتِ الْأَصْوَاتُ فِي الْمَسَاجِدِ وَسَادَ الْقَبِيلَةَ فَاسْقَهُمْ وَكَانَ زَعِيمُ الْقَوْمِ أَرْذَلُهُمْ وَأَكْرَمَ الرَّجُلُ مَخَافَةَ شَرِّهِ وَظَهَرَتِ الْقَيْنَاتُ وَالْمَعَارِيفُ وَشَرِبَتِ الْخُمُورُ وَلَعَنَ آخِرُ هَذِهِ الْأُمَّةِ أَوَّلَهَا فَارْتَقَبُوا مِنْهُ ذَلِكَ رِيحًا حَمْرَاءَ وَزَلْزَلَةً وَخَسْفًا وَمَسْخًا وَقَذْفًا وَآيَاتٍ تَتَابَعُ كِنِظَامٍ قُطِعَ سِلْكُهُ فَتَتَابَعُ - (۱)

”اور حضرت ابو ہریرہ رضی اللہ تعالیٰ عنہ کہتے ہیں کہ رسول اللہ صلی اللہ علیہ وسلم نے فرمایا: ”جب مال غنیمت کو دولت قرار دیا جانے لگے اور جب امانت (کے مال) کو مال غنیمت شمار کیا جانے لگے، اور جب زکوٰۃ کو تاوان سمجھا جانے لگے اور جب علم کو دین کے علاوہ کسی اور غرض سے سیکھا جانے لگے اور جب مرد بیوی کی اطاعت کرنے لگے

اور جب ماں کی نافرمانی کی جانے لگے اور جب دوستوں کو تو قریب اور باپ کو دور کیا جانے لگے اور جب مسجد میں شور و غل مچایا جانے لگے اور جب قوم و جماعت کی سرداری اس قوم و جماعت کے فاسق شخص کرنے لگیں اور جب قوم و جماعت کے زعیم و سربراہ اس قوم و جماعت کے کمینہ اور رذیل شخص ہونے لگیں اور جب آدمی کی تعظیم اس کے شر اور فتنہ کے ڈر سے کی جانے لگے اور جب لوگوں میں گانے والیوں اور ساز و باجوں کا دور دورہ ہو جائے اور جب شرابی پی جانے لگیں اور جب اس امت کے پچھلے لوگ اگلے لوگوں کو برا کہنے لگیں اور ان پر لعنت بھیجنے لگیں تو اس وقت تم ان چیزوں کے جلد ہی ظاہر ہونے کا انتظار کرو: (سرخ یعنی تیز و تند اور شدید ترین طوفانی) آندھی کا، زلزلہ کا، زمین دھنس جانے کا، صورتوں کے مسخ و تبدیل ہو جانے کا اور پتھروں کے برسنے کا (نیز ان چیزوں کے علاوہ قیامت اور تمام نشانیوں اور) علامتوں کا انتظار کرو جو اس طرح پے در پے وقوع پذیر ہوں گی جیسے (مثلاً موتیوں) کی لڑی کا دھاگہ ٹوٹ جائے اور اس کے دانے پے در پے گرنے لگیں۔“

اسلاف پر زبانِ طعن دراز کرنا:

فائدہ: محدث عظیم حضرت ملا علی قاری رحمۃ اللہ علیہ فرماتے ہیں:

”جب اس امت کے پچھلے لوگ اگلے لوگوں کو برا بھلا کہنے لگیں۔“ میں اس

طرف اشارہ ہے کہ یہ برائی اسی امت کے ساتھ مخصوص ہے، گزشتہ امتوں کے لوگوں



میں اس برائی کا چلن نہیں تھا، چنانچہ مسلمانوں میں سے رافضی لوگ اس برائی میں مبتلا ہیں کہ وہ ان گزرے ہوئے اکابر یعنی صحابہ کرام رضی اللہ تعالیٰ عنہم اجمعین تک کے بارے میں زبان لعن و دراز کرتے ہیں جن کے حق میں اللہ تعالیٰ یوں فرماتے ہیں:

وَالسَّابِقُونَ الْأَوَّلُونَ مِنَ الْمُهَاجِرِينَ  
وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ  
اللَّهُ عَنْهُمْ

”جن لوگوں نے سبقت کی (یعنی سب سے) پہلے (ایمان لائے) (مہاجرین میں سے بھی اور انصار میں سے بھی اور جنہوں نے نیکوکاری کے ساتھ ان کی پیروی کی، خدا ان سب سے خوش ہے۔“

اور ایک آیت میں یہ فرمایا کہ:

”لَقَدْ رَضِيَ اللَّهُ عَنِ الْمُؤْمِنِينَ إِذْ بَايَعُوكَ  
تَحْتَ الشَّجَرَةِ“

”(اے محمد) جب مومن آپ سے درخت کے نیچے بیعت کر رہے تھے تو اللہ تعالیٰ ان سے خوش ہوا۔“

کس قدر بد نصیبی اور شقاوت کی بات ہے کہ جن بندگان خاص سے اللہ راضی و خوش ہو ان سے ناراضگی و ناخوشی ظاہر کی جائے اور ان کے خلاف ہفوات بکے جائیں۔ ان بندگان خاص کے مناقب و فضائل سے قرآن و حدیث بھرے ہوئے ہیں۔ وہ پاک نفوس ایسی عظیم ہستیاں ہیں جنہوں نے سب سے پہلے خدا کے دین کو قبول کیا، قبول ایمان میں سبقت حاصل کی، نہایت سخت اور صبر آزما حالات میں خدا کے نبی صلی اللہ علیہ وسلم کی مدد و حمایت کی، اللہ کے دین کا پرچم سر بلند کرنے کے لیے اپنی جانوں کی بازیاں لگائیں، جہاد کے ذریعہ اسلام کی شوکت بڑھائی بڑے بڑے شہر اور ملک فتح کیے کسی واسطہ کے بغیر سید الامام علیہ الصلوٰۃ والسلام سے دین کا علم

حاصل کیا، شریعت کے احکام و مسائل سیکھے، دین کی بنیاد یعنی قرآن کریم کو سب سے زیادہ جانا اور سمجھا، اور مقدس ہستیوں کے بارے میں اللہ تعالیٰ نے قرآن کریم کے ذریعہ امت کے تمام لوگوں کو یہ تلقین فرمائی کہ ان کے حق میں یوگویا ہوں۔

”رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا

بِالْإِيمَانِ“

”اے پروردگار! ہمیں بخش دے اور ہمارے ان بھائیوں کو

بخش دے جنہوں نے قبول ایمان میں ہم پر سبقت حاصل

کی ہے۔“

لیکن ان (رافضیوں) کے وہ لوگ کہ جو یا تو ایمان کی روشنی کھو چکے ہیں، یا دیوانے ہو گئے ہیں، ان مقدس ہستیوں اور امت کے سب سے افضل لوگوں کے بارے میں صرف زبان لعن و طعن دراز کرنے ہی پر اکتفا نہیں کرتے بلکہ محض اپنے گندے خیالات و نظریات اور سڑے ہوئے فہم کی وجہ سے یہ کہہ کر ان پاک نفسوں کی طرف کفر کی بھی نسبت کرتے ہیں کہ ابو بکر رضی اللہ تعالیٰ عنہ، عمر رضی اللہ تعالیٰ عنہ، اور عثمان رضی اللہ تعالیٰ عنہ نے بلا استحقاق خلافت پر قبضہ کیا کیونکہ رسول اللہ صلی اللہ علیہ وسلم کے بعد خلافت کے اصل مستحق علی رضی اللہ تعالیٰ عنہ تھے۔ خدا ان عقل کے اندھوں کو چشم بصیرت دے آخر وہ کیوں نہیں سمجھتے کہ اس امت کے اگلے پچھلے تمام لوگوں نے اس بات کو غلط اور باطل قرار دیا ہے اور قرآن و سنت میں ایسی کوئی دلیل نہیں ہے جس سے یہ صراحت ہوتی ہو کہ رسول اللہ صلی اللہ علیہ وسلم کے بعد خلافت اول حضرت علی رضی اللہ تعالیٰ عنہ کا حق تھا نیز صحابہ رضی اللہ عنہم میں سے جن لوگوں نے حضرت علی رضی اللہ تعالیٰ عنہ کے زمانہ خلافت میں ان سے اختلاف کیا، انہوں نے نعوذ باللہ کسی بری غرض کے تحت حضرت علی رضی اللہ تعالیٰ عنہ کی مخالفت نہیں کی بلکہ ان کا اختلاف ان کے اجتہادی رائے کے تحت تھا، زیادہ سے زیادہ یہ کہا جاسکتا ہے کہ وہ خطا اجتہادی میں مبتلا ہو گئے تھے، لیکن اس کی وجہ سے بھی ان پر لعن و طعن کرنا، اور ان



کے حق میں گستاخانہ باتیں منہ سے نکالنا نہایت ناروا بلکہ صریح زیادتی ہے، بلکہ ہم تو یہ کہتے ہیں کہ اگر یہ بھی مان لیا جائے کہ ان میں سے کسی نے بھی حضرت علی رضی اللہ تعالیٰ عنہ کی مخالفت راہ حق سے بھٹک جانے کی وجہ سے کی اور وہ ”فسق“ کے مرتکب ہوئے تو بھی ان کو آخر کس بناء پر برا بھلا کہا جاسکتا ہے، کیونکہ یہ بھی تو ہو سکتا ہے کہ انہوں نے مرنے سے پہلے اپنی غلط روی سے توبہ کر لی ہو یا اگر توبہ بھی نہ کی ہو تو اللہ تعالیٰ کی ذات سے یہ غالب امید رکھنی چاہیے کہ وہ اپنی رحمت کے صدقہ میں اور ان کی گزشتہ خدمات کے بدلے میں ان کو مغفرت سے نواز دے گا چنانچہ ابن عساکر رحمۃ اللہ علیہ نے حضرت علی رضی اللہ تعالیٰ عنہ سے یہ مرفوع روایت نقل کی ہے کہ:

” (آنحضرت صلی اللہ علیہ وسلم نے فرمایا) میرے (بعض) صحابہ رضوان اللہ تعالیٰ علیہم اجمعین (اگر) ذلت یعنی لغزش کا شکار ہوں گے (تو) اللہ تعالیٰ ان کو میری صحبت اور میرے ساتھ تعلق رکھنے کی برکت سے بخش دے گا۔“

اس بات کو اس طرح بھی کہا جاسکتا ہے کہ ہم لوگ اکثر و بیشتر صغیرہ کبیرہ گناہوں کا ارتکاب کرتے رہتے ہیں لیکن اس کے باوجود اپنے پروردگار کی رحمت اور آنحضرت صلی اللہ علیہ وسلم کی شفاعت کے امیدوار رہتے ہیں تو کیا وہ لوگ جو اس امت کے سب سے افضل اور سب سے بڑے لوگوں کے زمرہ سے تعلق رکھتے ہیں، اس بات کے مستحق نہیں ہیں کہ ان کے حق میں یہ نیک گمان رکھا جائے کہ اگر ان سے کوئی لغزش ہوئی بھی ہوگی تو یقیناً اللہ تعالیٰ ان کے درجہ کی عظمت اور ان کے شرف صحابیت کی برکت سے ان سے درگزر فرمائے گا؟ مرتبہ صحابیت کے تقدس و شرف کو داغدار کرنے والے نادانوں! سوچو کہ تم اپنی زبان کو کن مقدس ہستیوں کی شان میں گستاخی کر کے گندا کر رہے ہو، اور تمہارا یہ طرز عمل رحمۃ للعالمین صلی اللہ علیہ وسلم کو کس قدر تکلیف پہنچا رہا ہوگا؟! کیا تم اس بات سے بے خبر ہو کہ نیک بخت وہ لوگ ہوتے ہیں جن کے خود کے عیوب ان کو دوسروں کی عیب جوئی سے باز رکھیں! کیا تم اس فرمان

رسالت صلی اللہ علیہ وسلم کی صداقت کے منکر ہو کہ اپنے مرے ہوئے لوگوں کو برائی کے ساتھ یاد نہ کرو۔ کیا رسول اللہ صلی اللہ علیہ وسلم کا ارشاد گرامی نہیں ہے کہ جب تمہارے سامنے میرے صحابہ رضی اللہ تعالیٰ عنہم کا ذکر ہو تو اپنی زبان کو قابو میں رکھو؟ اگر تم ذرا بھی ایمان و عقل کا دعویٰ رکھتے ہو تو سنو کہ سرکارِ دو عالم صلی اللہ علیہ وسلم نے فرمایا ہے:

”ابو بکر و عمر رضی اللہ تعالیٰ عنہم کی محبت ایمان کی ایک شاخ ہے اور ان دونوں سے بغض و عداوت کفر ہے، اہل عرب کی محبت ایمان کی ایک شاخ ہے اور ان سے بغض و عداوت کفر ہے، جس نے میرے صحابہ کو برے الفاظ سے یاد کیا وہ اللہ کی لعنت کا مستوجب ہوا اور جس نے ان کو بارے میں میرے حکم کی پاسداری کی، میں قیامت کے دن اس کی پاسداری کروں گا۔“

اے خدا! بس تو ہی ان لوگوں کو عقل سلیم اور چشم بصیرت عطا کر کے راہ ہدایت دکھا سکتا ہے جو جہالت و نادانی اور تعصب کی وجہ سے تیرے محبوب نبی صلی اللہ علیہ وسلم کے محبوب صحابہ رضوان اللہ تعالیٰ علیہم اجمعین اور ساتھیوں کی شان میں گستاخی کرتے ہیں اور ان کے حق میں زبان لعن و طعن دراز کر کے خود کو دوزخ کی آگ کا ایندھن بناتے ہیں۔ (۲)

### دور حاضر کا سب سے خطرناک فتنہ

دور حاضر میں سب سے زیادہ بڑھ کر جس چیز نے ایمان کو نقصان پہنچایا اور دین و ایمان کی جڑیں کھوکھلی کیں، وہ حضرات سلف کی بلند شان میں بے ادبی اور بے باکی کے ساتھ زبان اور قلم کا بے دریغ استعمال ہے۔ دین متین کے اس سرسبز و شاداب باغچہ کی سب سے اول باغبانی کرنے والے، یہی حضرات سلف تھے۔ حق تو یہ تھا کہ



جن مقدس نفوس نے جان جو کھوں میں ڈال کر، اہل و عیال اور مال و متاع قربان کر کے چمنستانِ اسلام کی آبیاری کی، خون و پسینہ سے اس کی سینچائی کی، دل و جان سے ان کا ممنون احسان ہوا جاتا، ہر ہر موئے بدن سے ان کے لیے دعائے خیر نکلتی، ان کی تعلیمات پر بصدق دل عمل کیا جاتا، ان کی عظمت و جلالت شان کا پرچار چار دانگ عالم میں کیا جاتا۔

مگر افسوس صد افسوس! بعض سیدھے سادھے مسلمان غیر مستشرقین اور ان مغربی مصنفین کے قلم اور تحریر سے زہر آلود ہو کر اسلاف امت سے بدگمان بلکہ کینہ پرور، بلکہ بد زبان ہو گئے، وہ مستشرقین جن کا کامیاب حربہ یہ ہے کہ براہ راست مذہب اسلام کی مخالفت کی بجائے مسلمانوں کے دلوں سے ان اولین پیشواؤں یعنی حضرات سلف صالحین رحمہم اللہ کی عظمت و محبت کو نکال باہر کیا جائے۔ جب ان کے دلوں میں اسلام کے لہلہاتے چمن کی اول آبیاری کرنے والوں کے خلاف بدگمانی پیدا ہو جائے گی تو خود بخود ان کے مضبوط ایمان میں تذبذب اور ان کے عقائد و نظریات میں شکوک و شبہات اور ان کی تعلیمات پر عمل میں کاہلی اور سستی پیدا ہو جائے گی۔

چنانچہ شیطان لعین نے جو مسلمان کے ایمان کا ہر وقت دشمن رہتا ہے اپنے اس مشن میں کامیابی کے لیے کوئی دقیقہ فرو گذاشت نہیں کیا۔ ابلیس کے آلہ کار، مغرب سے متاثر، جدت پسند اہل قلم نت نئی تحریرات کے ذریعے جو بظاہر بڑی پرکشش اور مسجع و مقفی نظر آتی ہیں..... بظاہر عقل و قیاس کے معیار پر پوری اترتی ہوئی نظر آتی ہیں، ان اکابر امت قدس اللہ اسرارہم پر رکیک حملے کرتے ہیں۔

چنانچہ وہ مسلمان جو ہر قسم کی تحریر کو بہت جلد مطالعہ میں لانے کی کوشش کرتے ہیں اور جو حضرات اپنے دل میں ذاتی مطالعہ اور تحقیق کا جذبہ رکھتے ہیں، جب ایسی تحریروں کو پڑھتے ہیں تو چونکہ کسی کے علمی کمال اور اس کے بیان کردہ مواد اور مضامین کو شریعت کی کسوٹی میں پرکھنے کی صلاحیت ان میں ہوتی نہیں، اس لیے غیر شعوری طور پر ان سے متاثر ہو کر اپنے اکابر رحمہم اللہ سے بدگمان ہو جاتے ہیں اور جن حضرات کے

قلوب میں اپنے اکابر کا ادب و احترام ہوتا بھی ہے تو ان کو تحریر و تقریر کے ذریعے اس بات کی ترغیب دی جاتی ہے وہ خود اپنی عقل و دانش کو استعمال کرتے ہوئے تحقیقی میدان میں اتریں، خود تحقیق کریں، خود مطالعہ کریں اپنی عقل کی کسوٹی پر خود حق و باطل کو پرکھیں اور اس حالت کا انجام بھی بالکل ظاہر ہے بقول حضرت عارف رومی ۷

تو نہ دیدی گہے سلیمان را

چہ شناسی زبان مرغاں را

”جب تم نے حضرت سلیمان علیہ السلام کو ہی نہیں دیکھا تو

پرندوں کی زبان خاک سمجھو گے۔“

ایسے حضرات! خوب غور فرمائیں کہ اس تحقیق کے لبادہ میں آیا وہ واقعی تحقیق (یعنی حق کے راستہ کی تلاش) کی طرف ہی گامزن ہیں یا حضرات سلف صالحین رحمہم اللہ کے طریق مستقیم سے ہٹ کر کسی ضلالت و گمراہی اور تباہی و بربادی کی طرف محو سفر ہیں۔ حضرت مولانا جلال الدین رومی رحمۃ اللہ علیہ کا ارشاد ہے ۷

ترسم نہ رسی بکعبہ اے اعرابی

کیں رہ کہ تو مے رومی بترکستان است

”اے اعرابی! مجھے خدشہ ہے کہ تو کعبہ تک نہیں پہنچ سکے گا،

اس لیے کہ تو اس وقت جس راہ پر سفر کر رہا ہے وہ تو ترکستان

کی طرف جاتا ہے۔“

## حضرات سلف کون ہیں؟:

حضرات سلف رحمہم اللہ میں سب سے پہلا درجہ حضرات صحابہ کرام رضوان اللہ تعالیٰ علیہم اجمعین کا ہے جن کے نفوس کی تہذیب رحمۃ للعالمین صلی اللہ علیہ وسلم کی صحبت مبارکہ میں ہوئی، آپ کی کیمیاء اثر توجہ اور نظر کرم ان کو حاصل تھی۔

پھر ان حضرات کا مرتبہ ہے جن کو حضرات صحابہ کرام رضوان اللہ تعالیٰ علیہم



اجمعین کی صحبت و معیت حاصل رہی، جن کو ”تابعین“ کے نام سے یاد کیا جاتا ہے پھر ان حضرات کا مرتبہ ہے جن کو تابعین کرام کی صحبت حاصل رہی اور ”تابع تابعین“ کے نام سے یاد کیے جاتے ہیں۔

حضرات ائمہ مجتہدین، مشائخ عظام، متکلمین، محدثین اور صوفیاء کرام رحمہم اللہ اسی گلستان سلف کے ایسے پھول ہیں، جن کی مہک سے روئے زمین ایمانی و روحانی فضاؤں سے معطر ہے اس مقدس جماعت کا ایک ایک فرد آسمان ہدایت کا چمکتا ہوا آفتاب اور روشن ستارہ ہے جو ان میں سے کسی کے نقش قدم کو راہبر بنا لیتا ہے، تو وہ سیدھا اللہ تعالیٰ اور اس کے رسول صلی اللہ علیہ وسلم کی چوکھٹ تک پہنچ جاتا ہے۔

### اسلام کے حقیقی پیشوا:

حضرت عبداللہ ابن مسعود رضی اللہ تعالیٰ عنہ کا شمار ان جلیل القدر صحابہ کرام میں ہوتا ہے جو آنحضرت صلی اللہ علیہ وسلم کے وصال کے بعد فقہ و فتاویٰ میں مرجع الخلائق تھے۔ آپ ارشاد فرماتے ہیں کہ:

”جو شخص کسی طریقہ کی پیروی کرنا چاہے تو اس کو چاہیے کہ ان لوگوں کی راہ اختیار کرے جو مر گئے ہیں کیوں کہ زندہ آدمی فتنہ سے محفوظ نہیں ہوتا اور وہ لوگ جو مر گئے ہیں (اور جن کی پیروی کرنا چاہیے) آنحضرت صلی اللہ علیہ وسلم کے صحابہ ہیں، جو اس امت کے بہترین لوگ تھے، دلوں کے اعتبار سے انتہاء درجے کے نیک، علم کے اعتبار سے انتہائی درجے کے کامل اور بہت کم تکلف کرنے والے تھے، ان کو اللہ تعالیٰ نے اپنے نبی کی رفاقت اور اپنے دین کو قائم کرنے کے لیے منتخب کیا تھا، تم ان کی بزرگی کو پہچانو اور ان کے نقش قدم کی پیروی کرو اور جہاں تک ہو سکے ان کے آداب و

اخلاق کو اختیار کرتے رہو، اس لیے کہ وہی لوگ ہدایت کے  
سیدھے راستے پر تھے۔“ (۳)

فائدہ: اس حدیث میں حضرت ابن مسعود رضی اللہ تعالیٰ عنہ لوگوں کو یہی ہدایت  
فرما رہے ہیں کہ اگر تم ہدایت کا راستہ چاہتے ہو، فلاح کی منزل کے خواہش  
مند ہو تو تمہارے لیے ضروری ہے کہ اسی مقدس جماعت کے راستہ کو اختیار  
کرو ان ہی کے اخلاق و عادات کو اپنے لیے جادۂ منزل جانو، انہیں کی  
متابعت اور پیروی کو کامیابی و کامرانی کا ذریعہ سمجھو، اور ان کی عقیدت و  
محبت سے زندگی کے ہر گوشہ کو منور کرو۔

اس حدیث سے حضرات صحابہ کرام رضی اللہ تعالیٰ عنہم اجمعین کی انتہائی عظمت و  
فضل و کمال کا اظہار ہوتا ہے چونکہ تمام مخلوق اور تمام انسانوں میں (انبیاء علیہم السلام  
کے بعد) یہ سب سے افضل تھے اور حق و صداقت قبول کرنے کی صلاحیت بدرجہ اتم ان  
میں موجود تھی اس لیے اللہ تعالیٰ نے اپنے نبی کی رفاقت کے لیے ان کو منتخب فرمایا اور  
قرآن کریم میں بڑے اعزازی کلمات کے ساتھ ان کے فضل و کمال کی شہادت دی  
کہ:

”وَالْزَمَهُمْ كَلِمَةَ التَّقْوَىٰ وَكَانُوا أَحَقَّ بِهَا  
وَأَهْلَهَا“

”اور ان (صحابہ) کو پرہیزگاری کی بات پر قائم رکھا اور وہ  
اس کے مستحق اور اہل تھے۔“

بعض آثار میں آیا ہے کہ پروردگار عالم نے تمام بندوں کے قلوب پر نظر فرمائی  
چنانچہ آنحضرت صلی اللہ علیہ وسلم کا قلب مبارک سب سے زیادہ منور اور پاک و صاف  
تھا تو نور نبوت اس میں ودیعت فرمایا اور صحابہ کرام رضوان اللہ تعالیٰ علیہم اجمعین کے  
قلوب بھی بہت زیادہ پاک و صاف اور اہل دلائق تھے تو ان کو اپنے نبی کی رفاقت کے  
لیے پسند فرمایا۔ (۴)



چنانچہ اسلامی تاریخ جاننے والے خوب واقف ہیں کہ ان مقدس حضرات کو رسول اللہ صلی اللہ علیہ وسلم کی معاونت اور رفاقت اور دین اسلام کی اشاعت و تبلیغ کے صلہ میں کتنی سختیوں اور مصیبتوں سے دو چار ہونا پڑا، زندگی کی کوئی تکلیف ایسی نہ تھی جس میں یہ مبتلا نہ کیے گئے ہوں، یہ سب اللہ تعالیٰ کی طرف سے محض اس لیے تھا کہ ان کے قلوب کو خوب جانچ پرکھ لیا جائے اور دیکھ لیا جائے کہ جس عظیم مشن کے چلانے کے لیے ان کو منتخب کیا جا رہا ہے اور جس رسول کی رفاقت جیسے عظیم منصب کے لیے ان کو پسند کیا جا رہا ہے ان کے ذہن و فکر، دل و دماغ اس کے اہل ہیں یا نہیں۔

چنانچہ امتحان لیا گیا اور ان کو آزمائش میں ڈالا گیا اور وہ حضرات امتحان و آزمائش کے ہر مرحلہ میں کامیاب ہوئے اور مصیبت و سختی کی ہر بھٹی سے کندن بن کر نکلے، چنانچہ ذرہ برابر بھی ان کے قدم نہیں ڈمگائے بلکہ اپنے ایمان و اسلام پر پورے ایقان و اعتماد کے ساتھ قائم و مضبوط رہے اور ان کے اس عظیم وصف کی شہادت قرآن نے اس طرح دی ہے۔

أُولَئِكَ الَّذِينَ امْتَحَنَ اللَّهُ قُلُوبَهُمْ  
لِلتَّقْوَى (۵)

”یہ وہی لوگ ہیں جن کے دلوں کو اللہ تعالیٰ نے تقویٰ کے واسطے جانچ لیا ہے۔“

آیات مقدسہ اور احادیث مبارکہ کی بہت بڑی تعداد ایسی ہے جس میں صحابہ کرام رضوان اللہ تعالیٰ علیہم اجمعین کے فضائل و مناقب کا ذکر آتا ہے۔ اللہ تعالیٰ کے پیارے پیغمبر صلی اللہ علیہ وسلم نے جہاں اس مقدس جماعت کے مجموعی طور پر فضائل و مناقب ارشاد فرمائے ہیں وہاں بہت سی شخصیات کے نام لے لے کر ان کی عظمت و فضیلت کی دھاک امت مسلمہ کے قلوب پر بٹھانے کا اہتمام فرمایا ہے۔ چنانچہ حدیث شریف کی کوئی کتاب ایسی نہیں ہے جس میں حضرات صحابہ رضوان اللہ تعالیٰ علیہم اجمعین کے مناقب کا بیان نہ ہو۔

## حضرات صحابہؓ۔ نجوم ہدایت:

ایک حدیث میں حضرت ابو ہریرہ رضی اللہ تعالیٰ عنہ اپنے والد سے نقل کرتے ہیں کہ نبی کریم صلی اللہ علیہ وسلم نے اپنا سر مبارک آسمان کی طرف اٹھایا، اور آپ صلی اللہ علیہ وسلم اکثر (وحی کے انتظار میں) آسمان کی طرف دیکھا کرتے تھے اور پھر فرمایا کہ ستارے آسمان کے لیے امن و سلامتی کا باعث ہیں، جس وقت یہ ستارے جاتے رہیں گے، تو آسمان کے لیے وہ چیز آجائے گی جو موعود و مقدر ہے۔ میں اپنے صحابہ کے امن و سلامتی کا باعث ہوں، جب میں چلا جاؤں گا تو میرے صحابہ پر وہ چیز آجائے گی جو موعود و مقدر ہے اور میرے صحابہ میری امت کے لیے امن و سلامتی کا باعث ہیں۔ جب میرے صحابہ (اس دنیا سے) رخصت ہو جائیں گے تو میری امت پر وہ چیز آپڑے گی جو موعود و مقدر ہے۔ (۶)

## با ادب بال نصیب..... بے ادب بے نصیب:

ابن بطل نے شرح بخاری میں امام اعظم ابو حنیفہ رحمۃ اللہ علیہ سے نقل کیا ہے کہ ایک مرتبہ مکہ مکرمہ میں ان کا اور حضرت عطاء ابن ابی رباح کا اجتماع ہو گیا، عطاء ابن ابی رباح نے حضرت امام سے پوچھا کہ آپ کہاں کے رہنے والے ہیں؟ آپ نے فرمایا کہ میرا تعلق کوفہ سے ہے۔ عطاء ابن ابی رباح نے کہا اچھا! آپ اس بستی کے رہنے والے ہیں جنہوں نے دین میں تفرقہ ڈالا اور پارٹیاں بنالیں۔ امام صاحب فرماتے ہیں کہ میں نے کہا ہاں! میں اس بستی کا رہنے والا ہوں، پھر عطاء ابن ابی رباح نے پوچھا کہ اچھا آپ ان مختلف اصناف میں سے کس میں داخل ہیں؟ امام صاحب نے فرمایا:

مِمَّنْ لَا يَسُبُّ السَّلَفَ وَيُؤْمِنُ بِالْقَدْرِ وَلَا  
يُكْفِرُ أَحَدًا بِذَنْبٍ

”میں ان لوگوں میں سے ہوں جو سلف صالحین میں سے کسی



کو برا نہیں کہتے اور تقدیر پر ایمان رکھتے ہیں اور کسی شخص کو کسی گناہ کی بنیاد پر کافر نہیں کہتے۔“

اس پر عطاء ابن ابی رباحؓ نے فرمایا کہ آپ نے حق کو پہچان لیا ہے، اسی پر قائم رہے۔ (۷)

حضرت علی ابن شقیق کہتے ہیں کہ میں نے حضرت عبداللہ بن مبارک کو لوگوں کے بھرے مجمع میں یہ فرماتے ہوئے سنا کہ عمرو بن ثابت کی روایت کی ہوئی احادیث کو چھوڑ دو (ان احادیث کو مت لو) کیونکہ وہ حضرات سلف رحمہم اللہ تعالیٰ کو گالیاں دیتا تھا۔ (۸)

سلف صالحین کی جماعت وہ مقدس جماعت ہے جن کے واسطے سے ہم تک دین و ایمان کی صورت میں دنیا و آخرت کی سب سے بڑی نعمت پہنچی، یہی وہ نفوس قدسیہ ہیں جن کی دعوت و تبلیغ کی برکت سے ہم ہمیشہ ہمیشہ کی ہلاکت اور بربادی سے بچ کر ابدال آباد کی کامیابی و کامرانی کے مورد بن گئے۔

سوچئے! کہ جانور اور چوپائے تک اپنے اس مالک و آقا کے زندگی بھر ممنون، احسان اور اس کے وفادار رہتے ہیں، جو ان کے ساتھ چند بوسیدہ روٹی کے ٹکڑوں اور ہڈیوں کی صورت میں بھلائی کرتا ہے۔

لیکن کس قدر مقام افسوس ہے کہ بعض عقل و دانش کے دعویدار انسان اپنے ان حقیقی محسنین (میری مراد وہ نفوس قدسیہ ہیں جن کی جہد مسلسل سے ہم ایمان و اسلام کی دولت سے بہرہ ور ہوئے) کی کس قدر ناسپاسی اور ناشکری کر رہے ہیں۔

سیدنا حضرت علی کرم اللہ وجہہ کا ارشاد گرامی مشہور ہے کہ جس نے مجھے ایک حرف بھی پڑھا دیا، میں اس کا غلام ہوں چاہے تو مجھے بیچ دے یا چاہے تو مجھے غلام بنالے۔

حضرت مجدد الف ثانی رحمۃ اللہ علیہ ایک روز بیت الخلاء کے اندر تشریف لے گئے اندر جا کر کیا دیکھتے ہیں کہ انگوٹھے کے ناخن پر روشنائی کا ایک نقطہ لگا ہوا ہے، جو

عموماً لکھتے وقت قلم کی روانی دیکھنے کے لیے لگایا جاتا تھا، گھبرا کر فوراً باہر آ گئے، دھونے کے بعد تشریف لے گئے اور فرمایا کہ اس نقطہ کو علم کے ساتھ ایک تلبس و نسبت ہے اس لیے بے ادبی معلوم ہوا کہ اس کو بیت الخلاء میں پہنچاؤں۔ یہ تھا ان حضرات کا ادب جس کی برکت سے اللہ تعالیٰ نے ان کو درجات عالیہ عطا فرمائے تھے۔ (۹)

جب علم کے ساتھ نسبت رکھنے والے ایک نقطہ کا اتنا ادب ہے تو وہ حضرات جن کی قربانیوں سے دین اور ایمان ہم تک پہنچا ان کا ادب و احترام کس قدر ہونا چاہیے۔ حضرت عبداللہ بن عمر رضی اللہ تعالیٰ عنہ کا ارشاد گرامی ہے کہ جو شخص تم پر احسان کرے تو تم اگر اس کا بدلہ احسان کے ذریعہ چکا سکتے ہو تو چکا دو اور اگر تم اس کے احسان کا بدلہ نہ دے سکو تو پھر اس کے لیے اتنی دعا کرو اتنی دعا کرو کہ تمہیں یقین ہو جائے کہ تم نے اس کا بدلہ چکا دیا ہے۔ (۱۰)

### حضرات سلف پر طعن و تشنیع کا سبب:

خوبی قسمت کہیے یا شومی قسمت! وہ لوگ جن کو عربی زبان کی کچھ سدھ بدھ حاصل ہوئی انہوں نے حضرات سلف کی تحقیقات پر اعتماد کرنے کے بجائے تحقیق کے سمندر میں گھوڑے ڈال دیے، اس بات کی زحمت بھی نہ کی کہ چلو اپنے وقت کے نامور علماء و محققین کے حلقہ تلمذ میں شریک ہو جاتے۔ محض عربی دانی کے بل بوتے پر قرآن و حدیث کو سمجھنا شروع کیا اور وحی الہی کے میدان میں عقل چہ میگوئیاں شروع کر دیں، کاش!! ان کو کوئی دانا بینا سمجھا دیتا کہ میرے عزیز! تمہاری عقل خواہ کتنی ہی پختہ کار سہی مگر اس سے استفادہ کا میدان وحی الہی نہیں ہے۔ وحی الہی میں بس سر تسلیم خم کیا جاتا ہے۔

ایک طرف تو قرآن و حدیث کو سمجھنے کا معیار غلط پھر کر یلا اور نیم چڑھا، دوسری طرف خاصان خدا اور اہل اللہ کی روح پرور صحبت نہ ہونے کی وجہ سے دل و دماغ اللہ تعالیٰ اور اس کے رسول صلی اللہ علیہ وسلم کی سوز محبت سے تقریباً خالی، چنانچہ نتیجہ یہ نکلا



کہ نئی تحقیقات کے ذریعے اور نئے اجتہادات کے ذریعے امت مسلمہ کے چودہ سو سال سے معمول بہا عقائد و نظریات پر ضرب کاری لگانا شروع کر دی اور ان حضرات سلف سے جن کا دماغ نور نبوت سے منور اور جن کی روح سوز عشق سے تابندہ تھی۔ عامۃ المسلمین کو بدظن کر دیا۔

علاوہ ازیں تاریخ اسلام کو ان لوگوں نے اپنی محنت کا میدان بنایا، ادھر تاریخ کا حال یہ ہے کہ وہ رطب و یابس سے خالی نہیں، اگرچہ تاریخ کا معتد بہ حصہ صحیح اسناد سے بھی ثابت ہے۔ تاریخی روایات کے اس قدر گرویدہ ہو گئے کہ نصوص قطعیہ یعنی قرآن کریم کی آیات کثیرہ اور احادیث مبارکہ کی ایک بہت بڑی تعداد سے صرف نظر کر لیا۔ چنانچہ دیکھ لیجئے! کتنی آیات اور احادیث ایسی ہیں جن میں حضرات صحابہ کرام رضی اللہ تعالیٰ عنہم کے فضائل و مناقب ارشاد ہوئے مگر یہ تحقیق اور اجتہاد کے شائقین ہیں کہ محض تاریخی روایت پر ٹیک لگائے، ان مقدس نفوس کے بارے میں اپنے زبان اور قلم کے ذریعے طعن و تشنیع کا بازار گرم رکھتے ہیں، کس قدر قابل تعجب بات ہے کہ ان حضرات کے نزدیک تاریخی روایات تو معتبر ہوں مگر آیات مبارکہ اور احادیث غیر معتبر!!

چنانچہ آج کل بکثرت دیکھا جاتا ہے اس قسم کی تحقیقات کے دلدادہ اپنے اسلاف کے بارے میں اس قدر جری ہوتے جا رہے ہیں کہ ان کے حق میں ناجائز زبان استعمال کرتے ہوئے ذرا بھی جھجک محسوس نہیں کرتے۔ سرکارِ دو عالم صلی اللہ علیہ وسلم کی اس پیشین گوئی کا کھلی آنکھوں مشاہدہ ہو رہا ہے جو آپ صلی اللہ علیہ وسلم نے آج سے چودہ سو سال قبل فرمائی تھی۔

حضرت عبداللہ بن عمر رضی اللہ تعالیٰ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا کہ:

”اللہ تعالیٰ علم کو (آخری زمانہ میں) اس طرح نہیں اٹھائے گا کہ لوگوں (کے دل و دماغ) سے اسے نکال لے، بلکہ علم کو اس طرح اٹھائے گا کہ علماء کو (اس دنیا سے) اٹھالے گا،

یہاں تک کہ جب کوئی عالم باقی نہیں رہے گا تو لوگ جاہلوں کو پیشوا بنالیں گے، ان سے مسئلے پوچھے جائیں گے اور وہ بغیر علم کے فتویٰ دیں گے، لہذا وہ خود بھی گمراہ ہوں گے اور لوگوں کو بھی گمراہ کریں گے۔ (۱۱)

### ایک دردمندانہ گزارش!

یہ ناکارہ ان مسلمان بھائیوں کی خدمت میں نہایت دردمندانہ گزارش کرنا چاہتا ہے جنہوں نے نئی تحریروں اور نئی تقریروں سے متاثر ہو کر اکابر امت رحمہم اللہ تعالیٰ کے بارے میں اپنے پاکیزہ نظریات کو ٹھیس پہنچائی، اچھی بھلی محبت و الفت کو ختم کر لیا وہ یہ کہ آپ ایک طرف تو قرآن کریم اور احادیث مبارکہ کے اس حصہ کا بہ نظر انصاف مطالعہ فرمائیں، جن میں ان کی عظمت و محبت کا پرچار ہے، پھر اپنے قلب کی حالت کو ٹولیں کہ قرآن کریم اور احادیث رسول اللہ صلی اللہ علیہ وسلم قلب مؤمن میں کس قسم کا تاثر چاہتے ہیں اور ان کی ذہن سازی کس نہج پر کرنا چاہتے ہیں۔ آیا چمنستان اسلام کے اولین باغبانوں کی عظمت و محبت پیدا کرنا چاہتے ہیں یا ان کے بارے میں رکیک اور کمزور نظریات کا وجود چاہتے ہیں؟ خالی الذہن ہو کر جائزہ لیں، اب.....

دوسری طرف ان کتب اور رسائل کا مطالعہ کر کے ان سے پیدا شدہ تاثر کا جائزہ لیں کہ یہ تحقیقات کون سی راہ دکھا رہی ہیں، ظاہر ہے اگر یہ تحقیقات حضرات سلف رحمہم اللہ تعالیٰ کی اس عقیدت و محبت کے راستہ سے جو قرآن و حدیث کے مطالعہ کے نتیجے میں پیدا ہوئی تھی، ہٹا کر بے ادبی اور طعن و تشنیع کی طرف لے جا رہی ہیں تو پھر آپ خود ہی فیصلہ فرمائیں کہ آپ صراط مستقیم پر سفر کر کے جنت کی طرف جا رہے ہیں یا ضلالت و گمراہی کے تاریک راہ پر چل کر جہنم میں ٹھکانہ بنا رہے ہیں۔

اللَّهُمَّ ارِنَا الْحَقَّ حَقًّا وَارْزُقْنَا اتِّبَاعَهُ وَارِنَا

الْبَاطِلَ بَاطِلًا وَارْزُقْنَا اجْتِنَابَهُ. آمین



## اسی خطا از صد صواب اولیٰ تراست:

یہ بات درست ہے کہ بعض حضرات صحابہ کرام رضوان اللہ تعالیٰ علیہم اجمعین سے کہ خطائیں سرزد ہوئیں، اور بعض میں اختلاف بھی ہوا لیکن ماوشما کس شمار میں ہیں کہ ان مقدس نفوس کے بارے میں ذرا سی لب کشائی کر سکیں، کیا بھنگی اور چمار کو یہ حق حاصل ہے کہ وہ شہزادوں کے درمیان اختلاف کا تصفیہ کرے؟ یاد رہے کہ ان حضرات کی خطا ہماری ہزار ہا نیکیوں سے افضل ہے۔

اسی خطا از صد صواب اولیٰ تراست

اللہ تعالیٰ نے ان کی خطاؤں کی معاف کر کے رضا مندی کا اعلان واضح طور پر قرآن پاک میں فرمایا:

رَضِيَ اللَّهُ عَنْهُمْ وَرَضُوا عَنْهُ ذَلِكَ الْفَوْزُ  
الْعَظِيمُ (المائدہ)

”اللہ تعالیٰ ان (صحابہ کرامؓ) سے راضی اور وہ اللہ سے

راضی ہو گئے اور یہ بہت بڑی کامیابی ہے۔“

حضرات سلف میں اختلاف..... امت کے لیے راہ نجات:

پھر جہاں تک حضرات صحابہ کرام رضوان اللہ تعالیٰ علیہم اجمعین میں اختلافات کا تعلق ہے تو اول تو یہ کوئی عیب کی بات نہیں، بلکہ ان حضرات نے اختلاف کی بنیاد پر جو مختلف راہیں اختیار کی ہیں، اس سے امت کے لیے عمل کی بہت سی راہیں پیدا ہو گئیں۔

## حضرت عمر بن العزیزؒ کا ارشاد:

حضرت عمر ابن عبدالعزیز رحمۃ اللہ علیہ جن کو ”عمر ثانی“ کے خطاب سے یاد کیا جاتا ہے جن کے دور خلافت کو ”خلافت راشدہ“ کے مشابہ سمجھا جاتا ہے۔ ارشاد فرماتے ہیں۔

مَا سَرَّنِي لَوْ أَنَّ أَصْحَابَ مُحَمَّدٍ لَمْ يَخْتَلِفُوا  
إِلَّا أَنَّهُمْ لَوْ لَمْ يَخْتَلِفُوا لَمْ تَكُنْ رُخْصَةً  
”مجھے اس بات سے کوئی خوشی نہ ہوتی کہ حضور اکرم صلی اللہ  
علیہ کے صحابہ میں اختلاف نہ ہوتا، اس لیے کہ اگر ان میں  
اختلاف نہ ہوتا تو گنجائش ہی باقی نہ رہتی۔“

### حضرت عون بن عبد اللہ تابعی کا ارشاد:

حضرت عون بن عبد اللہ جو تابعین میں سے ہیں اور بڑے درجے کے قاری اور  
عابد و زاہد ہیں فرماتے ہیں کہ مجھے یہ بات پسند نہیں کہ حضرات صحابہ کرام رضوان اللہ  
تعالیٰ علیہم اجمعین میں اختلاف نہ ہو، اس لیے کہ اگر وہ حضرات کسی چیز پر مجتمع ہوں اور  
پھر کوئی شخص اس کے خلاف کرے تو وہ تارک سنت ہے، اور اگر ان میں اختلاف ہو اور  
پھر کوئی شخص ان کے اقوال میں سے کسی پر عمل کر لے تو وہ حدود سنت سے نہیں  
نکلتا۔ (۱۳)

ایک حدیث میں وارد ہے کہ:

”میرے صحابہ ستاروں کی مانند ہیں، ان میں سے جس کی  
بھی اقتدا کرو گے ہدایت پا جاؤ گے۔“ (۱۴)

جب اللہ تعالیٰ اس جماعت کے ایک ایک فرد پر رضامندی کا انعام فرما چکا ہے تو  
یہی انعام اس شخص کے لیے بھی ہے جو ان میں سے کسی کے نقش قدم کی اقتداء کرے۔  
حضرت عمر بن الخطاب رضی اللہ تعالیٰ عنہ فرماتے ہیں کہ میں نے رسول اللہ صلی  
اللہ علیہ وسلم کو یہ ارشاد فرماتے ہوئے سنا کہ میں نے اپنے رب سے اپنے صحابہ کے اس  
اختلاف کے بارے میں سوال کیا جو میرے بعد ہوگا، تو اللہ تعالیٰ نے یہ وحی فرمائی کہ  
اے محمد! آپ کے صحابہ میرے نزدیک آسمان کے ستاروں کی مانند ہیں، (جیسے ان  
ستاروں میں بعض بعض سے زیادہ روشن ہیں) اسی طرح صحابہ میں بھی بعض بعض سے



بڑھے ہوئے ہیں اور ہر ایک کا نور ہے، پس جو شخص ان کے اختلاف میں جس کے طریقہ کو بھی اختیار کر لے گا، وہ میرے نزدیک ہدایت پر ہے۔ (۱۵)

## اکابر امت کیا فرماتے ہیں.....؟ حضرت عبداللہ بن مبارک کا فرمان:

حضرت مجدد الف ثانی رحمۃ اللہ علیہ نے اپنے مکتوبات میں ذکر کیا ہے کہ کسی شخص نے حضرت عبداللہ بن مبارک رحمۃ اللہ علیہ (جو حدیث وفقہ کے جلیل القدر امام ہیں) سے سوال کیا کہ حضرت معاویہ رضی اللہ تعالیٰ عنہ اور حضرت عمر بن عبدالعزیز رحمۃ اللہ علیہ میں سے کون افضل ہے۔ سائل کا منشا ظاہر تھا کہ حضرت عمر بن عبدالعزیز رحمۃ اللہ علیہ وہ شخصیت ہیں کہ جن کے زمانہ خلافت کو خلافت راشدہ کے مشابہ سمجھا جاتا ہے جب کہ حضرت معاویہ رضی اللہ تعالیٰ عنہ کا حضرت علی کرم اللہ وجہہ سے اجتہادی اختلاف ہوا، یہاں تک کہ غلطی سے جنگ کی نوبت بھی آگئی۔ حضرت عبداللہ بن مبارک رحمۃ اللہ علیہ نے جو خوبصورت جواب دیا وہ یہ ہے کہ حضرت معاویہ رضی اللہ تعالیٰ عنہ کے گھوڑے کی ناک میں جو گرد و غبار داخل ہوا (اور میل کی شکل اختیار کر گیا) وہ بھی حضرت عمر بن عبدالعزیز رحمۃ اللہ علیہ سے افضل ہے۔ (۱۶)

حضرت مجدد تھانوی رحمۃ اللہ علیہ نے یہی سوال و جواب غوث الثقلین سیدنا شیخ عبدالقادر جیلانی قدس اللہ سرہ سے نقل کیا ہے۔

لیکن کتنے دکھ اور درد کی بات ہے کہ ہمارے اس پر آشوب ماحول میں حضرت معاویہ رضی اللہ تعالیٰ عنہ کو ان کی جلالت شان کے رسول اللہ صلی اللہ علیہ وسلم کے راز دان کاتب الوحی ہونے کے باوجود محض تاریخی روایات کے بل بوتے پر مغرب زدہ مصنفین نے اپنے قلم کی زد میں ان کے طعن و تشنیع کا مورد ٹھہرا دیا۔

حضرت عمر بن عبدالعزیز رحمۃ اللہ علیہ نے حضرات صحابہ کرام رضوان اللہ تعالیٰ علیہم اجمعین کی آپس کی لڑائیوں میں کس قدر بہترین فیصلہ فرمایا۔

تِلْكَ دِمَاءٌ طَهَّرَ اللَّهُ أَيْدِينَا مِنْهَا فَلَا نُلَوِّثُ  
الْسِّنْتَا بِهَا.

”ان خونوں سے اللہ تعالیٰ نے ہمارے ہاتھوں کو پاک رکھا ہے تو پھر ہم زبان کو ان سے آلودہ کیوں کریں۔“ (۱۷)

بعض علماء سے پوچھا گیا کہ اس خون کے بارے میں آپ کی کیا رائے ہے جو صحابہ کرام کے باہمی مشاجرات میں بہایا گیا تو انہوں نے جواب میں یہ آیت پڑھ دی۔

تِلْكَ أُمَّةٌ قَدْ خَلَتْ لَهَا مَا كَسَبَتْ وَلَكُمْ  
مَا كَسَبْتُمْ وَلَا تُسْأَلُونَ عَمَّا كَانُوا يَعْمَلُونَ O  
(البقرة)

”یہ ایک امت تھی جو گزر گئی اس کے اعمال اس کے لیے ہیں اور تمہارے اعمال تمہارے لیے ہیں اور تم سے ان کے اعمال کے بارے میں سوال نہیں کیا جائے گا۔“ (۱۸)

### علامہ بن فورک کا فیصلہ:

علامہ ابن فورک رحمۃ اللہ علیہ فرماتے ہیں:

ہمارے بعض اصحاب نے کہا ہے کہ صحابہ کرام کے درمیان جو مشاجرات ہوئے ان کی مثال ایسی ہے، جیسے حضرت یوسف علیہ السلام اور ان کے بھائیوں کے درمیان پیش آنے والے واقعات کی، وہ حضرات آپس کے ان اختلافات کے باوجود ولایت اور نبوت کی حدود سے خارج نہیں ہوئے، بالکل یہی معاملہ صحابہ کے درمیان پیش آنے والے واقعات کا بھی ہے۔“ (۱۹)



## امام حسن بصریؒ کا فرمان:

حضرت حسن بصری رحمۃ اللہ علیہ سے صحابہ کے باہمی قتال کے بارے میں پوچھا گیا تو انہوں نے فرمایا کہ:

”ایسی لڑائی تھی جس میں صحابہ موجود تھے اور ہم غائب، وہ پورے حالات کو جانتے تھے اور ہم نہیں جانتے، جس معاملہ پر تمام صحابہ کا اتفاق ہے، ہم اس میں ان کی پیروی کرتے ہیں اور جس معاملہ میں ان کے درمیان اختلاف ہے، اس میں سکوت اختیار کرتے ہیں۔“ (۲۰)

## لمحہ فکریہ:

صاحبو! نازیبا الفاظ استعمال کرنا، طعن و ملامت کرنا تو عام مسلمان کے حق میں بھی احادیث مبارکہ اور تعلیمات اسلام کے خلاف ہے، تو ایسی نامناسب زبان یا تحریر، حضرات صحابہ کرام رضوان اللہ تعالیٰ علیہم اجمعین کے حق میں استعمال کرنا کتنے بڑے درجے کا حرام ہوگا!! اگر یہی الفاظ جو مصنف یا مقرر نے اسلاف امت کے بارے میں استعمال کیے ہیں خود ان کے حق میں دھرائے جائیں تو نامعلوم کتنے چیں بجبیں ہوں!!

خوب سوچ لیں! کہیں ایسا تو نہیں کہ ان پاک ارواح کو ایذا پہنچا کر اللہ تعالیٰ کے صریح اعلان جنگ کے مورد بن رہے ہوں.....!

جبار و منتقم ذات نے خود فرمایا ہے:

مَنْ اَذَى لِيْ وَلِيًّا فَقَدْ اَذْنَتْهُ بِالْحَرْبِ

”جس نے میرے کسی ولی کو تکلیف پہنچائی تو میری طرف

سے اس کو اعلان جنگ ہے۔“ (۲۱)

اب آپ ہی سمجھ لو کہ اللہ جل جلالہ سے لڑائی کر کے کون شخص دنیا میں فلاح پاسکتا

ہے اور پھر آخرت کا تو پوچھنا ہی کیا ہے یہ مضمون کئی حدیثوں میں مختلف الفاظ سے نقل کیا گیا ہے، جس سے معلوم ہوتا ہے کہ آنحضرت صلی اللہ علیہ وسلم نے مختلف اوقات میں مختلف الفاظ کے ساتھ اس پر متنبہ فرمایا ہے چنانچہ الفاظ بالا حضرت ابو ہریرہ رضی اللہ تعالیٰ عنہ کی روایت سے بخاری شریف میں نقل کیے گئے ہیں، اس کے علاوہ یہ روایت حضرت عائشہ، حضرت میمونہ، حضرت معاذ، حضرت انس، حضرت ابو امامہ، حضرت وہب ابن مہبہ رضی اللہ تعالیٰ عنہم اجمعین سے بھی نقل کی گئی ہے۔ ایک حدیث میں آیا ہے جو میرے کسی ولی کی اہانت کرتا ہے وہ میرے ساتھ مقابلہ کے لیے سامنے آیا۔ (۲۲)

### بے ادبی کا انجام:

حضرت مجدد تھانوی رحمۃ اللہ علیہ، قطب الارشاد امام ربانی حضرت مولانا شہید احمد گنگوہی قدس اللہ سرہ سے نقل کرتے ہیں کہ جو لوگ علمائے دین کی توہین اور ان پر طعن و تشنیع کرتے ہیں، قبر میں ان کا منہ قبلہ سے پھر جاتا ہے اور یہ بھی فرمایا کہ ”جس کا جی چاہے دیکھ لے۔“ (۲۳)

مفتی اعظم پاکستان حضرت مولانا مفتی محمد شفیع صاحب قدس سرہ ارشاد فرماتے ہیں کہ بعض معصیتوں کا خاصہ یہ ہوتا ہے کہ اس کے کرنے والے سے توبہ اور اعمال صالحہ کی توفیق سلب ہو جاتی ہے اور وہ گناہوں میں منہمک ہو کر انجامِ ارکفر تک پہنچ جاتا ہے جو سبب ہے حبط اعمال کا۔

بعض علماء نے فرمایا ہے کہ اگر کسی صالح بزرگ کو کسی نے اپنا رشد بنایا ہو، اس کے ساتھ بے ادبی اور گستاخی کا بھی یہی حال ہے کہ بعض اوقات وہ سلب توفیق اور خذلان کا سبب بن جاتی ہے جو انجام کار متاع ایمان کو بھی ضائع کر دیتی ہے۔ نعوذ باللہ منہ۔ (۲۴)



اَللّٰهُ! اَللّٰهُ! فِیْ اَصْحَابِیْ.....:

حضرت عبداللہ بن مغفل رضی اللہ تعالیٰ عنہ کہتے ہیں رسول اللہ صلی اللہ علیہ وسلم نے ارشاد فرمایا کہ:

” (لوگو!) اللہ سے ڈرو، پھر اللہ سے ڈرو میرے صحابہ کے حق میں! میرے بعد تم ان کو نشانہ ملامت نہ بنالینا، یاد رکھو! جو ان کو دوست رکھتا ہے تو وہ میری وجہ سے ان کو دوست رکھتا ہے اور جس شخص نے ان کو اذیت پہنچائی، اس نے گویا مجھے اذیت پہنچائی اور جس نے مجھ کو اذیت پہنچائی اس نے گویا اللہ تعالیٰ کو اذیت پہنچائی اور جس نے اللہ تعالیٰ کو اذیت پہنچائی تو وہ دن دور نہیں جب اللہ تعالیٰ اس کو پکڑے گا۔“ (۲۵)

### ایک عبرت ناک واقعہ:

نویں صدی ہجری کے مشہور و معروف علامہ عبدالعزیز مکی اپنے رسالہ (فیض الجور علی شیبیتی ہود) میں عارف باللہ سیدی عبداللہ ابن سعد یافعی کی کتاب نشر المحاسن کے حوالہ سے نقل کرتے ہیں اور حضرت یافعی رحمۃ اللہ علیہ فرماتے ہیں کہ یہ واقعہ مجھے صحیح اسناد کے ساتھ پہنچا ہے اور اس زمانہ میں بہت زیادہ مشہور ہوا ہے۔

واقعہ یہ ہے کہ عارف باللہ شیخ ابن النرغب یمنی رحمۃ اللہ علیہ کی عادت تھی کہ ہمیشہ اپنے وطن سے سفر کر کے اول حج ادا کرتے اور پھر زیارت روضہ رسول صلی اللہ علیہ وسلم کے لیے حاضر ہوتے تھے۔ دربار کی حاضری کے وقت والہانہ اشعار اور قصیدہ آنحضرت صلی اللہ علیہ وسلم اور آپ صلی اللہ علیہ وسلم کے صاحبین حضرت صدیق اکبر اور فاروق اعظم رضی اللہ تعالیٰ عنہم اجمعین کی شان میں لکھ کر روضہ اقدس کے سامنے پڑھا کرتے تھے۔

ایک مرتبہ وہ حسب عادت قصیدہ پڑھ کر فارغ ہوئے تو ایک رافضی خدمت میں حاضر ہوا اور درخواست کی کہ آج میری دعوت قبول کیجیے۔ حضرت شیخ نے تواضع کی بنا پر اتباع سنت کی نیت سے دعوت قبول کر لی، آپ کو اس کا حال معلوم نہ تھا کہ وہ رافضی ہے اور حضرت صدیق اکبر اور فاروق اعظم رضی اللہ تعالیٰ عنہم کی مدح کرنے سے ناراض ہے۔ آپ حسب وعدہ اس کے مکان پر تشریف لے گئے، مکان میں داخل ہوتے ہی اس نے اپنے دو حبشی غلاموں کو، جن کو پہلے سے سمجھا رکھا تھا، اشارہ کیا، وہ دونوں اس اللہ والے کو لپٹ گئے اور آپ کی زبان مبارک کاٹ ڈالی اس کے بعد اس کمبخت رافضی نے کہا کہ جاؤ! یہ زبان ابوبکر و عمر (رضی اللہ تعالیٰ عنہما) کے پاس لے جاؤ جن کی تم مدح کیا کرتے ہو وہ اس کو جوڑ دیں گے۔

شیخ موصوف کئی ہوئی زبان ہاتھ میں لیے ہوئے روضہ اقدس کی طرف دوڑے اور چہرہ مبارک کے سامنے کھڑے ہو کر اپنا واقعہ ذکر کیا اور روئے، جب رات ہوئی تو خواب میں سرور دو عالم صلی اللہ علیہ وسلم کی زیارت سے مشرف ہوئے اور آپ صلی اللہ علیہ وسلم کے ساتھ آپ کے صاحبین حضرت صدیق اکبر اور فاروق اعظم رضی اللہ عنہم بھی اس واقعہ کی وجہ سے غمگین صورت میں تھے۔ آنحضرت صلی اللہ علیہ وسلم نے شیخ کے ہاتھ میں سے یہ کٹی ہوئی زبان ہاتھ میں لی اور شیخ کو قریب کر کے زبان ان کے منہ میں اپنی جگہ پر رکھ دی۔ یہ خواب دیکھ کر شیخ بیدار ہوئے تو دیکھتے ہیں کہ زبان بالکل صحیح سالم اپنی جگہ پر لگی ہوئی ہے۔ دربار نبوت کا یہ کھلا ہوا معجزہ دیکھ کر اپنے وطن واپس آ گئے۔

آئندہ سال حج کے بعد پھر مدینہ طیبہ حاضر ہوئے اور حسب عادت قصیدہ مدحیہ روضہ اقدس کے سامنے پڑھ کر فارغ ہوئے تو پھر ایک شخص نے دعوت کے لیے درخواست کی شیخ نے پھر تو کلا علی اللہ قبول فرمائی اور اس کے ساتھ مکان میں داخل ہوئے تو وہی پہلے دیکھا ہوا مکان معلوم ہوا۔ اللہ تعالیٰ کے بھروسہ پر داخل ہوئے۔ اس شخص نے نہایت اعزاز و اکرام کے ساتھ بٹھایا، اور بہت پر تکلف کھانوں سے ضیافت کی، کھانے کے بعد یہ شخص شیخ کو ایک کوٹھڑی میں لے گیا، وہاں دیکھا کہ ایک



بندر بیٹھا ہوا ہے، اس شخص نے شیخ سے پوچھا کہ آپ جانتے ہیں کہ یہ بندر کون ہے؟ فرمایا کہ نہیں اس شخص نے عرض کیا کہ یہ وہی شخص ہے جس نے آپ کی زبان کاٹی تھی، اللہ تعالیٰ نے اس کو بندر کی صورت میں مسخ کر دیا ہے یہ میرا باپ ہے اور میں اس کا بیٹا ہوں۔ (۲۶)

فائدہ: کس قدر عبرت و نصیحت کا واقعہ ہے کہ اللہ تعالیٰ نے ایسے شخص کو جو اپنے دل میں حضرات صحابہ کرام رضوان اللہ تعالیٰ علیہم اجمعین کے بارے میں کینہ رکھتا تھا اس دنیا میں ہی عبرت ناک سزا دی یہ قصہ ان مقدس نفوس کے بارے میں اپنے دل میں میل رکھنے والوں کے لیے لمحہ فکر یہ بھی ہے اور سبق آموز بھی۔

### امام یوسف ابن ایوب ہمدانی کا قصہ:

تاریخ ابن خلکان میں امام یوسف ابن ایوب ظاہری ہمدانی رحمۃ اللہ علیہ صاحب مقامات و کرامات کے حالات میں لکھا ہے کہ ایک روز آپ وعظ فرمانے کے لیے بیٹھے۔ آپ کا وعظ سننے کے لیے ایک عالم جمع ہو گیا۔ مجمع میں سے ایک فقیہ جو ابن سقاء کے نام سے مشہور تھا اٹھا اور اعتراضات کرنے شروع کر دیے اور آپ کو اذیت دینے کے لیے کسی مسئلہ پر بحث شروع کر دی۔ امام یوسف رحمۃ اللہ علیہ نے اس کو جھڑک دیا اور فرمایا بیٹھ جا! مجھے تیرے کلام سے کفر کی بو آتی ہے۔ شاید تیرا خاتمہ ایمان پر نہ ہو۔ چنانچہ ایسا ہوا کہ شاہ روم کا ایک سفیر خلیفہ وقت کے پاس آیا اور وہ واپس جانے لگا تو ابن سقاء اس کے ساتھ چلا گیا اور قسطنطنیہ پہنچ کر وہ عیسائی ہو گیا اور اسی مذہب پر اس کی موت ہوئی۔

ایک شخص اس کے قسطنطنیہ جانے کے بعد اس سے قسطنطنیہ میں ملا تو دیکھا کہ ابن سقاء بیمار ہے اور ایک پنکھا ہاتھ میں لیے کھیاں جھل رہا ہے۔ ابن سقاء قرآن کریم کا جید حافظ تھا اور خوش الحانی سے تلاوت کرتا تھا۔ اس شخص نے ابن سقاء سے دریافت کیا

کہ کیا اب بھی تم کو کلام پاک یاد ہے۔ ابن سقاء نے جواب دیا کہ میں پورا کلام پاک بھول چکا ہوں صرف ایک آیت یاد رہ گئی ہے۔

”رُبَّمَا يَوَدُّ الَّذِينَ كَفَرُوا لَوْ كَانُوا مُسْلِمِينَ“

”بعض اوقات وہ لوگ جو کافر ہو گئے آرزو کریں گے کہ

کاش! ہم مسلمان ہوتے۔“

علامہ دمیری رحمۃ اللہ علیہ فرماتے ہیں کہ آپ نے دیکھا کہ انتقاد اور ترک اعتقاد کی بدولت یہ شخص کیسا ذلیل و خوار ہو کر ہلاک ہوا! لہذا مسلمانوں کو چاہیے کہ وہ مشائخ غار فین، علماء غالمین اور مومنین صالحین کے بارے میں حسن ظن رکھیں اور ان کا امتحان لینے کی غرض سے بحث و مباحثہ نہ کریں۔ کیوں کہ بہت کم دیکھنے میں آیا کہ ہے ایسے حضرات سے تعرض کر کے کوئی شخص صحیح و سالم رہا ہو۔ اس لیے سلامت روی اسی میں ہے کہ ان کے ساتھ حسن اعتقاد سے پیش آئے ورنہ ندامت اور شرمندگی سے دوچار ہونا پڑے گا۔ (۲۷)

ابن ابی دنیا رحمۃ اللہ علیہ نے مختار تمیمی سے روایت کی ہے وہ فرماتے ہیں کہ مجھ سے بیان کیا گیا کہ ایک مرتبہ ہم سفر کو نکلے ہمارے ساتھ ایک شخص تھا جو حضرت ابو بکر اور حضرت عمر رضی اللہ تعالیٰ عنہما کو برا بھلا کہا کرتا تھا ہم اس کو ہر چند سمجھاتے تھے لیکن وہ کسی طرح بھی باز نہ آتا تھا ایک دن کا ذکر ہے کہ وہ قضاء حاجت کے لیے جنگل گیا تو وہاں اس کو سرخ بھڑیں لپٹ گئیں۔ اس نے شور مچایا۔ بھڑوں نے اس کا پیچھا نہ چھوڑا یہاں تک کہ اس کی بوٹیاں نوچ نوچ کر اس کو ختم کر دیا۔

یہی حکایت ابن سبع نے ”شفاء الصدور“ میں لکھا ہے۔ اس میں اتنی عبارت کا اضافہ ہے کہ ہم نے اس کو دفن کرنے کے لیے قبر کھودنی چاہی مگر زمین اس قدر سخت ہو گئی کہ ہم اس کو کھودنے سے عاجز آ گئے لہذا ہم نے اس کو زمین پر ایسے ہی چھوڑ کر پتے اور پتھر ڈال دیئے۔ نیز انہوں نے بیان کیا کہ ہم میں سے ایک شخص وہیں بیٹھ کر پیشاب کرنے لگا ایک بھڑ آ کر اس کے پیشاب کے مقام پر بیٹھ گئی مگر ابھی کو بالکل نہیں



کاٹا۔ اس سے معلوم ہوا کہ بھڑکیں منجانب اللہ اس شخص کے لیے سزا پر مامور تھیں۔ (۲۸)



## حوالہ جات:

- (۱) رواہ الترمذی کما فی المشکوۃ، باب اشراط الساعة
- (۲) المرقاة (۹: ۳۴۶)، مظاهر حق (۵: ۱۳۷)
- (۳) رواہ زرین، کما فی المشکوۃ، کتاب العلم
- (۴) مظاهر حق: ۲۲۸۱
- (۵) مظاهر حق: جلد ۱ صفحہ ۲۲۳
- (۶) رواہ مسلم، کذا فی الشکوۃ، باب مناقب الصحابة
- (۷) کتاب الاعتصام للشاطبی: جلد ۱، صفحہ ۶۳
- (۸) مقلعہ صحیح مسلم: صفحہ ۱۲
- (۹) تحفۃ العلماء: جلد ۱، صفحہ ۴۲۳
- (۱۰) رواہ ابوداؤد من صنع الیکم معروفاً
- (۱۱) رواہ البخاری و مسلم، کذا فی المشکوۃ کتاب العلم
- (۱۲) الاعتدال بحوالہ زرقانی علی المواہب
- (۱۳) نفس المصلر
- (۱۴) المشکوۃ کتاب المناقب
- (۱۵) رواہ زرین کذا فی المشکوۃ: جلد ۱، صفحہ ۵۵۴
- (۱۶) مکتوبات دفتر اول مکتوب ۲۰۷
- (۱۷) معارف القرآن: جلد ۸، صفحہ ۱۱۳
- (۱۸) ایضاً
- (۱۹) ایضاً
- (۲۰) ایضاً
- (۲۱) رواہ البخاری، کذا فی المشکوۃ
- (۲۲) الاعتدال بحوالہ فتح الباری
- (۲۳) معارف الاکابر: صفحہ ۳۰۱
- (۲۴) تفسیر معارف القرآن: جلد ۸، صفحہ ۱۰۲
- (۲۵) رواہ الترمذی وقال هذا حدیث اریب، کذا فی المشکوۃ باب مناقب الصحابة
- (۲۶) ثمرات الاوراق لمولانا المفتی محمد شفیع قلس سرہ
- (۲۷) حیات الحيوان: جلد ۲، صفحہ ۱۳۸
- (۲۸) حیات الحيوان: جلد ۲، صفحہ ۱۹۵

## حفاظتِ ایمان کا تیسرا طریقہ نفس کو رذائل سے پاک کرنا

ایمان کی حفاظت کے لیے اپنے نفس کی اصلاح اور تزکیہ نہایت ضروری ہے اور تزکیہ نفس کا مطلب یہ ہے کہ قلب کو رذائل مثلاً تکبر، ریاکاری، حسد، کینہ، بغض، حب دنیا اور غصہ وغیرہ سے پاک و صاف کر کے فضائل جیسے تواضع، اخلاص، محبت الہی، رضا بالقضا، صبر و شکر اور توکل وغیرہ سے آراستہ کرنا۔

قرآن کریم اور احادیث مبارکہ سے معلوم ہوتا ہے کہ بعض رذائل اتنے مہلک اور خطرناک ثابت ہوتے ہیں، جن کا انجام کفر اور بے ایمانی ہوتا ہے اگر ان رذائل سے اپنے نفس کو پاک نہ کیا گیا تو خاتمہ خراب ہونے کا اندیشہ ہے۔ العیاذ باللہ! ان رذائل سے اپنے نفس کو پاک کر لینے کی صورت میں اللہ تعالیٰ ایمان و یقین کی ایسی حلاوت نصیب فرماتے ہیں کہ پھر خاتمہ کے خراب ہونے کا اندیشہ نہیں رہتا۔ ان رذائل میں تکبر، غصہ اور بدنگاہی خاص طور پر ایسے امراض ہیں جو ایمان کے لیے سم قاتل ہیں۔

### ۱۔ نفس کو تکبر سے پاک کرنا:

اللہ تعالیٰ کا ارشاد ہے کہ:

قَالَ الْمَلَأُ الَّذِينَ اسْتَكْبَرُوا مِنْ قَوْمِهِ لِلَّذِينَ اسْتَضَعُوا لِمَنْ آمَنَ مِنْهُمْ أَتَعْلَمُونَ أَنَّ صَاحِبَ مُرْسَلٍ مِنْ رَبِّهِ، قَالُوا إِنَّا بِمَا أُرْسِلَ بِهِ



مُؤْمِنُونَ قَالَ الَّذِينَ اسْتَكْبَرُوا إِنَّا بِالَّذِي  
أَمْتُمْ بِهِ كَفَرُونَ (الاعراف)

”ان کی قوم میں جو متکبر سردار تھے، انہوں نے غریب لوگوں سے جو کہ ان میں سے ایمان لے آئے تھے، پوچھا کہ کیا تم کو اس بات کا یقین ہے کہ صالح (علیہ السلام) اپنے رب کی طرف سے (پیغمبر بنا کر) بھیجے ہوئے (آئے) ہیں۔ انہوں نے (جواب میں کہا) کہ بے شک ہم اس (حکم) پر پورا یقین رکھتے ہیں جو ان کو دے کر بھیجا گیا ہے وہ متکبر لوگ کہنے لگے کہ تم جس چیز پر یقین لائے ہوئے ہو ہم تو اس کے منکر ہیں۔“

(معارف القرآن، ۳: ۶۰۴)

اور اللہ تعالیٰ کا ارشاد ہے:

كَذَلِكَ يَطْبَعُ اللَّهُ عَلَى كُلِّ قَلْبٍ مُتَكَبِّرٍ  
جَبَّارٍ O (المؤمن)

”اسی طرح اللہ ہر مغرور و جابر کے پورے قلب پر مہر کر دیتے ہیں۔“ (بیان القرآن)

اور اللہ تعالیٰ کا ارشاد ہے:

وَقَالَ رَبُّكُمْ ادْعُونِي أَسْتَجِبْ لَكُمْ إِنَّ الَّذِينَ  
يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ  
دَاخِرِينَ (المؤمن)

”اور تمہارے پروردگار نے فرمایا ہے کہ مجھ کو پکارو میں تمہاری درخواست قبول کر لوں گا۔ جو لوگ میری عبادت سے (جس میں دعا بھی داخل ہے) سرتابی کرتے ہیں وہ

عنقریب ذلیل ہو کر جہنم میں داخل ہوں گے۔“  
حارث ابن وہب رحمۃ اللہ علیہ کہتے ہیں کہ رسول کریم صلی اللہ علیہ وسلم نے  
ارشاد فرمایا کہ:

”میں تمہیں جنتیوں کے بارے میں بتلا دوں (یعنی کون  
لوگ جنتی ہیں تو سنو!) ہر وہ ضعیف شخص (جنتی ہے) جس  
کو لوگ ضعیف و حقیر سمجھیں (اور اس کی کمزوری و شکستہ حالی  
کی وجہ سے اس کے ساتھ جبر و تکبر کا معاملہ کریں)  
حالانکہ (حقیقت کے اعتبار سے وہ ضعیف و کمزور اللہ کے  
نزدیک اس قدر اونچا مرتبہ رکھتا ہے کہ) اگر وہ اللہ کے  
بھروسے پر کسی بارے میں قسم کھا بیٹھے تو اللہ تعالیٰ اس کی قسم کو  
سچا کر دے۔ اور کیا میں تمہیں ان لوگوں کے بارے میں  
بتلا دوں جو دوزخی ہیں (تو سنو!) ہر وہ شخص دوزخی ہے جو  
فضول و لغو باتوں پر سخت گوئی کرنے والا ہو، جھگڑا لہو، جو  
مال جمع کرنے والا بخیل ہو اور تکبر کرنے والا ہو۔“ (۱)

فائدہ: حضرت اقدس مجدد تھا نوی رحمۃ اللہ علیہ ارشاد فرماتے ہیں کہ حق تعالیٰ کے  
ارشاد: **وَسِيقَ الَّذِينَ كَفَرُوا إِلَىٰ جَهَنَّمَ زُمَرًا** میں جہنم جانے کی  
علامت کفر ہی کو کہا گیا اور **فَبُئْسَ مَثْوًى الْمُتَكَبِّرِينَ** میں اس برے  
ٹھکانے کی علامت تکبر کو کہا گیا۔ حالانکہ دونوں جگہ مجرم ایک ہی گروہ ہے۔  
گویا خلاصہ یہ نکلا کہ اس مجرم گروہ کے جہنم میں داخل ہونے کی دو علتیں ذکر  
کی گئی ہیں۔

۱۔ کفر ۲۔ تکبر

لیکن یہ دونوں علتیں مستقل علتیں (اسباب) نہیں ہیں بلکہ ایک علت  
(سبب) ہے اور دوسری علت علت (یعنی علت کی بھی علت ہے)



مطلب یہ ہے کہ دونوں چیزیں جہنم میں داخل ہونے کا سبب ہیں۔ مگر کفر جہنم میں داخل ہونے کا سبب قریب ہے اور تکبر سبب بعید ہے اور کفر کا بھی سبب ہے۔ تکبر ہی کی وجہ سے آدمی کفر اختیار کرتا ہے۔ کیوں کہ جو کوئی بھی کفر کی راہ اختیار کرتا ہے اس کی وجہ یہ نہیں ہوتی کہ حق اس سے پوشیدہ رہا، حق تو پوشیدہ رہنے کی چیز ہی نہیں۔ حق ضرور واضح ہو جاتا ہے۔ لیکن عار سبب ہوتی ہے کفر کا اور کفر سبب بنتا ہے جہنم میں داخل ہونے کا۔ (۲)

چنانچہ ابلیس لعین کے بارے میں اللہ تعالیٰ کا ارشاد ہے:

أَبَىٰ وَاسْتَكْبَرَ وَكَانَ مِنَ الْكَافِرِينَ

”اس نے نہ مانا اور تکبر کیا اور وہ کافروں میں سے ہو گیا۔“

### شیخ ابو عبد اللہ اندلسی کا سبق آموز واقعہ:

ذیل میں حضرت شیخ ابو عبد اللہ اندلسی کا ایک عبرتناک واقعہ ذکر کیا جاتا ہے جس کے بارے میں قطب الاقطاب شیخ الحدیث الحاج مولانا محمد زکریا مہاجر مدنی قدس اللہ سرہ اپنے رسالہ ”اُمّ الامراض“ میں رقم طراز ہیں۔

شیخ ابو عبد اللہ اندلسی کا واقعہ میرے دل میں ایسا جما ہوا ہے اور چبھا ہوا ہے کہ اکثر بے اختیار زبانِ قلم پر آ جاتا ہے، میں سالکین اور تصوف سے ذرا سا تعلق رکھنے والوں کے متعلق بھی یہی چاہتا ہوں کہ ہر ایک کے دل میں اتر اہوا ہو۔

شیخ ابو عبد اللہ مشہور شیخ المشائخ اندلس کے اکابر اولیاء اللہ میں سے ہیں، ہزاروں خانقاہیں ان کے دم سے آباد، ہزاروں مدارس ان کے فیوض سے جاری، ہزاروں شاگرد، ہزاروں مریدین۔ آپ کے مریدین کی تعداد بارہ ہزار تک بتائی جاتی ہے۔ ایک دفعہ سفر کے ارادہ سے تشریف لے گئے ہزاروں مشائخ و علماء ہم رکاب ہیں، جن میں حضرت جنید بغدادی، حضرت شبلی رحمہم اللہ تعالیٰ بھی ہیں۔ حضرت شبلی رحمۃ اللہ علیہ کا بیان ہے کہ ہمارا قافلہ نہایت ہی خیرات و برکات کے ساتھ چل رہا تھا کہ عیسائیوں

کی ایک بستی پر گزر رہا ہوا۔ نماز کا وقت تنگ ہو رہا تھا، بستی میں پانی نہ ملا، بستی سے باہر ایک کنوئیں پر چند لڑکیاں پانی بھر رہی تھیں۔ حضرت شیخ کی نگاہ ایک لڑکی پر پڑی، حضرت کی نگاہ اس پر پڑتے ہی تغیر ہونے لگا۔ حضرت شبلی رحمۃ اللہ علیہ فرماتے ہیں کہ شیخ اس کی گفتگو کے بعد سر جھکا کر بیٹھ گئے، تین دن کامل گزر گئے کہ نہ کھاتے ہیں نہ پیتے ہیں، نہ کسی سے بات کرتے ہیں، حضرت شبلی رحمۃ اللہ علیہ کہتے ہیں کہ سب خدام پریشان حال تھے۔ تیسرے دن میں نے جرأت کر کے عرض کیا یا شیخ! آپ کے ہزاروں مریدین آپ کی اس حالت سے پریشان ہیں۔ شیخ نے ان لوگوں کی طرف متوجہ ہو کر کہا: میرے عزیزو! میں اپنی حالت تم سے کب تک چھپاؤں!! پرسوں میں نے جس لڑکی کو دیکھا ہے اس کی محبت مجھ پر اتنی غالب آچکی ہے کہ تمام اعضاء و جوارح پر اسی کا تسلط ہے اب کسی طرح ممکن نہیں کہ اس سرزمین کو میں چھوڑ دوں۔

حضرت شبلی رحمۃ اللہ علیہ نے فرمایا کہ اے میرے سردار! آپ اہل عراق کے پیر و مرشد، علم و فضل، زہد و عبادت میں شہرہ آفاق ہیں، آپ کے مریدین کی تعداد بارہ ہزار سے متجاوز ہو چکی ہے، بطفیل قرآن عزیز ہمیں اور ان سب کو روانہ کیجیے۔

شیخ نے فرمایا: میرے عزیز! میرا تمہارا نصیب، تقدیر خداوندی ہو چکی ہے مجھ سے ولایت کا لباس سلب کر لیا گیا ہے اور ہدایت کی علامات اٹھالی گئیں ہیں۔ یہ کہہ کر رونا شروع کیا اور کہا: اے میری قوم! قضا و قدر نافذ ہو چکی ہے اب کام میرے بس کا نہیں۔

حضرت شبلی رحمۃ اللہ علیہ فرماتے ہیں کہ ہمیں اس عجیب واقعہ پر سخت تعجب ہوا اور حسرت سے رونا شروع کیا۔ شیخ بھی ہمارے ساتھ رو رہے تھے، یہاں تک کہ زمین آنسوؤں سے امنڈ آنے والے سیلاب سے تر ہو گئی اس کے بعد ہم مجبور ہو کر اپنے وطن بغداد کی طرف لوٹے، جب ہم نے واپس آ کر یہ واقعات سنائے تو شیخ کے مریدین میں کہرام مچ گیا، چند آدمی تو اسی وقت غم و حسرت میں عالم آخرت کو سدھار گئے اور باقی لوگ گڑگڑا کر خدائے بے نیاز کی بارگاہ میں دعائیں کرنے لگے کہ اے



مقلب القلوب! شیخ کو ہدایت کر اور پھر اپنے مرتبہ پر لوٹا دے۔ اس کے بعد تمام خانقاہیں بند ہو گئیں اور ہم ایک سال تک اسی حسرت و افسوس میں شیخ کے فراق میں لوٹتے رہے، ایک سال کے بعد جب مریدوں نے ارادہ کیا کہ چل کر شیخ کی خبر لیں کہ کس حال میں ہیں تو ہماری ایک جماعت نے سفر کیا اس گاؤں میں پہنچ کر لوگوں سے شیخ کا حال دریافت کیا تو گاؤں والوں نے بتایا کہ وہ جنگل میں سو رہا رہا ہے، ہم نے کہا: خدا کی پناہ! یہ کیا ہوا؟ گاؤں والوں نے بتایا کہ اس نے سردار کی لڑکی سے منگنی کی تھی، اس کے باپ نے اس شرط پر منظور کر لیا اور وہ جنگل میں سو رہا چرانے کی خدمت پر مامور ہے، ہم یہ سن کر ششدر رہ گئے اور غم سے کلیجے پھٹنے لگے، آنکھوں سے بیساختہ آنسوؤں کا طوفان امنڈنے لگا، بمشکل دل تھام کر اس جنگل میں پہنچے جس میں وہ سو رہا ہے تھے۔ دیکھا تو شیخ کے سر پر نصاریٰ کی ٹوپی اور کمر میں زنار بندھا ہوا ہے اور اس عصا پر ٹیک لگائے ہوئے، خنزیروں کے سامنے کھڑے ہیں جس سے وعظ اور خطبہ کے وقت سہارا لیا کرتے تھے، جس نے ہمارے زخموں پر نمک پاشی کا کام کیا، شیخ نے ہمیں اپنی طرف آتے دیکھ کر سر جھکا لیا، ہم نے قریب پہنچ کر السلام علیکم کہا، شیخ نے کسی قدر دبی آواز سے ولیکم السلام کہا۔ حضرت شبلی رحمۃ اللہ علیہ نے عرض کیا کہ اے شیخ! اس علم و فضل اور حدیث و تفسیر کے ہوتے ہوئے آج تمہارا کیا حال ہے؟

شیخ نے فرمایا: میرے بھائیو! میں اپنے اختیار میں نہیں، میرے مولیٰ نے مجھے جیسا چاہا ویسا کر دیا اور اس قدر مقرب بنانے کے بعد جب چاہا کہ مجھے اپنے دروازہ سے دور پھینک دے تو پھر اس کی قضاء کو کون ٹالنے والا ہے؟ اے عزیزو! خدائے بے نیاز کے قبر و غضب سے ڈرو، اپنے علم و فضل پر مغرور نہ ہو۔ اس کے بعد آسمان کی طرف نظر اٹھا کر کہا کہ: اے میرے مولیٰ! میرا گمان تو تیرے بارے میں ایسا نہ تھا کہ تو مجھ کو ذلیل و خوار کر کے اپنے دروازہ سے نکال دے گا۔ یہ کہہ کر اللہ تعالیٰ سے استغاثہ کرنا اور رونا شروع کر دیا اور فرمایا: اے شبلی! اپنے غیر کو دیکھ کر عبرت حاصل کر۔

شبلی رحمۃ اللہ علیہ نے روتے ہوئے عرض کیا: اے ہمارے پروردگار ہم تجھ ہی سے مدد طلب کرتے ہیں اور تجھ ہی سے استغاثہ کرتے ہیں اور ہر کام میں ہم کو تیرا ہی بھروسہ ہے، ہم سے یہ مصیبت دور کر دے کہ تیرے سوا کوئی دفعہ کرنے والا نہیں۔

خنزیران کا رونا اور ان کی دردناک آواز سنتے ہی ان کے پاس جمع ہو گئے اور انہوں نے بھی رونا اور چلانا شروع کر دیا ادھر شیخ بھی زار زار رو رہے تھے، حضرت شبلی رحمۃ اللہ علیہ نے عرض کیا کہ: شیخ آپ حافظ قرآن تھے اور قرآن کو ساتوں قراتوں سے پڑھا کرتے تھے، اب بھی کوئی اس کی آیت یاد ہے؟

شیخ نے کہا: اے عزیز! مجھے قرآن میں دو آیت کے سوا کچھ یاد نہیں رہا، ایک تو یہ

وَمَنْ يُهِنِ اللَّهُ فَمَالَهُ مِنْ مُكْرِمٍ إِنَّ اللَّهَ يَفْعَلُ  
مَا يَشَاءُ

”جس کو اللہ ذلیل کرتا ہے اس کو کوئی عزت دینے والا نہیں، بے شک اللہ جو چاہتا ہے کرتا ہے۔“

اور دوسری یہ ہے:

وَمَنْ يَتَبَدَّلِ الْكُفْرَ بِالْإِيمَانِ فَقَدْ ضَلَّ سَوَاءَ  
السَّبِيلِ

”جس نے ایمان کے بدلہ میں کفر اختیار کیا تحقیق وہ سیدھے راستے سے گمراہ ہو گیا۔“

حضرت شبلی رحمۃ اللہ علیہ نے عرض کیا اے شیخ! آپ کو تیس ہزار حدیثیں مع اسناد کے بر زبان یاد تھیں، اب ان میں سے بھی کوئی یاد ہے؟

شیخ نے کہا: صرف ایک حدیث یاد ہے یعنی:

مَنْ بَدَّلَ دِينَهُ فَاقْتُلُوهُ

”جو شخص اپنا دین بدل ڈالے اس کو قتل کر ڈالو۔“



حضرت شبلی رحمۃ اللہ علیہ فرماتے ہیں کہ ہم نے یہ حال دیکھ کر شیخ کو وہیں چھوڑ کر بغداد کا قصد کیا ابھی تین منزل طے کرنے پائے تھے کہ تیسرے روز اچانک شیخ کو اپنے آگے دیکھا کہ ایک نہر سے غسل کر کے نکل رہے ہیں اور باواز بلند شہادتیں **اَشْهَدُ اَنْ لَا اِلَهَ اِلَّا اللّٰهُ وَاَشْهَدُ اَنَّ مُحَمَّدًا رَسُوْلُ اللّٰهِ** پڑھتے جاتے ہیں۔ اس وقت ہماری مسرت کا اندازہ وہی شخص کر سکتا ہے جس کو اس سے پہلے ہماری مصیبت کا اندازہ، ہو بعد میں شیخ سے ہم نے پوچھا کہ کیا آپ کے اس ابتلا کا کوئی سبب تھا؟ تو شیخ نے فرمایا: ہاں جب ہم گاؤں میں اترے اور بت خانوں اور گر جا گھروں پر ہمارا گزر ہوا، آتش پرستوں اور صلیب پرستوں کو غیر اللہ کی عبادت میں مشغول دیکھ کر میرے دل میں تکبر اور بڑائی پیدا ہوئی کہ ہم مؤمن موحد ہیں اور یہ کمبخت کیسے جاہل و احمق ہیں کہ بے حس و بے شعور چیزوں کی پرستش کرتے ہیں مجھے اسی وقت ایک غیبی آواز دی گئی کہ یہ ایمان و توحید کچھ تمہارا ذاتی کمال نہیں کہ سب کچھ ہماری توفیق سے ہے، کیا تم اپنے ایمان کو اپنے اختیار میں سمجھتے ہو؟ اور اگر تم چاہو تو ہم تمہیں ابھی بتا دیں اور مجھے اسی وقت یہ احساس ہوا کہ گویا ایک پرندہ میرے قلب سے نکل کر اڑ گیا جو درحقیقت ایمان تھا۔

## ۲۔ نظروں کی حفاظت کرنا:

قَالَ النَّبِيُّ صَلَّى اللَّهُ عَلَيْهِ وَسَلَّمَ، إِنَّ النَّظَرَ  
سَهْمٌ مِنْ سِهَامِ ابْلِيسَ مَسْمُومٌ، مَنْ تَرَكَهَا  
مَخَافَتِي أَبْدَلْتُهُ إِيمَانًا يَجِدُ حَلَاوَتَهُ فِي  
قَلْبِهِ (۳)

”آنحضرت صلی اللہ علیہ وسلم نے ارشاد فرمایا کہ نظر ابلیس کے زہریلے تیروں میں سے ایک تیر ہے جس نے بد نظری کو میرے خوف کی وجہ سے چھوڑ دیا تو میں اس کو ایمان کی ایسی

کیفیت سے بدل دوں گا، جس کی حلاوت وہ اپنے دل میں محسوس کرے گا۔“

### ایک عبرت ناک واقعہ:

حافظ ابن قیم رحمۃ اللہ علیہ نے ایک حکایت لکھی ہے کہ ایک عاشق اپنے محبوب کی ملاقات سے مایوس ہو کر مرنے لگا، کسی نے جا کر محبوب سے کہہ دیا کہ وہ مر رہا ہے اس کی حالت پر ترس کھاؤ، اگر تم اس وقت اس کے پاس پہنچ جاؤ گے تو اس کی جان بچ جائے گی، اس کی سمجھ میں بات آ گئی۔ چنانچہ اٹھ کر اس کی طرف چل پڑا، کسی نے عاشق کو خبر کر دی کہ تیرا محبوب آرہا ہے یہ سن کر اس کی جان میں جان آ گئی اور اٹھ کر بیٹھ گیا۔ مگر آتے آتے اس محبوب کو کچھ غیرت آئی اور وہ یہ کہہ کر لوٹ گیا کہ کون بدنام ہو؟ کسی نے جا کر یہ بات عاشق کو بتلا دی، یہ خبر سنتے ہی وہ عاشق گر گیا اور حالت نزع طاری ہو گئی۔ اس سے کہا گیا کہ کلمہ پڑھ لے تو وہ بجائے کلمہ کے کفر کا کلمہ کہتا تھا۔

رِضَاكَ أَشْهَى إِلَيَّ فُؤَادِي

مِنْ رَحْمَةِ الْخَالِقِ الْجَلِيلِ

”اے میرے محبوب! خالق کے مقابلہ میں مجھے تیری رضا

کی زیادہ خواہش ہے۔“

یہی کلمہ کہتے کہتے اس کی جان نکل گئی۔ العیاذ باللہ!!!

حضرت مجدد تھانوی رحمۃ اللہ علیہ ارشاد فرماتے ہیں کہ دیکھئے! کس قدر عبرت ناک واقعہ ہے، اس کی اگر اصل اور بنیاد تلاش کریں گے تو کہیں جا کر بد نگاہی پر ہی ختم ہوگی۔ دیکھئے! جان بھی گئی اور ایمان بھی گیا اور یہ سب خرابی بد نظری کے سبب ہوئی۔ (۴)

### ۳۔ غصہ کا صحیح استعمال:

عَنْ بَهْزِ بْنِ حَكِيمٍ عَنْ أَبِيهِ عَنْ جَدِّهِ قَالَ قَالَ



رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ الْغَضَبَ  
لَيُفْسِدُ الْإِيمَانَ كَمَا يُفْسِدُ الصَّبْرُ  
الْعَسَلُ (۵)

”حضرت بہز بن حکیم اپنے والد سے اور وہ بہز کے دادا  
سے روایت کرتے ہیں کہ رسول اللہ صلی اللہ علیہ وسلم نے  
ارشاد فرمایا کہ یقیناً غصہ ایمان کو ایسے ہی خراب کر دیتا ہے  
جیسے ایلوا (صحرائی پھل جو کہ نہایت کڑوا ہوتا ہے) شہد کو  
خراب کر دیتا ہے۔“

فائدہ: ”مرقاۃ“ میں حضرت ملا علی قاری رحمۃ اللہ علیہ نے ارشاد فرمایا کہ بعض  
محققین کا ارشاد ہے کہ غصہ شیطانی وسوسوں کی وجہ سے پیدا ہوتا ہے، اس کی  
وجہ سے وہ حد اعتدال سے آگے گزر جاتا ہے، نہ تو اس کی ظاہری شکل و  
صورت میں اعتدال باقی رہتا ہے اور نہ سیرت و کردار میں، یہاں تک کہ  
غصہ کی بنا پر ایسے باطل کلمات کہنا شروع کر دیتا ہے جو شریعت اور  
معاشرے دونوں میں مذموم اور برے سمجھے جاتے ہیں اور غصہ ہی سے اس  
کے باطن میں کینہ و بغض اور دوسرے بعض برے اخلاق جنم لیتے ہیں۔  
یہاں تک کہ بعض اوقات اس وجہ سے کفر بھی اختیار کر لیتا ہے۔ (۶)  
جس طرح غصہ کی وجہ سے کفر تک کی نوبت آ جاتی ہے، اسی طرح وہ شخص جو غصہ  
پی جاتا ہے اور غصہ کے تقاضے پر عمل نہیں کرتا تو پھر اللہ تعالیٰ ایمانی حلاوت عطا فرماتے  
ہیں، چنانچہ حدیث شریف میں ہے:

مَنْ كَظَمَ غَيْظًا وَهُوَ يَقْدِرُ عَلَىٰ انْفَاذِهِ مَلَأَ  
اللَّهُ قَلْبَهُ أَمْنًا وَإِيمَانًا (۷)

”جو شخص غصہ کو پی جاتا ہے باوجود یہ کہ وہ غصہ کے نافذ  
کرنے پر قدرت رکھتا ہو تو اللہ تعالیٰ اس کے دل کو امن اور

ایمان سے بھر دیتے ہیں۔“

## تزکیہ نفس سے ایمان کی حفاظت:

الغرض! حفاظت ایمان کے لیے نفس کو رذائل سے پاک کرنا نہایت ضروری ہے ورنہ رذائل موت کے وقت کی فیصلہ کن گھڑی میں اس قدر ستاتے ہیں کہ ایک مرد مؤمن کے خاتمہ خراب کرنے میں کوئی کسر روا نہیں رکھتے، یہی وجہ ہے کہ ہمارے اکابر اسلاف نے خیر القرون سے اب تک تزکیہ نفس کا بہت اہتمام کیا ہے۔ حضرات صحابہ اور بعد کے بزرگوں کی سوانح حیات کے مطالعہ سے یہ بات روز روشن کی طرح واضح ہو جاتی ہے۔

اسی مضمون کی تائید ”ابن ماجہ“ کی اس حدیث سے ہوتی ہے۔

سَتَكُونُ فِتْنٌ يُصْبِحُ الرَّجُلُ مُؤْمِنًا وَيُمْسِي  
كَافِرًا إِلَّا مَنْ أَحْيَاهُ اللَّهُ بِالْعِلْمِ (۸)

”عنقریب فتنے ہوں گے، آدمی صبح کو مؤمن ہوگا تو شام کو کافر ہو جائے گا، مگر وہی شخص (بچ سکے گا) جس کو اللہ تعالیٰ علم کے ذریعے زندگی عطا فرمادیں۔“

اس حدیث شریف کی شرح میں حضرت شاہ عبدالغنی المجددی ارشاد فرماتے ہیں کہ فتنوں کے عروج میں جس علم کے ذریعے اللہ تعالیٰ گمراہی اور کفر سے حفاظت فرماتے ہیں اس علم سے مراد ”علم کشفی“ (علم وہبی) ہے جو اللہ تعالیٰ کے حضور کمال عبدیت اور اس کی ذات میں فنا ہونے کی صورت میں حاصل ہوتا ہے اور اللہ تعالیٰ کے حضور کمال عبدیت اور ان کی ذات میں فنا کی دولت سلوک و تصوف اور مجاہدات و ریاضات کے بغیر عطاء نہیں فرماتے۔ اس بات کی توفیق مل جانا خاص کرم ہے اللہ جل شانہ کا۔ رہا علم استدلالی جو دلائل اور مقدمات کی ترتیب سے حاصل کیا جاتا ہے، اس کا حفاظت ایمان کے ساتھ کوئی تعلق نہیں ہے۔ (۹)



امام الاولیاء حضرت حسن بصری رحمۃ اللہ علیہ کا ارشاد گرامی ہے کہ علم کی دو قسمیں ہیں، ایک وہ علم جو دل کے اندر ہوتا ہے، یہ تو علم نافع ہے اور ایک وہ علم جو زبان کے اوپر ہوتا ہے، یہ علم آدمی پر اللہ کی حجت اور دلیل ہے۔ (۱۰)

حضرت حسن بصری رحمۃ اللہ علیہ کے اس ارشاد کی تشریح میں حضرت ملا علی قاری رحمۃ اللہ علیہ ارشاد فرماتے ہیں کہ:

پہلے علم سے مراد علم باطن ہے اور دوسرے علم سے مراد علم ظاہر ہے، لیکن اس مقام میں یہ بات قابل توجہ ہے کہ علم باطن کا کچھ حصہ بھی حاصل نہیں ہوتا جب تک کہ ظاہر کی اصلاح نہ ہو جائے، اسی طرح علم ظاہر کی تکمیل اس صورت میں ہوتی ہے جب کہ باطن کی اصلاح ہو جائے۔ اسی وجہ سے حضرت امام مالک رحمۃ اللہ علیہ کا ارشاد گرامی ہے:

مَنْ تَفَقَّهَ وَلَمْ يَتَصَوَّفْ فَقَدْ تَفَسَّقَ وَمَنْ  
تَصَوَّفَ وَلَمْ يَتَفَقَّهْ فَقَدْ تَزَنَّدَقَ وَمَنْ جَمَعَ  
بَيْنَهُمَا فَقَدْ تَحَقَّقَ

”جس شخص نے علم فقہ (علم ظاہر) تو حاصل کیا مگر علم تصوف (علم باطن) حاصل نہ کیا تو وہ شخص تو فاسق ہو گیا اور جس نے علم تصوف (علم باطن) تو حاصل کر لیا مگر علم فقہ (علم ظاہر) حاصل نہ کیا وہ شخص زندقہ میں مبتلا ہو گیا، ہاں جس نے دونوں علم کو جمع کر لیا تو ایسا شخص بلاشبہ محقق ہو گیا۔“

اور حضرت ابو طالب مکی رحمۃ اللہ علیہ کا ارشاد ہے کہ یہی دو علم حقیقی علم ہیں، جن میں کوئی علم بھی دوسرے سے مستغنی نہیں ہو سکتا ان دونوں علموں کی مثال اسلام اور ایمان کی طرح ہے کہ دونوں میں سے ہر ایک کا دوسرے سے تعلق ہے اور ان دونوں علموں کی مثال جسم اور دل کی طرح ہے، کہ ان میں سے کوئی چیز بھی دوسرے سے جدا نہیں ہو سکتی۔ (۱۱)

## حوالہ جات:

- (۱) رواہ البخاری و مسلم، کذا فی المشکوٰۃ کتاب الآداب باب الغضب و الکبر
- (۲) ماخوذ از وعظ السوق لاهل الثوق
- (۳) کنز العمال: جلد ۵، صفحہ ۳۱۸
- (۴) دعوات علیت
- (۵) رواہ البیهقی فی شعب الایمان، کذا فی المشکوٰۃ کتاب الآداب باب الغضب و الکبر
- (۶) المرقاة: جلد ۸، صفحہ ۱۷۹
- (۷) الجامع الصغیر: جلد ۲، صفحہ ۱۷۹
- (۸) سنن ابن ماجہ: ۲۸۳، و کذا فی السنن للدارمی، المقدمة باب فی فضل العلم العالم: ۱۰۳
- (۹) انجاء الحاجة شرح ابن ماجہ للشیخ المجددی
- (۱۰) رواہ الدارمی کذا فی المشکوٰۃ کتاب العلم
- (۱۱) المرقاة: جلد ۱، صفحہ ۵۲۶



## حفاظتِ ایمان کا چوتھا طریقہ چند مخصوص اعمال و وظائف

حسن خاتمہ کے حصول کے لیے ہمارے حضرت شفیق الامت مولانا محمد فاروق صاحب (سکھری) اعلیٰ اللہ مراتبہ نے بہت سے ایسے اعمال تعلیم فرمائے ہیں، جن پر عمل پیرا ہونے کی صورت میں اللہ جل شانہ کی وسیع رحمت سے کامل امید ہے کہ حسن خاتمہ نصیب ہوگا۔ جس سعادت مند کو حسن خاتمہ کی دولت حاصل ہوگئی بس وہ ہمیشہ ہمیشہ کے لیے کامیاب ہوگیا۔

ذَلِكَ الْفُوزُ الْكَبِيرُ

”یہ بہت بڑی کامیابی ہے۔“

اللہ تعالیٰ کے حضور نہایت الحاج و زاری سے دعا ہے کہ وہ محض اپنے فضل و کرم سے اس ناکارہ اس کے والدین مشائخ، اساتذہ اور جملہ متعلقین و احباب کو بھی اس رحمت خاصہ کا مورد بنادیں۔ آمین

یہ اعمال اس امید پر ذکر کیے جاتے ہیں کہ شاید کوئی اللہ کا بندہ ان میں کسی عمل کی عادت بنا لے اور اپنی نجات اخروی کا سامان کر لے، اللہ تعالیٰ توفیق عمل نصیب فرمائیں۔ آمین بجاہ سید المرسلین صلی اللہ علیہ وسلم

پہلا عمل:

ہر نماز کے بعد سورہ توبہ کی ان دو آخری آیات کی تلاوت کرنا۔

لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ

مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَؤُفٌ  
رَّحِيمٌ ۝ فَإِنْ تَوَلَّوْا فَقُلْ حَسْبِيَ اللَّهُ لَا إِلَهَ إِلَّا  
هُوَ عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ ۝  
(التوبة)

### دوسرا عمل:

صبح و شام تین تین مرتبہ درج ذیل دعا پڑھنے کا معمول بنالینا۔  
رَضِيتُ بِاللّٰهِ رَبًّا وَبِالْإِسْلَامِ دِينًا وَبِمُحَمَّدٍ

### تیسرا عمل:

درج ذیل دعا کا کثرت سے پڑھتے رہنا۔  
رَبِّ اغْفِرْ وَارْحَمْ وَأَنْتَ خَيْرُ الرَّاحِمِينَ

### چوتھا عمل:

رات کو سوتے وقت دائیں کروٹ پر لیٹے لیٹے سورہ اخلاص کی ایک تسبیح (سو  
مرتبہ) پڑھنا۔

ولی با صفا حضرت شفیق الامت رحمۃ اللہ علیہ کے حسن خاتمہ کا واقعہ:

امام السلوک، شفیق الامت سیدی و مرشدی حضرت مولانا شاہ محمد فاروق صاحب  
قدس اللہ سرہ العزیز جو ۲۰ محرم الحرام ۱۴۲۰ھ بمطابق ۷ مئی ۱۹۹۹ء شب جمعہ میں  
دوران سفر اپنے محبوب حقیقی سے جا ملے۔

ہمارے حضرت رحمۃ اللہ علیہ کے حسن خاتمہ کا آنکھوں دیکھا حال جس کو مرشدی  
حضرت مولانا ڈاکٹر محمد صابر صاحب عمت فیوضہم (خادم خاص و خلیفہ خاص مرشدنا



حضرت شفیع الامت قدس سرہ نے یوں بیان فرمایا:

حضرت والا رحمۃ اللہ علیہ نے جب بذریعہ ریل سکھر سے کراچی کے لیے سفر شروع فرمایا تو عوارض جسمانی کی کثرت کی وجہ طبیعت مبارکہ کافی نڈھال تھی، مگر اتنی مایوس کن بھی نہیں تھی۔ حضرت والا رحمۃ اللہ علیہ نے ریل میں ہی کھانا تناول فرمایا اور استراحت کے لیے لیٹ گئے، لیٹتے وقت سورہ اخلاص کی تسبیح کا دائمی معمول تھا، چنانچہ اب بھی تکالیف کے باوجود اس معمول کو پورا فرمایا، بعد میں جب تکلیف شدت اختیار کر گئی تو فرمایا کہ اب میرا وقت آخر ہے۔ ایسی تکلیف مجھے پہلے کبھی نہیں ہوئی۔

چنانچہ آواز بلند کلمہ طیبہ کا ورد فرمایا، کلمہ طیبہ کے ورد فرمانے کے بعد بھی ہونٹوں کی حرکت جاری تھی لیکن آواز سنائی نہ دیتی تھی، نگاہیں ایک جانب ٹھہری ہوئی تھیں، آخری الفاظ جو زبان مبارک سے ادا فرمائے وہ یہ تھے ”مکہ..... مدینہ“ یوں محسوس ہو رہا تھا کہ جیسے اللہ جل شانہ نے حرمین طیبین کو جن میں سینکڑوں بار حاضری دے چکنے کے باوجود ہر وقت حرمین کے لیے بے قرار رہتے تھے، حضرت قدس سرہ کی نگاہوں کے سامنے کر دیا ہو۔ ہونٹ مبارک پر اب بھی ذکر محبوب جاری تھا، چہرہ انور پر غیر معمولی بشارت اور انوار کی بارش تھی، یوں معلوم ہو رہا تھا جیسے مدت کا بے قرار، زندگی بھر اعلیٰ کلمۃ اللہ کے لیے اللہ کے راستے میں مشقتیں جھیل کر، ہزاروں مردودہ دلوں میں اللہ تعالیٰ اور اس کے رسول اللہ صلی اللہ علیہ وسلم کی محبت کا آب حیات ڈال کر آج اپنے محبوب حقیقی کے پاس پہنچنے والا ہے۔

بالکل آخری وقت میں اس ولی باصفاء اور مقبول بارگاہ نے اپنے داہنے ہاتھ کی انگشت شہادت کو آسمان کی طرف اٹھا کر خدائے عز و جل کی وحدانیت کے گواہی دیتے ہوئے اپنی پاک جان جانِ آفریں کے سپرد کر دی۔

فَمَا إِنْ كَانَ مِنَ الْمُقَرَّبِينَ فَرَوْحٌ وَرَيْحَانٌ  
وَجَنَّةٌ نَعِيمٌ (الواقعة)

”پھر اگر وہ مرنے والا مقربین میں سے ہوگا تو اس کے لیے

راحت ہے اور روزی ہے اور آرام و آسائش کا باغ۔“

## پانچواں عمل:

حضرت جابر رضی اللہ تعالیٰ سے روایت کہ رسول اللہ صلی علیہ وسلم نے ارشاد فرمایا کہ جو شخص اذان سننے کے بعد یہ دعائیہ کلمات کہے:

اللَّهُمَّ رَبِّ هَذِهِ الدَّعْوَةِ التَّامَّةِ وَالصَّلَاةِ  
الْقَائِمَةِ ابْنِ مُحَمَّدٍ الْوَسِيلَةَ وَالْفَضِيلَةَ  
وَابْعَثْهُ مَقَامًا مَحْمُودًا الَّذِي وَعَدْتَهُ.

تو اس کے لیے میری شفاعت لازم ہوگئی۔ (۱)

حضرت ملا علی قاری رحمۃ اللہ نے ”مرقاۃ“ شرح مشکوٰۃ میں ارشاد فرمایا ہے کہ اس حدیث میں حسن خاتمہ کی بشارت موجود ہے۔ (۲)

## چھٹا عمل:

علامہ کمال الدین دمیری رحمۃ اللہ علیہ کی شہرہ آفاق کتاب ”حیۃ الحیوان“ میں ہے۔ حضرت عبداللہ ابن عمر رضی اللہ تعالیٰ عنہ کہتے ہیں کہ رسول اللہ صلی اللہ علیہ وسلم نے ارشاد فرمایا کہ جو شخص یہ خواہش رکھتا ہو کہ اللہ تعالیٰ قیامت تک اس کے ایمان کی حفاظت فرماتے رہیں تو وہ اپنا معمول یہ بنالے کہ کسی سے گفتگو سے پہلے روزانہ مغرب کی سنتوں کے بعد دو رکعت اس طرح پڑھے کہ ہر رکعت میں ایک مرتبہ سورۃ فاتحہ اور قل اعوذ برب الفلق اور قل اعوذ برب الناس پڑھے اور پھر دو رکعت پڑھنے کے بعد سلام پھیر دے تو اللہ تعالیٰ قیامت کے دن تک اس کے ایمان کی حفاظت فرماتے رہیں گے۔

راوی کہتے ہیں کہ یہ بہت بڑا فائدہ ہے۔ (۳)



## ساتواں عمل:

شیخ الاسلام حضرت علامہ ابن عابدین رحمۃ اللہ علیہ جو قریب کے زمانے میں مشہور فقیہ اور محقق گزرے ہیں، انہوں نے اپنی مشہور زمانہ کتاب ”در المحتار“ میں جو فتاویٰ شامی کے نام سے معروف ہے، مسواک کے بہت سے فوائد شمار کیے ہیں جن میں سب سے بڑا فائدہ یہ بیان فرمایا ہے کہ مسواک کی سنت پر عمل کرنے سے موت کے وقت کلمہ شہادت یاد آ جاتا ہے (جس کی برکت سے حسن خاتمہ کی نعمت عظمیٰ کا شرف حاصل ہو جاتا ہے)

شامی کی عبارت یہ ہے:

قال فی النہر: ومنافعه وصلت الی نیف

وثلاثین منفعة، ادناها اماطة الاذی واعلاها

تذکیر الشہادتین عند الموت رزقنا اللہ

بمنہ و کرمہ (۴)

اس کے برعکس ہمارے بزرگوں نے ایون اور چرس وغیرہ منشیات کے بیسیوں نقصانات گنوائے ہیں۔ جن میں سے سب سے بڑا نقصان یہ ہے کہ موت کے وقت کلمہ طیبہ یاد نہیں آتا۔ اعاذنا اللہ منہ!!


## آٹھواں عمل:

ایمان موجودہ پر شکر کرتے رہنا کہ اللہ تعالیٰ نے محض اپنے فضل و کرم سے، گھر بیٹھے دنیا و آخرت کی سب سے بڑی نعمت ”ایمان“ سے نوازا ہے اور نعمت ایمان پر شکر کرنا جس طرح زبان سے ضروری ہے اسی طرح ایمان کے تقاضوں کے مطابق اپنی زندگی گزارنا بھی عین شکر بلکہ حقیقی شکر ہے۔

اللہ تعالیٰ کا ارشاد ہے:

لَئِنْ شَكَرْتُمْ لَأَزِيدَنَّكُمْ

”اگر تم شکر کرو گے تو میں ضرور بالضرور تمہیں زیادہ دوں گا۔“



### حوالہ جات:

- (۱) رواہ البخاری، کذا فی المشکوٰۃ باب فضل الاذان و اجابته المؤذن
- (۲) المرقاة: جلد ۱، صفحہ ۳۵۳
- (۳) حیوة الحیوان للدمیری: جلد ۱، صفحہ ۱۵۹
- (۴) ردالمحتار: جلد ۱، صفحہ ۱۱۵



## حفاظت ایمان کا پانچواں طریقہ

### حزب الایمان

اس فصل میں حکیم الامت حضرت تھانوی رحمۃ اللہ علیہ کی تالیف ”مناجات مقبول“ سے خاتمہ بالا ایمان کی مناسبت سے مسنون دعاؤں کو جمع کیا جاتا ہے، جن کا حرز جان بنالینا حسن خاتمہ کے لیے اکسیر ہے۔

اَللّٰهُمَّ اِنِّیْ اَسْئَلُكَ اِيْمَانًا دَائِمًا وَهُدًی قَیْمًا  
وَعِلْمًا نَافِعًا

”اے اللہ! میں آپ سے ہمیشہ رہنے والے ایمان، مستحکم ہدایت اور علم نافع کا سوال کرتا ہوں۔“



اَللّٰهُمَّ اِنِّیْ اَسْئَلُكَ اِيْمَانًا دَائِمًا وَّ اَسْئَلُكَ  
قَلْبًا خَاشِعًا وَّ اَسْئَلُكَ یَقِیْنًا صَادِقًا  
وَّ اَسْئَلُكَ دِیْنًا قَیْمًا وَّ اَسْئَلُكَ الْعَافِیَّةَ مِنْ  
كُلِّ بَلِیَّةٍ وَّ اَسْئَلُكَ دَوَامَ الْعَافِیَّةِ وَّ اَسْئَلُكَ  
الشُّكْرَ عَلٰی الْعَافِیَّةِ وَّ اَسْئَلُكَ الْغِنٰی عَنِ  
النَّاسِ

”اے اللہ! میں آپ سے ہمیشہ رہنے والے ایمان، خشوع کرنے والے دل، سچے یقین، دین راست، ہر مصیبت

سے امن اور ہمیشہ رہنے والی عافیت اور عافیت پر شکر، اور لوگوں سے بے پرواہی کا سوال کرتا ہوں۔“



اَللّٰهُمَّ اِنِّكَ الْبَرُّ الْجَوَادُ الْكَرِيْمُ اغْفِرْ لِيْ  
وَارْحَمْنِيْ عَافِيْ وَارْزُقْنِيْ وَاسْتُرْنِيْ  
وَاجْبُرْنِيْ وَارْفَعْ نِيْ وَاهْدِنِيْ وَلَا تُضِلَّنِيْ  
وَادْخِلْنِيْ النَّجَّةَ بِرَحْمَتِكَ يَا اَرْحَمَ  
الرَّاحِمِيْنَ ۝

”اے اللہ! آپ محسن ہیں، صاحب جو دو کرم ہیں، آپ مجھے معاف فرمائیے اور مجھ پر رحم فرمائیے اور مجھے عافیت دے دیجیے اور مجھے رزق دے دیجیے اور میری پردہ پوشی فرمالیجیے اور میرا نقصان پورا کر دیجیے اور مجھے بلندی عطا فرمائیے اور مجھے ہدایت دے دیجیے اور مجھے گمراہ نہ ہونے دیجیے اور مجھے اپنی رحمت کے طفیل جنت میں داخل فرما دیجیے، اے ارحم الراحمین۔“



اَللّٰهُمَّ ثَبِّتْنِيْ اَنْ اِزِلَّ وَاهْدِنِيْ اَنْ اَضِلَّ  
”اے اللہ! مجھے ثابت قدم رکھ، کہیں پھسل نہ جاؤں اور مجھے ہدایت دے دیجیے کہیں گمراہ نہ ہو جاؤں۔“



اَللّٰهُمَّ اِنَّا نَعُوْذُبِكَ مِنْ اَنْ نُّزِلَّ اَوْ نُضِلَّ  
اَوْ نَظْلِمَ اَوْ يُظْلَمَ عَلَيْنَا اَوْ نَجْهَلَ اَوْ يُجْهَلَ  
عَلَيْنَا اَنْضِلَّ اَوْ اَضِلَّ



”اے اللہ! ہم آپ کی پناہ مانگتے ہیں اس بات سے کہ ہم  
ہم پھسل جائیں یا کسی کو پھسلا دیں یا کسی کو گمراہ کر دیں یا ہم  
ظلم کریں یا ہم پر ظلم کیا جائے یا ہم جہالت کا کام کریں یا ہم  
پر جہالت کی جائے یا ہم گمراہ ہوں یا میں کسی کو گمراہ کروں۔“



اَللّٰهُمَّ اغْفِرْ لِيْ وَلِلْمُؤْمِنِيْنَ وَالْمُؤْمِنَاتِ  
وَالْمُسْلِمِيْنَ وَالْمُسْلِمَاتِ وَاَصْلِحْهُمْ  
وَاَصْلِحْ ذَاتَ بَيْنِهِمْ وَاَلْفَ بَيْنَ قُلُوْبِهِمْ  
وَاَجْعَلْ فِيْ قُلُوْبِهِمُ الْاِيْمَانَ وَالْحِكْمَةَ  
وَتَبَتَّهِمْ عَلٰى مِلَّةِ رَسُوْلِكَ وَاَوْزِعْهُمْ اَنْ  
يَّشْكُرُوْا نِعْمَتَكَ الَّتِيْ اَنْعَمْتَ عَلَيْهِمْ وَاَنْ  
يُّوْفُوْا بِعَهْدِكَ الَّذِيْ عَاهَدْتُهُمْ عَلَيْهِ  
وَاَنْصُرْهُمْ عَلٰى عَدُوْكَ وَعَدُوِّهِمْ اِلَهَ الْحَقِّ  
سُبْحَانَكَ لَا اِلَهَ اِغْرُكَ

”اے اللہ! مجھے بخش دے اور مومنین و مومنات اور مسلمین و  
مسلمات کو بھی بخش دے اور انہیں درست کرے اور صلح  
دے ان کے درمیان اور ان کے دلوں میں ایمان اور حکمت  
کر دیجیے اور ان کو اپنے رسول اکرم صلی اللہ علیہ وسلم کے دین  
پر ثابت قدم رکھ اور ان کو اس بات کی توفیق دے کہ یہ تیری  
اس نعمت کا شکر ادا کریں جو تو نے ان کو دی ہے اور یہ کہ پورا  
کریں آپ کا وہ عہد جو آپ نے ان سے لیا ہے اور ان کو  
اپنے اور ان کے دشمن پر غالب کر دیجیے، اے معبود برحق!  
آپ پاک ہیں، آپ کے سوا کوئی معبود نہیں۔“

اَللّٰهُمَّ اَحْيِنِيْ مُسْلِمًا وَّ اَمِتْنِيْ مُسْلِمًا  
 ”اے اللہ! مجھے اسلام کی حالت میں زندہ رکھیے اور اسلام  
 کی حالت میں موت دیجیے۔“



يَا وَلِيَّ الْاِسْلَامِ وَاَهْلِهٖ ثَبِّتْنِيْ حَتّٰى الْفَاكِ  
 ”اے اسلام کے مددگار اور اہل اسلام کے مددگار! مجھے  
 اسلام پر ثابت قدم رکھ یہاں تک کہ میں آپ سے ملوں۔“



اَللّٰهُمَّ اِنِّىْ اَسْأَلُكَ خَيْرَ الْمَسْأَلَةِ وَخَيْرَ  
 الدُّعَاءِ وَخَيْرَ النَّجَاحِ وَخَيْرَ الْعَمَلِ وَخَيْرَ  
 الثَّوَابِ وَخَيْرَ الْحَيٰوةِ وَخَيْرَ الْمَمَاتِ وَثَبِّتْنِيْ  
 وَثَقِّلْ مَوَازِيْنِيْ وَحَقِّقْ اِيْمَانِيْ وَاَرْفَعْ دَرَجَتِيْ  
 وَتَقَبَّلْ صَلَاتِيْ وَاَسْأَلُكَ الدَّرَجَاتِ الْعُلٰى  
 مِنَ الْجَنَّةِ. امين

”اے اللہ! میں آپ سے سب سے اچھا سوال کرتا ہوں،  
 اور سب سے اچھی دعا اور سب سے اچھی کامیابی اور سب  
 سے اچھے عمل، اور سب سے اچھا ثواب اور سب سے اچھی  
 زندگی اور سب سے اچھی موت کا سوال کرتا ہوں، مجھے  
 ثابت قدم رکھنا اور میری نیکیوں کا پلہ بھاری رکھنا، میرے  
 ایمان کو سچا کر دے اور میرے درجے کو بلند کر دے اور میری  
 نماز قبول کر لے اور میں آپ سے جنت کے بلند درجوں کا  
 سوال کرتا ہوں۔“





اللَّهُمَّ احْفَظْنِي بِإِسْلَامٍ قَائِمًا وَاحْفَظْنِي  
بِإِسْلَامٍ قَاعِدًا وَاحْفَظْنِي بِإِسْلَامٍ نَائِمًا وَلَا  
تُشِمْتُ بِي عَدُوًّا وَلَا حَاسِدًا  
”اے اللہ! میرے اسلام کی حفاظت کر جب میں کھڑا ہوں  
اور اسلام کے ساتھ حفاظت جب میں بیٹھا ہوں اور میری  
اسلام کے ساتھ حفاظت کر جب میں سویا ہوا ہوں اور  
میرے کسی دشمن اور حاسد کو میرے اوپر طعنہ کا موقع نہ  
دیکھے۔“



اللَّهُمَّ زِينًا بِزِينَةِ الْإِيمَانِ وَاجْعَلْنَا هَادِيْنَ  
مَهْتَدِيْنَ  
”اے اللہ! ہمیں ایمان کی زینت کے ساتھ آراستہ کر دے  
اور ہمیں ہادی اور ہدایت یافتہ بنا دیجیے۔“



يَا مُقَلِّبَ الْقُلُوبِ ثَبِّتْ قَلْبِي عَلَى دِينِكَ  
”اے دلوں کے پھیرنے والے! میرے دل کو اپنے دین پر  
ثابت قدم رکھ۔“



اللَّهُمَّ إِنِّي أَسْأَلُكَ صِحَّةً فِي إِيْمَانٍ وَإِيْمَانًا  
فِي حُسْنِ خُلُقٍ وَنَجَاحًا تُتَّبِعُهُ فَلَاحًا وَرَحْمَةً  
مِنْكَ وَعَافِيَةً وَمَغْفِرَةً مِنْكَ وَرِضْوَانًا  
”اے اللہ! میں آپ سے ایمان کی تندرستی اور حسن اخلاق  
کے ساتھ ایمان کا سوال کرتا ہوں اور ایسی کامیابی کا سوال کرتا ہوں“

بھی جس کے پیچھے آپ مجھے فلاح عطا کریں اور اپنی طرف سے رحمت اور عافیت اور اپنی طرف سے مغفرت اور خوشنودی عطا کریں۔“



اَللّٰهُمَّ اِنِّیْ اَسْأَلُكَ الثَّبَاتَ فِی الْاَمْرِ  
وَاَسْأَلُكَ عَزِیْمَةَ الرُّشْدِ وَاَسْأَلُكَ شُكْرَ  
نِعْمَتِكَ وَحُسْنَ عِبَادَتِكَ وَاَسْأَلُكَ لِسَانًا  
صَادِقًا وَقَلْبًا سَلِیْمًا وَخُلُقًا مُسْتَقِیْمًا  
وَاَسْأَلُكَ مِنْ خَیْرِ مَا تَعْلَمُ وَاَسْتَغْفِرُكَ مِمَّا  
تَعْلَمُ اِنَّكَ اَنْتَ عَلَّامُ الْغُیُوبِ

”اے اللہ! میں آپ سے دین کے معاملہ میں ثابت قدمی کا سوال کرتا ہوں اور اعلیٰ درجہ کی صلاحیت کا سوال کرتا ہوں اور آپ کی نعمت پر شکر کا سوال کرتا ہوں اور آپ کی اچھی عبادت کا سوال کرتا ہوں اور آپ سے سچی زبان، قلب سلیم، اور خلق مستقیم کا سوال کرتا ہوں اور اس چیز کی بھلائی کا سوال کرتا ہوں جس کو آپ جانتے ہیں اور آپ سے معافی مانگتا ہوں اس گناہ سے جس کو آپ جانتے ہیں، بے شک آپ ہی چھپی ہوئی باتوں کو جاننے والے ہیں۔“



اَللّٰهُمَّ اِنِّیْ اَعُوْذُبِكَ مِنَ الْقَسُوْرَةِ وَالْغَفْلَةِ  
وَالْعِیْلَةِ وَالذَّلَّةِ وَالْمَسْكِنَةِ وَالْکُفْرِ  
وَالْفُسُوْقِ وَالشَّقَاقِ وَالسُّمْعَةِ وَالرِّیَاءِ  
”اے اللہ! میں آپ کی پناہ مانگتا ہوں سخت دلی سے اور



غفلت سے اور تنگدستی سے اور ذلت سے اور مسکنت سے  
اور کفر سے اور فسق سے اور ضد و عناد سے اور سنانے سے اور  
دکھاوے سے۔“



رَبِّ أَوْزِعْنِي أَنْ أَشْكُرَ نِعْمَتِكَ الَّتِي أَنْعَمْتَ  
عَلَيَّ وَعَلَىٰ وَلَدِي وَأَنْ أَعْمَلَ صَالِحًا تَرْضَاهُ  
وَأَدْخِلْنِي بِرَحْمَتِكَ فِي عِبَادِكَ الصَّالِحِينَ  
”اے رب! مجھے یہ بات نصیب کر کہ میں تیرے اس  
احسان کا شکر کروں جو آپ نے مجھ پر اور میرے ماں باپ  
پر کیا اور اس بات کی توفیق دے کہ میں نیک عمل کروں جو  
آپ کو پسند ہو اور اپنی رحمت سے مجھے اپنے نیک بندوں  
میں داخل فرما لیجیے۔“



اللَّهُمَّ ثَبِّتْ قَدَمِي يَوْمَ تَزُلُّ فِيهِ الْأَقْدَامُ  
”اے اللہ! مجھے اس دن ثابت قدم رکھنا جس دن قدم ڈگمگا  
جائیں گے۔“



اللَّهُمَّ اجْعَلْنَا هَادِينَ مُهْتَدِينَ، غَيْرَ ضَالِّينَ وَلَا  
مُضِلِّينَ سَلَامًا لِأَوْلِيَائِكَ وَحَرْبًا لِأَعْدَائِكَ،  
نُحِبُّ بِحُبِّكَ مَنْ أَحَبَّكَ وَنُعَادِي  
بِعَدَاوَتِكَ مَنْ خَالَفَكَ مِنْ خَلْقِكَ  
”اے اللہ! ہمیں بنادیجیے راہنما اور ہدایت یافتہ، نہ کہ خود  
گمراہ اور دوسروں کو گمراہ کرنے والے۔ آپ کے دوستوں

کے دوست ہوں اور آپ کے دشمنوں کے دشمن، آپ کی مخلوق میں سے آپ کی محبت کی وجہ اس سے محبت کریں جو آپ سے محبت کریں اور آپ کی دشمنی کی وجہ سے اس کو دشمن رکھیں جو آپ کی مخالفت کرے۔“



اَللّٰهُمَّ اَعْطِنِيْ اِيْمَانًا لَا يَرْتَدُّ وَيَقِيْنًا لَيْسَ بَعْدَهُ  
كُفْرٌ وَرَحْمَةً اَنَالُ بِهَا شَرَفَ كَرَامَتِكَ فِي  
الدُّنْيَا وَالْآخِرَةِ

”اے اللہ! مجھے ایسا ایمان دیجیے جو کبھی نہ لوٹے اور ایسا یقین دیجیے جس کے بعد کفر نہ ہو اور ایسی رحمت دیجیے جس کے ذریعہ تیری یہاں کی عزت کا شرف پالوں دنیا میں بھی اور آخرت میں بھی۔“



اَللّٰهُمَّ اجْعَلْنِيْ اَخْشَاكَ كَانِيْ اَرَاكَ اَبَدًا  
حَتّٰى الْقَاكَ وَاَسْعِدْنِيْ بِتَقْوَاكَ وَلَا تُشْقِنِيْ  
بِمَعْصِيَّتِكَ

”اے اللہ! مجھے ایسا بنا دیجیے کہ میں آپ سے ڈرا کروں گویا کہ میں آپ کو دیکھ رہا ہوں ہر وقت، یہاں تک کہ میں آپ سے ملوں اور مجھے اپنے تقویٰ کی دولت دے کر سعید بنا دیجیے اور مجھے اپنی نافرمانی کی وجہ سے بد بخت نہ بنانا۔“



اَللّٰهُمَّ اِنَّا نَعُوْذُ بِكَ اَنْ نَرْجِعَ عَلٰى اَعْقَابِنَا  
اَوْ نُفْتَنَ عَنْ دِيْنِنَا وَمِنْ الْفِتَنِ مَا ظَهَرَ مِنْهَا وَمَا



بَطْنٍ وَمِنْ يَوْمِ السُّوءِ وَمِنْ لَيْلَةِ السُّوءِ وَمِنْ  
سَاعَةِ السُّوءِ وَمِنْ صَاحِبِ السُّوءِ.

”اے اللہ! ہم آپ کی اس بات سے پناہ مانگتے ہیں کہ  
پیروں کے بل پیچھے لوٹیں یا اپنے دین سے الگ ہو کر فتنہ  
میں پڑ جائیں اور تمام ظاہری اور باطنی فتنوں سے اور برے  
دن سے اور بری رات سے اور بری گھڑی سے اور برے  
ساتھی سے۔“



اَللّٰهُمَّ اِنِّیْ اَسْأَلُکَ اِیْمَانًا یُّبَاشِرُ قَلْبِیْ وَیَقِیْنًا  
صَادِقًا حَتّٰی اَعْلَمَ اِنِّیْ لَا یُصِیْبُنِیْ اِلَّا مَا کَتَبْتَ  
لِیْ وَرِضٰی مِّنَ الْمَعِیْشَةِ بِمَا قَسَمْتَ لِیْ.

”اے اللہ! میں آپ سے ایسے ایمان کا سوال کرتا ہوں جو  
دل میں پیوست ہو جائے اور سچے یقین کا، یہاں تک کہ  
جان لوں کہ نہیں پہنچ سکتا مجھ کو، مگر وہی جو کچھ آپ لکھ چکے  
ہیں اور اس روزی پر رضا مانگتا ہوں جو آپ نے میرے لیے  
تقسیم کر دی ہے۔“



اَللّٰهُمَّ اَذْهَبْ غِیْظَ قَلْبِیْ وَاَجِرْنِیْ مِّنْ  
مُّضَلَّاتِ الْفِتَنِ مَا اَحْیَیْتَنَا اَحْیَیْنَا

”اے اللہ! میرے دل کے غصہ کو دور کر دے (اے اللہ!)  
مجھے آپ جب تک زندہ رکھیں گمراہ کرنے والے فتنوں سے  
بچالینا۔“



اَللّٰهُمَّ لَقِّنِيْ حُجَّةَ الْاِيْمَانِ عِنْدَ الْمَمَاتِ

”اے اللہ! مجھے موت کے وقت ایمان کی حجت سکھا دینا۔“



اَللّٰهُمَّ اجْعَلْ خَيْرَ عُمْرِيْ اٰخِرَهُ وَخَيْرَ عَمَلِيْ

خَوَاتِيْمَهُ وَخَيْرَ اَيَّامِيْ يَوْمَ الْقَاكَ فِيْهِ

”اے اللہ! میری عمر کا آخری حصہ بہترین بنادیتجیے اور

میرے آخری اعمال کو بہترین اعمال اور وہ دن سب سے

بہترین دن بنادیتجیے جس دن میں آپ سے ملوں۔“



رَبَّنَا اَفْرِغْ عَلَيْنَا صَبْرًا وَتَوَفَّنَا مُسْلِمِيْنَ

”اے ہمارے پروردگار! ہم پر صبر ڈال دیجیے اور ہمیں

مسلمان بنا کر موت دینا۔“



فَاَطِرَ السَّمٰوٰتِ وَالْاَرْضِ اَنْتَ وَلِيّٰ فِيْ

الدُّنْيَا وَالْاٰخِرَةِ تَوَفَّنِيْ مُسْلِمًا وَالْحَقُّنِيْ

بِالصَّالِحِيْنَ

”اے آسمانوں اور زمین کے پیدا کرنے والے! آپ ہی

میرے دنیا اور آخرت میں رفیق ہیں، مجھے اسلام کی حالت

میں اٹھانا اور مجھے نیک لوگوں کے ساتھ شامل فرمانا۔“



رَبَّنَا لَا تُرِغْ قُلُوْبَنَا بَعْدَ اِذْ هَدَيْتَنَا وَهَبْ لَنَا مِنْ

لَدُنْكَ رَحْمَةً اِنَّكَ اَنْتَ الْوَهَّابُ

”اے ہمارے پروردگار! ہمیں ہدایت دینے کے بعد



ہمارے دل کو نہ پھیرنا اور ہمیں اپنے پاس سے رحمت عطا فرما، بے شک آپ بہت ہی دینے والے ہیں۔“



اَللّٰهُمَّ لَا تَنْزِعْ مِنَّا صَالِحَ مَا اَعْطَيْتَنَا وَلَا تُفْتِنَّا  
اَكْرَمْتَنَا بِهِ

”اے اللہ! ہم سے نہ چھین لینا وہ اچھی چیز جو آپ نے ہمیں عطا کی اور ایسی چیز کی وجہ سے ہمیں فتنہ میں مبتلا نہ کرنا جس کے ساتھ آپ نے ہمیں عزت بخشی۔“



اَللّٰهُمَّ اِنِّیْ اَعُوْذُبِکَ مِنَ الشَّکِّ فِی الْحَقِّ  
بَعْدَ الْیَقِیْنِ

”اے اللہ! میں آپ کی اس بات سے پناہ مانگتا ہوں کہ حق بات کا یقین ہو جانے کے بعد اس میں شک کروں۔“



اَللّٰهُمَّ اِنِّیْ اَسْئَلُکَ اِیْمَانًا لَا یُرْتَدُّ وَنَعِیْمًا لَا  
یَنْفَدُ وَمُرَافَقَةً نَّبِیْنَا مُحَمَّدٍ (ﷺ) فِی اَعْلٰی  
دَرَجَةِ الْجَنَّةِ جَنَّةِ الْخُلْدِ

”اے اللہ! میں آپ سے ایسے ایمان کا سوال کرتا ہوں جو نہ پھرے اور نعمتوں کا سوال کرتا ہوں جو ختم نہ ہوں اور اپنے نبی حضرت محمد صلی اللہ علیہ وسلم کی رفاقت کا سوال کرتا ہوں، جنت کے اعلیٰ ترین مقام یعنی جنت الخلد میں۔“

## حفاظتِ ایمان کا چھٹا طریقہ حلاوتِ ایمانی کا حاصل کرنا

احادیث مبارکہ میں بعض ایسے اعمال کا بیان آیا ہے جن پر عمل پیرا ہونے کی برکت سے اللہ تعالیٰ قلب میں حلاوتِ ایمانی کی دولت عطا فرماتے ہیں اور حلاوتِ ایمان (ایمان کی مٹھاس) ایسی نعمت ہے کہ جس کے حاصل ہو جانے پر ایمان پر خاتمہ کی خوش خبری ہے اور اس کے زائل ہونے کا احتمال باقی نہیں رہتا۔ چنانچہ حضرت ملا علی قاری رحمۃ اللہ علیہ نے ”مرقاۃ“ شرح مشکوٰۃ میں ذکر فرمایا ہے۔

وَقَدْ وَرَدَ أَنَّ حَلَاوَةَ الْإِيمَانِ إِذَا دَخَلَتْ قَلْبًا لَا تَخْرُجُ مِنْهُ أَبَدًا فَفِيهِ

”یعنی حدیث شریف میں وارد ہے کہ جب ایک مرتبہ ایمان کی حلاوت دل میں داخل ہو جاتی ہے تو پھر کبھی بھی دل سے نہیں نکلتی۔ پس اس روایت میں حسن خاتمہ کی بشارت موجود ہے۔“ (۱)

### حافظ ابن حجرؒ کا ارشاد:

حافظ ابن حجر رحمۃ اللہ علیہ کا ارشاد ہے کہ اُس حلاوت سے مراد حسی حلاوت بھی ہو سکتی ہے اور معنوی بھی۔ یہ یاد رہے کہ حلاوت کے محسوس ہونے کے لیے ضروری ہے کہ قلب خواہشاتِ نفسانی سے پاک صاف ہو۔ جیسا شہد کی مٹھاس محسوس کرنے کے لیے قوتِ ذائقہ کا صحت مند ہونا ضروری ہے اگر کوئی شخص صفر اکامریض ہو تو اس کو



شہد بھی کڑوا محسوس ہوتا ہے حالانکہ شہد فی نفسہ میٹھا ہے۔

صحیح بخاری شریف میں ہے کہ حضرت عبداللہ بن عباس رضی اللہ تعالیٰ فرماتے ہیں کہ مجھے ابوسفیان ابن حرب نے بتلایا کہ ہر قتل (شاہ روم) نے انہیں مخاطب کرتے ہوئے کہا کہ میں نے تم سے یہ سوال کیا تھا کہ کیا کوئی شخص ایمان لانے کے بعد اس دین (اسلام) کو ناپسند سمجھتے ہوئے مرتد ہو جاتا ہے؟ تو تم نے جواب دیا تھا کہ نہیں (ایمان لانے کے بعد کوئی شخص مرتد نہیں ہوتا) واقعی ایمان کی یہی صفت ہے کہ جب ایک مرتبہ ایمان کی بشاشت اور حلاوت دلوں میں داخل ہو جاتی ہے تو پھر اس کو کوئی بھی ناپسند کرتے ہوئے نہیں چھوڑتا۔ (۲)

چنانچہ اس صحیح بخاری کی اس مفصل حدیث سے بھی یہی معلوم ہوا کہ ایمان کی حلاوت اور مٹھاس حاصل ہو جانے کے بعد اس کے زائل ہونے کا احتمال نہیں رہتا۔

## حلاوت ایمانی کی علامات:

حلاوت ایمانی کے حاصل ہو جانے کی پانچ علامات ہیں:

- ۱۔ عبادت میں لذت محسوس ہوتی ہے۔
- ۲۔ اپنے نفس کی ہتمام خواہشات پر طاعات کو ترجیح دیتا ہے۔
- ۳۔ اپنے رب کو راضی کرنے میں ہر قسم کی تکلیف کو برداشت کرتا ہے۔
- ۴۔ مصائب اور تکلیفوں کے وقت صبر سے کام لیتا ہے۔
- ۵۔ ہر حالت میں اللہ تعالیٰ کے فیصلوں پر راضی رہتا ہے، کبھی بھی شکایت اور اعتراض نہیں کرتا، نہ زبان سے اور نہ دل سے۔ (۳)

## حلاوت ایمانی کس طرح حاصل ہوتی ہے؟:

بتوفیقہ تعالیٰ اب ذیل میں وہ احادیث مبارکہ ذکر کی جاتی ہیں، جن میں ایسے اعمال صالحہ کا ذکر ہے، جن پر عمل پیرا ہونے کی صورت میں اللہ کے پیارے رسول اللہ

صلی اللہ علیہ وسلم نے حلاوت ایمانی کے حاصل ہو جانے کی بشارت دی ہے۔  
حضرت انس رضی اللہ تعالیٰ عنہ فرماتے ہیں کہ رسول اللہ صلی اللہ علیہ وسلم نے  
ارشاد فرمایا کہ تین خصلتیں ایسی ہیں جس شخص میں بھی ہوں گی وہ ایمان کی حلاوت کو  
پالے گا۔

- ۱۔ جسے اللہ اور اس کا رسول کائنات سے زیادہ محبوب ہو۔
- ۲۔ جو کسی بھی شخص سے صرف اللہ کے لیے محبت کرے۔
- ۳۔ اور جو ایمان عطا ہو جانے کے بعد کفر کرنے کو ایسے ہی ناپسند کرے جیسے  
آگ میں پھینکے جانے کو ناگوار سمجھتا ہے۔ (۴)

حضرت انس رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم  
نے ارشاد فرمایا کہ تین خصلتیں ایسی ہیں جس شخص میں بھی پائی جائیں وہ ایمان کا مزا  
چکھ لے گا۔

- ۱۔ وہ شخص جس کے نزدیک کوئی چیز اللہ اور اس کے رسول (صلی اللہ علیہ وسلم)  
سے زیادہ محبوب نہ ہو۔
- ۲۔ وہ شخص جس کو آگ میں پھینکا جانا اس بات سے محبوب ہو کہ وہ اپنے دین  
سے پھر جائے۔
- ۳۔ وہ شخص جو اللہ ہی کے لیے دوسرے شخص سے محبت کرے اور اللہ ہی کے لیے  
دوسرے سے بغض رکھے۔ (۵)

حضرت قتادہ رضی اللہ تعالیٰ عنہ سے روایت ہے کہ حضرت عبداللہ بن مسعود رضی  
اللہ تعالیٰ عنہ نے ارشاد فرمایا کہ تین خصلتیں ایسی ہیں جس شخص میں وہ پائی جائیں وہ  
ان کی وجہ سے ایمان کی حلاوت پالے گا۔

- ۱۔ حق پر ہوتے ہوئے جھگڑے کو چھوڑ دینا۔
- ۲۔ مزاح و مذاق میں جھوٹ چھوڑ دینا۔
- ۳۔ اس بات کا یقین ہو جانا کہ وہ چیز جو اس کو پہنچی ہے وہ کبھی اس سے چوک



نہیں سکتی تھی اور وہ چیز جو اس سے چوک گئی ہے وہ اس کو کبھی پہنچ نہیں سکتی تھی۔ (۶)

حضرت ابو رزین العقیلی رضی اللہ تعالیٰ عنہ کہتے ہیں کہ میں نے رسول اکرم صلی اللہ علیہ وسلم کی خدمت میں حاضر ہو کر عرض کیا کہ اے اللہ کے رسول! (آپ مجھے بتلا دیجیے کہ) اللہ تعالیٰ مردوں کو کس کیفیت سے زندہ فرمائیں گے؟ آنحضرت صلی اللہ علیہ وسلم نے ارشاد فرمایا کہ کیا تمہارا اپنی کسی زمین میں ایسی حالت میں گزر رہا ہے کہ وہ بنجر ہو اور پھر تمہارا کبھی ادھر سے گزر رہا ہے کہ وہ زمین سرسبز و شاداب ہو چکی ہو؟ حضرت ابو رزین رضی اللہ تعالیٰ عنہ نے عرض کیا کہ جی ہاں! (ایسی حالت میں گزر رہا ہے) آپ صلی اللہ علیہ وسلم نے ارشاد فرمایا کہ مردوں کو بھی اسی طرح زندہ کیا جائے گا۔ حضرت ابو رزین رضی اللہ تعالیٰ عنہ نے عرض کیا: اے اللہ کے رسول! ایمان کیا ہے؟ آنحضرت صلی اللہ علیہ وسلم نے ارشاد فرمایا کہ (ایمان یہ ہے کہ) تو اس بات کی گواہی دے کہ اللہ کے سوا کوئی معبود نہیں ہے اور (حضرت) محمد (صلی اللہ علیہ وسلم) اللہ کے بندے اور رسول ہیں۔ اور (ایمان کامل یہ ہے کہ) اللہ اور اس کے رسول (صلی اللہ علیہ وسلم) تجھے ساری کائنات سے زیادہ محبوب ہوں اور تو آگ میں جل جانا تو پسند کرے مگر اللہ کے ساتھ شرک نہ کرے۔

جب تمہاری یہ حالت ہو جائے تو سمجھ لو کہ ایمان کی ایسی ہی محبت تمہارے دل میں داخل ہو گئی ہے جیسا کہ سخت گرمی والے دن میں پیاسے کے دل میں پانی کی محبت ہوتی ہے (حضرت ابو رزین رضی اللہ تعالیٰ عنہ کہتے ہیں کہ) میں نے عرض کیا اے اللہ کے رسول! مجھے کیسے معلوم ہوا کہ میں مؤمن ہوں؟ آنحضرت صلی اللہ علیہ وسلم نے ارشاد فرمایا کہ میری امت یا آپ صلی اللہ علیہ وسلم نے ارشاد فرمایا کہ اس امت میں سے کوئی شخص بھی نیک عمل کرتا اور وہ جانتا ہے کہ یہ عمل نیک ہے اور اللہ تعالیٰ اس کی جزا عطا فرمائیں گے اور کوئی شخص برا عمل کرتا ہے اور وہ اللہ تعالیٰ سے اس کی معافی طلب کرتا ہے اور وہ جانتا ہے کہ اللہ جل شانہ اس کو معاف فرمادیں گے پس جس کی

یہ حالت ہو تو وہ مومن ہے۔ (۷)

حضرت علی رضی اللہ تعالیٰ عنہ سے مروی ہے کہ رسول اللہ صلی اللہ علیہ وسلم نے ارشاد فرمایا کہ چار باتیں ایسی ہیں، آدمی جب تک ان پر ایمان نہ لائے ایمان کا مزا نہیں چکھ سکتا:

- ۱۔ اللہ کے سوا کوئی معبود نہیں۔
  - ۲۔ اور میں (حضرت محمد صلی اللہ علیہ وسلم) بلاشبہ اللہ کا رسول ہوں اور اللہ نے مجھے حق کے ساتھ مبعوث فرمایا ہے۔
  - ۳۔ وہ مر جائے گا اور پھر موت کے بعد دوبارہ زندہ کیا جائے گا۔
  - ۴۔ جب تک کہ مکمل طور پر تقدیر پر ایمان نہ لے آئے۔ (۸)
- حضرت عباس بن عبدالمطلب رضی اللہ تعالیٰ عنہ کہتے ہیں کہ رسول اللہ صلی اللہ علیہ وسلم نے ارشاد فرمایا کہ اس شخص نے ایمان کا مزا چکھ لیا جو اللہ کے رب ہونے پر راضی ہو گیا، اور اسلام کے دین ہونے پر راضی ہو گیا اور حضرت (محمد صلی اللہ علیہ وسلم) کے رسول ہونے پر راضی ہو گیا۔ (۹)



### حوالہ جات:

- (۱) المرقاة (۱: ۱۴۷)
- (۲) أخرجه البخاری مفصلاً فی کتاب الایمان
- (۳) المرقاة (۱: ۱۴۷)
- (۴) أخرجه البخاری و مسلم، کذا فی شرح السنة (۴۹: ۱)
- (۵) صحیح البخاری (۷: ۱) والطبرانی فی الکبیر والصغیر کذا فی المجمع (۵۶: ۱)
- (۶) رواه الطبرانی، کذا فی مجمع الزوائد للہیثمی (۵۵: ۱)
- (۷) رواه احمد و فی اسنادہ سلیمان بن موسى، وقلوثقه ابن معین و ابو حاتم و ضعفه آخرون، کذا فی "المجمع" (۵۳: ۱)
- (۸) المصنف لابن ابی شیبہ رقم الحدیث (۱۰۳۶۵) و ابن ماجہ (ص ۹)
- (۹) صحیح مسلم کما فی مشکوٰۃ کتاب الایمان



## غیر مسلم ممالک اور ایمانی تحریک

غیر مسلم ممالک میں بسنے والے مسلمانوں کی ذمہ داریوں  
کے حوالے سے انتہائی موثر اور فکر انگیز تحریر

آغاز اللہ تعالیٰ کے بابرکت نام سے:

آپ حضرات کی خدمت میں اپنے اصل مقصد کو پیش کرنے سے پہلے میں اپنے  
ان بھائیوں کی خدمت میں چند گزارشات پیش کرنا ضروری سمجھتا ہوں جو غیر مسلم ممالک  
میں بستے ہیں، خواہ مغربی ممالک ہوں جیسے یورپ اور امریکہ وغیرہ، یا مشرقی جیسے  
جاپان، چین، آسٹریلیا وغیرہ۔ مجھے اللہ تعالیٰ کے فضل و کرم سے بھرپور امید ہے کہ  
میری یہ مختصر اور اصولی گفتگو ان بھائیوں کی بہت سی ذہنی الجھنوں کو دور کرنے کا سبب  
بن جائے گی اور ان کے لیے روشن مستقبل کی راہ ہموار کرے گی۔

پہلی بات ہماری زندگی کا مقصد کیا ہے؟:

اللہ تعالیٰ نے کائنات کا ایک ایک ذرہ افضل المخلوقات انسان کی خدمت کے  
لیے پیدا فرمایا، آسمان، زمین، سورج، چاند، درخت، کھیتیاں، جانور و مویشی۔ الغرض  
ہر چیز انسان کی خدمت کے لیے پیدا فرمائی اور خود انسان کی پیدائش سے اصل مقصود  
یہ ہے کہ انسان کائنات کی تمام اشیاء سے خدمت لیتے ہوئے اللہ تعالیٰ کی رضا حاصل  
کرے اور رسول اللہ صلی اللہ علیہ وسلم کے مقدس طریقوں پر چل کر اللہ تعالیٰ کا قرب  
حاصل کرے۔

اس کے علاوہ باقی جتنی چیزیں ہیں، وہ سب وسائل اور ذرائع ہیں۔ ان تمام  
ذرائع اور وسائل کو استعمال کرتے ہوئے اللہ تعالیٰ کی بندگی اور اطاعت کرے۔

افحسبتم انما خلقنا کم عبثا وانکم الینا لا

ترجعون

”کیا تم نے یہ خیال کر رکھا ہے کہ ہم نے تم کو یونہی بیکار پیدا کیا ہے، اور تم ہمارے پاس لوٹ کر نہیں آؤ گے؟“  
پھر دوسرے مقام پر انسانی پیدائش کا مقصد واضح فرمایا:

وما خلقت الجن والانس الا ليعبدون

”میں نے جن اور انسان کو صرف اور صرف اپنی عبادت کے لیے پیدا فرمایا ہے۔“

تو برائے بندگی ہے یاد رکھ  
ہر سر افگندگی ہے یاد رکھ  
ورنہ پھر شرمندگی ہے یاد رکھ  
چند روزہ زندگی ہے یاد رکھ

دوسری بات:

زندگی کے اس مقصد کے حصول کے لیے کوئی جگہ اور قطعہ زمین متعین نہیں ہے۔ جہاں اس مقصد کا حاصل ہونا ممکن ہو وہیں پہنچنا ضروری ہے۔ اپنے وطن اور محبوب ترین علاقے میں رہتے ہوئے اللہ تعالیٰ کی بندگی مشکل ہو رہی ہو تو اس کو بھی چھوڑ دینے کا حکم ہے۔

چنانچہ رسول اللہ صلی اللہ علیہ وسلم کو حکم ہوا کہ مکہ چھوڑ دو اور مدینے چلے جاؤ۔ وہ مکہ جہاں بیت اللہ شریف، آب زم زم کا کنواں، صفا و مروہ، عرفات، مزدلفہ، منیٰ و حرم ایسے مقدس اور پرکشش مقامات ہوں، اللہ کے نام پر چھوڑا جاسکتا ہے تو پھر نیویارک، لندن، ٹورنٹو اور شکاگو، قاہرہ و دمشق، کراچی، لاہور، دہلی، لکھنؤ اور دوسرے پر رونق شہر کس شمار میں ہیں۔ ہمیں وہیں پہنچنا ضروری ہے جہاں ہم حقیقی کامیابی کے راستے پر چل سکیں۔



چنانچہ اگر کسی جگہ رہتے ہوئے اپنے اہل و عیال کے دین و ایمان کی حفاظت کے سلسلے میں اطمینان حاصل نہیں تو ایسی جگہ رہنا جائز ہے ایسی جگہ رہائش و سکونت ایک بڑے خطرناک انجام کی طرف لے جا رہی ہے، اس حقیقت کو قرآن کریم نے صاف صاف ارشاد فرمایا ہے:

ان الذین توفاهم الملائکۃ ظلمی انفسہم  
قالوا فیم کنتم قالوا کنا مستضعفین فی  
الارض، قالوا الم تکن ارض اللہ واسعۃ  
فتھا جروا فیھا (النساء)

”جن لوگوں کی فرشتے اس حال میں روح قبض کرتے ہیں کہ وہ اپنے نفس پر ظلم کر رہے ہوتے ہیں تو وہ ان سے کہتے ہیں کہ تم نے یہ اپنا کیا حال بنا رکھا ہے؟ تو وہ کہتے ہیں کہ ہم کیا کریں؟ ہمارا اس ملک پر زور نہیں چلتا فرشتے ان سے کہتے ہیں کہ کیا خدا کی زمین وسیع نہیں تھی کہ تم کسی دوسرے ملک کی طرف ہجرت کر جاتے۔“

دوسری جگہ اللہ تعالیٰ اپنی زمین کی وسعت بتلاتے ہوئے اپنی بندگی کی طرف بلاتے ہیں۔

یعبادی الذین امنوا ان ارضی واسعۃ فایای  
فاعبدون (العنکبوت)

”اے میرے بندو! جو ایمان لائے ہو میری زمین فراخ ہے تو میری ہی عبادت کرو۔“

تیسری بات:

مقصد کو ذریعہ بنالینا اور جو چیزیں وسائل اور ذرائع کا درجہ رکھتی ہوں، اپنا مقصود

بنالینا بڑی کوتاہی اور نقصان دہ صورت ہے۔ کھانا، کمانا، پینا وغیرہ ذرائع ہیں۔ انہیں مقصودِ زندگی بنا کر اپنی تمام تر توانائیاں ان کے حصول اور ان میں اعلیٰ سے اعلیٰ ترین معیار حاصل کرنے میں خرچ کر دینا اور مقصدِ زندگی (یعنی اللہ رب العالمین کی بندگی کے ذریعے رضا حاصل کرنا) کو نظروں سے اوجھل کر دینا، اور برائے نام اس سے ذرائع جیسا سلوک کرنا سراسر نا انصافی اور زیادتی ہے۔ اہل انصاف اور دانشوروں کا اس میں فرق سمجھنے لینے کے بعد ان کو اپنا اصلی مقام اور درجہ نہ دینا انتہائی قابلِ تعجب ہے۔

### حضرت مولانا ابوالحسن علی ندوی اس مسئلہ پر یوں روشنی ڈالتے ہیں:

میرے بھائیو اور بہنو! آپ یہاں صرف اس لیے نہیں ہیں کہ کمائیں اور کھائیں، یہ کام تو دنیا کی ہر قوم کر سکتی ہے اور ہمارے بہت سے ہم وطن یہ خدمت ہم سے بہتر انجام دے سکتے ہیں۔ آپ یہاں اس لیے ہیں کہ بقدر ضرورت کھائیں اور کمائیں۔ لیکن اپنے منصب کو پہچانیں اور ایک نئی زندگی کا نمونہ انہیں دکھائیں۔ اذانیں دیں، تاکہ ان کے دماغوں کو چوٹ لگے، نمازیں پڑھیں تاکہ وہ آنکھوں کے راستے سے غور کرنے پر مجبور ہوں۔ پاک و صاف رہیں تاکہ ان کو آلودہ زندگی سے نفرت پیدا ہو۔ اعتدال سے زندگی گزاریں تاکہ ان کو اپنی بے اعتدالی کا احساس ہو۔ مشینوں کی غلامی سے آزاد ہو کر سکون کی زندگی گزاریں تاکہ ان کو معلوم ہو کہ سکون کہاں ملتا ہے۔ اپنے دل کی دنیا آباد کیجیے، آپ کے اندر وہ روحانیت ہو کہ وہ آپ کے پاس بیٹھیں، تو ان کو یہ احساس ہو کہ ان کے اندر ایک نئی طاقت آگئی ہے۔

میرے بھائیو! پہلے اپنے میں ایمان پیدا کرنے کی کوشش کرو، نمازوں کی پابندی کرو، تھوڑی دیر تنہائی میں بیٹھ کر اپنے قلب کی دنیا آباد کرو، وہ حرارت پیدا کرو جس کو مشینوں کے دھوئیں نے سلب کر لیا ہے۔ پہلے روح کو جلا دو، اپنی زندگی کا مقصد صحیح



کرلو۔ اس کے بعد ان امریکیوں کو دین فطرت کا پیغام دو۔  
 بخدا! میں بڑے وثوق اور یقین سے کہتا ہوں کہ آپ حضرات کا ان مغربی  
 ممالک میں قیام اور سکونت اللہ تعالیٰ کی بڑی نعمت بھی ہو سکتا ہے، اور ایک بڑے  
 خطرے کا پیش خیمہ بھی ہو سکتا ہے۔ اور اللہ تعالیٰ کی بڑی نعمت اور دنیا اور آخرت میں  
 کامیابی کا ایک عظیم سبب بھی۔

اگر وطن اور اعزہ و احباب سے دور اتنی تکلیفوں اور جدائیوں اور خطیر رقم خرچ  
 کر کے یہاں آنے کا صرف اور صرف مقصد دنیا کمانا اور اپنی نسلوں کو سونے کے  
 نوالے کھلانا ہے، خواہ اس کے لیے ایمان اور دین کا نقصان بھی برداشت کرنا پڑے تو  
 الامان! الحفیظ! ایسا شخص بڑی خطرناک گھائی کے کنارے پر کھڑا ہے اور ایسے انجام کی  
 طرف جارہا ہے، جس میں سوائے حسرت اور ناکامی کے کچھ حاصل نہیں ہے۔

میرے محترم بھائیو! آپ اس بات کی بھرپور کوشش کریں کہ آپ کے پاس  
 اسلام کا جو سرمایہ اور ایمان کی جو نعمت عظمیٰ ہے وہ کم نہ ہونے پائے۔ اگر آپ کو ذرا سا  
 تصور آجائے کہ دنیا کتنی مختصر ہے اور آنے والی زندگی کتنی طویل ہے۔ اور آخرت میں  
 کن مراحل سے میرا واسطہ پڑنے والا ہے۔ اور وہ دن انتہائی قریب آ رہا ہے۔ اور  
 میری سابقہ زندگی (جو سب سے نظر میں بڑی طویل محسوس ہوتی ہے) مگر درحقیقت  
 پلک جھپکنے کی طرح گزر رہی ہے تو آپ کے رونگٹے کھڑے ہو جائیں۔ بلکہ ہو سکتا  
 ہے کہ آپ کا شدت پریشانی سے دم نکل جائے۔ اگر ہم نے اس ملک میں سب کچھ کیا  
 لیکن آخرت کے استحضار اور خدا کے خوف کی یہ کمائی لٹادی تو ہم سے بڑھ کر کوئی  
 بدنصیب نہ ہوگا۔

لطف دنیا کے ہیں کتنے دن کے لیے  
 کھو نہ جنت کے مزے ان کے لیے  
 گریوں کیا اے دل تو پھر یوں سمجھ  
 تو نے ناداں گل دیے تنکے کے لیے

حضرت مولانا ابوالحسن علی ندویؒ فرماتے ہیں:

میں ایک حقیقت پسند انسان کی حیثیت سے کہتا ہوں کہ خدا کی قسم دانے دانے کا محتاج ہونا اس سے کہیں بہتر تھا کہ ہم اپنے آپ کو خطرے میں ڈالیں اور اپنی اولاد کے دینی مستقبل کو داؤ پر لگائیں۔ سب کچھ ملا اور ہم اپنے ایمان کی دولت کھو بیٹھے، تو یہ سب سے بڑا خسارہ ہے۔

اللہ کرے ہم ان آیتوں کا مصداق نہ ہوں!

اللہ تعالیٰ کا ارشاد ہے کہ:

قل هل ننبئکم بالآخسرين

اعمالا (الکہف: ۱۰۳)

”ہم تمہیں بتائیں کہ وہ لوگ کون ہیں، جو اپنے عمل کے اعتبار سے بڑے نقصان میں رہنے والے ہیں۔“

الذین ضل سيعهم فی الحیوة الدنیا وهم

یحسبون انهم یحسنون صنعا (الکہف: ۱۰۴)

”یہ وہ لوگ ہیں جن کی ساری کوششیں دنیا کی زندگی میں

ٹھک کر رہ گئیں اور وہ یہ سمجھ رہے ہیں کہ وہ بڑا اچھا کام

کر رہے ہیں۔“

دیکھو! ایمان و اسلام کو بیچ کر دنیوی جاہ و جلال اور مال و متاع خریدنا بڑے ہی

خسارے کا سودا ہے۔

حضرات محترم! اللہ تعالیٰ کے اس مبارک ارشاد کو دل کی تختی پر نوٹ کر لیجیے۔ اس

میں خوب غور کر لیجیے۔ اور پھر اپنے لیے کسی منزل کا انتخاب اور مستقبل پر نئے سرے

سے غور کیجیے! اور فضائل ایمان کے اس باب کو پھر سے تازہ کر لیجیے۔

ایک اللہ والے کی نصیحت کو دل میں بٹھا لیجیے!

تو نے منصب بھی اگر پایا تو کیا گنج سیم و زر بھی ہاتھ آیا تو کیا



قصر عالی شان بھی بنوایا تو کیا      دبدبہ بھی اپنا دکھلایا تو کیا  
ایک دن مرنا ہے آخر موت ہے      کر لے جو کرنا ہے آخر موت ہے  
ہمیں اپنی غفلت شعاری پر جھنجھوڑتے ہیں:  
تجھ کو غافل فکر عقبیٰ کچھ نہیں      کھانہ دھوکہ عیش دنیا کچھ نہیں  
زندگی چند روزہ کچھ نہیں      کچھ نہیں اس کا بھروسہ کچھ نہیں  
ایک دن مرنا ہے آخر موت ہے      کر لے جو کرنا ہے آخر موت ہے  
مزید فرماتے ہیں:

دار فانی کی سجاوٹ پر نہ جا      نیکیوں سے اپنا اصلی گھر سجا  
پھر وہاں بس چین کی بنی بجا      اِنَّهٗ قَدْ فَازَ فَوْزًا مِّنْ نِّجَا

### اپنے ایمان کا اطمینان حاصل کر لو!

سب سے پہلے آپ کو اس زرق برق ماحول میں ایمان و مادیت کے معرکہ میں  
اپنے ایمان اور اپنے خاتمہ بالخیر کا اطمینان کرنا ضروری ہے۔  
خدا کی قسم! اگر حفاظت ایمانی کی خاطر آپ کو لاکھ فقر و فاقہ برداشت کرنا پڑے،  
بے روزگاری کو برداشت کرنا پڑے، بھوک اور افلاس میں موت کا انتظار کرنا پڑے،  
خواہ بھوک و افلاس اور روٹی کے ٹکڑے ٹکڑے اور پانی کی بوند بوند کو ترسنا پڑے، اور  
آپ کو یہ ملک چھوڑنا پڑے اور آپ کو ایسا ٹھکانہ مل رہا ہو، جہاں آپ کا اور آپ کے  
ماتحتوں اور اولاد کا اس بے بسی کے عالم میں آخری سانس ایمان کے ساتھ نکل سکتا ہو تو  
آپ کی عاقبت اندیشی اور دانش مندی کا تقاضا یہ ہے کہ آپ کو ایسی گھاٹی میں جانے  
میں ذرا بھی پس و پیش نہیں ہونا چاہیے۔  
ارشاد خداوندی ہے:

وَلَا تَمُوتُنَّ إِلَّا وَأَنْتُمْ مُسْلِمُونَ (البقرة: ۱۳۲)

”اور ہرگز نہ مرنا مگر اس حال میں کہ تم خدا کے فرمانبردار ہو۔“

## اپنی اولاد کے ایمان کا اطمینان حاصل کرو:

جی ہاں! جب آپ نے ایمان اور اسلام کی حفاظت کر لی تو اب آپ کی یہ ذمہ داری بھی ہے کہ اپنے ماتحتوں اور اولاد کے ایمان کا اطمینان بھی حاصل کر لیں۔

جیسے اپنے ایمان کو داؤ پر لگا کر ہم ان کی چند روزہ خوشحالی اور ترقی کے لیے دن رات محنت اور مشقت برداشت کر رہے ہیں تاکہ ان کو زندگی کے ایام میں کوئی گرائی نہ ہو تو میرے عزیزو! اس کے ساتھ یہ فکر بھی شامل کر لو کہ اپنی عزیز اور چھیتی اولاد جب اپنی دنیوی زندگی سے آنکھ بند کر کے اپنی ہمیشہ کی زندگی کے لیے آنکھ کھولیں تو ان کو اس وقت آخرت کے مراحل میں کوئی گرائی نہ ہو۔

اللہ تعالیٰ کا ارشاد ہے:

يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا

(التحریم)

”اے ایمان والو! اپنے آپ کو اور اپنے بچوں کو دوزخ کی

آگ سے بچاؤ۔“

ہمارے پیغمبر رحمت عالم صلی اللہ علیہ وسلم نے ہمیں یہ ذمہ داری سونپی ہے:

الَا كَلَّكُمْ رَاعٍ وَ كَلَّكُمْ مَسْؤُلٌ عَنْ رَعِيَّتِهِ

(الحدیث)

”دیکھو تم میں سے ہر شخص نگہبان ہے اور تم میں سے ہر شخص

سے اس کی رعیت کے بارے میں سوال کیا جائے گا۔“

اللہ تعالیٰ کا ارشاد ہے کہ:

إِنَّمَا كُنْتُمْ شُهَدَاءَ إِذْ حَضَرَ يَعْقُوبَ الْمَوْتَ إِذْ

قَالَ لِبَنِيهِ مَا تَعْبُدُونَ مِنْ بَعْدِي، قَالُوا نَعْبُدُ

الْهَكَ وَ آلَهُ ابْنَكَ إِبْرَاهِيمَ وَ إِسْمَاعِيلَ

(الایۃ)



حضرت یعقوب علیہ السلام نے دنیا سے جانے سے پہلے اپنے بچوں کو، اپنے لوگوں کو جمع کیا اور کہا، میرے جگر کے ٹکڑو! میرے پیارو! میں مرنے سے پہلے اطمینان کرنا چاہتا ہوں کہ میرے مرنے کے بعد تم کس کی عبادت کرو گے۔ تو انہوں نے کہا کہ ”نعبد الہک و الہ ابائک“ اس کے بعد انہیں اطمینان حاصل ہوا تو اس دنیا سے اطمینان کے ساتھ رخصت ہوئے۔

### مولانا علی میاں رحمۃ اللہ علیہ فرماتے ہیں:

ہم سب کا فرض ہے کہ اپنے بچوں اور بچیوں کے متعلق یہ اطمینان حاصل کریں کہ وہ اسلام پر زندہ رہیں گے یا نہیں، اور اگر اس کا اطمینان نہیں ہے تو دوستو! یہاں کے قیام پر نظر ثانی کی ضرورت ہے کہ آپ یہاں یہ خطرہ مول لے کر رہیں یا نہ رہیں۔ اگر ایسا نہیں ہے اور آپ کا مطمع نظر صرف کھانا کھانا ہے تو یہ مقصد مسلمانوں کے مقام اور مقصد حیات سے میل نہیں کھاتا۔ صرف کھانے کمانے کے لیے اتنی دور دراز کی مسافت طے کرنا کسی مسلمان کے شایان شان نہیں ہے۔

اگر بچوں کے دینی تعلیم و تربیت اور ان کے ایمان کی حفاظت کا انتظام کر لیا ہے تو الحمد للہ تعالیٰ! یہ بات بڑی قابل شکر ہے۔ کہیں ایسا نہ ہو کہ قیامت کے دن جب بچوں سے پوچھا جائے گا کہ تم کیسے اس حالت میں آئے ہو، نہ ہمارا نام جانتے ہو، نہ ہمارے رسول کا نام جانتے ہو، نہ نماز جانتے ہو، تو وہ کہیں گے:

ربنا انا اطعنا ساداتنا و کبراءنا فاضلوا

السبیل (الاحزاب)

”ہمارے پروردگار! (ہم تو بے خبر تھے) ہم نے اپنے بڑوں

کی بات مانی، انہوں نے جس راستے پر لگایا اسی راستے پر ہم

لگ گئے، انہوں نے ہمیں کہیں کا نہیں رکھا۔“

آپ کا مغرب میں رہنا بڑی خوش نصیبی کا سبب بن سکتا ہے:

ان حالات میں اگر آپ حضرات نے ان ممالک میں رہتے ہوئے اپنے اور اپنے اہل و عیال کے ایمان سے اطمینان حاصل کرنے کے بعد یہ نیت کر لی کہ ہمارا کھانا کمانا ضمناً مقصود بالذات نہ ہوگا۔ بلکہ اصل مقصود اللہ تعالیٰ کے کلمہ کو بلند کرنا اور رسول اللہ صلی اللہ علیہ وسلم کی دعوتِ ایمان کو ان محروم لوگوں تک پہنچانا اور ایمانی حرارت سے ان کے قلوب کو گرمانا، اور نورِ ہدایت سے ان کے باطن کی ظلمت کو دور کر کے ان کے سینوں میں ایمان کا دیپ جلانا، ان کی مردہ روحوں کو آبِ حیات پلا کر پھر سے نئی زندگی عطا کرنا ہے تو یقین جانئے! پھر آپ کا یہاں رہنا نہ صرف جائز بلکہ بہت بڑی عبادت ہے۔ آپ جس طرح یہاں رہ کر ایک عظیم خطرے سے دو چار تھے، اپنے مقصد کی اصلاح اور نقطہ فکر کے بدلنے سے ایک ایسی عظیم الشان دینی خدمت انجام دے سکتے ہیں جس کی بدولت آپ کا حشر صف اول کے خدامِ دین اور اسلام و ایمان کے علمبرداروں میں ہو سکتا ہے۔ اگر آپ کا مقصد اونچا اور اسلام کی سربلندی ہے تو پھر آپ کے لیے مغربی ممالک میں رہنا بڑی فضیلت کی بات ہے۔

کسی شاعر نے واقعی خوب کہا ہے ۔

محمد کا غم جس کے سینے میں ہے

وہ جہاں بھی ہو مدینے میں ہے

کاش! میرے جلے ہوئے دل کی یہ بات آپ کے قلوب میں اتر جائے۔

**مغرب میں ایمانی دعوت کی تاثیر:**

خوب سمجھ لیجئے! کسی بھی داعی کی دعوت اور اس کی آواز کے موثر ہونے کے لیے، تین چیزوں کی ضرورت ہوتی ہے۔

۱۔ وہ دعوت اور آواز ایسی ہو، جس پر کوئی انگلی نہ اٹھا سکتا ہو۔ اس آواز میں کسی کے لیے شک و شبہ، حیل و حجت کی گنجائش نہ ہو۔



۲۔ وہ آواز جس واسطے، راستے اور آلے سے نکل رہی ہو، جو زبان اس آواز کو پکار رہی ہو، وہ خود پاکیزہ اور صاف ہو۔ کیونکہ مانی ہوئی بات ہے کہ پانی خواہ کتنا ہی شفاف کیوں نہ ہو، اگر پائپ لائن خراب ہو اور آلودہ ہو تو اس سے نکلنے والا پانی بھی گدلا اور میلا ہو کر نکلتا ہے۔

۳۔ تیسری چیز جن کانوں تک وہ آواز پہنچ رہی ہو وہ کان سننے کے لیے تیار ہوں جس زمین پر بارش برس رہی ہو وہ زرخیز اور پیاسی ہو۔

یہ ناچیز اپنے اللہ کے فضل و کرم پر بھروسہ کرتے ہوئے عرض کرتا ہے۔ کہ آپ کو ان ممالک میں رہتے ہوئے یہ تینوں چیزیں بڑے اعلیٰ معیار اور اونچے مرتبے کی حاصل ہو سکتی ہیں۔

جہاں تک پہلی چیز کا تعلق ہے، تو رب کعبہ کی قسم! اسلامی تعلیمات عین فطرت کے قریب، محاسن سے بھری ہوئیں، ہر قسم کے عیب سے خالی اور دور ہیں۔ ایسی کتاب کی تعلیمات ہیں جس کے بارے میں رب العالمین کا ارشاد ہے:

### ذالک الکتاب لاریب فیہ

”یہ ایسی کتاب ہے جس میں کسی قسم کے شک و شبہ کی گنجائش نہیں ہے۔“

آپ صلی اللہ علیہ وسلم کا ارشاد ہے:

کل مولود یولد علی الفطرة فابواه ی نصرانہ

او یہودانہ او یمجسانہ (الحدیث)

”ہر پیدا ہونے والا بچہ فطرت اسلام پر پیدا ہوتا ہے، مگر اس کے والدین اس کو عیسائی بنادیتے ہیں، یا یہودی بنادیتے ہیں، یا مجوسی بنادیتے ہیں۔“

بخدا! میں بڑے وثوق سے کہتا ہوں کہ اگر اہل مغرب، یہاں کے دانشور، عقلاء، مفکرین اور حکمران غرض ہر طبقہ فکر کے لوگ تعصب کی عینک اتار کر، خالی الذہن

ہو کر، بنظر انصاف صحیح اسلامی تعلیمات کا مطالعہ کریں تو ان کو اسلام کا ایک ایک حکم حسین، عقل کے مطابق، پر حکمت، عین فطرت کے مطابق نظر آئے گا۔

یہ حقیقت نصف النہار کے سورج کی طرح واضح ہو جائے گی کہ یہی وہ تعلیمات اور دین ہے جس کے لیے مدتوں سے ان کی روح بے قرار تھی، اور زمین اپنی پشت پر بسنے والوں کو امن و سکون، راحت اور آرام اور چین اور اطمینان دینے کے لیے اس کے احکامات کے نفاذ کی منتظر تھی۔

اس لیے میرے بھائیو! بڑے اطمینان اور اعتماد کے ساتھ باوازا بلند آپ اذانیں دیں۔ تاکہ اللہ کے نام کی ضربیں ان کے دلوں پر لگیں۔ اور ان کے سوئے ہوئے ضمیر کو جھنجھوڑیں۔ اذان کا ایک ایک کلمہ ان کے قلوب پر نشتر کا کام کر دے گا۔ اور ان کے زنگ کو اتارے گا۔

یہ لوگ آپ کی عبادت کو دیکھیں، نمازیں دیکھیں، آپ کے حسن معاشرت، حسن معاملات سے متاثر ہوں۔ ان کا کوئی پارک ہو یا پکنک پوائنٹ، ساحل سمندر یا تعلیمی ادارہ آپ کی اذان اور تلاوت قرآن مجید ان کے کانوں میں رس گھول رہے ہوں۔

ایسے بہت سے واقعات میرے مطالعے میں گزر رہے ہیں کہ جن میں بے شمار غیر مسلموں کا ان چیزوں کو دیکھ کر ایمان لانے کا ذکر موجود ہے۔

آپ کی اذان، تلاوت اور نماز وغیرہ کا آپ کو خواہ احساس نہ بھی ہو، مگر ان ممالک کے غیر مسلم باشندوں کو ضرور اثر کرتی ہیں۔ کیونکہ ان کے قلوب کی زمین انتہائی پیاسی ہے۔ جو اپنے اندر جذب کرنے کے لیے ایک ایک قطرہ بارش کو ترس رہی ہے۔

دیکھئے! ایسے روشن کمرے میں اگر کوئی بلب روشن کر دیا جائے جہاں بہت سے بلب روشن ہوں تو اس کا احساس نہیں ہوتا۔ لیکن تاریک کمرے میں ہلکا سا دیا بھی جلا دیا جائے تو وہ کمرے کو روشن کر دیتا ہے۔ اور اس کا ہر ایک کو احساس ہو جاتا ہے۔



مسلمان اور غیر مسلم کے دلوں کی تقریباً ایسی ہی مثال ہے اور جہاں تک دوسری بات کا تعلق ہے کہ ایمان کی صدا لگانے والے کا دل پاکیزہ اور اس کی زبان مؤثر ہو، تو اس چیز میں کمال اور اعلیٰ ترین معیار حاصل کرنے کا بہترین موقع مغرب سے بڑھ کر شاید ہی کہیں ہو۔ اس فحاشی اور عریانی بے دینی اور الحاد کی اس فضا میں صرف اور صرف اپنے کو بچا کر ایمان کا وہ معیار حاصل کر سکتے ہیں، جس میں ایمان کی لذت اور مٹھاس خود صاحب ایمان کو محسوس ہونے لگتی ہے۔

اس موضوع کی تفصیل کے لیے فضائل ایمان کے باب حفاظت ایمان کے طریقوں میں حلاوت ایمان کے حصول کی فصل کا مطالعہ فرمائیے۔

ذکر اللہ کی کثرت اور نوافل و مستحبات میں اشتغال ہی ایمان کا اصل معیار نہیں ہے، رحمت دو عالم صلی اللہ علیہ وسلم کا ارشاد گرامی ہے:

**اتق المحارم تکن عبد الناس**

”اللہ کی حرام کی ہوئی چیزوں سے بچ جاؤ، تو لوگوں میں سب سے بڑے عبادت گزار بن جاؤ گے۔“

ان ممالک میں بسنے والے مسلمانوں کو خوش خبری اور بشارت ہو! کہ آپ منکرات اور فواحش کے سیلاب میں اپنے نفس کی مخالفت کے ذریعے عبادت کا اعلیٰ ترین معیار حاصل کر سکتے ہیں۔ اور ولایت کا اونچا مرتبہ حاصل کر سکتے ہیں۔

حضرت مولانا ابوالحسن علی ندوی رحمۃ اللہ علیہ فرماتے ہیں:

”میں تو کہتا ہوں کہ جو آدمی امریکہ میں رہتے ہوئے ایمان سلامت لے جائے گا۔ اور حشر کے دن ایمان کے ساتھ اٹھے گا۔ شاید اس کا اجر اس سے بڑا ہو جو عرب کی سرزمین سے اٹھے گا۔ کیونکہ اس نے شمع ایمان کی حفاظت آندھیوں کے طوفان میں کی۔“

مولانا روم نے یہی ارشاد فرمایا:

شہوت دنیا مثال گل خن است  
 کہ ازد حمام تقویٰ روشن است  
 ”دنیا کی خواہشات اور شہوت کی مثال تو سوکھی لکڑیوں کی  
 طرح ہے کہ ان کو جلا کر آپ اپنے تقویٰ کے حمام کو خوب  
 روشن کر سکتے ہیں۔“

جہاں تک تیسری چیز کا تعلق ہے کہ پاکیزہ اور فطری تعلیمات کو مؤثر زبان اور  
 باکردار مسلمان سے سننے کے لیے ایسے کان ہوں جو بہرے نہ ہوں، ایسے قلوب  
 ہوں جو اندھے نہ ہوں، تو خوب یاد رکھیے!

مادیت اور مشینوں کے دھوؤں میں تاریک یہ مغربی فضا اس وقت کسی روشنی کی  
 انتظار میں ہے۔

جی ہاں! ان میں یہ احساس پیدا ہو رہا ہے کہ کوئی چیز ایسی ہے، جس کی تلاش میں  
 ان کا اندر اور باطن بے قرار ہے، وہ دنیا طلبی اور خواہشات پرستی اور مادیت کی آخری  
 سرحد کو چھو کر واپس لوٹ رہے ہیں، ان کو کہیں سکون و اطمینان حاصل نہیں ہوا۔ وہ  
 اطمینان اور چین کے حصول کے لیے ظاہری ٹیپ ٹاپ، پکنک پارکوں اور نائٹ کلبوں کا  
 سہارا لیتے ہیں، یا پھر وہ خود کشی کے راستے اپنی بے اطمینانی کا مستقل علاج کرنا چاہتے  
 ہیں۔

**مغرب میں اشاعتِ اسلام میں رکاوٹ ہم مسلمان بھی ہیں!:**

یہ لوگ واپس لوٹ کر اسلام کی سرحد پر کھڑے ہیں، اسلامی تعلیمات کے حسن  
 سے متاثر ہو کر اس میں داخل ہونا چاہتے ہیں، مگر افسوس صد افسوس! وہ اندر اس وجہ  
 سے داخل نہیں ہو رہے ہیں کہ العیاذ باللہ!

اور اسلام بعض اوقات پورے پورے ملکوں سے خارج کر دیا گیا ہے۔ اس کی  
 میں صرف ایک مثال دوں گا۔ وہ مثال اسپین کی ہے۔ اسپین سے اسلام کو نکالنے والی



سب سے بڑی طاقت نفسانیت اور باہمی خانہ جنگی تھی۔  
 میں اسے تسلیم نہیں کرتا کہ تنہا عیسائی طاقت نے اندلس سے اسلام اور مسلمانوں کو نکالا اور ان کا چراغ گل کر دیا، اس میں بہت کچھ دخل تھا شمالی عربوں، حجازیوں اور یمنی عربوں کی باہمی آویزش اور داخلی نزاعات جو عرصہ سے چل رہے تھے، یمنی اور حجازی، ربیعہ اور مضر کی باہمی جنگ سے یہ نوبت آئی یہ اسلام اسپین سے آخر طور پر نکال دیا گیا اور یہ ملک اقبال کے الفاظ میں اذان سے محروم ہو گیا۔  
 دیدۂ انجم میں ہے تیری زمین و آسمان  
 آہ کہ صدیوں سے ہے تیری فضا بے اذان  
 پہلی داستان اکثر اسلامی ملکوں کی ہے، برصغیر ہند میں مغلوں کا شیرازہ بکھیرنے والی، مسلمانوں کو اقتدار سے محروم کر دینے والی اور ان کی طاقت کا چراغ گل کر دینے والی چیز یہی نفسانیت تھی۔

### اسلام کے فروغ کو مقصد بنائیے:

نفسانیت کا مرض محض نصیحتوں سے، مقالات سے، سیمینار سے اور علمی بحث مباحثہ سے دور نہیں ہو سکتا، کوئی بھی چیز ہمیشہ اپنے سے راند طاقتور چیز سے مغلوب ہوا کرتی ہے۔ آگ کو اگر بجھانا ہے تو پانی ڈالے، اگر کسی چیز کو گرم کرنا ہے تو آگ جلائے۔ باتوں سے نفسانیت دور نہیں ہوگی۔ اور ہمارے درمیان اتحاد، باہمی ربط و محبت نہیں ہوگا۔ جب اسلام کے فروغ پر ذاتی فروغ، قبائلی فروغ اور جماعتی فروغ کو ترجیح دی جائے گی، تو وہی ہولناک نتائج نکلیں گے جس کا تجربہ ہندوستانی مسلمان کر چکے ہیں۔

رسول اللہ صلی اللہ علیہ وسلم دامن گیر ہوں گے۔ میں نے یورپ میں بار بار یہ بات کہی ہے کہ دوستو! تمہارے سامنے بہت بڑا امتحان ہے، قیامت کے دن تمہارا دامن ہوگا اور رسول اللہ صلی اللہ علیہ وسلم کا ہاتھ ہوگا۔ رسول اللہ صلی اللہ علیہ وسلم یہ

پوچھیں گے اور خدا تم سے یہ محاسبہ کرے گا کہ: ”ہم نے ایک بہت بڑا میدان دیا تھا، جہاں تم احیاء اسلام اور اسلامی دعوت کا جھنڈا بلند کر سکتے تھے، اور دنیا کے فاتحوں کو اپنا مفتوح بنا سکتے تھے۔ لیکن تم آپس میں لڑ مرے، تم باہمی نزاعات، میز و کرسی کی جنگ اور اقتدار و عہدوں کی سرکشی میں مبتلا ہوئے۔“ تو بتائیے اس روز ہم کیا جواب دے سکیں گے۔

ایسی حالت میں اللہ تعالیٰ کا وعدہ ہے:

**وَلَا تَهِنُوا وَلَا تَحْزَنُوا وَأَنْتُمُ الْأَعْلَوْنَ إِنْ كُنْتُمْ مُؤْمِنِينَ (آل عمران)**

”اور تم ہمت مت ہارو اور رنج مت کرو، غالب تم ہی رہو گے اگر تم پورے مومن رہے۔“

ناچیز راقم الحروف کی رائے میں اگر مغرب کے ان کمزور پہلوؤں سے فائدہ اٹھاتے ہوئے ہم اس کے مقابلے میں اسلام کی وہ عظیم تعلیمات خود اپنے اسلامی معاشرے میں اپنائیں گے تو یہ عمل تبلیغ اس ڈسے ہوئے مظلوم لوگوں کو حلقہ اسلام میں داخل کرنے کی بہت بڑی عملی اور موثر دعوت ہوگی، مثلاً:

جوانی کی سرحدوں کو چھونے والے لڑکے اور لڑکیاں اس معاشرے میں جیسے شتر بے مہار کی طرح آزاد ہو جاتے ہیں، جنہیں قانون کی مکمل سرپرستی اور تحفظ حاصل ہوتا ہے۔ یہ احسان فراموش نو جوان اپنے والدین کو اس طرح خیر باد کہہ دیتے ہیں کہ مہینوں، سالوں ان کی خبر نہیں لیتے۔ ان کے والدین خاص طور پر شفقت و محبت سے لبریز والدہ جس نے اپنے اس بیٹے کو تعلیم و تربیت، اس کے لیے پالنے پونے میں ذرا بھی کسر روا نہیں رکھی۔ وہ اپنے محبوب بیٹے کے چہرے پر ایک نظر ڈالنے کے لیے ترستی رہتی ہیں۔ بعض بوڑھی مائیں جو خدمت کی محتاج ہوتی ہیں (خواہ ان کی بیماری اور کمزوری کے دور کو کاٹنے کے لیے حکومت نے لاکھ سہولتیں دے رکھی ہوں، مگر جو راحت بیٹے یا بیٹی کی ادنیٰ خدمت اور محبت سے پہنچ سکتی ہے وہ دنیا کی کسی بھی چیز میں



نہیں ہے) ایسی بوڑھی خواتین سسک سسک کر اپنی زندگی کے دن پورے کرتی ہیں۔  
ادھر اس کی جوان اولاد غیروں سے پینگیں بڑھانے میں مصروف ہوتی ہے۔  
اس کمزور پہلو کو لے کر اگر وہ واقعات بیان کر دیئے جائیں جو اس ناچیز کے علم  
میں ہیں تو بات طویل ہو سکتی ہے۔ ایسے عبرت ناک واقعات آپ حضرات مجھ سے  
زیادہ جانتے ہونگے۔

میرے عزیز بھائیو! مشینوں اور کارخانوں کے دھوؤں میں تاریک، خواہشات  
نفسانی کے طوفان میں اس معاشرے میں کتے اور جانوروں کو وہ حقوق حاصل ہیں۔  
غیر کی وہ لڑکی جس سے لڑکا شادی کر لیتا ہے، کے لیے وہ قوانین ہیں جو برسوں مشقت  
برداشت کرنے والی، محبت کی نظروں کو ترسی ہوئی ماں اور باپ کے لیے نہیں ہیں۔  
ایسے وقت میں مسلم معاشرہ اور سوسائٹی کی ذمہ داری ہے کہ وہ والدین اور اولاد  
کے درمیان بے مثل شفقت و پیار، عظمت و محبت، اور ایک دوسرے کے حقوق کی  
ادائیگی کے نمونے دکھائیں۔ خود لوگ دیکھیں کہ کس طرح ایک مسلم نوجوان اپنے  
بوڑھے والدین کو سر آنکھوں پر اٹھائے لیے پھر رہا ہے۔ ان کے تلوے چاٹ رہا ہے،  
ماں کے قدموں تلے جنت تلاش کر رہا ہے، باپ کے سائے میں اللہ تعالیٰ کی رضا  
مندی کا طلب گار ہے، بڑے بھائی کو اپنے باپ کی جگہ سمجھ رہا ہے، محبت و عظمت سے  
بھرپور یہ معاشرہ ایک بہت بڑی عملی دعوت ہوگی اور لوگوں کے اسلام کی طرف کھینچے  
چلے آنے کا سبب۔

لیکن اولاد سے یہ کب اور کیسے ممکن ہوگا؟ جب بچپن میں ان کی اسلامی نہج پر تعلیم  
و تربیت کا اہتمام کیا گیا ہو، بچپن ہی سے وہ اسلامی تعلیمات کے گرویدہ ہونگے اور  
مغربی تعلیمات اور معاشرے سے متنفر۔

**اہل مغرب کی یہ خرابیاں ہیں:**

محترم بھائیو! اہل مغرب نے صنفِ نازک عورت کو ”آزادی“ کا دلفریب

جہاں نہ دے کر، اپنی خواہشاتِ نفسانی کی آگ بجھانے کے لیے اس گھٹیا طریقے سے استعمال کیا کہ اس کی حیثیت اس معاشرے میں ردی کے کاغذ اور ٹشو پیپر سے زیادہ نہ رہی، جب اس سے اپنا مطلب پورا کر لیا اس کو چھوڑ کر ردی کی ٹوکری میں ڈال دیا۔ یہ کمزور اور قابلِ رحم خواتین جب ذرا جوانی کی حدود کو چھونے لگتی ہیں تو ہوس ناک درندے ان پر اپنی نظروں کے پنچے گاڑ دیتے ہیں۔ اور کبھی شادی کی رسم رچا کر اس سے استفادہ کرتے ہیں، اس سے نوکرائیوں کی طرح کام لیتے ہیں، دن بھر دفاتروں، دکانوں اور ملازمت کی جگہ پر اس کو تھکاتے ہیں، جانوروں کی طرح کام کرتی ہوئی خاتون کے بالوں پر جب سفیدی غالب آنے لگتی ہے، اس کے جوڑ جوڑ خدمت سے معذور ہونے لگتے ہیں، اور وہ خود خدمت کی محتاج ہوتی ہے، تو اسے بوڑھے گھروں میں جمع کر دیا جاتا ہے۔ یہ خاتون، یہ ماں جو جوان اولاد کے ایک ایک منٹ کی نظر محبت اور نظر الفت کو ترستی رہتی ہے۔ مگر اولاد بھی انہیں والدین کے نقش قدم پر چل کر اپنے عنوانِ شباب میں روشنی اور محبت کی پینگیں بڑھا رہے ہوتے ہیں۔

میرے بھائیو! آپ اپنی خواتین اسلام کو شرعی پردے کا پابند بنائیے اور اپنے ہم وطنوں کو بانگِ دھل بتلا دیجیے کہ یہ خواتین اسلام اس قدر بے وقعت اور ذلیل نہیں ہیں کہ یہ ہوس ناک ان کی طرف نظریں جمائیں۔ بلکہ یہ ہیرے جواہرات موتی اور زیور کی طرح اسلام کا قیمتی سرمایہ ہے، جسے جس قدر چورا چکوں اور بد معاش لوگوں کی نظروں سے پردے کے ذریعے چھپانا ممکن ہو اور بغ نہیں کیا جائے گا۔

یہ ردی کاغذ اور ٹشو پیپر نہیں جس کا استعمال ہر ایک کے لیے جائز ہو۔ آپ خواتین کی عزت و وقعت کے ذریعے ان کو بتلا دیجیے کہ یہ پردہ قید اور جیل نہیں ہے، بلکہ ان کی عظمت و حفاظت کا غلاف ہے۔ ان پر اپنے عمل سے واضح کر دیجیے کہ ہمارے ہاں پچی کی پیدائش رحمتِ خداوندی ہے۔ اور جوانی میں یہ لڑکی گوہرِ نایاب کی طرح حفاظت کے پردوں میں ہے۔ شادی کے بعد یہ گھر کی ملکہ ہے۔ بڑھاپے میں یہ خاتون ایسی ماں ہوتی ہے، جس کے پاؤں تلے جنتِ تلاش کی جاتی ہے۔ مغربی



خواتین کو صاف صاف پیغام دیکھیے کہ آئیے اسلام کی طرف! یہی وہ واحد مذہب ہے جہاں آپ کی انتہائی قدر و منزلت ہے۔

یہ ناچیز اپنے رب کے فضل و کرم پر مکمل بھروسہ، اعتماد اور یقین کرتے ہوئے صاف صاف کہتا ہے کہ ہماری ماؤں، بہنوں اور بیٹیوں کا پردہ اور ان کی تعظیم و تکریم، سلیم الفطرت مغربی خواتین کو اسلام کی طرف کھینچ لانے کا بہترین سبب اور بہت تیز عملی دعوت ہے۔

اے کاش!! میری یہ بات آپ کے کانوں کی سماعت اور ذہنوں کے حافظوں تک محدود نہ رہے، بلکہ یہ دل میں بیٹھ جائے۔ کچھ عرصہ عمل کے ذریعے اس کے منافع اور فوائد اپنی سر آنکھوں سے دیکھیں گے۔ انشاء اللہ تعالیٰ

## اپنے دل کی بیٹری چارج کرتے رہیں:

میں آپ حضرات کی خدمت میں بڑی دلسوزی اور ہمدردی سے گزارش کروں گا کہ آپ اس پر آشوب ماحول میں اپنی اصلاح، اپنے نفس، اپنے اعمال کے محاسبے سے کبھی غافل نہ ہوں، موت اور آخرت کی وہ گھڑی جس سے کسی فرد بشر کو فرار نہیں ہے، ہر وقت پیش نظر رہے۔ یہ ناچیز بڑے وثوق اور اطمینان سے کہتا ہے کہ اللہ کی قسم موت کی یاد سے بہتر اصلاح کا کوئی نسخہ نہیں ہے ہماری ساری خرابیوں، گناہوں اور بیماریوں کی جڑ نفسانی خواہشات اور لذات کا اتباع اور پیروی ہے اور ہمارے پیغمبر حضور نبی کریم صلی اللہ علیہ وسلم جو اپنے قول و فعل میں تمام مخلوقات میں سب سے زیادہ سچے ہیں ارشاد فرماتے ہیں:

## اکثروا ذکر ہازم اللذات الموت

”تم لذتوں کو توڑنے والی چیز موت کو کثرت سے یاد کیا کرو۔“

مفکر اسلام مولانا سید ابوالحسن ندوی رحمۃ اللہ علیہ جن کی پرسوز دعوت سے اللہ تعالیٰ نے عرب و عجم اور مشرق و مغرب میں سوئی ہوئی انسانیت کو جگایا اور مردہ قلوب کو

جلا بخشی بڑے تجربے کی بات ارشاد فرماتے ہیں:

اس کے لیے میں آپ کو مشورہ دوں گا کہ آپ سال دو سال کے بعد اپنے اپنے ملک کچھ عرصے کے لیے ضرور جایا کریں، وہاں سے رابطہ قائم رکھیں، ہندوستان، پاکستان اور حرمین شریفین ہوں تو اور زیادہ بہتر ہے۔ اور وہاں رہ کر اچھے حقانی، ربانی لوگوں کی خدمت میں حاضر ہوں، جو بے غرض ہیں، جن کے پاس بیٹھ کر خدا یاد آتا ہو، ان سے ملاقات کریں یا کسی دینی ماحول میں تھوڑا وقت گزاریں، اگر یہیں رہیں گے تو تعلق باللہ اور ایمانی کیفیات کا سرمایہ خرچ ہوتا جائے گا، جیسے کہ بیٹری برابر استعمال میں رہے تو اس کا مسالہ ختم ہوتا جائے گا، اس کو نئے سیلز کی ضرورت ہوگی، اسی طرح اپنے دلوں کی بیٹری کو بھی نئے سیل دیتے رہیں، اور تھوڑے تھوڑے وقفے دو برس کے بعد، چار برس کے بعد سہی، مگر آپ وطن چلے جائیں، ہم نے دیکھا ہے کہ جو لوگ اپنے ملک سے تعلق رکھتے ہیں، ان میں کچھ اور بات ہوتی ہے۔ اور وہاں سے جو لوگ منقطع ہو گئے ان میں وہ بات نہیں رہی، انہیں معلوم نہیں کہ دین کا کیا معیار ہے، کیا کیفیات ہیں، محض خانہ پوری ہوتی ہے، نماز کی جگہ نماز، روزے کی جگہ روزہ کوئی چیز کم نہیں، یہاں بھی کرتے ہیں، مگر ان کو یہ اندازہ نہیں ہوتا کہ اس میں کتنا خول پیدا ہو گیا ہے، اس کے اندر کتنا بھراؤ ہے، اور اللہ کے مقبول بندوں کا کیا حال ہے، کیسی ان کی نمازیں ہوتی ہیں، کیسی ان کی عبادتیں ہوتی ہیں کیا ان کا ذوق ہے۔ دینی ماحول کو پاؤر



ہاؤس سمجھنا چاہیے۔ ہندوستان، پاکستان میں اب بھی خدا کے فضل سے دینی ماحول ہے، اور وہاں ایسے لوگ ہیں جن کے پاس بیٹھنے سے دل کا زنگ چھوٹتا ہے۔ یہ بات میں تجربے کی بتا رہا ہوں، حجاز میں بھی اس کا تجربہ ہوا ہے، جہاں میں برابر جاتا رہتا ہوں۔ وہاں میں نے دیکھا کہ جن خاندانوں نے ہندوستان سے تعلق رکھا، وہ ان خاندانوں سے بہتر ہیں، جنہوں نے حجازی تمدن اختیار کر لیا اور بالکل ہندوستان سے کٹ گئے۔ ظاہر ہے کہ حرمین شریفین تو اصل مرکز ہیں اسلام کے، لیکن وہاں بھی مغربی تہذیب کے اثرات پہنچ رہے ہیں اور دولت کی ریل پیل ہے، وہاں جا کر یہ اطمینان پیدا ہو جاتا ہے کہ ہمارا کیا کہنا کہ ہم تو اہل حرم ہیں، کعبہ کی دیوار کے سایہ میں ہیں، تو جو لوگ ہندوستان سے تعلق رکھتے ہیں، وہاں آتے جاتے رہتے ہیں، اردو سے تعلق رکھتے ہیں، جس میں دینی کتابیں اور دعوتی رسالے نکلتے ہیں، ہندوستان، پاکستان سے علمائے حق آتے ہیں، تو وہ اپنے ہاں ٹھراتے ہیں، ان سے مسائل پوچھتے ہیں، ان کی دینی حالت بہتر ہے، وہ حرم شریف زیادہ جاتے ہیں، عمرہ زیادہ کرتے ہیں، ان میں مدینہ طیبہ کی حاضری کا زیادہ شوق اور وہاں کا ادب زیادہ پایا جاتا ہے۔ رسول اللہ صلی اللہ علیہ وسلم (فداہ ابی دمی) کی ذات گرامی سے عاشقانہ تعلق ان میں ہوتا ہے۔“

(نئی دنیا میں صاف صاف باتیں، صفحہ ۱۳۲-۱۳۱)


خود آپ کے ملک میں جو اہل اللہ اور علمائے کرام وقتاً فوقتاً ہندوستان و پاکستان

سے تشریف لاتے رہتے ہیں، جن کی صحبت میں بیٹھ کر دنیا سے جی کھٹا ہوتا ہے اور آخرت کی فکر پیدا ہوتی ہے، ان کے مواعظ و تقاریر اور مجالس و صحبت کو غنیمت سمجھئے۔ جب وہ حضرات محبت و شفقت فرماتے ہوئے ہزاروں میل کا سفر طے کر کے آپ کے ہاں تشریف لاتے ہیں تو آپ ان کی اس شفقت سے بھرپور فائدہ اٹھائیں، خواہ اس کے لیے آپ کو اپنے وطن میں سینکڑوں میل سفر طے کرنا پڑے۔

دینی رابطہ اور تعلق میں سب سے آسان اور انتہائی مفید صورت یہ بھی ہو سکتی ہے کہ آپ اپنے وطن اور شہر میں رہتے ہوئے جماعت تبلیغ سے تعلق رکھیں۔

تبلیغی جماعت مخلص داعیوں کی وہ جماعت ہے جو برصغیر کی عظیم شخصیت حضرت مولانا محمد الیاس کاندھلوی رحمۃ اللہ علیہ کے سوزِ قلب اور اخلاص و للہیت اور اصلاح امت کی فکر کے نتیجہ میں شروع ہو کر آگے مشرق و مغرب میں پھیل چکی ہے، جس کے فیض سے آبادی محروم رہی نہ جنگل، خشکی محروم رہی نہ تری۔ اس ناچیز کے علم میں خیر القرون کے بعد اتنی وسیع تحریک اس امت کی تاریخ میں آج تک پیدا نہیں ہوئی۔ یہ درحقیقت مروجہ کوئی تنظیم اور فرقہ نہیں ہے، بلکہ بانی تبلیغ مولانا محمد الیاس صاحب رحمۃ اللہ علیہ کے بقول ایمان کی تحریک ہے۔

اس جماعت سے تعلق اور وابستگی وہ سہارا ہے جو ان شاء اللہ کفر و الحاد کے اس تاریک ماحول میں شمعِ ہدایت ثابت ہوگا۔





بچوں اور نوجوانوں کے لیے انمول تحفہ

# مثنوی مولانا روم کے ایمان افروز واقعات

ایسے سبق آموز اور حیرت انگیز واقعات کا سلسلہ جو مومن کے مطالعہ سے

☆ نوجوانوں اور بچوں میں اخلاق کی اصلاح کا جذبہ پیدا ہو جائے ☆ اللہ تعالیٰ کی محبت اور معرفت حاصل کرنے کا پاکیزہ شوق ابھرے ☆ پرفتن دور میں ایمان کی حفاظت کے گر حاصل ہو جائیں

از فیضانِ معرفت

عارباللہ حضرت اقدس مولانا شاہ حکیم محمد اختر صاحب رحمۃ اللہ علیہ

جمع، ترتیب و تفسیر

مفتی محمد نعیم

استاذ الافاضل شرف المدارس گلشن اقبال کراچی  
خلیفہ محمد نجیب

عارباللہ حضرت اقدس مولانا شاہ حکیم محمد اختر صاحب رحمۃ اللہ علیہ

مکتبہ النور کراچی

0333-2375446

جَدِيد طَرِيزِيَان اور عَمَلِي مَشَقُّوٓن كَے سَآتِھ

اَحْكَامِ اِسْلَام كَا خُوبِصُورَت مَجْمُوعَہ

# تَفْہِیْمُ الْفِقْہِ

مؤلف

مفتی محمد نعیم

امام دارالافتاء ہندوستان دارالعلوم اقبال کراچی  
خلیب سجد توحید و فیض آفیسرز ہاؤسنگ سوسائٹی ملیر کینٹ کراچی

ناشر

مکتبۃ النور کراچی





قرآنی علوم کے طالبین کے جہۂ انداز میں انتہائی مفید کورس

# مُعلم القرآن

- ★ تیس اسباق پر مشتمل عربی گرامر (صرف و نحو) کا آسان ماہانہ کورس
- ★ تمام عربی قواعد کی قرآنی مثالیں اور انتہائی سہل اور دلچسپ عملی مشقیں
- ★ نظریاتی اور فکری گمراہیوں سے بچنے کا حل قرآن و سنت کی روشنی میں
- ★ قرآن کریم کے اساتذہ و معلمین اور مساجد کے ائمہ و خطباء کے لیے گرانقدر تحفہ

مرتب

مفتی محمد نعیم  
استاذ دارالافتاء دارالعلوم دارالافتاء پاکستان

خلیفۃ مجاہدین

عارف اللہ حضرت اقدس مولانا شاہ حکیم محمد اختر صاحب رحمۃ اللہ علیہ

مکتبہ النور کراچی



قرآن کریم کے طالب علموں کے لیے عظیم تحفہ

# لُغَةُ الْقُرْآنِ

## Quraanic Dictionary

- ★ قرآنی الفاظ اور ان کے معانی کا نامور انسائیکلو پیڈیا
- ★ قرآن کریم کے اسماء اور مصادر کی حروف تہجی کی ترتیب پر فہرست اور ان کے معانی
- ★ قرآن کریم میں آنے والے ہر اکرم کی مجموعی تعداد
- ★ قرآن کریم میں استعمال ہونے والے کل مصادر اور ان سے وجود میں آنے والے قرآنی صیغے
- ★ ہر اکرم اور مصدر کی ایک ایک مثال

تالیف

مفتی محمد نعیم

خليفة مجاز بیعت

عارباللہ حضرت اقدس مولانا شاہ حکیم محمد اختر صاحب رحمۃ اللہ علیہ

ناشر

مکتبہ النور کراچی



